
सायबा भोगोस 


“ जर तांणी म्हाका दगधिलां 
तर , तुमकांय ते दगधितले " 

( जुवांव 15:20 ) 


नमान , 
कोंकणी क्रिस्ताव माय - देशांत , 

पुरवजांनो , 
माडतिरांच्या होरतांत , 
सुरविल्या बोंग्यांनो , 

नमान ! 


-खडाप 


अध्याय 1 


डॉना पेपीना आनी जुवाना 


“ व्यभिचार करिनाये म्हळ्ळे आदीं तुमी आयकलां . 

पुण हांव तुमकां सांगतां : हरयेकलो 
जो कोण दुराशेन एके स्त्रीयेचेर मारता दोळो , 
ताणे आपल्या मनांत व्यभिचार करन जालां . " 

- मातेव 5 : 27-28 


आमचें मूळ पीठ गोंय , थंय घडल्ली कथा ही . 
१७ व्या शतमानाचो मधलो लगभग काळ तो . इसवी १६६१ 

म्हळ्यार , केनरा 
क्रिस्तांवांचे बंधडे प्रासय शेंबोर वरसां चड आदली गजाल . 

जून म्हयन्याचे २३ तारकेर , सां जुवांवच्या फेस्ताच्या आदल्या दिसा , सांत खुरसाचे 
इगरजेंत , म्हातारो , फ्राद डॉन मोन्सिञोर फ्रान्सीस दे मातीरेस कुमसरीत बसल्लो . आनी ते 
घडये तरनाटो मानाय जुवांव फेरदीनांद , कुमसार जातालो . 

ताचे नदरेंत तें कुमसार चड महत्वाचें . कित्याक म्हळ्यार , दुसरे दिसा ताचो जन्मा दीस 
सां जुवांवचें फेस्त . त्या दिसा ताका आटरा भरताली . म्हणतच , ताच्या दॉम फिदाल 
कुटमांतय भोव दबाजो आनी संभ्रम . 

सवये प्रकार , ' हांव पातकी ' म्हळ्या उपरांत ताणें आपली पातका उचारूंक धरली . 
तवळ पऱ्यांत मोन्सिोर मारिसाक जांबायो आनी चिक्के जेमशी येताली . प्रायवंत भागेवंत 
बावडो , त्याच पाटल्या आट - नोव वरसां आदी थावन गोंयच्या धारमीक राजकीयांतल्यो 
आनी क्रियात्मक वावरांतलो तो निव्रत्त जाल्लो . ते आदले दीस वरत्या कारभाराचे आनी 
हारभाराचे दीस . विशेस म्हळ्यार त्या आदल्या वरसांनी , ताच्याच नांवाच्या आर्च बिस्पाक 
- डॉन फ्रा . फ्रान्सीस दे मार्तीरीबुसाक १६५२ इसवेंत तो आर्च बिस्प मरण पावतासर 
ताचो खासगी किन्याल तो जावनासल्लो . त्या उपरांत उपाय नासतां थोडी वरसां एक दोन 
फिरगजांचो विगार जावन , उपरांत निवृत्त जावन अशें , गरजेच्या वेळार मीस भेटोवन आनी 
व्हडल्या फेस्तांच्या आदल्या दिसा कुमसारां आयकोन आनी जाय जाल्ल्यांक भुजवण 
दीवन आवक पाशार तो करतालो . 

त्या पाटल्या नोव वरसांनी - आनी त्या फुडल्या इकरा वरसां पऱ्यांतय - गोंय शेराक 
नोवो आर्च बिस्प नेमक जांवक नातल्लो . नांवाक त्या वरसा , १६६१ इसवेंत , डॉम लुवी 

दे मेंडोन्सा फुडतादो आल्बुकर्क गवर्नर जावनासल्लो ... 

सरल्ल्या गांवाक उरल्लोच पटेल म्हणचेबरी सरकारी तशें धार्मिक फुडारी मेळोन , 
गरजेन , मरजेन तशें खोरजेन अपापणाक जाय जाल्लेबरी अत्मे म्हणोन कदवळ उदकांत 
मासळी पागताले ... 

त्या वेळारय , गोयांत त्या प्रास शेंबोर वरसां अदीं , ( दॉम फ़ा . गास्पार दे लियांव 
पिरेर , गोंयचो प्रथम आर्च बिस्प , आनी दॉम कोनस्तांतीन दे ब्रागान्जा गवर्नर जावन 
आसल्ले तेदना ) स्तापीत जाल्ले भिरांकूळ धार्मिक झडतेचे ' इनक्विजिसांव ' कोडतिची मोड्त 
हुनोनी चलताली . दुडवाधीक , बळाधीक अनी अधीकारी प्रभाव आसल्लयांच्या चेलांक अनी 
तसल्यां पाटल्यान लांबतेल्यांक आनी खबरींक आनी गूढाचारीक सोडल्यार हेर सार्वत्रीक 
जीवन , दुबावाचे धमकेंत , लिपत्या आरोपांनी आनी तापत्या केंडांनी म्हळ्ळेबरी लोळतालें , 
फुडें वेतालें - 

“ हांव कुमसार जावन म्हयनो , देड म्हयनो- “ जुवांव फेरदीनांदाच्या उतरां वरवीं नाद 
आपले चिंतना भोंवडेंतलो पाटी येवन चुरूक जालो . 

“ सायबा भोगोस ! ” म्हणालो तो हाळवायेन पुण जुवावंक आयका सारकें . " देड 
म्हयनो ! " 

" व्हय , क्यूरा ... 
“ अरे , हांव ' क्यूरा ’ न्हय , म्हाका फिरगज ना . हांव फकत एकलो म्हातारो मोनसिञोर ” 
" व्हय , मोनसिञोर ! " 
“ कितें होय - रे ? " 
“ हांव कुमसार जावन देड म्हयनो जालो . " 

“ देकूनच हांवें सायबाक उलो दिलो . देड म्हयनो कितें करतालोय ? एदोळ मेल्लोय तर 
- सांग , कांयपुणी घडोन तुं मेल्लोय तर ? ” 

“ हांव मोरोंक ना मोनसिञोर .. ” म्हणालो जुवांव चिक्के विरार जावन आनी सैंभा सहज 
आवेशान . 

“ मोरोंक नाय , पात्रोन सां कात्रिनाचो उपकार , मेल्लोय जाल्यार कठा कठा ! इंफेर्नाक- " 

“ वेतों ना मोनसिञोर ! ” म्हणालो जुवांव धैरान . ताचो स्वभाव , फ्रा . मातिरसाक ल्हान 
थावन पुरतो कळीत आसल्लो . देकुन तो खाडा भितर चिक्के हासलो आनी म्हणालो : 

“ वेतोय व ना वेतोय - तूं कशें जाणांय ? " 
" हांवें तेदी व्हड पातका आधारुनांत ... " 
“ तर कित्याक कुमसाराक आयलोय ? " 
“ फाल्यां , म्हणें - म्हज्या पात्रोन सांताचें फेस्त . " 

" व्हयमुरे ! वरसां धांवतात ... ” फ्रा . मार्तिरेसाक उगडास आयलो . व्हड म्हंतनांतलो , 
सबार लडायेंचो वीर निवृत्त पुण कपितान दॉम फेरदिनांद दे नोरेञाचो एकलोच पूत - ताचे 
पाटली एकली सुंदर बावली भयण आसा आनी पुताचो पोदोर्न तोच आदलो वैसरॉय 

कोण ताचें नांव -- दॉम जुवांव दे सिल्वा तेल्लो दे मिनेजस ... तो आनी ह्या भुरग्याचो 
बापय भोव मोगाचे ईश्ट . देकुनंच , तवळ पोदोरनिचें नांव फिल्यादाक दवरले 

“ तर आतां मोनसिञोर ? " म्हणालो जुवांव , ताची धोंपरां दुकोन प्राचीत प्रारंभ जाल्लें . 

“ हां , व्हय , फाल्यां तुज्या भागेवंत पात्रोन सांताचें फेस्त - इगरजेंत , पातोळ्यांचे फेस्त 
घरांत - अत्मो नितळ करूंक जाय , व्हड भक्तिपणान कोमुञाव घेवक जायमुरे . तर आतां 
पातका सांग - व्हडली नातल्यार धाकटीं पुणय ... ” 

" हांव थोडे पावटी - म्हजी सिञोरा मांय तेर्स रजार शिकयताना चीत दीवक पावों 


ना ... " 


१ 


39 


“ म्हळ्यार ? " 

“ म्हळ्यार , तेर्स रजार करताना , तोंडांतल्यान उतरां व्हाळताली , पुण चिंतनां हेर वाटेन 
धांवतालीं . ' 

" हेर वाटेर म्हळ्यार ? ” 
“ पयणाची तारवां , घरांचे घोडे 

" होय ! त्या बापायचो पूत तुं , तुज्या पायन जायतीं वरसां पुडतुगलाच्या सैनांनी , अख्या 
कोरोमंडळ करावळेर तशें घाटां पलतडी लडानी बरेच नांव वेलां . आनी तुकाय तो काय 
तसोच बऱ्या नशिबाचो सोजेर करूंक चिंत्ता ? " 

" व्हय , मोनसिञोर , सिञोर पाय तसो चिंत्ता , आनी हांवय तसोच जावक आशेता " 

" तें सगळं बरेंच , तुज्या पायन तुका तसो तरभेत केला . आनी त्या पासून तुवें गोंय 
सांडून खंयसरय पयस गेल्लें बरें . आतां म्हाका दिसचे प्रमाणे बऱ्या मनशांक गोंयांत 
रावल्यार सुख ना . ” 

" पुण मोनसिञोर - म्हजें कुमसार- ' 

" हां , व्हयमुरे , तेर्स रजार करताना सैतानांच्यो शिमट्यो चड . तसल्या तेंतेसांवांक इडें 
दिवचे फावो ना . तारवां आनी घोडे चिंतल्यार व्हड पातक जायना , पुण चिंतूंक फावो ना 
मागणे करताना . हेर कांय वायट केल्लें व चिंतल्लं आसा ? कांय सव्या व नोव्या उपदेसाक 
आड जाल्ले ? " 

" चिंतल्ले ना मोनसिञोर , पुण – ” जुवांवक थोडो उगडास आयलो , आनी ताची कानाची 
पालवां खोरजूक लागली . 

“ पुण कितें ? तुंवें भियेवपाची गरज ना . " 

“ हावें एक पावटी – एकच पावटी – ” जुवांव नरगालो . 
“ एकच पावटीं ? " 
“ एके , चलयेचे विस्तुद 
" सायबा भोगोस ! ” फ्रा . मारतीरेस आकलासलो . “ एके चलयेचे विस्तुद उकल्लंय ! " 
“ ना , मोनसिञोर ! " 
" आनी कितें तर ? कोण ती चली " 
" ती म्हजी भयण- " 
" सिञोरिना लुविजा ? तिका बारा वरसांय जांवकनांत ! " 
“ हांवें तिचे विस्तुद लिपवन दवरलें आनी तिका रडयलें ! ” 

“ हो ! ” धव्या खाडांतल्यान फ्रा . मातरिसाचे धवे दांतय दिसले . “ हां दुसरेंच चिंतलें . ' 
निजायकय , भुरग्यांच्या नेंट्या खेळाची कथा पुरती आयकल्या शिवाय पयलेंच वांकडे 
चिंतल्ले खातीर , मतींत चुरचुरोन देवाकडे ताणेच भोगसाणे मागले . 

“ पुण चत्राय कर ” म्हणालो तो , “ असल्या विषयांनी कितली चत्राय केल्यारय पावना . 
जालेंगू ? " 

“ ना , आनी एक आसा . तेंय चलिये विश्यांत . पुण ती चली आमच्या लुविजा प्रास 
चिक्के जांटी ... ” 

“ सायबा , भोगोस ! तो मणियारी दुसरे पावटी उसवासलो . कोण ती ? खंयसर ? कितें 
केलेंय ? चत्रायेन सांग , देव तुका आयकता . राकण भडवो राकता . ” 

" हांवें सिञोर पायचे आनी मांयचे उतर मोडलां - आदल्या कुमसारा उपरांत एक दोन 
पावटी पेरने खाणावळीक , घोड्यार ते वाटेन पयण करून भेट दिल्या .. ” 

“ सायबा , भोगोस ! कित्याक ? " 
" पेरने खाणावळीचे तबेलींत घोड्याक थोडें पियेंवक दिवचे पासून . ” 


" आनी तुं ? " 


“ हांवय थंयसर तानेक थोडी फेन ( सुर ) पियेला . ” 

“ सायबा भोगोस ! सां यागोस , आमा पासून विनती कर ! ” फ्राद निजायकय आकांतलो . 
त्या तेंपार पेरने खाणावळ - छत्र एक वायट सुवात म्हण फामाद जाल्ली . परारी शिपाय , 
तडीपार जाल्ले पातकी आनी लुटकार आनी बेबदे थंयसर वसाहत घेताले . एकामेकाचो गळो 
कापताले आनी लिपताले . नाचपी , बेफिकीर गावपी , आनी देवाळ नातल्ल्या कोलवंतांनी 
आसरो घेवचें लुसिफेराचें ठाणे तें म्हण नांवाडल्लं . दॉम फिदाल व मऱ्यादिची म्हण लेखची 
कोणय ते वाटेन वचनातल्ली . “ तुज्या पांयमांयचे उतर मोडून तांकां तुंवें अकमान केलाय . 
पातक आधारलांय आनी थंयसर खोटे चलयेचो सांगात ! " 


सायबा भोगोस 


“ हांवें वायट आधारूंकना , मोनसिञोर , ” जुवांव कावजेलो . 
“ वायट आधारूक नाय ? आनी कितें केलाय ? " 
" थंयसर कामाक आसचे एके चलयेकडें- ' 
“ सांग चलयेकडें .... ? ” 
" हांवें सळावळ केल्या ... " 
बसल्ल्या कदेलाचेर जळत्या केंडांची दाव लागल्लेबरी फ्रा . मातीरेस बसकेवयलो एक 
पावटी उटलो आनी तसोच बसलो . 

“ मिसेरेरे मे इ देवूस ... ” आपसोच म्हणलागलो तो , दे पारेंतीस प्रोतोप्लास्तीक 
-आडवारलल्या रुका थावन .. सायबा , भोगोस ! 

फ्राद सायब तितलोय उचांबळ जाल्लो पळेवन जुवांव आपले मतींत आकांतलो . ताच्या 
पातकांचे प्राचीत प्रारंभ जाल्लेबरीच ताची धोंपरां फोडूंक लागल्ली . उटोन धांवच्या बदलाक 

" म्हजी चूक हांव वळकता ” म्हळे ताणे , “ पुण हांवें पातक आधारुक ना - हांवें तिचो 
एक उमो मात्र घेतला .. ” 

“ उमो घेतला ! देंवचाराचो ! खंयचेकडे ? " 

“ पोल्याचेर .. हांव तो व्हरन पाटीं दितां- ” जुवांवन जीब चाबली . ताणे तें तारीपेकय 
म्हळ्ळं न्हय , चिंतुनय म्हळ्ळे न्हय , पुण .. 

“ ना , ना , ” फ्राद सायब हासलोच , “ पातक भोगसाजाय जाल्यार आमी घेतल्ली वस्त 
पाटी दीवक जाय म्हळ्ळे खरे . पुण हे - ही वस्त तुंवें बिलकुल पाटी दिवची न्हय ! ” 

“ तशें जांव सायबा ” म्हणालो जुवांव , 
“ आनी हे सांग - कोण तें चेडूं ? " 
“ तें फकत काय चेडू न्हय , ती एक बरी , हुशार चली . " 

“ थुक्क , तुज्या जन्मा ! पेरने छत्रांत आसची चेडवां कसली गाडवां आनी थंयच्यो नारी 
कसल्यो मारी म्हळ्ळे संसार जाणा ! चलयो न्हय , बगर दिस्तूद इंफेर्नांतल्या आगट्याक 
आग लावच्यो खोलियो ! " 

" व्हय - जाव्येत मोनसिञोर , ” जुवांव पिंरगलो . 
" आनी काय आसा ? " 
“ जालें , सायबा भोगोस ... ” म्हणालो जुवांव , खऱ्या काळजान . 

“ बरें तर . तुज्या मानेस्त पांयमांयची जशी तुका ताकीद आसा , तशीच म्हजीय तुका 
ताकीद आसा ; त्या पेरने छत्राच्या वठाराक तुंर्वे पाय दवरिनाये . देवचाराचे ठिकाणे तें ! " 

" व्हय जायत फ्राद सायबा ... " 
“ आनी हे सांगतां आयक आनी तुजे मतींत सामकेंच खंचय पवित्र पुस्तकांतली 

आमच्या सोम्याची घणघणीत उतरां , म्हणालो तो सुडाळायेन पुण गंभीरायेन : “ व्यभिचार 
करीनाये म्हळ्ळे ( सांगणे ) आदीं तुमी आयकला . पुण हांव तुमकां सांगतां : हरयेकलो जो 
कोण दुराशेन एके स्त्रीयेचेर मारता दोळो , ताणे आपल्या मनांत व्यभिचार करन जाला . " 
म्हणोन ताणे तीं उतरां परत्यान उचारली , आनी “ समजलें ? मतींत खंचलें ? " विचारलें . 

" व्हय , समजले . खंचलें " म्हणालो जुवांव . निजायकी ते घडये ताका तीं उतरां 
समजोंकनांत . पुण व्यभिचार म्हणजे कितें , दुराशेन एके स्त्रीयेचेर दोळो दवरचो म्हणजे 
कितें इत्यादी सवालांचें बी , दुबावान ताचे मतींत उरचें जालें . 

" बरें तर " म्हणालो मणियारी फुडें , “ तुज्या पातकांची दूख धर , खरो निचेव कर . 
तुज्या पातकांच्या प्राचिताक , आयचे रातीं , रोजारिचे पंदरा मिस्तेर नियाळून , चीत दीवन 
तेर्स म्हणोन तुज्या पात्रोन सांताच्या मानाक भेटय , आनी नितळ अंतस्कर्नान फाल्यांचो 
कोमूत्रावय भेटय . ” 

“ तशें हांव करतलों . ” 
" बरें . आनी - तुजो पात्रोन सांत कोण तो तुं जाणांय ? " 
" व्हय , सां जुवांव , ” जुवांवची धोंपरां चडपडतालीं . 

“ सां जुवांव मात्र न्हय , सां जुवांव बाप्तिस्त , ताणे कितें केले जाणांय ? बाप्तिज्म दिल्लो 
मात्र न्हय , बगर , हेरोदिच्या व्यभिचाराचे ताणे खंडन केलें आनी आपली तकली होगडायली . 
पुण व्यभिचार केल्लो हेरोद बावडो किडे पडोन मेलो . तर हांवें सांगल्ल्या उतरांचो आठोव 
कर आनी उगडास दवर . आनी चेडवां विश्यांत बिलकुल चिंतीनाका ! " 

“ बरें सायबा ! ” धोंपरां कोसाळताली . 
“ बोव बरें . समाधानान वच . वाक्सतेकुम ... " 

आबसोलुसांव आनी बेसांव तशें घेवन , सिञोर जुवांव फेरदीनांद , रूक जाल्ी धोंपरां 
नीट करून इगरजेंतलो भायर पडलो . 

घरा वेताना , आमोरेच्या त्या थंड वाऱ्यांत , सिञोर जुवांव फेरदिनांदाक आपणे इगरजेंत 
केल्लो - चेडवां विश्यांत बिलकुल चिंतीनाये म्हळ्ळो - निचेव उबोन गेल्ली खबरच ना . 
शीदा न्हय जाल्यारय , परोक्ष थरान ताचें मन , प्रत्येक वोडणेन म्हळ्ळेबरी , दोगां चेडवां 
युवतियां - विश्यांत तल्लीन जालें . 

दुसरे घडये ताका , कुमसारा वेळार फ्राद मातीरेसान गंभीरायेन सांगल्ल्या उतरांचो 
उगडास येवन एका थराचें असमाधान जालें . फ्रादीन सांगल्ल्या पवित्र उतरांचो पुरतो अर्थ 
ताका समजोंक ना जाल्यारय , अंदाज जाल्ले , सांगाताच , देवान दिल्ले उपदेस , संख्यान 
धा आसात जाल्यारय , सगळ्यान मनीस सव्या आनी नोव्या उपदेसा विश्यांत मात्र चिंत्ता 
आनी सगळो संसार तांचे भोंवारी मात्र ध्रुवतासो दिसता कित्याक म्हळ्ळं सवाल ताका 

धोसूक लागले . सव्या आनी नोव्या उपदेसां भायर , अनीत , अन्याय , लूट , धगलबाज , 
खुनी , मारफार , स्वार्थ असली पातकां नांत जाव्येतगी , व आसल्यारय , मनीस तांची परवा 
करीना ? 

" तरूय मोग म्हणजे कितें ? 

“ हांव म्हज्या पांयमांयचो आनी भयणिचो मोग करतां ; म्हज्या घोड्याचो , पेट्याचो 
आनी माजराचो हांव मोग करतां ; म्हज्या पांयन म्हाका लडायेची तरबेती दिवच्या हातेरांचो 
हांव मोग करतां . 

“ तें सक्कड बरेंच . तांचो हावें मोग करिजाय . पुण चेडवांचो व स्त्रीयांचो मोग म्हणताना 
कित्याक संसार उचांबळ जाता ? कित्याक हांवें त्या विश्यांत चिंतीनाये म्हणता ? 

“ म्हजे सिञोरा मांयचो हांव मोग करतां ; सिञोरिना लुविजा म्हजे भयणिचो हांव मोग 
करतां . संतोस पावतां . जाल्यारय , डोना पेपीना विश्यांत , आनी - आनी व्हय , जुवाना 
मोनीजा विश्यांय चिंत्ताना कित्याक संतोस दुसऱ्याच मापान व्हरतो जाता .. ? 

“ छे , सैतान शिमट्यो घालता . चेडवां विश्यांत बिलकुल चिंतिनाये म्हाण सिञोर 
मातरिसान ताकीद दिल्या . तांचे विश्यांत चिंतल्यार , फाल्यां कोमुञाव घेवक जायशेंना .. 
जनमाचें फेस्त म्हेळं जायत . 

“ तरय .. मोग म्हणजे कितें ? 
“ मोग म्हणजे देव .. देव म्हणजे मोग .. 

डॉना पेपीना आनी - आनी व्हय , जुवाना मोनीजा विश्यांत चिंत्ताना ... 
“ हा ! डॉना पेपीना .. कीर्ण सुर्याचे , सुकुर दर्याचे , अनेलाद केसांचे , आंज्या सारक्याचें ! 
डोना पेपीना , एकलीच धुव डॉन मारकूस दे आवरेल दे सोजाची .. म्हंतनाचे कुटम .. 
कुबेराची गिरेस्तकाय ! ... तसले कुंवर्नी सांगाता संसार चलोवचे भाग मे o यार ? 

“ दर्यांत आसा मासो , हांव आळ्यान वाटतां पिसो ! .. ना . पिसो जांवचो कसो ? .. 
नांवान , कुटमान , भरमान , गिरेस्तकायेन आनी समाजितले आदर्श चाल चमकणेन खरोच 
आमचो फुडार एकवटोंक फावो . म्हजे सिञोरा आवयकय तशीच आसा खुशी .. 

“ पुण हांव ते राय कुंवर्नीक , आंज्या , मधूर , मोगाळ सोभीत सुंदर डॉना पेपीनाक पयस 
थावन पळेवन मात्र शिवाय , लागशिल्यान वोळकोन व मुखामुख उलोवन आजून नेणां . ही 
समस्या परिहार करूंक फाल्यां , म्हज्या पात्रोनाच्या नांवान गोंयच्या तेगांय पात्रोनांकडे 
सां कात्रीनाकडे , सां पेदरूकडें आनी भागेवंत आंकवार मायेकडे - मागजाय ! 

तशें चिंतून येताना जुवांवचे मतींत हठान उदेलें तें हासतें , खुशालभरीत गंभीर मुखमळ 
जुवाना मोनिजाचे ... 
" जुवाना मोनीज ! .. नांव चालतें जाल्यारय , उचारताना लागता रंगीत , स्वादीक .. 


“ तरय , 

“ पुण , कुटम ? खबर ना . पोसकी धुव , पेरने त्राचो महालक गाब्रेल मोनिजाची . कोण 
म्हणतात तो मालक्रीयादांचो दलाल म्हण 

पुण हांव पात्येना . 
“ सोभाय ? डॉना पेपीनाची रायाळ सोभाय आनी जुवानाची ? पिंतुरांबरीय न्हय , 
बावलेबरीय न्हय ... पुण दुबाव ना 

आसा एक लक्षण , आसा एक आकर्षण ... 
“ आनी वोळक ? खंडित जावन जुवानाची वोळक म्हाका आसा न्हय जाल्यार .. ” 
त्या एका उम्याचो उगडास येवन ताच्या आंगांत ऊब चरली आनी मन फुल्लें . दुसरे घडये 
तो आकांतलो . 

" छे , ” म्हणालो तो “ इगरजेंत कुमसार जावन , जायती बूध बाळ आयकोन , निचेव 
करन , थोडोच वेळ पाशार जांवच्या आदीं , हांव चिंतूंक पडला कितें ? आडवारल्लंच ! 
सायबा , भोगोस ! " 

ती रात कशीय पाशार जाली . धृड मनान , आवय , बापय आनी भयणी सांगाता जुवांवन 
तेर्स सुरू केल्लो . पुण पंदरा मिस्तेर आखेर केल्यात व ना म्हळ्ळं कळीत ना . 

दुसरो दीस , फेस्ताचो . त्या वरसाय , त्या प्रत्येक फेस्ताचो फिरजेंत , जुवांवचो बापय 
दॉम कपीतान फेरदीनांद दे नोरेञ जावनासल्लो . ताची पतीण सिञोरा मार्गरत आनी धुव 
सिञोरिना लुवीजा , सिञोर जुवांव मेळोन , हेरां प्रास पयलीं इगरजेंत आपल्या स्थानार 
बसली . तांकां पळेवन विगाराक ( कूराक ) संतोस जाल्लो आनी एका थराचे समाधान 
भोगलें . निजायकी , देकीवंत आनी मर्यादिचे कुटम तें जावनासल्लें . दॉम फेरदीनांद - केस 
पिकोन , आनी आदी लडायेंत जाल्ल्या मारावरवीं चिक्के लंगडावन चलतालो जाल्यारय 
जिवान दढंग आनी दवलतेन स्वाभावीक जावन गंभीर दिसतालो . आदी लडायेंत प्रसिद्ध 
जाल्लेबरीच , थोडी आस्त आसोन , सर्व व्यवहारांनी आपवंत म्हण नांवाडोन , धार्मीक तशें 
संसारी फुडाऱ्यां मधेय स्थानमान गौरवान सांबाळून तो आसल्लो . 

सायबा भोगोस 


अध्याय -2 


फेरदीनांद आनी पापियास 


साब्बाता दिसा बरे करचें सारकेंगी , वायट करचें ? 
जीव बचाव करचेंगी , नास करचें ? 

- मार्क 3 : 4 


तसल्या घोवातेकीद सिञोरा मार्गरतय लोकामोगाची मानेस्तीन जावनासल्ली . जिवान 
चिक्के मटवी जाल्यारय , रुपान सोबीत , आंगान धादोशी , मनान मयपासी आनी चालीन 
देवोत ती जावनासल्ली . 

तांची एकलीच धुव , बारा वरसांची सिञोरिना लुवीजा मात्र रुपान आनी स्वभावान 
भोव सुंदर जावन आसल्यारय , भलायकेन चिक्के कोमल जावनासल्ली . 

त्या आवय बापायक आनी तसले भयणीक फावोतो हक्कदार , अलंकार आनी अभिमान 
जावनासल्लो तो तरुण मानाय सिञोर जुवांव फेरदीनांद दे नोरेञ . आटरा भरताना जिवान 
लांब धीग , भुजांनी रूंद , कूटांनी अशीर , शक्तीवंत , सुडसुडीत , तसो मतींत चुरुक आनी 
रुपांत सुंदर तो जावनासल्लो . 

मीस सुरु जालें . 

थोड्या वेळान , पुताचें गिन्यान मागण्याचेर नातल्ले म्हण बापायक कळीत जालें . बगलेन 
आसल्लो जुवांव , घडये - घडये तकली धुंवडावन तेवशिले वाटेन पळेतालो . बापायनय लोव , 
पंदल्या दोळ्यांची दीष्ठ तेवशीन भोंवडायली . ताका ह्या तरुण तेंतेसांवाचो अर्थ जालो : 
तेवशिल्या बांकार डॉन मारकूस आवरेल दे सोजा बगलेन ताची एकलीच धुव 
अंतरल्ले , सोळा वरसांचे तरणाटें भुरगें - डॉना पेपीना बसोन , मान बागावन मागण्यांत 
परवश जाल्ले दृश्य , बोव आकर्शीक जावनासल्लें . दीष्ठ सरगाळी . 

भुमीवैकुंठ जाव्येत , व हेर कितेंय जाव्येत – ‘ मिसाक चीत दी ' म्हणोन बापायन पुताक 
कोंप्रान लोव दखो दिलो . 

बापायन दिल्ल्या हिस्या प्रकार , सिञोर जुवांवन चीत दीवन मीस आयकोंक प्रयतन 
केलें . पुण थोड्याच वेळान तें प्रयतन उबोन गेलें . देवचाराच्यो शिमट्योय जाव्येत , पात्रोन 
सांताची कुरपाय जाव्येत . 

ताची चिंतनां मिसा थावन पयस भोंवोंक कारणय , त्या दिसाचो शेरमांव म्हण्येत . मीस 


आवय 

सांगल्लो पाद्री दुसरोच . ताणेंय सां जुवांवचो उगडास काडताना हेरोदिचो आनी सालोमीचो 
उगडास काडलो . आनी व्यभिचारांत लोळतल्यांक आनी लोळतल्यां थावन जांवच्या 
भिरांकूळ परिणामाची चत्राय दिली . आदल्या दिसा कुमसरीत फ्रा . मारतीरेसान उचारल्ली 
पवित्र पुस्तकांतलीं उतरांच हाणेय उचारली . 

“ आनी त्या पासून गोंयचो क्रिस्ताव लोक उगडास दवरुंदी ” म्हळे ताणे घणघणीत 
आवज करून , “ आमकां आसा गिरांत गावपाची आनी नाचपाची . हातूं बरें आसा , पुण 
बऱ्या प्रास वायट चड आसा म्हळ्ळे विसरोंक फावो ना . ती कोलवोंतां आनी नाचपी चेडवां 
मतीक थोडी खुशालाय दितीत , पुण उपरांत आमकां सामकेंच इंफेर्नाक व्हरन पायतीत . " 

चडावत लोक चीत दीवन हीं उतरां आयकोंक लागलो . सिञोर जुवांवचेय कान चुरूक 
जाले . 

“ नियाळ्या , कितें घडलें पोरन्या सोल्ल्यांत , ” घडघडली शेरमांवाची उतरां . “ एके 
नाचपिणी वरवीं - तिचे कुडीच्या आटनेटांच्या माटावरवीं पाडाव जालो सामसांव रायाचो ! 
तसल्याच तेंतेसांवा वरवीं दावीदराय घातकी , खुनीगार आनी पातकी जालो ! " 

" आनी पळेया नोव्या सोल्ल्यांत : आयच्या दिसा आमी फेस्त करतांव ज्या सां जुवांवची 
तकली कापूंक कारण जाली एकली नाचपीण - तें खोटें चेडूं .. " 

अशें पादयब सांगोन वेताना , सिञोर जुवांवची मत परत्यान पयस धांवोंक लागली . 
' नाचपीण आनी गावपीण ' म्हणताना ताका उगडास आयलो पेरने छत्रांतले ते चलयेचो .. 
जुवानाचो . 

पादयाबान पोरन्या आनी नोव्या सोल्ल्यांतले दाखले दिल्ले सत जाव्येत , व्हय . आनी 
जुवाना .. 

व्हय . जुवाना एक गावपीण आनी सुंदर नाचपीण , खरे . पुण ती लुसिफेराची दलाली 
न्हय . आनी खोटी ती बिलकुल न्हय .. जाल्यारय , तसल्यांची आमीजाद बरी न्हय म्हणतात . 
त्या वठाराक वचनाये म्हण ताकीद दितात ... त्या प्रमाणे - मन कितलेय वोडता जाल्यारय 

तत्कालाक पुणय व्हडिलांच्या उतराक पाळो दीवन , जुवाना थावन पयस रांवचे म्हण 
ताणे निचेव केलो . 

पुण , उद्देश कितलो बरो आसल्यारय , चिंतनांची धांव आडांवची कशी ? 

खंयचे बरें आनी खंयचे वायट म्हळ्ळे विंचून काडूंक कुरपा मागोन दी म्हण , सिञोर 
जुवांवन आपल्या पात्रोनाकडे लालेवन मागले . तो सांतय , ह्या तरण्याट्याक पारकूक , 
आनी हाच्या तोंडा थावन तसलेच काय मागणे येजाय म्हण राकतालो म्हण दिसता . ताणे 
एक अचय करूंक धरलेच म्हळ्ळेबरी सिञोर जुवांवक एक अनुभव थंयच जांवक लागलो . 

ते इगरजेच्या आलतारी पाटल्यान वोणदींत वयर , वरणाळ्या आरशांची जनेलां आसल्ली . 

सिञोर जुवांवची चिंतनां भोंवोन आसल्ले तेच आयीन्न घडये , त्या जनेलांतल्यान पाशार 
जाल्ली तरन्या सुर्याची प्रभा , एका चकराबरी , डॉना पेपीनाचे तकलेर फांकली . परिणाम 
जावन , तिच्या मुखमळार आनी तकले भोंवारी उजवाडाचो एक कुरोव परजळीत जालो . 

ही परजळीक दीष्ठ , सिञोर जुवांवच्या दोळ्यांक मारली आनी ताच्या काळजांत 
खंचली , निजायकी तें एक सरगिचें खुण म्हण ताणे लेखलें . संतोसान आनी भकतेन तो 
फुमार जालो . ताचे मतींत , ताच्या पात्रोन सांतानच , तेच घडये , ताका आपोवन सांगल्लेबरी , 
कल्पीत जावन खुध आयकल्लेबरी ताका भोगलें . 

" जुवांव ! आबळे हीच खरी तुका निरमिल्ली चली ! " 

तीच उतरां परत्यान ताका भोगल्ले प्रमाणे , ताच्या त्या आट्रव्या जन्माच्या दिसा तें 
आज्याप घडले . ताच्या पात्रोन सांत जुवांव बाप्तिस्तानंच ते आज्याप केल्लें . ताणेच हाका 
ती सुंदर चली , ती रुपेस्त बावली , ती कुरपेस्त लिल्ली -तिच्या मुखमळार आबळे मिसा 
वेळारच सरगिंची किर्णां फांकोवन - दाकोवन दिली ! 

आनी दुबावाक इ . ना . आनी मन बदलूक आवकास ना ! आपल्या पात्रोन सांता 
मुंखांत्र , सरगीं थावनच , आयल्ले फरमाण तें , फुडले जिणयेक आदर्श शासण . 

“ अरगां तुका , म्हज्या पात्रोन सांता ! ” मागले ताणे आनी भास दिली : “ ह्या उपरांत 
हांव दुसरे कोणूय चलयेचे खबरेक वचसोना . दुसरे कोणूय चलये विश्यांत चिंतीसोना 
पांत . म्हणें काळीज सगळे ह्या उपरांत डॉना पेपीनाचें . तिचे खातीर हांव म्हजो फुडार 
सुंरगारायतलों ; तिचे सर्वे म्हजी जिणी नंदन करतलों ; निचे पासून म्हजीं झुजां झुजतलों , 
म्हजीं झुजां जिकतलों .. ” 

तितल्यार , जनेलांतलें तें किरणांचे आडे पाशार जाल्ले . शेरमांव आखेर जाल्लो . उपरांतलो 
थोडो वेळ यांत्रीक थरान पाशार जालो . त्या वेळाचें ध्यान आनी प्रार्थन , सिओर जुवांवचे 
मतींत , फकत , ' डॉना पेपीना ! ' 

कशेंय मीस संपलें . 

सकडां प्रास पयलो , सिञोर जुवांव , इगरजेंतलो भायर आयलो . रिवाज तशी , आगमेंतांत 
बोटां बुडोवन , कपलार खुरीस काडन थंयच तो रावलो . 

ताचे मतींत व ताच्या दोळयंक दुसरे काय दिसनातल्लं . 

थोड्याच वेळान , डॉना पेपीना , टुकाटुक मेजपाची गंभीर हळवायेची मेटा मेजून भायर 
आयली . सिञोर जुवांवच्या दोळ्यांनी , हा , ती दीष्ठ स्वादीक ! तिच्या दोळ्यांनी रायाळ 
शिस्त नातल्लं जाव्येत , पुण सिञोर जुवांवच्या फुमार जाल्ल्या जिवाक तो एक नितळ , 
नेंटो , आंज्याळ , स्वादीक , सरगीय अनुभव जालो . 

ती लागी पावली , मेटां सवकास करून ताचे सरशी ती रावली . 

सिञोर जुवांवच्या जिवांत कोलवोंतांचो खेळ जालो . वंदनाचे उतर उचारूंक कितेंगी 
प्रयतन ताणे केलें , पुण तें ताळ्यांत शिरकलें . पुण मऱ्यादिचे मरजे तेकीद , बोटां ताणे 
आगमेंतांत बुडयलीं आनी मान बागावन मुकार धरली . 

“ ग्रात्सीयास , सिञोर ! ” उतरां बराबर तिणे ताची बोटां आपडली आनी आपल्या 
कोमल कपलार खुरसाचो घुर्त भोवडायलो . त्या काजुल्या दोळ्यांनी एक हिसो दिलो , त्या 
तांबश्या वोटांनी एक हासो दिलो , आनी पाशार जावन मेटां देंवोन ती गेली . 

ती गेल्ल्या वाऱ्यांत सिञोर जुवांवच्या नाकाक गुलोबांचो सुवास मारलो . चार पंदरा 
घोट वायन मारल्लेबरी , संतोसाच्या आमालान , तिची पाट आनी ती गेल्लीच वाट पळेवन 
तो रावलो . 

" म्हाका कांय तर ना सिञोर ? " ताचे बगलेन एक संगीत स्पश्ट ताळो हासल्लेबरी ताका 
आयकलो . तो धुंवलो . 

जुवाना ! 

तेदोळ पऱ्यांत त्या दिसा ताका जुवाना मोनिजाचो उगडास नातल्लो आनी ती चली 
मिसाक आयल्या जाव्येत म्हळ्ळो जोपय नातल्लो . आनी आबळे थंयसर ती आसल्ली 
तरन्या केंळब्याबरी उबी , मोतियाळे दांत सोडून आनी कुचुल्यो करीसारक्या दोळ्यांनी 
खुशाली किटाळां उसळावन म्हळ्ळेबरी . 

“ जुवाना मोनीज ! ” आपशेंच उदगारलो तो . आनी तेच घडिये , ताची पायमांय आनी 
भयण लुवीजा इगरजेभितर थावन भायर येवची दिसली . तेच घडिये , पांया पंदाक धर्ण 
उगती जावन आपणाक गिळ्ळ्यार बरें आसल्लं म्हण भोगलें ताका . 

घडीभर तो कावजेलो . हे चलयेची वोळक नातल्लेबरी नटन पुणय करचेंगी ? ना . 
लोकान कितें म्हळ्यारय , जुवाना मोनीजा तसले चलयेविशीं ताणे तशें करचेबरी ना . चेडो 
तो . आपल्या कुटमा हुजरीच एका थराचें धयर ताका आयलें आनी स्वाभावीक थरान तो 
उलयलो : 

" तुकाय आसा , माना ! ” ताणे मान बागायली , बोटां आगतांत बुडयलीं आनी तिका 
फुडें धरली . तिणे ती बोटां आपडून आपल्या कपलार गंभीरायेन खुरीस काडलो , आनी 
खिणभर ताचे दोळे धरले . तिच्या दोळ्यांनी ते घडिये फांकल्लो नवो प्रजळ आनी त्या 
उगत्या साध्या सुंदर मुखमळाचेर चरल्ली ती कोमल मोवाळाय सिञोर जुवांवचे मतींत 
खंचली . 

जुवाना मोनिजान तक्षण दोळे धरणीक लायले , आनी ‘ ग्रात्सीयास ' म्हणोंकय फुरसत 
व मन नातल्लेबरी ध्रुवोन मेटां देवोन ती चलतच रावली . 

सिञोर जुवांवय चिक्के घुस्पडोन , ती गेल्ली वाट पळेवन रावलो . तितल्यार ताची 

पांयमांय आनी भयण लागी पावल्लीं . 

" तें चेडू - कोण ती चली ? ” ताचे आवयन चिक्के शिणोन आनी चिक्के दुबावानशें 
विचारलें . 

“ ती एकली - गांवची चली माय , ” म्हळे ताणे . 
“ गांवची चली ! ” म्हणाली आवय “ पळेताना दिसता तशें काट , लजमांडें चेडू कशें ! ” 
“ लजमांडें चेडू न्हय मांय ! ” 

" आनी कितें तर ? कांय डॉना व सिञोरा न्हय म्हळ्ळे पळेतानांच समजता . कांय 
डॉना पेपीना तसल्यांची आमीजाद आसा म्हण दाकयल्यार जाते . पुण , कोण मयाद 
नातल्ल्या चेडवांकडे तुका सळावळ आसा म्हण इगरजे दारार आनी आयचे तसल्या बऱ्या 
दिसाय दाकयजाय ! तेंय इतल्या लोकां सामकार . " 

तितलें म्हणोन , लुविजाचो हात धरून डॉना मार्गरत चलतच रावली . ते लजेन 
म्हळ्ळेबरी , आगमेंताचो खुरीस काडूंक तिका उगडास जालोना . 

सिञोरा जुवांवकय थोडी लज जाली म्हण्येत . तितल्यार , ताचो बापय , सिञोर 
फेरदीनांदय लागी रावल्लो ताणे पळेलें . ताचे वोटय चिक्के कांपताले . बोवश्या रागान जाव्येत . 
आतां , ताच्या तोंडांतलेंय थोडें आयकोंक आसतलें ! 

पुण जुवांवक आज्याप जायशें , सिञोर फेरदीनांद फुडें येवन , पुताक पळेवन आंबुरको 
हासलो . पुताच्या भुजार हात तेंकून ताणे विचारलें . 

“ कोण ती पुडपूडीत , सुडसुडीत चली ? " 
" तिचें नांव , जुवाना मोनीज - सिञोर म्हज्या पांय ” जुवांवन अभिमानान जाप दिली . 

“ जुवाना ! ” हासलो सिञोर फेरदीनांद . “ तुजें नांव जुवांव आनी तिचें नांव जुवाना . 
हांतूं कितें तरी आसतले कोण जाणा ! तरय , म्हाका एक दिसता , पुता म्हज्या . ” 

“ कितें दिसता जाव्येत , म्हज्या पांय ? " 

“ ही चली जुवाना म्हज्या म्हाताऱ्या दोळ्यांक लागताना , इतली सुडसुडीत आनी 
सुलखणी ती दिसता , की , एका नीज फिदाल्लो सोजेराक ती फावोती सांगातीण जायत 
म्हण म्हाका भोगता . तुजे आवयन कितें म्हळे म्हण मतींत वायट घेनाका ” पुताचे भुज ताणे 
हालयलें . “ एका तेंपार हावय तुजेबरीच तरनाटो आसल्लो . आतां चल , या . ” 

अशें म्हणोन , पुताच्या भुजार दवरल्लो हात पाटी काडीनासतां फुडें ताणे मेटां काडली . 
“ तुका देव बरे करूं , सिञोर म्हज्या पांय ! ” म्हणालो जुवांव , अभिमानान आनी 
बापायच्या मोगान फुलोन . निजायकि , तसल्या बापायचो आपूण पूत देकून ताका संतोस 
भोगलो . आपल्या आट्राव्या वरसाच्या दिसा , संसारी अनुभवाचे एक प्रथम मेट काडल्लेबरी 


ताका भोगलें . 

ताका जांव , हेर कोणायकि तें कळीत नातले . पुण सिञोर जुवांवच्या जन्माचो , ताच्या 
पात्रोन सांताच्या फेस्ताचो तो दीस - १६६१ इसवेंतल्या जून म्हयन्याची २४ तारीक 

जांवक पावलो आरंभ , सबार आनी विशेस घडितांचे , सबार साहसांचे आनी विचित्र 
मोगाचे काणयेचो आरंभ , 

आवय आनी धुव , सवकास चलोन फुडें पावल्ली . 
चिक्के पयस , पाटल्यान बापय आनी पूत , चलोन वेताले . 

पुताक आटरा भरली . ताच्या फुडारा विश्यांत एक निघंट मेट काडीजाय . गोंयांत बऱ्या 
फुडाराचो भरवसो पाटी परतोंक लागल्लो . इनक्विजिसांवाच्या खरगावरवीं सबार घाराणी 
करगाताली , सबार फुडारय कातरोन वेताले . पयल्या दिसा काजू आसल्लो , दुसऱ्या दिसा 
भितर पाजू जांवक सकतालो . तशें आसतां , आपल्या ह्या एकल्याच पुताक , ग्रेस्तकाय , 
मान आनी कीर्त जोडचेखातीर गोंयां थावन पयस धाडल्या शिवाय निरवोग ना म्हळ्ळीं 
चिंतनां , सिञोर फेरदीनांदाचे मतींत कांतयताली . झुजांची कला , लडायेची विद्या आनी 
साहसांचे मझे खातीर नांवाडल्लो काळ तो . सिञोर कपितान फेरदीनांदय तांतूंच हेळोन 
आनी नांवाडोन निवृत्त जाल्लो . सहज जावन , आपल्या पुताकय त्याच शेवोटा खातीर , 
पुरत्या थरान ताणे तरबेत केल्लो . फावोतो अवकास मेळोंक मात्र बाकी . कोणय प्रसिद्ध 
रायांखाल , व खंयच्याय बळाधीक सरकाराखाल एक सवार व सैनीक जावन , फुडार आरंभ 
करूंक ताचो पूत आयतो जाल्लो . 

त्या खातीर , दुसऱ्याच दिसा थावन थोड्यो वाटो सोधीजाय म्हण ताणे चिंतलें . 

तशें थोडी वाट फुडें वेताना , त्या फुडल्या नाख्यार लोकाचो ल्हान एक जमो आनी 
त्या तेकीद थोडे आवाज आनी घोटाळो जांवचो हांणी देखलो . बापय - पूत थंयसर 
पावले . सिञोरा मार्गरत आनी लुविजाय , इगरजे थावन पाटी आयल्ल्या हेर थोड्यां स्त्रीयां 
सांगातान , जम्याचे पेले मेरेर रावल्लीं . 

घोटाळो कित्याक म्हळ्ळं समजोंक चड वेळ गेलोना . 

तें वठार , डॉन पापियास दे मिरांदाच्या घरा लागशिलें . आनी तो घोटाळो , डॉन 
पापियास दे मिरांदाच्या घराण्याक संबंध जाल्लो म्हळ्ळ आपशेंच कळीत जाताले . त्या 
वेळार तो मानेस्त , त्या वठारांत सरवां प्रास धनाधीक , आस्तीदार आनी बळाधीक म्हण 
नांवाडल्लो . धारमीक आनी सरकारी मनशांकडे ताका बरो हात आसल्लो . पाटल्यान ताका 
कोणय मऱ्याद दीनातले जाव्येत , पुण मुखल्यान एका थराच्या भियान पुणय ताका मान 
दिवचें नटन करताले . 

त्या जम्यांत आसल्ले डॉन पापियासाचे सेवक आनी चेले ; थंयसर आसल्ले थोडे घोडे , 
सवार आनी शिकारेचे पेटे , घोंकून आनी सांकळी वोडन , तांचे मधेगात आसल्लो डॉन 

" म्हळ्यार , 


पापियास - शेखारें फुलयल्ल्या कोंब्याबरी व तियात्राक सुंरगारायल्ल्या वीराबरी . 

ताका पळेतच सिञोर फेरदीनांदान सवाल केलें : 
" कितें गजाल ही ? फेस्ताच्या आयताराचे शिकारेक पुणय भायर सरल्यात जाव्येत ? " 

“ शिकारेकय व्हय , फेस्ताच्या आयतार सोंता दिसाय व्हय " म्हणालो डॉन पापियास , 
ह्या म्हालघड्या मानेस्ताक . तवळचे मऱ्यादिचे चालचमकणे प्रकार वंदन करची ताका 
गरज दिसोंकना . “ पुण शिकारी रान मृगांची न्हय . शिकारी , त्या प्रास कीळ मनशाची ! ” 
“ म्हळ्यार ? उम्हाणे ? " 

म्हजेकडे चाकरेक आसल्ल्यां पयकी एकलो पोळन धांवला . ताका आतां 
आमी सोधुन धरन हाडूंक आसा . चाकरांनी व गुलामांनी परारी जाल्यार , तसल्यांक आमी 
कितें करतांव म्हळ्ळे दाकंवक आसा ! ” म्हणोन डॉन पापियास हासलो . “ त्या सुण्याक 
काल हांवें – ताच्या अतम्याचे बचावे खातीर उपाशीं घाल्लो . खाल जावपाचें लिसांव दिंवचे 
खातीर , राती ताचे पाटीर थोडी रोता - बेतां वोडल्ली . उपकार भावुडच्या बदलाक आज तो 
परारी जाला . पयस तो पांवचोना . आनी म्हज्या हाताक मेळतच , उपरांत तो धांवचोना मात्र 
न्हय , नीट रावोन चलोंकय सकचोना ! " 

“ तें व्हय जाव्येत , पुण कोण ? " 

“ तो म्हजो गुलाम , तुमी जाणांत , ताका हां मंगळूरचे वाटेंतलो मोलाक घेतल्लो . तवळ 
ताचें नांव आसल्लं पांडू . हांवें ताच्या मात्यार उदक वोतून ताका ‘ पावलू ' केल्लो . 

“ पावलू बंगारा ! ” सिञोर जुवांव आपणायितल्याक वोळू चुरचुरलो . पावलू बंगारा 
तरनाट्याची ताका वोळक मात्र न्हय , थोडी इश्टागतय जाल्ली . डॉन पापियासागेलो सेवक 
तो जावनासल्लो खरो , पुण खेळांत , पोंतांत चुरूक , आनी 

" घळाय करूंक वेळ ना ” म्हणालो डॉन पापियास , “ शिकारेक कोण सगळे येतात ? " 
“ हांव येवपाचो आसल्लों ” म्हणालो कपितान फेरदीनांद , सत्त्यान “ पुण म्ह धोंपर 

" व्हय , म्हाताऱ्यांक हे जावपाचें न्हय . ” म्हणालो पापियास . ताची दीष्ठ सिञोर जुवांवचेर 
खंचली . “ तूं ? " 

" हांव येवक तयार म्हज्या पांयमांयची कबलात आसल्यार ” सिञोर जुवांवन 
सुडसुडीत जाप दिली . 
“ पुण आयचो दीस 

साब्बात .. ” म्हणाली सिञोरा मार्गरत , पाटीं थावन . पुताचो जन्मा 
दीस म्हळ्ळे तिचे मतींत आसल्लें . 

“ सिञोरा , साब्बात ( आयतार सोंत ) केल्लो मनशा खातीर , साब्बाता खातीर मनीस 
न्हय ! ” पापियासान आपली पवित्र पुस्तकाची जाणवाय उचारली . 

“ तुवें वच्येत . ” बापायन आपली कबलात आनी खुशी उचारली . “ तुमी फुडें वचा . ” 

म्हणालो तो पापियासाक , “ आमी वेगीं घराकडे वचोन सिञोर जुवांवक घोड्यार धाडतांव . " 

" वेळ करीनाका ! ” मनशा - शिकारेगार व्हड आतुरायेन आनी आवाज करून भायर 
सरले . फेरदीनांद आनी कुटम आपल्या घरा तेवशीन ध्रुवोन चलोंक लागले . कोणायचो 
चाकोर चुकोन धांवल्यार , ताका सोधून हाडची सर्व कुमक दीवक तवळ हरयेकल्याक 
कायदो आसल्लो . 

थोडी मेटां फुडें वेतच , बापायन पुताकडे म्हळे ; “ वेगीं वचजाय पुता , आनी हेरांप्रास 
तुं उणो न्हय म्हण दाकयजाय . आनी पवित्र पुस्तकांत अशेंय विचारला : “ साब्बाता दिसा 
बरें करचें सारकेंगी , वायट करचें ? जीव बचाव करचेंगी , नास करचें ? " ( मार्क ३ : ४ ) 

अध्याय 3 


पात्रोन सांत हासता 


" खरेंच हांव तुमकां सांगतां , 
म्हज्या निमाण्या भावाक कांय तुमी केलें , 
म्हाकाच तुमी तें केलें . ” 

मातेव 25 : 40 


सिञोर जुवांवक तशें प्रारंभ जाल्लो तो जन्माचो दीस , ताचे फुडले जिणयेक एक नवी 
धार दीवक पावलो . 

चुकारी मार्न धावल्लया चाकराक धरुंक पंद्रा वीस जणांचो जमो तसो भायर सरलो . 

“ जाता तितले चत्रायेन ताका जिवोच धरन हाडीजाय ! ” अशी डॉन पापियासान 
खुशी उचारल्ली . “ उपरांत ताणे हांगा आसता तितलो काळ आवयच्या दुधाचो उगडास 
काडीजाय , आनी व्हडांच्या अधिकाराचो धिक्कार केल्यार कितें जाता म्हळ्ळे लिसांव हेरांक 
पावजाय ! 

तवळचे दस्तुरे आनी कानुना प्रमाणे , चुकोवन धावल्लो चाकोर हाताक मेळत जाल्यार , 
धनियान ताचो जीव काडयतालो , व , ताका कसलीय शिक्षा दिवयताली . 

डॉन पापियासाचो चाकोर धांवला म्हण , ताच्याच चेलांक आनी पाय लेंवच्यांक शिवाय , 
हेर कोणायकय चुरचुरे नातल्ले . 

जाल्यारय , एका चाकरान मगरूर जायनाये , अविधेय जायनाये आनी बिलकुल फरारी 
जायनाये म्हळ्ळं नीज . आनी त्या देकून , तसल्या चाकराक परत्यान सोधून धरन दिवचो 
कायदो - हेर सबार कायद्यांबरी सर्व क्रिस्तांवांक बांधतालो . आनी त्याच मापान , 
हेरांच्या चाकरांनी व हेर कामेल्यांनी चुकोवन धांवोंक कोणेय कुमक केल्यार तोय एक व्हड 
द्रोह आनी अपराध जातालो आनी त्या तेकीद शिक्षेकय बाध्य जातालो . 

पावलू बंगाराची शिकार करूंक सिञोर जुवांवन वेची भास दिल्ली , खुशी नातल्ली 
जाल्यारय बापायन कबलात दिल्ली . 

त्या प्रकार तो , वेगीं घरा वचोन , पोटाकय कांय पुणय घेनासतां भायर सरलो . 
आपल्या घोड्याक घेवन भायर सरलो . 

त्या घोड्याचें नांव सामसांव , सिञोर कपितान फेरदीनांदाचे तबेलींत ( घोड्यासाळेंत ) 

" 


पोसून तरबेत जावन आसल्लो घोडो तो . पुण त्या प्रत्येक दिसा , पुताच्या आट्रव्या वरसाक 
स्मारक जावन आनी पुताचेर आपणाक आसल्लो मोग आनी विश्वास दाकोंवचे खातीर , 
बापायन ताका त्या उपरांत ताचोच म्हण ताका इनाम दिल्लो . 

सिञोर जुवांव भायर सरलो . स्वाभावीक सवाराबरी घोड्याचे पाटीर हाळवायेन तरी 
राज सरदाराचे मरजेन बसल्ली पुताची ठीवी पळेवन बापायचे मन फुल्लं . पुण आवयक भिरांत 
दिसली . 

“ वेगीं ये , पुता चत्राय कर ” म्हणाली ती . 
" तलवार कित्याक घेनांय , इरमांव ? " म्हणाली भयण . 

“ तुमी कितें , आमचो जुवांव ल्हान भुरगो म्हण चिंतात ? " म्हणालो बापय . “ तो काय 
घेरा खातीर पंरगांवाक वचना , व रान मृगांचे शिकारेक व उचांबळ चोराच्या भुयाराक 
वचना . आयच्या कामाक , पेंकटांत आसल्ली भाल आनी हातांत आसल्ली चाबूक मस्त पुरो . 
आनी तो मेळ्ळ्यार ताका बांधूक 

“ नाराची दोरी हांवें घेतल्या . ” जुवांवन जाप दिली . 

" बरें . तर वगोत करीनाकाय . ” म्हणालो बापय . “ तुंवें आयच्या दिसा असल्या कामाक 
वेची म्हाका खुशी नातल्ली , पुण वेळा काळा प्रमाणे कायद्याचे आमी गुलाम जांवक जाय . 
मेळ्ळो जाल्यार त्या नव्कराक धरून दी . बरें - वायट त्या आडेभागेच्या पापियासाचेर 
आसोंदी . आतां कसो वेतलोय ? ते गेल्ले ग्रायक येदोळ पयस पावल्यात आसतले पेल्यान . " 

" हांव तांकां सोधून जांव , तांचो पाटलाव करून वचना . तांतूं फायदो ना , हांवें दुसरे 
वाटेन वचपाचे चिंतला . ” 

“ दुसरे वाटेन ? म्हणजे ? " 

" हांव अशें समजतां सिञोर म्हज्या पाय ” म्हणालो जुवांव . “ सकडांनी गेल्ले वाटेन 
आनी सकडांचे मेळेन आमी अप्राध्याक धरलो तर तांतूं म्हाका नांव जांव मान खंय 
आसतलो ? देकून हांवें बोलतेच वाटेन ताका सोधुन वचोंक चिंतलां " 

" तुं जिकतलोय म्हळ्ळो विश्वास जर तुका आसा , तर बरेंच , आनी रावनाका तर . " 
" बरें वचोन येतां , सिञोर म्हज्या पाय , सिञोरा म्हजे मांय आनी सिञोरिना लुविजा 


भयणी ... ' 


“ बरें , तुजो पात्रोन सांत तुका सांबाळू ! ” 

सिञोर जुवांव , ध्रुवोन सामसांवक लगाम दीवन थंय थावन पाशार जावन गेलो . चिक्के 
फुडें वचोन , उजव्याक ध्रुवोन दोळ्यां आड जाता पऱ्यांत ही तेगांय ते वाटेनच पळेवन 
रावल्ली ती , पाटी धुंवोन , आपापली चिंतनां आटोवन घरांत रिगली . 

आपलो पूत निजायकय प्रायेक आयलो . ताच्या गुणां आनी लक्षणां तेकीद , वीर 

आनी फामाद , उतर प्रायेक आधार आनी कुटमाक अलंकार जातलो .... भरवसो , विश्वास 
बापायचो . 

आजकाल पांत उसक्यार खेळयसारको आसल्लो माणकुलो चेरको - कितले वेगीं 
मानाय जालो . तरय ताका कांय आपाय लागनातल्यार पुरो .. जिवान बापायसारको दिंडो 
जाल्यारय , बुधीन नेंटो ! आत्वोच आज पयले पावटी स्वतंत्र साहसाक घोड्यार गेला 
ताची जतन घेगा सायबा , सां मिंगेला ! आनी , पुरतो जांटो जांवच्या आदी - डॉना पेपीना 
तसली सुन आयल्यार जायत - त्या आदी कोणय नापसंद - सकाळी इगरजेंत भेटल्ली 
तसलीं - कोलवंतां चेरक्याक कात्रीत शिराकायतीत कोण्णा ! सांबाळ माना , सां कात्रीना .. 
उमाळो आवयचो . 

आज पऱ्यांत , इरमांव जुवांव आपलो घरच्या खेळांत सांगाती , संतोसांत आनी दुखांत 
तेंकणो आनी भायल्या मेळांत राकणो जावनासल्लो . ह्या फुडें तशें जांवचेनारों भोगता . 
‘ कित्याक आजच एकसुरपण आयतें जांवचेबरी भोगता म्हाका तुंच पळे माना , सां 
मोनिका .. ' प्रार्थन भयणिचें . 

हे वाटेन हांकां अशें भोगतालें जाल्यार , ते वाटेन सिञोर जुवांवचे मन आनी गुमान 
बोलतेच तल्लीनायेंत आसल्लें . सामसांवचे पाटीर , साहसाची नवीच तान ताका लागल्ली , व , 
ती लागोंक सुरू जाल्ली . 

पावलू बंगारा . परदेशी व्हय , पुण , वोळकिचोय . 

कित्याक तो धांवलो जाव्येत . ताणे धांवनाये आसल्ले , धांवोन ताणे अक्रम आधारलें , 
भोगसाणें होगडायलें . कशेय जांव . पयस पांवच्या आदी हाताक मेळोन ताका बांधून – कैदी 

पाटी हाडल्यार , त्या पापियासान ताका निश्टुरायेची शिक्षा लायनातल्यार पुरो . 
तें कशेंय आसों . पुण पयले ताणे हाताक मेळजाय . 

“ मेळचे जाल्यारय , ताणे म्हज्याच हातांत मेळजाय ! " म्हणालो तो आपणायतल्याक . 
त्या प्रत्येक दिसा , तें एक साहस केल्लें नांव आनी मान आपणाकच फावो म्हण ताका 
भोगलें . 

तसल्या साहसांत आपणाकय वांटो आसा म्हळ्ळेबरी , सामसांवचे कान नीट जाले , 
आनी ताची मेटांय चिक्के उडती जालीं . 

सिञोर जुवांवन लगाम अरनिलो . नाखुशेन घोडो रावलो . 

दीष्ठ आनी दिक्क नातल्लेबरी , वेचे खंय ? " कसल्याय कामाक , बापायन सांगचेबरी , 
मांडनी थारायजाय , आलोचन करीजाय . 

पोळापळ घेवचे तरातुरेंत , पावलू बंगारान खंयची वाट धरल्या जाव्येत ? व , शिकारेची 
मूर थांबता म्हणासर तो खंयय लागसार पुणय लिपोन रावला जाव्येत ? 


करून - 

सिञोर जुवांव जरूर चिंतूंक रावलो . 

भायर सरच्या आदी ताणे आयकल्ले प्रमाणे आनी उपरांत पारकिल्ले प्रमाणे , डॉन 
पापियासाच्या मेळांतले चेले आनी पाय लेंवटे आनी निमाणे घडयेचे उमेद्वार सर्व मेळोन , 
फकत , बडगा , अस्तम्तिचे वाटेन शिंपडल्ले . कारण इतलेच ; पावलू बंगारा , सुलकार 
तेनकागार . स्वतंत्र जांवचे खातीर तो दक्षिणाची वाट धरतलो म्हळ्ळं नीज . ताचेकडे घोडो 
नातल्लो म्हणतच , अवश्य जावन ताणे दर्या वाटेन , मेळल्लें तारूं व मंजी धरून , प्रयतन 
करचें सहज म्हण वयल्यांनी राजांव केल्लें . त्या प्रकार नंयचे वाटेन आनी दर्या वेळेन पावलू 
बंगाराची बोंट आंबडून ते गेल्ले . 

पुण सिञोर जुवांवक , पावलू बंगारा विश्यांत , हेरां प्रास थोडें चडीत कळीत आसल्ले . 
कित्याक , ' सेवक वर्ग ' म्हण कीळ मट्टार लेखच्या कोणायकय तो एक मित्र जावनासल्लो . 
पयसापयस तसले सळावळी वेळी पावलू बंगाराक , रानां वनां आनी दुर्गा - दोंगरांचे 
आकर्शण स्वाभावीक थरान चड जावनासल्ली गजाल सिञोर जुवांवक कळीत जाल्ली . 
त्या शिवाय , पावलू बंगारा , नांवाक डॉन पापियासाचो चाकोर जावनासल्लो तरी , उंचल्या 
वरगाक सहजल्ली जाणवाय ताका आसल्ली म्हण सिञोर जुवांवक थोडे पावटी कळीत जाल्लं . 

वयल्या कारणां खातीर : दर्या करावळे वाटेन लिपोन रावोंक आस्पद उणो आसल्लो 
देकून , पोळापोळ घेवचे खातीर राना मोळ्यांची आनी घाटाची वाट , पावलू बंगारा धरतलो 
म्हण सिञोर जुवांवन अंदाज केलो . 

एकादावेळा ताचो अंदाज चूक जावन , रित्या हातांनी ताणें पाटी येवचे पडत जाल्यारय , 
तो चुकीदार जांवचोना . करीजाय आसल्ले प्रयतन ताणें करुंकना म्हण ताचेर अप्राध मांडूंक 
कोणय धयर घेवचोना . 

हे - तें चिंतून सिञोर जुवांवन घोड्याक धुंवडावन बडगा - उदेतिची वाट धरली . 

तशें , तेदोळचे भितरच , तीन चार मैलांची वाट पयस तो पावल्लो . कान दोळे चतूर 
ताणे दवरल्ले . ते रानवट प्रदेशांत कोणेय लिपोन रावल्यार , तसल्यांचो पत्तो धरचें आनी 
भातेणाच्या कुड्यांत हिराची काडी सोधून काडचे एकच जायत . 

सिञोर जुवांव घामेंवक आनी तानेंवक लागलो . ते वाटेन घोड्याकय सराग वचोंक 
जायनातले , मात्र न्हय , गरजे शिवाय आवाजय जातालो . 

तितल्यार सिञोर जुवांवक एक राजांव झळकाले . त्या प्रदेशांत आदी शिकारे खातीर 
भोवून , ताका तेणेंच्या हरयेका खंदकाची , फालक्याची आनी गुप्त जाग्यांची वोळक जाल्ली . 
देकून , सगळो दीस कोणय दोळे चुकोवन रावोंक निचेव करीत जाल्यार , कसलो जागो 
विंचीत ? हे सवाल मतींत येतच तो चुरूक जालो . थंय थावन अर ) मैल जायत तितले 
पयस एक फातराळी दोंगरी आसल्ली . तिचेर थावन तेनका - पाडला वाटेन स - सात मैलां 

विस्ताराच्या प्रदेशाचेर नदर मारूंक साध्य आसल्लें . आनी थंय थावन उदेतिचे देंवणेर 
आसच्या रानांत , तोळपिंच्या इड्यां थावन सकयल्या गुरप्याक एक झर व्हाळताली . तर ! 

घोड्यार थावन सिञोर जुवांव देवलो . लागशिल्या रुका झाडांच्या आश्रयांत , एके 
कुतियेक सामसांवचो लगामपाटो ताणे शिरकायलो . जीनाच्या जेबांतलें दोरयेचें कोंडलें ताणे 
आपल्या पेंकडाक आसचे भालयेच्या थोरूंवाक शिरकायलें . कपलाचो घाम पुसून आनी 
खोमिसाचो गळो सडिळ करून मेटां ताणें फुडें काडली . 

वोरां सकाळिंची इकरा व्हाजोंक लागी जाल्ली . 

लागशिले आयकटाचे जागे पळेवन आनी तपासून तो फुडे गेलो . मनशाची कसलीय 
जागमाग नातल्ली . तेवशिल्यान सकयल्या विशाल प्रदेशांत , थंय हांगा माडां वयल्यान 
इगरजेंच्या तोरिंचे खुरीस झळकताले . हेवशिल्याय वोताचे तिकसाणेन आनी फातरांचे प्रती 
दावेन वारेंय हुन लागतालें . तसले करंदायेंत , पावलू बंगारा मेळत म्हळ्ळो भरवसो पाटी 
निसरोंक लागलो . तरय तो फुडे गेलो . 

आयल्ल्या कामांत जैतेवंत जांवचे खातीर मतींत एक ‘ नमान मरये ' ताणे म्हळी आनी 
पात्रोन सांताक उलो दिलो . दोरयेचे कोंडलें आसल्ले , भालयेचें थोरूं ताणें पोशेलें . ताका 
कांय भ्ये दिसताले म्हण न्हय , बगर चत्राये खातीर . पावलू बंगारा कांय आवचित आंगार 
पडत जाल्यार , ताका सलवूच्या विषयाची ताका फिकीर नातल्ली . देहीक त्राणांत जांव , 
लडायेचे विद्युत ताका सलवुचो तरनाटो तवळ आख्या गोंयांत कोणय नातल्लो . 

फातरा थावन फातराक आनी बोल्या थावन बोल्याक म्हळ्ळे बरी पारकी मेटां ताणे 
काडली . सोंसो , रान दुकोर , व हेर कसल्याय मृगाची शिकार करूंक जाल्यारय तितली 
चत्राय ताणे घेतल्ली ना . 

झरी थावन चडुणे तीस - चाळीस मेटां पाटी , दाव्याक एक फातरा - फालकें आसल्लं . 
तीन वाटेंनी फातरांची वोणदशी आसोन , वयल्यान पाक्याबरी एक तोळोप आड निदल्ली . 
थोड्या म्हयन्या आदीं , शिकारेक आयल्ल्या वेळार आपणें आनी पावलू बंगारान ते सुवातेर 
विशेव घेतल्लो आनी भाकरी आनी भाजल्लं मास खेल्लो उगडास सिञोर जुवांवक आयलो . 

थंयसर पुणय केवलो लिपोन रावला जाव्येतगी ? शीदा वेच्या बदलाक , बोल्यां 
भायल्यान माज्राच्या मेटांनी भोंवाडोसो काडून सिञोर जुवांव , थंय वचोन , हातान वोताची 
झळक आडावन वोळू भितर तिळूक लागलो . 

थंयसर कोणय नातल्लें . ताची वांवट , पुरासण आनी लेखावरती चत्राय , सक्कडय व्यर्थ 

त्या भोगद्याचे उजवे कुशी थावन झरीकडे वचोंक अशीर तुटकर वाट आसल्ली . तेणे 
वचोंक सिञोर जुवांवन पाय धुवडायले . कितें पुणय दिसता व आयकता जाल्यार पारकुंचे 
आतुरायेन ताचें तनमन तल्लीन जाल्ले . तितलेंच . 

पाटल्यान कसलोगी आवाज म्हण चिंतून पुंवचे आदीं , वयली पाज कोसळोन पडल्लेबरी 
दोन खोटेंचे वजन ताचे पाटीर आपटालें आनी धरणीक वोमतोच तो आपटालो . 

उठोंक व खंयच्याय थरान आपले स्वरक्षण सयत करूंक ताका अवकास मेळोंकना . 
ताचे पाटीर कोणगी बसल्लो मात्र न्हय , भालयेचो चूप धोमोस ताचे पाटीक तेंकोन , 
खोमसाच्या वस्त्रांतल्यान कोखून रावलो . 

“ सायी ! फिंरगी नायी ! ” ( मर , फिंरगी सुण्या ) 
ताळो पावलू बंगाराचो 

“ पावलू ! पावलू बांगारा ! ” सिञोर जुवांवक मरण आयतें जाल्ले तरय अशें उदगारून , 
पडोन अडचोन आसल्लेकडे थावन पंदल्या दोळ्यांनी पाटी पळेवंक म्हळ्ळेबरी ताणे चिक्के 
तकली धुंवडायली . 

चिंतिनातले घडलें . 
पातोळ्या फेस्ता दिसाचें मिलाग्र घडलें ! 
“ सिज़ोर जुवांव ! ” 

म्हळ्ळ्या अकलासाच्या उल्या बराबर सिञोर जुवांवच्या आंगार थावन भालयेचो 
धोमोस आनी मनशाची जडाय पाटी गेली . मात्र न्हय , पावलू बंगारान सिञोर जुवांवक 
हाताक धरून , वयर उकलून ताका पोटलून धरलो . अर ) कोंकणी , अर ) कन्नड तो 
उलयलो . 

" माफ कर सिञोर जुवांव , हांवें चिंतुंकना -तुं आयलाय म्हाका मजत दीवक . आनी 
हांवें सोधले जीव काडूंक ! माफ कर ! " 

सिञोर जुवांव पुरतो कालुबुलो जालो . नीज जावन ताच्या चिंतनांक धखो बसल्लो . तेच 
घडये पावलू बंगाराक उसळावन आड घालयेतें आनी ताका बांधयेतें . जाल्यारय 

“ जीव काडूंक ? कित्याक जीव काडूंक ? ” विचारले ताणे . 

“ सायी , फिंरगी नायी - हांवें म्हळ्ळं व्हय . फिंरगी पेटे आनी ताची सुणी म्हजे क 
लागोन येतलीं , म्हाका कळीत . हांव जीव काडूंक तयार . पुण तुं येतलोय म्हाका मजत 
दीवक येतलोय म्हण हां चिंतुकना - आनी तूं मात्र म्हजो मित्र ! " 

मित्र ! त्या उतराची आनी त्या अर्थाची सकत विचित्र ! पावलु बंगाराक कैद करचो व 
ताका बांधुन व्हरचो निचेव निसरोन गेलो . कोणय तर त्रिस्तांव ताका कितें म्हणतीत ? 
ह्या विश्यांत कोणायचे तोंड पळेवक तो सकत ? 

“ तुं , डॉन पापियासाची चाकरी सांडून कित्याक धांवलोय ? तसलें अक्रम कित्याक 
आधारलेंय ? " विचारलें ताणे . 

हे सवाल आयकोन पावलू बंगाराच्या मुखमळार खंत , क्रोध आनी लज भरसाल्लेबरी 

घडयेन तें विकारले . जाप दीनासतां तो ध्रुवलो , आनी तसोच थोडो वेळ रावलो . ताच्या 
हातांतली भाल ताणे सकयल उडयल्ली . आनी ते घडये जाल्यारय ताच्या तळ्मट्यार एक 
बसवन सिञोर जुवांवन ताका बंध करयेतो . तशें जांवकना . 

बदलाक , वयर विचारल्ल्या सवालाक जाप जावन पावलु बंगारान आपल्या भुजां 
वयल्यान हात घालन , पाटीवयलो म्हेळकुटो आनी रगतान जिगट जाल्लो धगलो उकलून 
आपली रिती पाट , सिओर जुवांवक दाकयली . 

ती दीष्ठ पळेवन जुवांवक झिंट मारली . भिरमतेचो आनी भिरांतेचो ताणे एक स्वास 
सोडलो . चाबकांचे मार खेल्ल्यो पाटी ताका कांय नव्यो व अपरूप न्हय . इनक्विजिसांव 
कोडतिच्या तिकि उंडी जावन , चाबकाच्या आनी बेतांच्या मारांनी फुटल्ल्यो उगत्यो 
पाटी सबार गोंयच्या रसत्यांनी पळेवन तो जाणासल्ो . तरय , डॉन पापियासाच्या मारांनी 
भेसां जाल्ली पावलु बंगाराची पाट पळेवन ताचें आंग शिरशिरले . खाली खिळे वापरल्ले म्हण 
दिसता . तितल्यो काती उमकळताल्यो , तितले बुराक जाल्ले , तितले रगत किंडल्लं , आनी 
थोडेकडें भितरले हाडय दिसतालें . तितले दुरंत घेवनय , पावलू बंगारा इतल्या पयस पाय 
वाटेन आयल्लंय आज्यापच सय ! 

“ सायबा , भोगोस ! ” जुवांव परत्यान उदगारलो . 

“ हांव गुलाम न्हय . हांव उळगाचोय न्हय ” पावलु बंगारा उलयलो . “ म्हजे पुरवज , 
केनरांत राय जावनासल्ले . आतांय म्हजो मावळो , मंगळुरांत एक पाळयगार जावन आसा . 
म्हज्या दुरादृष्ठान पाटले लडायेंत हांव , फिंरग्यांच्या हातांत सांपडोन पडलों . ‘ पाप्याच्या ' 
यमकोंडांत हांव कसो येवन पावलों म्हळ्ळं हांव नेणां . आमच्या मंगळापुरींत , तुमचो ‘ दाने 
पापियास ' एक भिकारी जांवकय फावो न्हय . आनी हांवें ' फिंरगी नायी ' म्हळ्ळं उतर तुका 
आनी तुज्या कुटमाक लागना . तुमी देवासारके मनीस . आनी तुं म्हजो मित्र , आपतबांधव ! ” 

“ तें आसों . ” म्हणालो जुवांव , “ पुण असले परिस्थितीत तुज्या गांवाक तुं वेतलोय 
कसो ? " 

“ हांव वेतलों , आमचे देव म्हाका सांबाळून व्हरतले . ” 

हे आयकोनय जुवांव आकांतलो . पावलु बंगारा क्रिस्तांव जाल्ल्या ताका क्रिस्तांव 
केल्या उपरांतय ‘ आमचे देव ' म्हण स्कांदल उलयता . तसल्या धर्म द्रोहीन पोळापोळ घेवन 
ताका धांवोंक सोडचें , आपणाक पातक जायना जाव्येतगी ? धार्मीक कोडतीक हे पुणय 


कळत जाल्यार ! 


पावलू बंगारान आपली पाट धांपली . धरणीर उडयल्ली आपली भाल ताणे विंचली . तसो 
येवन जुवांव सरशीन आडदोस मागोन तो अशें म्हणालो : 

“ म्हजो मांय गांव म्हाका नियाळता . कद्रिचो मंजूनाथ आनी बोळारची मंगळादेवी म्हाका 

आपयतात . तांचे सरशीं वचोन हांवें स्वतंत्र जायजाय . तुंवें म्हाका सहाय करीजाय . ” 
“ सहाय व्हय , पुण कशी ? ” जुवांवन विचारले , आनी मतींत परत्यान 

" आमच्या 
निजा देवाक सांडून हाका मंजुनाथ आनी मंगळादेवी सरशीं वचोंक हां कुमक दीजाय ! ” 
आकांतून ताणे चिंतलें . 

" म्हाका कशें पुणय कारवाराक वचोन पावजाय , वाटेच्या खर्चाक , हातांत थोडे पयशे 
जाय . ” म्हणालो पावलु . 

“ हा ! ” उदगारलो जुवांव . त्या वेळार पुणय ताणे ताका कैद करयेते . पुण नाड सैतानाची . 
पावलू बंगाराक बांधून वेल्यार , डॉन पापियासाच्या हातांत कशी रावत गत ह्या दिंड्या 
तरनाट्याची ? ताच्या धोंपरां पाटल्यो शिरो मारन काडतीत म्हळ्ळं नीज . पापियासान तशें 
भासायला . 

जुवांवन आपल्या पेंकडाची पिसवी भायर काडली . त्याच दिसा , मिसाक भायर सरचे 
आदीं , ताच्या बापायन ताका दोन नाणी दिल्ली . एक रुप्याचें - इगरजेत इजमोल करूंक , 
आन्येक भांगराचें ताच्या जन्मा दिसाचे इनाम जावन . चिंतनांचे भोंवडे वरवीं त्या दीस 
ताणें इजमोल करूंक नातल्लं . ती दोनय नाणी काडून आतां ताणे पावलुच्या हातार घाली . 

" धर , वच , देव तुका राकोंदी ! ” 
" बंगारा विसरोंचो ना . बंगारा राय कुळयेचो . तुं खरो मित्र म्हजो . तुं देव म्हजो ! ” 

पावलु बंगारान , सिञोर जुवांवचो हात आपल्या कपलाक लायलो . ताचे दोळे दुखांनी 
भरल्ले . सिञोर जुवांवचेय दोळे भिजल्ले . दुसरे घडये , पावलू बंगारा थंय थांवन पाशार जालो . 

थोड्या वेळान सिञोर जुवांव , पाय काडून आपल्या घोड्या सरशी आयलो . 

“ सामसांव , म्हज्या फेस्ताच्या दिसा , म्हजो पात्रोन सांत म्हाका हासतासो दिसता . 
आनी कितें राकोन आसा कोण्ण ! " 

निजायकय , विशेस ताका राकोन आसल्ले म्हळ्ळ रुजू जावक चड वेळ गेलोना . 

अध्याय 4 


छू , डैना 


कारलो ! 


आसा एक लज जी पातक हाडीत , 
आनी आसा लज , जी महीमा आनी कुरपेभरीत . 

सभाशासन 4 : 21 


दीस दोनपार लागी जाल्लो . 

सिञोर जुवांव , १६६१ इसवेंतल्या त्या पातोळ्यां फेस्ता दिसा , निजायका एक प्रौड 
पुरूष जांवक सुरू जालो . चिंतनांचो गोंदोळ , आनी चूक व सारकें म्हळ्ळो दुभाव ताका 
धोसूंक लागलो . 

ताचो पात्रोन , सां जुवांव ताका हासतालो जाव्येत व पारकितालोय जाव्येत . पाटी 
पावल्या उपरांत , तो खाली हातांनी पाटी आयला म्हळ्ळे तमाषे आसतले ; ताच्या 
घरच्यांची निराशाय आसतली . तें पुणय व्हड न्हय . पुण , ताणे त्या दिसा आधारली ती बरी 
करनी , ताच्या काळजांत एका नांगराची जडाय जावन उरतली म्हण ताणे चिंतलें . 

तशें चिंतूंक बरें कारणय आसल्लें . एक क्रिस्ताव म्हातबाऱ्याचो चाकोर धांवल्ल्या वेळार , 
ताका धरन दिवचें क्रिस्ताव प्रयतन ताणे करूंकनातल्लं - मात्र न्हय , ताका पोळापोळ घेवक 
आधार दिल्लं - पातक ! मात्र न्हय , सभार देवांक पात्येवच्या त्या सुलकार हेरेतिकाक दुडू 
सैत दिल्लं - महा पातक ! फ्राद मारतीरेसाकडे हे सांगचे तरय कशें ! सामाजीक द्रोह आनी 
धारमीक महापराध ! त्या प्रास उणे , चिल्लर अपराध केल्ल्यांनय इनक्विजिसांव कोडतिचे 
दावलेंत अडचोन गेलें आसा .. ! 

घडीभर , वोताचे हुन दावेंत तरय ताका शेळो घाम सुटलो . दुसरे घडये , तरुणां 
सहज बेफिकिरायेन ती चिंतनां ताणे बगलेक मारली , तक्षण जाल्यारय शीदा पाटीं वेचें 
सारके न्हय . दुबावाक सुलभ इ . दिल्लेबरी जायत . तशें चिंतून ताणे घोड्याक उजव्याक 
धुंवडायलो . तेणे एक दोन मैलां गेल्यार नंय मेळता . डॉन पापियासाची ठोली मेळ्ळ्यारय 
मेळत - तांचे सांगाता भरसोन पाटी वच्येत . त्या शिवाय , तान भुक चिक्के मारूंक वाटेर 
खंयचीय ल्हान खाणावळी मेळत . तशें म्हण घोड्याक ताणे सडिळ लगाम दिलो . घरा वेचे 
आतुरायेन म्हळ्ळेबरी सामसांवय सुडसुडायेन मेटां उडोंवक लागलो . 

तशें कांय देड दोन मैलां वाट ते चमकले आसतीत - एकाच्छाणे घोडो कान नीट 
करन भियेल्लेबरी दिसलो . कारण कसलें म्हण पारकूक जुवांव चुरूक जालो . काय 

रान मोनजाती पुणय 

म्हणताना , मुकल्यान धांवोन येवची एक हळताची प्राणी ताका 
झळकाली . सुणे वागूट ? घोडो मुकल्यान येवचो पळेवन ती प्राणी , आपली धांव आनी 
रडकुरी बोब रावयनासतां , आनिकय चड भियान म्हळ्ळेबरी उजव्याक वांकडी धुंवोन 
बोल्यांतल्यान उडोन पडोन धांवलीच . ते घडये , जुवांवक सारकें दिसलें - सुणे वागुट 
न्हय ; बगर , गोमट्याक चामड्याचो पाटो आसल्लो शिकारेचो पेटो ! तो घायेल्लो तेंय जुवांवक 
सारकें दिसलें ताच्या दाव्या काना वयर , तकलेर गूंडसो घाय जाल्लो आनी जिवें - जिवें 
रगत व्हाळतालें . 

पेटो धांवोन मायाग जालो खरो . पुण जुवांव आतुरायेन चिंतूंक पडलो . ताचे मतींत 
हजार सवाला , विचार आनी दुबाव उबजालो : 

पेटो बरोच घायेल्लो . रान दुकराच्या दाड्यान जाव्येत ? न्हय तर , सुरयेचो व भालयेचो 
मार पुणय ? पुण खंय , कसो ? आनी पेटो कोणाचो ? काय , तेच सकाळी मनशा शिकारेक 
भायर सरल्ल्या डॉन पापियासाच्या पंगडाचो पुणय ? 

व्हय , सिञोर जुवांव घडीभर थटक जालो . व्हय ! सकाळी इगरजे थावन पाटी येताना , 
त्या पंगडांत दोगां , शिकारेची चिट्याळी सुणी ताणे पळेल्लो ताका उगडास आयलो . 

कसली गजाल जाव्येत ? ' शिकारेगार ' तर खंय आसात ? 

कितें गजाल म्हण धयरान फुडें वचोन समजोंचेच बरें म्हण तो तितलो वेळ 
थांबयल्ल्या सामसांवक सिञोर जुवांवन आवेशान फुडें धांवडायलें . 

ताका समजोंक जायतें आयतें आसल्लें . 

काय , साट सत्तर वांवां तितले पयस ते पावले आसतले - घोडो परत्यान उचांबळ 
जावन , पाटल्या पायांनी रावोन एक पावटी शिंकळेलो . 

थंयच लागसार , लांब गण्ण तणा मधे शिंपडोन आसल्ल्या कांटेरिच्या बोल्यां पयकी 
एकांत , तांबडें वस्तूर पळेवन घोडो भियेल्लो . 

तांबडे वस्तूर ! विस्तूद ? खोमीस न्हय . कापड ? 

सिञोर जुवांवन , घोड्यार थावनच बागवोन , बरें करन पळेले . तो विजमीत जालो . तो 
आकांतलो . तो चतूर जालो . 

बोल्यांत शिरकोन आसल्लो एक चलयेचो घागरो ! 

तोच , व तसलोच घागरो , तेच सकाळी इगरजेंत पळेल्लो उगडास ताच्या तळमट्याक 
मारलो ! आनी लागसारच , दुसरें सुणे - मेल्लें ! 

ते सुवातेर झगड़ें , जाल्लेबरीशें , झाडां धुसपडल्ली आनी तण वांकडे - तिकडें गुड्डाल्ले . फुडें 
कितें करचें म्हळ्ळं चिंतूंक अवकास - 

“ यो .. मजत दिया ! मालक्रियाद ! ” 

असो दीवन उलो , आयकलो एके स्त्रीयेचो ताळो . सांगाताच , कोणगी एका दादल्यान 
घुरकून शिरापिल्ले , आनी सांगाताच , हेर कोणेंगी हासल्लेबरीशें ताका आयकालें . 

सायबा , भोगोस ! 

तो इंफेर्नाचो नाटक थंयसर त्याच थोड्या वेळा आदी थावन सुरू जाल्लो . मनीस 
म्हणतल्यां थावन एके युवतिचो मान आनी जीव संहार जांवक आयतो जाल्लो : 

डॉन पापियासाची ठोली , उचांबळायेन आनी व्हडे आतुरायेन , त्या थोड्याच घंट्यां 
आदी भायर सरल्ली . शहरा थावन चिक्के पयस पावतच , तांचेमधे थोडें तर्क जावन , शिकारेगार 
दोन तीन वांटे जावन , वेवेगळे वाटेन शिंपडले . तशें , तांचे पयकिले दोग जण , दोन पेट्यांक 
घेवन , बडगाचे वाटेन आसच्या रानवट प्रदेशांत बोंटेक गेले . डॉन पापियासाचो तांकां 
मोग नातल्लो , आनी परारी जाल्ल्या पावलू बंगाराक निजायकि धरीजाय म्हळ्ळो इरादो 
जांव , भरवसो जांव तांकां नातल्लो . दोळ्यांक माती घालन धनियाचे मन व्हय करूंक आनी 
मेळ्ळ्यार थोडी मझा मारूंक फुरसत मेळ्ळी म्हण ते भायर सरल्ले . 

तांकां मेळल्ली मझा , तांणी स्वपणांत आवडेल्लेप्रासय चड जाली म्हण तांकां भोगलें . 
तांची नांवां मात्र , व्यंग्य थरान , नीज जावन तांचे चालचमकणेक विरुद्ध जावनासल्ली - 
आबेल दायज आनी बेन्ना तेल . 

तांकां वेगळीच बोंट आंबडूंक सुटका मेळल्ले आबेल आनी बेन्ना , तांचे ताबेन आसल्ल्या 
दोगां पेट्यां सांगाता , खुशालायेनशें गांव गुडो सगळो मोडूंक लागले . तशी तीन चार मैलां 
मस्तून जाल्ली . पावलू बंगाराची सावळी लेगून तांकां झळकोंक ना . तो पुणय पळेवक मेळल्लो 
जाल्यार , पेट्यांक सोडून तारीफ पुणय पळेव्येती आनी उपरांत ताका बांधून व्हरयेतो . 
तसलो अवकास मेळचो संभव ना म्हण तांकां भोगलें . तान भुकय धोरांक लागली . पुण ते 
रानवट वाटेन घरा लागी नातल्लंय , तांच्या फुडल्या देवचारपणाक कारण जालें . 

तशें थोडो वेळ भोंवोन , उपरांत आयल्ले वाटेनच पाटी वेचें , आनी वाटेर मेळल्लेकडे 
सोऱ्याचे व सुरेचें फेस्त मारचे म्हण चिंतून आसताना , एकच पावटी ताणी चुरूक जांवचें 
पडले . 

पेटे , पयले चिक्के हळवायेन , उपरांत भरान घोंकून , काजूरुकांचे तेवशिले धुंपापाडी 
वाटेन धांवले . सुण्यांक ताणी थंड रावोंक फरमावन तेय ते वाटेन चत्रारायेची मेटां काडून 
गेले . 

पयले ते विजमीत जाले , उपरांत ते खुशाल जाले . 

पेट्यांच्या आवाजाक पयले चिक्के आकांतोन , पुण पाटापाट ह्या दोगां मनशांक पळेवन 
ती रावल्ली . 

बरेंच न्हेसोन सोबची , लांब दीग जिवाची युवती . हांकां पळेवन ती काय भियेल्लेबरी 

दिसोंकना , जाल्यारय , मुकार वेचेंगी पाटी वेचें , ह्या निर्जन प्रदेशांत , तांचेकडे उलोंवचेंगी 

अशें चिंतून , पुण हांचेरच सवालाची दीष्ठ उबारून ती रावली . 
पेटेय , पातळशें घोंकून , शिमटी हालवन , हुकमेक राकताले . 

वोताच्या भराक , आवचित , रानांतली एक देवता दिष्ठीक पडल्लेबरी आबेलाक आनी 
बेन्नाक भोगलें . ती एकसुरीच आसा म्हळ्ळंय तांकां समजलें . 

“ अगे नारी , तूंय त्या मालक्रियादाची शिकार करताय ? ” आबेलान सवाल केलें . 
“ आमचेबरी , तुज्याय हातांत दिसता दोरी ! " 

“ आमची दुधाची एक गाय , सांडून पयस पावल्या , तुमकां तरय कांय पळेवक मेळ्ळी 
एक कोवली शिंगडी गाय ? ” तिणे विचारलें , सहज . 

“ ना , आमी , तूं जाणांय , मनशाक सोधून भोंवताल्यांव , पुण नशीब बरेंच म्हण्येत 
मनीसच मेळ्ळे . ” हासलो आबेल . 

आपुण आपायांत आसां म्हळ्ळं युवतीक समजालें . जाल्यारय , भितरल्यान भोगोंक 
लागल्ली भिरांत भायल्यान तिणे दाकोंवक ना . थंय थावन वचोंक म्हळ्ळेबरी तिणे एक मेट 
काडलें . 

आबेलान आनी बेन्नान एकामेकाक दोळे मारले . तेय दोन कुशिंनी मेटां काडून फुडें 
सरले . 

" तुका गाय मेळोंकनातल्यार चिंत्ता करीनाका ” बेन्नान हळदुवे दांत सोडले . ताणे पयल्ली 
एक लांब शिळोणी घाल्ली मात्र शिवाय दुसरें कांय तो उलोवकनातल्लो . बगर आंबाडे दोळे 
जोकून दुसरेच इरादे आटयतालो : “ कितें म्हणताय आबेल ? हिची गाय मेळोंकनातल्यार , 
आमकां तरय एक गाय मेळल्लेबरी जाली . " 

“ हे - हे - हे ! .. ही..ही..ही .. ! " ते दोगय आवाज करीलागले . तांचे बराबर दोगां सुणीय 
घुरघेरून दांत सोडूंक लागली . 

“ आमी तुका दुकयनांव माना . एक उमो घेतल्या शिवाय निरवोग ना , तुका देखताना 
एकल्यान एक मेट लोव फुडें दवरलें . 

“ ही ..- ही .. ! पातोळ्यांच्या फेस्ता दिसा , देवान फावो केली पातोळी ! " 

" नशट्यांनो , बऱ्या दिसा देवाचें नांव भश्ट करीनाकात ! ” तिणे एक मेट पाटी दवरलें . 
“ देव तुमकां आसा जाल्यार- ” तिका उलोंवक त्रास जाताले , श्वास बांधतालो . 

“ देव आसा इगरजेत , ही ... ही .. ! " 
“ तुमी एका मानेस्ताचे 

डॉन पापियासाचे सेवक ! म्हाका वायट 
तुमकां बरें जांवचें ना ! " 

“ दवर तुजें बरबणे ! ताका कोण खबर दिता म्हण ! आतां तुंवे खुशेन खाल जांवचें 


" 


आधारशात तर 

बरें , न्हय तर 


जायतें करून 


उपरांत तुजें सोबीत मोडें पेल्यान फातरांच्या इड्यांत 


“ जागरूत ! ” दांतां इड्यांतल्यान सुंयपिलें तिणे . जशें तिणे एक मेट पाटीं दवरल्ले , तेच 
घडये , आपल्या पेंकडाक खोवयल्ली , एक ल्हान भाल तिणे हातांत धरल्ली . “ हांवें माडतीर 
मरचे तरय , पयलें तुमचे एकल्याचे पुणय मोडें पडचें ! ' म्हळे तिणे . तवळ पांतय , बोब 
मारूंक , व , व्हड आवाज करूंक तिचे मतींत येवक ना . बगर “ सांता मरिया ! ” उसवासली 
ती . 

“ कितें , भुरग्यांक खेळयताय ? " म्हणालो आबेल . “ व्हा ! तुका दुकयनासतां खुशाल 
करूंक जाय म्हण लेखल्लं . ! ” 

" व्हय , बावयनासतां फुल खुंटूंक जाय म्हण चिंतल्लं ! ” नाकांतल्यान खोकलो बेन्ना . 
“ आतां बऱ्या कामाक वेळ कित्याक ? " 

" छू , डैना ! छू , कारलो ! ” तांणी सुण्यांक चाळयलें . सुणीं दोगांय , फुडें उडली . नष्ठे 
दोगय , देवचाराबरी हासले . 

परिस्थिती भिगडली . 

पुण चलयेचे हातपाय रूक जांवनांत . आकलासांत तरय , अक्कल चुकनासतां , ती , एका 
बोल्यावयल्यान उडली . धांवचे सवाल साध्य नातल्लें . सुणी आंगार उडोंक आयली . उडली . 

डैना कोलगें गोमट्याक उडताना , चलयेन वयर दिल्लो दावो कोंपोर , तिच्या बऱ्या 
अदृष्ठान कोलग्याच्या गोमट्यार बसोन तें पाटीं उसाळ्ळे . कारलोन पायाक म्हण काडल्ल्या 
घासांत घागरो शिरकाल्लो . 
" छू , डैना ! छू , कारलो ! हे .. हे .. हे .. ही - ही -ही .. " 

डैना गोरोज मारन परत्यान उडलें . तेच घडये , चलयेचो उजवो हात नीट जाल्लो . तिच्या 
हातांतली भाल , कोलग्याच्या पोटांत सगळी रिगोन ताची उडी आनी गोरोज अरध्यार 
रावली . सुणे धरणीक शेवटालें आनी प्राण सोडूक लागले . 

फापसाल्ल्या घागऱ्याक कारलो परत्यान घास मारन वोडतालो . घागरो सुटलो आनी 
चलयेच्या पायांक शिरकालो आनी घडये आय चुकोन ती परतली . जाल्यारय , तेच घडये 
तिणे भालये समेत आपली मूट पेट्याचे तकलेर मारली . काना वयर थावन अरधो गोमटो 
पऱ्यांत पेट्याचे चामडे सिंजोन उगतें जालें , आनी तो बोब मारन वस्त्रा समेत उठोन 
किंक्राटून धांवलो . धांवोंकच लागलो . वस्तूर तेवशिल्या बोल्याक शिरकलें . 

बागवायल्ले धोणू नीट जाल्लेबरी चली उटोन रावली . बाजवे पंदल्या खोमिसान धोंप्राच्या 
चिक्के वयर पांत तिची मानसुगी राकल्ली . पुण जीव राकचें सवाल आनिकय बाकी आसल्लें . 

आबेल दायजान आनी बेन्ना तेलान हासचे बंध पडल्ले . तांच्या पाशांवाच्या उज्याक 

आतां भ्रांतेचें आनी फारीकपणाचे आशेचे चडीत तेल वोमतालें . 

“ भाणशिय ! ” दांत चाबोन , “ बायल्या देवचारा ! ” 

" तुका घाय करीनासतां , बावयनासतां फुल खुंटीजाय म्हण बिरमत चिंतून आमी 
फसल्यांव . तुका चिरचे आदीं विशव्यान विसवो भाले तोपचे आदी हातांतली 
घोड्याची चाबकां झळपावन ते फुडें सरले . 

तिणे मतींत सां मिंगेलीक उलो दिलो . त्या श्रेश्ट बोडव्याची आनी ताचे सगळे फौजेची 
तिका गरज आसल्लेबरी भोगलें . धांवोंक साध्य नातल्लं . तिच्या एका पायाची गांटय कुसकाल्ली . 
जाल्यारय , तीन चार मेटां पाटी उडोन तेवशिले धुंपा पाडीत ती पडली . तांणी पाट धरचे 
आदीं परत्यान उठोन थंयच कडस्या बगलेन आसच्या धुंपाच्या रुकाक पाट दीवन ती 
रावली . पांच - स कदमां पाटी तेय रावले . तांणी रांवचे पडले . तिचे तितले धैराधीक न्हय 
ते . आनी तांकां आपल्या जिवाची आशा चड आसल्ली . 

“ जागरूत ! ” म्हणाली ती . " तुमच्या हातांत चाबकां आसात . आनी म्हज्या हातात ही 
भाल आसा . ती उडोंवच्यांत , तुमच्या बापायक व घराच्या दोतोराक जाल्यारय हांव लिसांव 
दितां . कोणाक पयलें इंफेर्नाक वेचें मन आसा , तो फुडे येवदी ! ” भालयेचें पोंत चिमटेंत 
धरून ती उठवन मारूंक आयती जावन ती वीर नारी रावली . 

आबेल आनी बेन्ना चिक्के चिंतूंक पडले . तांचेकडें तलवारी नातल्ल्यो . जाल्यारय 
एकल्याक आड घालूक चाबकां पुरो आसल्ली . पुण तेदोळच , शिकारेच्या क्रूर पेट्यांचो 
पाडाव करन , आतां तशी रावल्ले ते वागिणिच्या हातांतली भाल उसळायल्या शिवाय 


निरवोग ना . 


ताणी एकेक मेट वोळू पाटी काडून , एकल्यान दाव्यांतल्यान आनी दुसऱ्यान 
उजव्यांतल्यान तिचेर दोळो दवरची मांडणी केली . 

“ जागरूत ! ” तिणें जागवयलें . “ रावल्लेकडेंच खडा ! ” ते रावले . 

तशें ते कितलो वेळ रावतीत ? तिणे जाल्यारय कितलो वेळ राव्येत ? आनी तेदळा 
सट्ट करन तिका उगडास आयलो ते वाटेन हेर कोणय पाशार जायशेनांत म्हण कशें 
सांग्येत ? 

“ सांता मारीया ! ” तिणे आवाज केलो . आनीकय व्हडल्यान उलो दिलो - बोब मारून . 
“ यो .. मजत दिया ! .. मालक्रियाद ! ” 

ताणी एक पावटीं आंग काडले . शिराप दीवन , आनी तिचो उलोय व्यर्थ म्हण हासोन 
फटवन मुकार उडच्यार ते आसल्ले . चलीय घडीभर भियेली . तेच संधिग्द घडये एक दोन 
संगती घडोन गेल्योः 

तेवशिल्यान , मजतेखातीर एके स्त्रीयेचो उलो आयकल्लोच , सिञोर जुवांवचे झुजारी 

रगत हुन जालें . पाटीं - फुडे लेखिनासतां सामसांवक ताणे ते वाटेन धांवडायलो . 

हेवशिल्यान , दाव्याक आसल्ल्या आबेलान सट्ट करन हालोन , सरपाचे खोंचीबरी , 
चलयेन भाल धरल्ल्या हाताक चाबूक मारले , चाबकाच्या पोताची कठिण गांट तिच्या 
हाताचे गांटीर बसोन , तिच्या भियाच्या आनी दुकिच्या चीत्कारा बराबर हातांतली भाल 
उसाळ्ळी , आनी त्याच क्षणा ते दोगय जण तिच्या आंगार उडल्ल्या धख्यावरवीं ती पाटी 
उसळोन तिची तकली धुंपाच्या रुकाक आपटोन , ‘ सर्व संपदलें ' म्हळ्या चिंतनांची 
नेकेत्रां झळकोन ' जेसू मरिया .. ’ उदगारा संगी कोसळोन धरणीक ती शेवटाली . 

अत्याचाराचे आनी मरणाचे दूतशे , आबेल दायज आनी बेन्ना तेल , दावल्यो फुलवन 
आनी वोंठ लेंवोन ते अबल , मतिविहीन चलयेक हात लांवक आयते जाले आनी तिचे 
बगलेन गळ्ळे . 

“ कोराजें ! ” झुजा नादा सवें , घडघड्याच्या धुमक्यांबरी घोड्याच्या गेळांचे वादाळ 
तांचेर आयलें . चाकोर दोगय घडबडोन पाटी धुंवच्या आदींच बेन्नाचे तकलेर आनी पाटीर 
जड चाबूक चाबोन जाल्लो . तो तेवशीन उसळोन हातां पायांचेर बोल्यांतल्यान रिगोन 
पायांक बूध सांगताना , सामसांव एक पावटी पाटल्या पायांचेर उबो जावन सकयल येताना 
ताचो मुकलो दावो पाय आबेलाच्या भुजाक निसरोन गेलो . आबेल भियान एक बोब मारन 
दिब्यांनी उटोन धांवताना , ताचे पाटीरय चाबकाचो एक फार अरनाल्लो . 

दुसरे घडये सक्कड मौन , पोळापोळ घेतल्ल्यांची मेटांय पयस पावोन स्तब्द जालीं . 
सामसांव मात्र लागी खरशेतालो . 

सिञोर जुवांव घोड्यार थावन देवलो . रुकामुळांत मेल्लेबरी पडोन आसल्ले चलयेसरशीं 
वचोन ताणे पळेलें . ताच्या आंगांत नवीच वीज सकत चरल्लेबरी जाली . झिंट मारल्लेबरी ताचे 
मतींतलो दुबाव आनी अंदाज थिर जाल्लो . 

“ जुवाना - जुवाना गोमेज ! ” आपशेंच तें नांव , पवित्र उदगाराबरी ताच्या तोंडांतलें 
भायर सरलें . 

दुसरे घडये तिचे बगलेन दिबी मारून , तिची फकत मत चुकल्या म्हळ्ळे तपासून ताका 
संतोस जालो . समाधान भोगलें . 

फुडें कितें करचें ? तिची शुश्रूषा कशी करची ? त्या भायर ती ती एकली चली ! 
तसले परिस्थितीचो अनुभव , ताचे जिणयेंत तोच पयले पावटीं ! 

लागसार उदकय नातल्लें . आनी तिणें मतीर आयल्यार बरें आसल्लें . 

ताणे तिचेर भारीक दीष्ठ मारली . आतां हाळवायेन ती श्वास सोडताली . अस्तव्यस्त 
जावन , 

आनी धुळींत आनी थोड्या रगतान ती म्हेळोन आसल्ली जाल्यारय , निदेच्या त्या 
मुद्रांत , तिच्या मुखमळार , एक अबल , कोमल नेणतेपण खेळताले आनी भलायकेभरीत 

त्या विश्वयांनी एक स्वाभावीक सोबाय परजळताली . 

ती चिंतनां ताणे पयस करूंक प्रयतन केलें ... ताच्या स्थानामानाक फावो जाल्ली चली , 
त्याच दिसा सकाळी , मिसाच्या वेळार , देवान दाकोवन दिल्या - डॉना पेपीना . तिका आनी 
हिका कितलें फरक ! जाल्यरय , देवा मुखार .. सक्कडय - 

तसलीं चिंतनां ताणे फापडून पयस केली . दुसरेंच धयर ताणे घेतले . बागवोन , 
हाळवायेन , तिच्या मात्यार आसल्ल्या फुलांच्या लेसाची गांट तिचे खाडकेपंदली ताणे 
सोडयली आनी लेस आलतडी काडलो . तिचे दाट लांब काळे केस , ल्हारां - ल्हारां जावन 
तकले पंदाक उश्याबरी आनी भोंवारी कुरोवाबरी शिंपडले . सिञोर जुवांवन तिच्या तोंडार 
वारें घालूक सुरू केलें . हांकां इतल्यार सोडून , सामसांव , लागशिलो आलोपालो विंचूंक 
लागलो . 

सिञोर जुवांवन वारें घाल्लेबरीच , तिका काय वेगीं जाग जाता जाल्यार जावदी म्हण , 
घडये घडये , हाळवायेन तिचें नांव आपोंवक सुरू केले . ' जुवाना ... ' श्वासा तितलेच 
सुलभायेन तें नांव ताचे जिबेर खेळोंक लागलें . 

थोड्या वेळान तिच्यो आसड्यो हाल्ल्यो . दोळे सवकास उगते जाले . 
" जुवाना ... ? ” 

“ सि ... सिञोर जुवांव ! सिञोर ? ” ते दोळे पुरते उगते जाले , आज्यापले . “ हांव - 
हांव कांय सोपणेतां ? ” ती आकांतली . 

“ ना , माना , भियेनाका . तुवें दिल्लो उलो आयकोन हांव येवन पावलों . ” 
“ म्हजो उलो ? " ती नीट बसली . " ते खोटे 
“ एयेक चाबकाचो मार घेवन धांवल्यात . म्हज्या हातांत तलवार आसजाय आसल्ली . " 

“ सिझोर ! तांकां घडघडो मारूंक फावो . पुण तांकां शित दिवचो हात व्हडांचो - डॉन 
पापियासाचो . ह्या वरवीं तुका चड आपाय आनी लज राकोन आसतेली जाव्येत . " 

“ आपाय , परवा ना . पुण लज कित्याक ? कसली ? " 

“ हांव , नांव नातल्ली – लोकाच्या उलोवण्या प्रकार , बरें नांव नातल्ले चेडूं . तुं कितलो 
व्हरतो म्हळ्ळेय संसार जाणा . " 

“ देकून कितें म्हणताय ? " 
“ तुजो उपकार सिञोर , हांव बावडूंक सकना . सांगाताच , म्हजे खातीर , 

तुज्या 

नांवाक 
खत जांव लज हाडूंक हांव कबूल ना . " 

“ बरेच . पुण आतां , सुरक्षितायेन तुंवें घरा पावजाय . ” 

" व्हय , हांव वेतां . ” म्हणाली ती . उपरांत “ सिञोर ! म्हाका माफ कर ! ” म्हणाली 
ती , लजेन तांबडी जावन . आपल्या आंगार फावोती मुस्तायकी ना म्हळ्ळी गोष्ठी , तवळच 

तिका जाली . 

“ बेजार जायनाका . म्हाकाय माफ कर . हांगाच राव . ” म्हणोन , तुरतान तेवशिले वाटेन , 
वचोन , बोल्यार शिरकाल्लो तिचो न्हेसपाचो नग हाडन , ती आसल्लेकडे ताणे उडयलो , आनी 
पाट करून चिक्के पयस तो रावलो . 

अध्याय 5 


फारीक जायनातलें ऋण 


“ कित्याक , तुमच्या मात्याचे केस लेगून 
मेजून जाल्यात , भियेनाकात ; सबार गिरबुज्यां प्रास 
तुमी चड मोलाधीक " 

- लूक 12 : 7 


घागरो सबार कडे पिंजोन फाळी जाल्लो . जाल्यारय सद्याक तो न्हेसचे खातीर , रुका 
पाटल्यान वेचें म्हण तिणे चिंतलें आनी उटोंक प्रयतन केलें . तवळ दुखिचो एक उदगार 
तिणे दिलो . तिच्या पायाची गांट , पाय धरणीर तेंकूक जायना म्हणचे तितली दूख दिताली . 

“ जालें , सिञोर ” म्हळे तिणे थोड्या वेळान . सिञोर जुवांव , धुंवोन पाटी आयलो . 

" म्हजो वेस पळेवन हासनाका , सिञोर ! ” म्हणाली ती , हासोन . “ हांव , इंत्रुजा खातीर 
नेटयल्ल्या - " 

“ तशें म्हणानाका जुवाना गोमेज ” म्हणालो सिञोर जुवांव गंभीरायेन . “ तूं वरतोवताय , 
निजायकी एक वीर नारी . भेसां जाल्ली आंगवस्त्रां आनी घायेल्लें आवरण उतरोन एक अपूर्व 
सोबाय तुजे थंय परजळता . ” 

“ पुरो सिञोर ! ” म्हणाली ती . एक निगूड ओळक त्या चितळा दोळ्यांनी फांकली . 
" देव जाणा . आयच्या दिसा तुंवें म्हजो मान आनी म्हजो जीव राकलाय . तें ऋण म्ह्जें , 
हे जिणियेंत केदींच फारीक ना जावपाचे . त्या वयर आतां , म्हाका फकत थोडे समाधान 
दिवचे खातीर , नातल्ली म्हाका सोबाय , आसा म्हणोन तुंवें होगळाप उचारपाची गरज ना . 
म्हाका माफ कर . " 

“ तुजें चिंतप म्हाका समजाता . पुण सत न्हंय आसल्ले केदनांच उचारुन हांव नेणां . आनी 
तुजे थावन ऋण फारीक जांवक जाय म्हण , हांवें केल्लें कांय वरतें ना . " 

" ऋण फारीक करपाचें ना ? " म्हणाली ती , घुसपडोन . 
“ ना , तुज्यान ते फारीक करुंक जायशें ना . " 
" तें हांव जाणां , सिञोर ! ” म्हणाली ती , खंतीनशें , “ आनी हांवें तेंच सांगला . जाल्यारय 
“ जाल्यारय ? " 
“ जाल्यारय , तुका म्हजेलागचें कितेंय जाय तर 

कसलीय सेवा पुणय 

तिचे पोले 

परत्यान तांबडे जाले , “ विचारची दया कर सायबीण मायेन तांक दिल्यार , फारीक 
करता . ” 

" बरें म्हळय ” हासलो तो . ताचे आदले आनी नवे निचेव घडीभर वाऱ्याक गेले . डॉना 
पेपीनाचे रुपणेय मतींतलें नपयंच जालें . “ तुवें म्हळेय देकून हांव उचारतां म्हजी खुशी 
म्हाका एक उगो दिशी ? " . 

" कि - कितें सिञोर ? " तिचे दोळे रूंद जाले . 
" व्हय , म्हजी चिंतनां म्हाका नाडतात तशें हांवें विचारलें ” म्हणालो तो , चिक्के लजोन . 

तिचें मुखमळ पुरतें तांबडें जालें . आदले बरीच , एक निगूढ झळक त्या दोळ्यांनी 
फांकली , पाशार जाली . दुसरे घडये , दीश्ट तिणे धरणीक लायली आनी तकली हालयली . 

“ ना सिञोर . आज म्हाका माफ कर . आदीं हांवें तुका एक पावटी उमो दिला . हेरांकय 
दिल्यात जांवक पुरो . पुण तसल्या वर्तनांत - सांगाता नाच मारल्ले बरी व हात धरल्ले बरी 
शिवाय वेगळो अर्थ ना . पुण आतां तुंवें विचारलं , सिञोर , हांव दिवचींना . महजीं कारणां 
हांव जाणां , देव जाणां म्हाका माफ कर . ग्रात्सियास . ” म्हणोन कश्टांनी ती घुवली . 
“ आतां , दया करुन तुवें वच्येत . " 

“ कितें हांव आयकतां ! ” सिञोर जुवांवंक एक पावटी आपल्या कानसुलार एक थापड 
बसल्लेबरी जालें . दुसरे घडये ताचे थंय एका अव्यक्त संतोसाची आनी धन्यावादाची चिंतनां 
उमाळ्ळीं . “ व्हड ना , माना जुवाना . तुजे खुशेचेर जबरदस्त हांव करीना . देव जाणा , आज 
तुंवें म्हाका एक बरें लिसांव शिकयलेंय ! " 

" लिसांव ? " म्हणाली ती , चिक्के दोडोन , “ सिञोर , म्हाका माफ कर . " 

“ सोड्यां ती गजाल . तुका चिकित्सेची आनी विश्रांतेची जरुर गरज आसा . आनी हांव 
आबळे , फोकणां उलोवन वेळ पाड करतां . आतां तूं कितें करताय ? हांव कांय करुं ? " 

" ना , नाका सिञोर . मस्तु उपकार . हांव वोळू छत्राची वाट धरतां . आसा तसो जायतो 
वेळ उतरलो . गायी ना , चेडूंय ना म्हण गाब्रेल पाय फुमार जाला आसतलो . लोबली गाय 
काल दूध दीवंक येवकना . देकून , आज मिसा उपरांत , हे वाटेन तिका सोधून हाडूंक ताणे 
म्हाका फरमायल्लं . ” 

“ करयेता कितें तर , दुसरेंच अनवार आयलें जाल्यार ! पुण आतां वेशिमू ? वाटय 
पयस आसा , ” 

" वेतां , सवकास वचोंक प्रयतन करतां . ' 

ती ' सवकास वचोंक ' म्हणता कित्याक म्हळ्ळे सवाल मुंवावचे मतींत उदेतानांच , 
जुवानान एक मेट तेवशीन काडलें आनी तक्षण देवूस ' म्हणोन थंयच कोसळोन ती 
बसली . 

“ जुवाना ? ” उसवासोन जुवांव तिचे सरशी पावलो . तिणे आपलो पाय धरल्लो . दुखीन 
तिचे मुखमळ कंगाल जाल्ले . ताचेलागी बसोन तिचो पाय आपल्या हातांत धरुन , तपासलो . 
पायाची गांट सुजोन , रगत किंडेवन पुरती काळी जाल्ली , तिच्या हाताची गांट घायेल्ली आनी 
सुजल्ली ; हातां पायांक थंय - थंय कांटे भोखरोन घाय जाल्ले , आनी लांब मटवीं रगताची 
खतां जाल्ली . 

" हांव एक , गिन्यान आनी कोशेडद नातल्लो पिसो ! ” आपणाकच दुरसालो तो . 
“ फोकाणां उलोवन वेळ पिड्डयार केल्लो भेरो ! ” 

" न्हंय सिञोर ! हांव 

" न्हंय आनी व्हय ! चल . हांव तुका तुरतान छत्राक व्हरन पायतां . या , माना . ” तिच्या 
हाताक धरून सांबाळून तिका ताणे उठवन रावयली . 

" व्हरन पायताय ? सिञोर ! ती आकांतली . " 

“ आनी कितें तर ? तुका खांदार व्हावन्न व्हरतां म्हण चिंतून भियेनाका . म्हजो घोडो 
आसा . घोड्यार तुका व्हरतलो . ” 

" घोड्यार सिञोर ? तेंय तुजे सांगाता ! " 
" व्हय कितें जाता ? म्हजे सांगाता येवक कांय लज पुणय- " 

“ सायबा भोगोस ! सिञोर , तशें पुणय कांय ना . पुण - पुण , सायबा , लोका मुकार तूं 
कोण , आनी हांव कोण ? " 

“ पुरो ! म्हणालो सिञोर जुवांव , गरम जावन , ” तुं कोण आनी हांव कोण म्हळ्ळ्या 
सवालाक , मनशा मुकार आनी देवा मुकार जाप वेवेगळीच आसा . पुण हांव आतां , कुडिची 
एक दयाळ करनी आधारची एक घडी मात्र घेतां . तुं तर अवकास दिताय व ना ? " 

“ जा- येतां सिञोर . हांवें उलयल्ले खातीर म्हाका माफ कर ” म्हणोन तिणे तकली 
बागायली . “ म्हजें मन एक चिंत्ता , जीब दुसरेंच कितें उलयता . माफ कर . " 

“ आसोंदी तशी , बायलांची कथा . ” हासलो तो . 

ताणे घोड्याक लागी आपयलो . सामसांव , कान उबे करून लागी आयलो , आनी 
रावलो . 

सिञोर जुवांवन , दाावच्या जुवानाक , ल्हान भुरग्या बरी उकलन , बगलेक फुड करन 
बसयली . उपरांत तो हाळवायेन उडोन घोड्यार बसलो , एकल्या बदलेक दोगां बसल्यारय 
आपणाक बरेंच म्हळ्ळे बरी पाय उडोवन धांवच्यार आसच्या सामसांवक ताणे , लगाम 
धरुन हळतार कदमां काडूंक लायलो . दुसऱ्या हातान जुवानाक ताणें सांबाळून धरली . 

थोडो वेळ ती उलोवकनांत , जुवानाक आंगाचे दुखीन आनी पुरासाणेन बारीक ताप 
येवक लागल्लो . दुसरे वाटेन , घोड्याचे पाटीर , एका फिदाल आनी रायाळ युवका तसल्या 

जाल्यार 


आवचीत आनी अज्यापाभरीत संपर्का वरवीं तिचो ताप आन्येका थरान जोर जाल्लो 
म्हणयेत . सिञोर जुवांव सांगाता , नांवाडदीक सामसांवचे पाटीर एके सवारी करुन ती 
गेल्या म्हळ्यार , फुडे एका पयशिल्या तेंपार आपली दुबळी भुरगी व नात्रां -- आसतीत 

कोण पात्येतीत ... ! आपूण स्वपणेतां , व , जागण्यार आसां म्हळेय तिका 
गयरें जालें . 

तसो थोडो वेळ पाशार जालो . सिञोर जुवांवय आपल्या वेगळ्याच चिंतनांनी तल्लीन 
जावन आसल्लो . ताचे जिणयेचो एक वरतो आनी महत्वाचो जावन आसल्ल्या त्या दिसाची 
घडितां खंय वोडून व्हरतीत ? काय , फेस्ताचा दिसा आरंब जाल्ली खेस्तावां जांवक ती 
पावतीत ? कितेंय जांव , कशेंय जांव ते घडये ताच्या मुकल्यान , आधाराचे वेंगेंत 
बसोन आसल्ली ती चली – ती घडी तशी कित्याक फावो जाली ? निजायकी ते घडिये , 
तो अनुभव , मोलाधीक आनी स्वाधीक म्हळळ्या चिंतनांची ऊबय ताच्या आंगांत पाशार 
जाली . आनी कितेंय जांव , कशेय जांव - ते चलयेची सद्दयाची सुरक्षिताय पुणय आपली 
जावाबदारी जाली म्हण ताचे मतींत खरें जालें . दुसरें कांय ना . तिचेकडे थोडे उलोंवची 
आशा जाली . 

" नीद पुणय पडल्या , माना ? " विचारलें ताणे , तिच्या कानालागीं . 
“ हां ? ना सिञोर " 
“ तर कितें चिंताय , गुंडायेन ? " 
" ना ना सिञोर , कांय ना ” 
“ हांव पात्येना . तुजी चिंतना थोडी म्हजेलागीं वांटून घेशी जाल्यार , वायट जांवचेना . ” 
“ तशें म्हळ्यार ? " 
“ हांव चिंत्ताली : मनशां मदें कितले क्रूर आनी खोटे मनीस आसात . 

तरय तितलेच 
दयाळ आनी मयपासीय आसात . ” 

" व्हय , संसारच तसो . तांतूं सक्कडय क्रिस्तांव न्हंय . ” 
“ पुण खऱ्या क्रिस्तावाबरी जियेल्यार , अनवारांय चड न्हयगी ? " 
“ तें कित्याक तशें म्हणताय ? " 
" म्हाका तशें भोगलें , सिञोर . तुंवें विचारलेंय , हांवें सांगलें " 
" म्हाका अर्थ जालना , माना , ” तो घुस्पडलो . 

" म्हाका माफ कर सिञोर , " म्हणाली ती . “ तूं , आमी छत्रा थावन चिक्के पयस 
आसताना घोड्याक रावयतलोय आनी म्हाका देंवोवन तूं वेगीं पाटीं वेतोलोयमू ? तशें 
केल्यार बरें . ” 

“ कित्याक ? " 

“ कित्याक म्हळ्यार 

छत्रालागीं आज चड लोक आसतलो , आमकां थंयसर . अशें 
पळेल्यार विजमीत जातलो , खबरो करतलो . ही खबर- " 

“ ही खबर ? " 

" ही खबर , डॉना पेपीनाच्या कानांत पडतली आनी तुका वायट घडतलें . म्हजेवरवीं 
तुका तशें जांवचें नाका , सिञोर ! ” 

“ जुवाना , कितें तूं उलयताय ? ” जाल्यरय तो चिक्के आज्यापलो आनी आतुरीत जालो . 
“ डॉना पेपीना ? " 

" व्हय सिञोर ! सिञोर जुवांव आनी डॉना पेपीना एका वरगाची , एका मट्टाची . तांचे 
मधे काजाराची सैरीक चलता म्हण गांवार खबर आसा . ” 

" कितें ! ” सिञोर जुवांवची मत एक पावटी धरणीक आपटाली , आनी दुसरे घडये 
अंत्रळार उबली . तो ह्या विश्यांत कांय नेणासल्लो . जाल्यारय , तेच सकाळी इगरजेंत दिष्ठीक 
पडल्ले खुण नीज जावन अर्थाभरीत म्हळ्ळी चडीत रुजवात ताका मेळल्लेबरी जाली . आनी 
' गांवार सगळ्या खबर ' आसा जाल्यार , आपणाक त्या विश्यांत कांय कळीत नातल्लेबरी 
दाकोंवचें सारकें न्हय म्हण ताका भोगलें . 

“ पुण - पुण हे तुका कोणे सांगलें ? " विचारलें ताणे . 

तर आपणाचो दुबाव सारको म्हण जुवानाकय भोगलें . तिका थोडी खंत जाली जाव्येत , 
पुण मोसोर जावक ना . ती म्हणाली : 

“ गांव सगळो उलयता म्हणताना , प्रत्येक कोणे तुका सांगचें , सिञोर ? कित्याक , आज 
सकाळी हांवें तुमकां आगमेंताच्या फोंडालागीं पळेताना , तुमचें वरतन आनी तुमची तोंडांच , 
तो घुट , घांटी व्हाजल्लेबरी पाचारतालीं . ” 

तीच खबर , बजाराक ( तिंट्याक ) वेताना वाटेर , डॉना पेपीनाच्या दुयेन्नान ( राकवल 
सेवकीन ) वयल्याबार उचारल्ली आनी ' तांची माणकुली सैरीक तांच्या व्हडांनी घट करून 
जाल्या . आनी तूं कितेंगो तर , तांच्यो व्हाणो धरूंक फावो नांय - व्हडांचे पाटीक लागोन 
आयडे गळयनाका , आनी चामड्यांचे मार खायनाका - चत्राय ! ” म्हणोन जुवानाक जागवण 
दिल्ली . पुण ती गजाल जुवानान सिञोर जुवांवक सांगोंकना . बगर : “ कित्याक सिञोर , 
थंड जालोय ? हांवें अशें सांगलें म्हण तुका कांय बेजार जालें , व राग पुणय आयलो ? 
म्हाका माफ कर ! " 

“ ना , तशें पुणय कांय ना . ” म्हणालो जुवांव . इगरजेंतलो प्रस्ताप आयकाताना , तांतल्या 
सताचो ताका उगडास येवन ताचे कानांचे पाळू तांबडे जाल्ले . ताणे गजाल निसरायली : 
“ आतां सोड्यां ती गजाल . हांवें तुका छत्रा तित्तून व्हरन पांवचो , म्हजो क्रिस्ताव कायदो . 
हावें तशें केल्लें वाजबी म्हण डॉना पेपीना दयाळ नितळ मनाची 

सहज जावन 

समजतली . " 

“ तशें जांव , सिओर ! ” म्हणाली जुवाना . “ तुजे फुडले वकलेचें दयाळ , नितळ आनी 
उतळ मन , तुंवे जाणासचे सहज . पुण , स्त्रीयांचे मन तितले सलीसायेन पारकूक जायना 
म्हणचेंय नीज . हांवें कांय चुकोन उलयल्लं जाल्यार मतींत धरीनाका . ” 

“ ना , हांव मतींत धरीना " म्हणालो तो . “ आनी तुंवें कांय भियवची गरज ना . ” 

पुण , जुवानाच्या तोंडांतली ताणें आयकल्ली उतरां , ताचे मतींत उरची मात्र न्हय , फुडें , 
ती सत म्हण रुजू जांवकय आसल्ली , ‘ भियेवची गरज ना ' म्हण ताणे म्हळे जाल्यारय 
पावलू बंगाराच्या संबंधांत , आनी व्हडिलांचे खुशे विरोध पेरने छत्राक भेट दिवच्या विश्यांत 
ताचे मतींत दुबाव आनी कावजेणी आसल्लीच . 
थोड्या वेळान ती पेरने छत्रालागीं पावली . 

तें नांवाडदीक छत्र ‘ पेरने छत्र ' म्हळ्ळ्या नावाखाल प्रसिद्ध जाल्लं जाल्यारय , तें नीज 
जावन पेरने पटणांत व वाड्यांत नातल्ले , बगर , उसगांव सरहद्दांत तें आसल्लं . त्या साट 
सत्तर वरसां आदीं , गोंयांत , मराठी प्रदेशाक लागी आसच्या पेरनेंत आनी भोंवारितल्या 
वाड्यांनी दुकोळ आनी फेस्तपिडा पडोन भंगस्तोळ जाल्लो . आनी त्याच प्रदेशांत , बडगा 
थावन मराठी ठक्कांची धाड पडताली आनी लुटीवरवीं देस्वाट जाताली . तांतूं रोगडो मिंगेल 
मोनीज म्हळळ्या एकल्या बावड्याची भातां शेतां आनी घर हिताल नास जाल्ले वरवीं , ताणे 
तेनकाक देंवोन , तीस मैलां पयशिल्या उसगांवांत बिडार करून , आपां - काफियेचें आनी 
सुरेचे एक केंद्र उघडल्ले आनी ताका ‘ पेरने चाल ’ म्हण नांव दिल्लं - आपल्या म्हालघड्या 
वाड्याच्या उगडासा खातीर . उपरांत तेंच ‘ पेरने छत्र ' म्हण नांवाडल्लें . 

हे काणयेच्या वेळार , त्या छत्राक , रोगडो मिंगेल मोनिजाचो नातू , रोगडो गाढेल मोनीज 
म्हळ्ळो म्हालक जावनासल्लो . त्या छत्राक लागोन सबार घोड्यांक बांधची आनी फारीक 
केल्यार घोड्यांक खाण उदक आनी वाटसुऱ्यांक जेवण , पीवन आनी विश्रांतेक अवकास 
आसल्लो . 

सिञोर जुवांव , सामसांवचेर जुवानाक घेवन थंय पावताना , वोरां दोनपारां उपरांतली 
दोन व्हाजूक लागी जाल्ली . आंगणाच्या चौकांत हेर घोडे नातल्ले , बगर एक घोडो - गाडांव 
मात्र आसल्लं . म्हणतच , छत्रांतय , जुवानान भियेल्लेबरी , जेवणाक आयल्ले चडावत जण 
नातल्ले . पुण , पियेंवक पाटी उरल्ले थोडे साधे जण आनी छत्रांतले कामागार आनी तांची 
थोडी - एकलीं दोगां - बायल मनशां मात्र आसल्ली . 

सिञोर जुवांवचो घोडो आंगणांत पावताना , भितर आसल्ल्यांक ताची वोळक मेळ्ळी , 
आनी जुवानाचेरय तांची दीष्ठ पडली . घोडो येवन , मेटां थावन चिक्के पयस पावताना , रोगडो 
गाब्रेल आनी भितरली सगळी फौजच म्हळ्ळेबरी भायर आयली . 


खडाप 


39 


“ वंदन आनी स्वागत , सिञोर फेरदीनांद ! ” म्हणालो तो . आनी जुवानाचेर लागशिली 
दीष्ठ पडल्लीच , “ जुवाना ! खंय वियाब सायबा , भोगोस ! ” आकांतलो तो , ताच्या 
पाटल्यांनीय कान दोळे सोडले . 

“ घडबडोंक कांय ना . ” म्हणालो सिञोर जुवांव . 
" पुण कितें जालें ? " 

“ जाल्लं - जातें खेस्ताव ! ” म्हणाली जुवाना , “ डॉन पापियासाचे मालक्रियाद पेटे आनी 
चाकोर ! ” म्हणोन घोड्यार थावन देवोंकगी , उगडास नासताना घोड्यार थावन सकयल 
उडोंक तिणे प्रयतन करचे आदींच , सिञोर जुवांवन देवोन , जुवानाकय तशी देववन दोनय 
हातांचेर व्हाववन धरली आनी भितर वचोंक मेटां काडली . 

तिका व्हरन भितरल्या एका बांकार बसयतच , कोण पियेवक हाडूंक धांवलें . कोणे 
वारें घालूक सुरू केलें . हरयेकल्याचे जिबेर नानांतीं सवालां आनी मतींत नानांते दुबाव 
चडपडोंकलागले 

“ सांग माना , कितें जालें ? " विचारले एकल्या तरणाट्यान , जुवानाचो हात धरून , 
तो जावनासल्लो जुवानाचो पोसको भाव , दावीद मोनीज , “ कोण ते पेटे आनी कोण ते 
चाकोर ? " 

" सांगतां ” म्हणाली जुवाना . “ पयलें , म्हज्या राकण भडव्याक , सिञोराक थोडें तानेक 
दिया . ” 

उपरांत तिणे सांगलें : 

" ते पेटे , रेजिदोर डॉन पापियासाचे डैना आनी कारलो . तांतलो एकलो काबार 
जालो , आनयेकलो धांवलो . तोय येदोळ काबार जालो कोण्णा . हांव , गायक सोधून पयस 
पावल्ली . नरमनीस नातल्ल्या ओंडाराना बगलेन वेताना , ते दोग मालक्रियाद चाकोर , उष्ठे 
सैतान भेटले . तांचे सांगाता पेटे आसल्ले . त्या खोट्यांनी म्हाका नाडूंक पळेलें , उपरांत 
आंगार येवन वोडूंक पळेलें . हांव भाल उडोंवक आयतीं जाल्ली तें पळेवन तांणी म्हजेर 
पेट्यांक छूडावन सोडले . ” 

" सायबा भोगोस ! .माये रोजारी ! आनी तर ? " 

“ देव जाणा , हांव भियेली . पुण कशें पुण म्हज्या हातान एक पेटो मेलो , दुसरो घायेलो . 
आनी तवळ चाबूक मारून एकल्यान म्हजी भाल उसळायली . ते म्हज्या आंगार आयले . 
सर्व काबार जांवच्यार आसताना सिञोर जुवांव येवन पावलो . ताणे म्हाका बचाव केलें , 
आनी हांगा हांव आसां ” 

“ उपकार सिञोर जुवांवचो . दया देवाची , ” म्हणालो दावीद मोनीज , “ पुण त्या 
खोट्यांनी मोराजाय , ते कोण म्हण सांग , तांकां धरून तांकां कापत करीजाय , तांची बोटी 
भायर घालीजाय ! " 

" व्हय , व्हय , तें खंडित ! ” आयकाले हेर थोडे ताळे . 

" चिक्के वोळू उलया - रे ! ” म्हणालो गाब्रेल मोनीज , “ जुवाना सुरक्षीत पाटीं पावलां , 
अधिक प्रसंग नाका . ” 

“ तें कित्याक तशें , सिञोर मोनीज ? ” आयकालो एक मोठो ताळो . सकडांनी तो ताळो 
आयकाल्ले कुशीक तकली घुबडायली . छत्राच्या कोनशाक आसल्ल्या मेजार एकलो दढंग 
मानाय बसोन आसल्लो . हेवशिले घडबडेंत हांकां ताची विसर पडल्ली . “ तुजे धुवेचो मान 
आनी प्राण लुटूंक प्रयतन केल्ल्या चोरांचेर फारीकपण घेतल्यार , तें अधिक प्रसंग कशें 
जांवचें - वोठार मिशी आसल्यार ? " 

“ तशें न्हय , सिञोर - शिञोर ? " 

“ सिञोर क्रियादो - बुलाबांव पेरेग्रीन दे क्रियादो , ” म्हणोन त्या जयत मानायान तांची 
तोंडां पळेली . गाब्रेल मोनिजाचे दोळे क्षणभर चिक्के रूंद जाले . हेर कांय सोव ताणे दीवक 
ना . ताणे म्हळे 

“ जुवानाचो मान आनी प्राण आमकां उणो न्हय . पुण , हांगा येता प्रस्ताप व्हड मनशांचो . 
कोरेजिदोर आनी बळाधीक डॉन पापियासाच्या सुण्यां मुकार आमी कोणय न्हय . जाल्लं , 
तितल्यार सालवार जांव . गिदांकडे लडाय मारूंक गिरबुजी सकना ! " 

" पुण तुमीय तांचेबरीच मनीस - गिरबुजो न्हय . निती खातीर जीव तरय दीवक पाटी 
सरचो कोण आसा जाल्यार - तसलो मात्र गिरबुजे प्रास ल्हान ! " 

" पुण हांव मनीस ल्हान . अधिकार , हुद्दो , धन आनी बळा मुकार न्याय , नीत आनी 
सत म्हाका भिरांत दिसता . ” 

" तुवें भियवची गरज ना , ” म्हणालो सिञोर जुवांव , तुज्या जुवानान , फ्रान्सांतल्या 
जुवानाबरी ( तेदळा तिका सांतीण म्हण पाचारूक ना ) धीरपण दाकयला . डॉन पापियासाच्या 
त्या चाकरांच्या आंगार चाबकाचे कात्रे आसतले . तुजेकडे फारीकपण विचारूंक कोणय 
आयल्यार म्हजें नांव सांगा . हांव जाप दितलों " 

“ सिञोर ! ” जुवाना आपलेयितल्याक उसवासली . तिच्या तोंडांतल्यान उतरां भायर 
येवकनांत . 

पुण 

काळीज फुमार जावन दोळ्यांत दुखां भरली . 
“ विवा ! ” म्हणोन , मानाय क्रियादो उठोन हेवशीन आयलो आनी ताणे सिञोर जुवांवचो 
हात धरलो . निजायकय गोलियाथा गात्राचो आळ तो जावनासल्लो . “ विवा ! तूं वरतवताय 
देशभक्त क्रिस्तांव बरो ! आनी खरेंच फामाद , दॉम कपितान फेरदीनांद दे नोरेञाचो पूत तुं 
खरो ! ” आनी जुवांवच्या कानांत ताणें म्हळे “ तुजी परवणगी आसल्यार हांव तुजो खालतो 
सेवक आनी आमीग जातलों . उपरांत भायर उलयां . " 

तितल्यार , भायल्यान घोडे आयल्ली गेळां आयकाली . 
“ डॉन पापियासाचे सवार ! ” रोगडो गाबेल आकलासलो . 

अध्याय - 6 


सिमोर बुलबांव पेरेग्रीन दे क्रियादो 


फारीकपण म्हजें आसों : हांव फारीक करतां , 


म्हणता सोमी 


रोमा , 12 : 19 


" तुज्या सवालाक जाप दिवचे आदीं , व , सबार जापी बदलाक , हांव एक काणी सांगतां . 
आयक . ” 

वोरां सांजेची साडेतीन उतरल्ली . 

सिञोर जुवांवक , आज्यापां वयर आज्यापां आनी आकांता वयर आकांताची घडितां 
आनी नवीं उदेतच आसल्ली . 

सिञोर जुवांव आपल्या घोड्याचेर , आनी ताचो सांगाती आपल्या घोड्या गाडवाचेर 
पयण करताले . सांगाताच्या राकसा सारक्या जिवाचे जडायेन घोड्या गाडवाची पाट भितर 
रोंबल्लेबरी दिसताली . तो मनीस हरयेकांतय - जिवांत , ताळ्यांत , मनांत आनी अनुभवांत 
व्हड तसो विशाल जावन आसल्लो म्हळ्ळं पारकूक सिञोर जुवांवक वेळ गेलोना . छत्रांतले 
भायर सरचे आदींच , पोरच्या मित्रांबरी ते जाल्ले . 

पेरने छत्रांत सरल्लो तो पाटलो वेळ , जुवांवचे मतींत म्होर मारल्ले बरी उरल्लो . कारणय 
आसा : 

डॉन पापियासाचे सवार आयले म्हण , एक पावटीं सकडांनी आंग काडलें जाल्यारय 
दुसऱ्या क्षणार सक्कडय काऱ्याक देंवले . बायल मनशांनी जुवानाक आसातशी उकोल्न 
भितर व्हरन निदायलें आनी पांगुरलें . हेर तरनाटे आपापल्या कामाक लागले . सवार दोगच्च 
आसल्ले . ताणी आपल्या घोड्यांक तबेलीलागच्या खांब्यांक शिरकावन , येवन , छत्राची मेटां 
चडताना , छत्रा सालांतल्या मधल्या मेजार सिञोर जुवांव आनी ताचो दिंडो सांगाती बसोन 
' जेवण ' करताले . 

सवारांक पळेवन , रोगडो गाब्रेल , भितर कांपच्या काळजाची खुणां भायर दाकयनासतां 
फुडें आयलो . तांकां ताणे वंदनाचो स्वागत दिलो : 

“ येया , येया अमीगांनो . व्हड संतोस ! ” . 

आयल्ले ग्रायक भितर सरले . भोंवतणी पळेवक लागले . तांच्या हातांत , परन्यो तलवारी 
आसल्ल्यो . 

" कितें दीव ? " गाब्रेल मोनिजान विचारचे धयर घेतलें , “ फेन्नी , चा , वायन , मसिरा , 
सरपेतेल 

“ तें उपरांत पळेयां ” एकल्यान हुणकुले , “ आमी गरजेच्या कामार आसांव , आमचो 
एकलो अनभावाडती चाकोर परारी जाला . तो हे वाटेन पुणय आयला जाल्यार - ' 

" ना , तो हे वाटेन येवक ना . आयल्लो जाल्यार आमींच ताका धरुन बांधुन घालत्यांव " 
म्हणालो गाब्रेल मोनीज . 

" काय लिपयला जाल्यार ? " आन्येकलो सवाल करीलागलो . 

“ लिपयला जाल्यार- तो केदो वरतो अप्राध म्हळ्ळं आमी बरें जाणांव . तुमकां दुबाव 
आसल्यार खंय जाय थंय सोधुन तुमी पळोव्येत . ' 

“ भातेणाच्या माळ्यार पळोव्येत ? ' 
" जरुर . " 
" घरांत ? " 
“ खंडीत पळोव्येत " 

“ तर पळेयां " म्हणोन ते भितरल्या कुडांनी तपासूंक गेले . तांचे पाटल्यान रोगडो 
गाब्रेलय गेलो . 

भितरल्या कुडांत , वकत लावन , जुवाना मोनिजाक पांगरुन निदायल्लें . जुवानान वोल 
मात्यावयर पऱ्यांत वोडल्ली . 

“ हांगा कोण ? " 
“ ती म्हजी धुव . तिका हुशार ना . ” 

“ हुशार ना ? कितें जाता तिका ? " म्हणोन एकल्यान तिच्या आंगावयली वोल , बळान 
हेवशीन वोडली . 

“ मालाक्रियाद ! सक्कडय त्याच कास्ताचे , लज नातल्ले- ” पुसपुसोन जुवना मोनीज 
उटोन बसली . 

" चत्रायेन उलय ! आमी डॉन पापियासाचे फिशाली ! " 

ते आपणाकच व्हरोंक आयल्यात म्हण चिंतून जुवाना मोनीज भियेली . आपणे काय 
खरेमस्तीन चूक आधारुना म्हण तांकां समाधान दीवक उलंवच्यार ती आसल्ली . त्या 
आदींच : 

“ जाव्येत तुमी पापियासाचे फिशाली , व इंफेर्नाचे दलाली ! ” 

पयस थावन लोळल्ल्या घडघड्याबरी , दारार रावोन म्हणालागलो सिञोर पांक्रेसियस 
क्रियादो . खटल्या बगलेन आसल्ल्या ग्रायकांनी ध्रुवोन पाटी पळेताना , दारवोंता भितर 
येवक जागो पावानातल्ल्या राकसाबरी , हात पेंकडा बगलेन तेंकून तो रावल्लो . थोडो वेळ 

कोणय उलवंक नांत , उपरांत एकल्या सवारान थोडें धयर घेतलें . 

“ तशें म्हळ्यार ? " ताणे , चिक्के अधिकारानशें विचारलें . 

“ तशें म्हळ्यार , ” ताका जाप मेळ्ळी . “ तुमी , तुमच्या धनियाच्या परारी जाल्ल्या 
चाक्राक सोधुंक आयल्ले फिशाली . तितलेंच . अस्वस्थ जावन मांदरेर आसल्ले स्त्रियेच्या 
आंगार सोधनां करुंक आयल्ले खुशाली जायनाकात . तितलेंच . आतां जालें सोधुन ? " 

“ जालें म्हण्येत . ” सवारान म्हणचे पडले . “ पुण आमकां थोडें उलंवक आसा - थोडी 
सवालां- " 

“ तर भायर येया . आयकायां " . 

ते भायर आयले . बसले . पुण उलवंची तांकां विसर पडली . रोगडो गाब्रेलान , 
तानेल्ल्यांक पियेंवक दिलें . आनी त्या वेळार , तवळ पऱ्यांत मौन बसोन आसल्ल्या सिञोर 
जुवांवचेर एकल्या सवाराची दीष्ठ खंचली . ताणे जीब सडीळ केली : 

" कितें आमी - कोणाक आमी - सिञोर जुवांव ! ” 

" व्हय , तुंवें म्हणचें सारकें ” म्हणालो सिञोर जुंवांव अंबुरको हासोन , “ हांवच तो " . 
पुण कित्याक अज्याप ? " 

सरदार व , चाकोर - दोगय , सिञोर जुवांवक गौरव दिंवचे गरजे पासून उबे जाले . 
तांचें तें नटनय जाव्येत . 

“ भायर आसा तो तुजोच घोडो म्हण आमचे मतीक गेंलेंना ” म्हणालो तांतलो एकलो . 
" तूंय , पावलु बंगाराक सोदचे खातीर , घोड्यार गेल्लोय खंय . पावलु बंगारय ना , सिञोर 
जुवांवय ना म्हण – पाटीं थंयसर आमचो डॉन धनी चवकशी करतालो . ” 

“ हांवय भोंवोन , ध्रुवोन , तानेलों . हेवशीन पावलों ” म्हणालो सिञोर जुवांव . “ पावलु 
बंगाराची तर काय सावळी पुणय झळकाल्ली खबर ना ? " 

“ एदोळच्याक ना . तशें म्हण , आमचे मधल्या आबेल दायज आनी बेन्ना तेलाचीय 
खबर ना . पुण तांचे बराबर गेल्लो कारलो सगळो घायेवन आयल्लो दिसलो . डैनाची खबर 
ना . डॉन धनी गरम जाला . ” 

“ गरम जाला कित्याक ? ” सिञोर क्रियादोन , नेणाऱ्याबरी विचारले . “ धांवल्लो चाकोर 
मेळोंकना म्हणगी ? आपलो पेटो घायेला म्हण ? " 

“ आतां चिंतल्यार , दोनय कारणां आसात . पेटो कसो घायेलो म्हळ्ळे ताका कळजाय 
जाला . पेट्यांची फावोती राकवण करीनातल्ले खातीर , आबेलाक आनी बेन्नाक कठीण 
शिक्षा लांवक , तांकां तो राकता . पेटो मोरात जाल्यार , त्या मोरणाक कारण जाल्ल्यांनय 
मोराजाय म्हण ताणे तीर्प उचारन जाला . " 

हीं उतरां आयकोन , थंयसर सक्कडय एक पावटीं थंड जाले . रोगडो गाब्रेल भितरले 

भितर कांपोन , पंदल्या दोळ्यांनी सिञोर जुवांवक आनी ताच्या सांगात्यांक पळेवक 
लागलो . त्याच वेळार , ते दोगय सवार , सिञोर क्रियादोक चिक्के सूक्ष्म थरान पळेताले . 
एकल्यान ताचेकडे विचारलें . 

" तूं कोण ? आमच्या कामांत तूं मेतेर जालोय कित्याक ? " 

सिञोर क्रियादोन तक्षण जाप दिलीना . पियावाचें अरध तोंडात घालन , तें बरें चाबोन 
ताणे गिळ्ळे . उपरांत जाप दिली . 

" हांव कोण म्हळ्ळं तुमकां कित्याक ? म्हाका सिञोर पेरेग्रीन म्हण आपया . हांव 
आयल्लो गांव संतोसाचो – मंगळूर . आबळे सद्याक सांगचें जाल्यार , ह्या सिञोर जुवांवचो 
अमीग हांव . एक , आनी , तुमच्या कामांत मेतेर जालों म्हणतात जाल्यार , व्हय . तुमकां 
मयाद नांगी , व , तुमकां शित घालच्या ग्रायकाक मान मऱ्याद ना कोण्णा - पिडेवरवीं 
विशेव घेवन आसल्ले स्त्रीयेच्या आंगार सोधुंक आयल्ल्यात कितें तुमी ? इतल्यार उबे तुमी 
उरल्यात , नशीब तुमचें . दोन , आतां हांगा थावन पाय काडा ! ” 

“ हें आमी आमच्या धनियाक सांगचे पडतेलें ! " 

“ तुमच्या धनिया पापियासाक सांगा , व , पापियांचो पाय इंफेर्नांतल्या लूसीफेराक सांगा . 
ना जाल्यार आतांच म्हजेकडे सांगा ! " 

म्हणोन सिञोर बुलबांव पेरेग्रीन दे क्रियादो उठोन उबो रावलो आनी एक मेट फुडें 
काडूंक लागलो . सवारांनी आपशींच मेटां पाटी काडली . बागलाची मेटां ते देवले . छत्रांत 
आसल्ले कामाचे एकले दोग तरनाटे हासले . 

“ पेरने छत्रांतलो रोगडो गाब्रेल मोनीज आनी ताच्या सांगाताचे उंदीर हेविशी वेगीं 
आयकातले ! ” म्हणोन , डॉन पापियासाचे सवार , वेगी आपल्या घोड्यार चडोन पाशार 
जाले . 

" म्हाका निजायकी भ्ये दिसता ” म्हणालो रोगडो गाब्रेल मोनीज . “ पयली , आमच्या 
जुवानान डॉन पापियासाच्या पेट्यांचेर आक्रमण केल्ली खबर . दुसरी , ह्या म्हज्या छत्रांत , 
ह्या नव्या सययन , डॉन पापियासाच्या सवारांक अकमान करून भेष्ठायल्ली खबर ! सायबा 
भोगोस ! ” 

“ तुजी भिरांत म्हाका समजता ” म्हणालो क्रियादो , “ पुण म्हाका समजाना ह्या 
आमच्या म्हालघड्या गोंयांत क्रिस्तांवांचो स्वाभीमान खंय गेला ? खंय गेलां क्रिस्तान 
आमकां भासायल्लं स्वातंत्र्य ? खंय पऱ्यांत आमी , रायाचे , अधिकारीचे आनी लेगून पाद्रींचे 
गुलाम ? की , आमी लेखतांव 

न्याय , नीत , सत आनी मान म्हळ्ळे सर्व , फकत दुडू 
आनी संसारी व्हडवीकाय आसल्ल्यांचे दायज ? " 

“ कितें विचारताय सयऱ्या , तूं ? तुं हांगा अथ्वोच आयलाय म्हण रुजू जाता . हांगाचे 

हाल - अह्वाल जांव देवाळांची जांव न्याय शाळांची गजाल 

तुका कळीत ना ! आमी 
उलंवचे फकत आमचो दंधो मात्र न्हय आमचो जीव उरंवचे सवाल ! ” पिरंगलो रोगडो . 

“ पुण इरमांव ! एके चलयेच्या माना प्रास अमच्या भुरग्यांच्या मऱ्यादिचे आनी 
सुरक्षिताये प्रास व्हडांगेलें पाडारीपण व तांचे उष्ठं खांवची सुणी व्हड ? " 

“ आतां दिसता , तशें , गांवार चलता तशें ! ” 
“ तर कटा , आमच्या गोंय श्हेरा ! कटा , आमच्या क्रिस्ताव दळबारा ! " 

“ चिक्के वोळू उलय , इरमांव ! असलें उलोवप व्हडिलांच्या कानांत पडल्यार , आमी 
सगळ्यांनी , इनक्विजिसांवाचे सारयेर हुलपोन मोरचे पडात ! " 

" सायबा भोगोस ! ” उदगारलो , सिञोर क्रियादो . “ तर , निजायकय गोंयची गत 
तितलीय पाड जाल्या ? " 

" व्हय सिञोर ! ” म्हणालो सिञोर जुवांव . वयलें उलोणे जाताना तो मधे उलंवक 
नातल्लो . ताची चिंतनां आपल्याच खासगी आनी दुबावी फुडाराच्या समस्यांनी रेवडोन 
आसली . " व्हय . तुं हांगासर परको म्हळ्ळं स्पष्ठ जाता . म्हाका जाल्यारय , संसाराची चड 
माहेत ना . पुण ह्या काळार आमच्या गोंयांत , राजकीय दांबणे प्रास धारमीक धमकणेची 
मोडत आसा म्हळ्ळं आयकोंक मेळता . ते धगीत , व्हडांगेलो वोडो फुगताना , गरिबांगेलो 
तोडो उसाळता म्हणचेंय नीज . आज आमी देखतांव , तेंच . " 

“ बोरें सांगलंय , सिञोर ! पुण पळेवक गेल्यार हरयेके नदरेन तूंय व्हडांगेलोच - तूं तर 
कोणाचे पक्षेन ? हांवें विचारल्ल्या खातीर माफ कर . " 

“ काय व्हड ना ” म्हणालो सिञोर जुवांव , पाटी फुडें चिंतीनासतां : “ हांव , सत आनी 
नीत आसल्ले पक्षेक ! ” 

“ ग्रात्सीयास ! ” सिञोर क्रियादोन सिञोर जुवांवच्या भुजार हात दवरलो . आमचे 
समाजेक आनी आमचे समडतीक असले फुडारी जाय . ना तर , वेगींच आमचे समाजीक 
नाक आसचे ना . ना तर , वेगींच , आमचे समडतिचें नीज रूप , गलीज विद्रूप जातलें . 
बोरेंच , पयली दीष्ठ हांवें तुजेर घालताना , म्हजें मन तुका भुलल्लं . " 

" हांवें आतां वेचें बरें . ” सिञोर जुवांव उठलो . “ घरा म्हजी वाट राकतली . ” आनी 
बहुश्या डॉन पापियासाची ठोलीय ताची वाट पळेवन आसतली म्हण चिंतलें ताणे . ते 
बाबतीन ताचे मतींत सुख नातल्ले खरें . 

“ हांवय थोडी वाट तुजे सांगाता येतलों ” सिञोर क्रियादोय उठलो . 
" तूं खंय वेतलोय - खंय वेचो आसाय ? " 
" तें , हांव तुका वाटेर सांगतलों . ” 
तशे ते भायर सरले . छत्रांतल्यांनी तांकां आदेव्स करताना , रोगडो गाब्रेल फुडें आयलो . 

" आमच्या जुवाना खातीर , तुजो व्हड उपकार , सिञोर , ” म्हणालो तो , “ तरय मन 
रावाना एका थराची भिरांत दिसता . ” 

“ तुमी भियेवपाची गरज ना . ” सरदार जुवांवन धयर दिले . “ डॉन पापियासाच्या पेट्यां 
संबंधी , कांय अनवाराची खुणां तुमचेर येवचेबरी दिसतीत तर , म्हाका खबर दिया - हांव 
जाप दितां . ” 

“ जायत सिञोर , तुजो उपकार . ही खबर , इतल्यारच बंध जाल्ली तर बरें आसते . 
देवाची खुशी . ' 

सिञोर जुवांवक हेर कितें जाप दिवची म्हण तकलेंत आयलेंना . त्या इड्यांत जुवानाकय 
आदेव्स म्हणयेतें म्हण ताका भोगलें . पुण त्या खातीर एक पावटी भितरल्या कुडाक वेचें 
नाका म्हणताना , कुडाच्या दारार थावन तिचो ताळो आयकोन तो पाटी धुंवलो . एके 
सांगातिणीच्या भुजार हात तेंकून तांगून ती रावल्ली . 

“ सिञोर ... ” म्हळे तिणे . ते काळे दोळे , आनिकय चड काळे जावन परजळताले , 
" सिञोर .. ग्रात्सीयास .. आनी आदेव्स . " 

" आदेव्स - सिञोरिना जुवाना .. आदेव्स . ” ताणे जाप दिली , आनी सट करन घुवोन 
आपल्या घोड्या सरशीन तो गेलो . आपल्या वरगाक तो खरोच आदेव्स जांवक फावो 
परत भेटचो इरादो जांव व हेर कसलेंय अर्थ आसोंक फावोना , साध्य ना म्हण ताणे तेच 
घडये मन घट केलें . 

घोड्यार बसोन , शहराची वाट धरन वेताना , आदी सांगल्लेबरी , सिञोर क्रियादोय ताचे 
सांगाता आयलो . थोडी वाट मुकार ते पावतच , सिञोर जुवांवन त्या मनश्याविशीं नवी 

“ तूं कोण म्हळ्ळं हांव नेणा . खंय तूं वेताय , कित्याक तूं वेताय , हांव नेणा . डॉन 
पापियासाच्या सवारांक धमकी दीवक तुंवें धयर घेतल्ली रीत पळेताना तुजे विशयांत म्हजी 
आतुराय चडली . आनी एक विशय प्रत्येक जावन म्हजी आतुराय चडयता . " 

खंयचो तो विशय ? " 
“ छत्रांत खातां - जेवताना , सोरो तुं हाडयलाय . म्हाका आनी हेरांकय धादोशी तो तुंवें 
वाटलाय . पूण खुध तुंवें जावन एक थेंबो आपडूकनाय . फकत उदक तूं पियेलाय – तें 
म्हाका विचित्र दिसलें , आनी त्या वरवीं हांवें तुका पात्येव्येत म्हण म्हाका भोगलें . आतां 
पुणय कांय थोडो विवर दिशी ? " 

इतलें आयकोन , तो मानाय थोडो वेळ मौन रावलो . आनी वाटे देगेर आसल्ल्या 
एका पिंपळाच्या रूका मुळांत आपल्या घोड्या गाडवाक ताणे रावयलें . सिञोर जुवावनय 
आपल्या घोड्याक रावयलें . आनी तवळ तो सिञोर बुलबांव पेरेग्रीन दे कियादो उलयलो : 


47 


खडाप 


“ तुज्या सवालांक जाप दिवचे आदीं , व , सबार जापी बदलाक , हांव एक काणी सांगतां . 
आयक . " 

“ जाव्येत . पूण काणी लांब आसचीनामू ? " 

" काणी लांब आस्येत . पूण हांव तुका मटव्यान सांगतां . उपरांत तुं तुजी अभिप्राय 
दिव्येत . ” म्हणोन ताणे अशी “ काणी " सांगली : 

" लगबग चाळीस वरसां आदीं- " 
" चाळीस ! तर तुजी प्राय ? " 

“ मधे उलयनाका लगबग चाळीस वरसां आदीं , फ्रान्सीस दे गामा , गोंयचो गवर्नर 
जावन दुसरे पावटी राजवट चलयतालो . ताच्या रावळेरांत तियोदोर बुलबांव नांवाचो 
एकलो भंडारी ( खजनदार ) आसल्लो . भोव दयाळ , मोगाळ आनी रायाळ मर्जेचो मनीस तो . 
ताका एकली देवोत बायल आसल्ली . तांकां दोगांयकय उपरांत पाटापाट , दोगां भुरगीं 
एक चेडो आनी एक चेडू - जलमाल्ली . सगळे कुटम , अखंड मोगान जियेतालें . 

“ तियोदोराची बायल आंजेला तिचें नांव - एक बरी वयजीण जावनासली . बांळतेर 
करच्यांत ती चड नांवाडल्ली . 

“ तियोदोर , मनीस कितलो बरो जाल्यारय , ताका एक मात्र वायट आनी आपायाची 
सवय आसल्ली - पियेंवक सुरु केल्यार लेखावरतें पियेंवची . तेच सवये वरवीं , एक दीस , 
दुराद्रष्ठान , ताणे गवर्नर फ्रान्सीस दे गामाचेरच हात उबारलो . ताका फाशी जाली . बायल 
भुरगीं निरगतीक जाली . जाल्यारय सिञोरा आंजेलाचे बुधवंतकायेन , दिसपडत्या ग्रासाक 
उणें नातले 

“ क्रमेण तिचो पूतय चिक्के व्हड जावन , आर्चबिस्पाच्या अलज्युवारांत ( जैलांत ) कामाक 
लागलो . ताचे भयणीकय , पंदरा - सोळा वरसां भरचे आदींच , वैसराय जुवांव दे सिल्वा 
तेल्लो दे मिनेजा खाल , रावळेराच्या कुजनांत बरें काम मेळ्ळे . तिचें नांव आसल्ले 
सिञोरीना लूसिया- ” . 

“ वैसराय जुवांव दे सिल्वा तेल्लो दे मिनेज ! ” सिञोर जुवांवन मधे दाय घाली . “ तो 
म्हजो पोदोर्न कंय . देकूनंच म्हाकाय ताचंच नांव दिला . ताचेखालच , म्हजो पाय , कपितान 
जावन घरांनी फामाद जांवक पावल्लो , आनी- " 

" बरेंच . तो वैसराय मेलो . ताच्या जाग्यार फिलीप दे मस्करेञ आयलो . तो बावडो , 
तवळ रावळेरांतल्या घराण्याची यजमान जावनासल्ले युवती सिञोरीना लूसियाच्या मोगार 
पडलो - नीज तिचे सोबायेक भुल्लो 

“ बरेंच जालें . ” म्हधे उदगारलो सिञोर जुवांव . 
" बरें जांवकना . पाड पडलें - मधे उलयनाका . ” मानायान दोन - तीन पावटी श्वास 

भितर घेवन भायर सोडलो . “ पाड पडले सिञोरीना लूसिया गरभेस्त जाली . पूण 
ती ' दुसरे कुळयेची ' देकून , काजाराक आर्चबिस्पाची कबलात मेळना जाली . तवळ हेरय 
थोडे अधिकारी खेळोंक लागले . डॉन पापियासाचो बापूल भाव , डॉन लिबेरास नांवाचो , 
तवळ रावळेरांत राकवल्यांचो मुखेली जावनासलो . सिञोरीना लूसिया खातीर अनितिचे 
आयडे गळवन सलवाल्लो ग्रायक तो फारीकपण घेवक लागलो . लूसियाचे काम 
गेलें . जाल्यारय गवर्नारान तिचे विशयांत बरो इरादो दवरन , तिका , ‘ मिसेरिकोरदीया ' 
आश्रायांत दाखल करयलें . पूण ह्या मालक्रियादांनी थंयसरय खेळ केलो . ' सिञोरीना 
लूसिया अनभावाडती ( हेरेतीक ) मुळाची , तिणे गवर्नाराक भुल घाल्या , मंत्रायलां ' इत्यादी 
अपवाद मांडून , ताणी तिका कोडतीक वोडली आनी कष्ठिली . 

" हांवें सांगलें , तवळ तिचो भाव , आर्चबिस्पाच्या अलज्युवारांत कामार आसल्लो , 
ताचेरय ‘ हेरेतीक ' म्हळ्ळं बदलाम लागंवक दुस्मानांनी पितूरी चलयली . उपरांतली थोडी 
गजाल आयकोंक तुजें म्हण घट कर - " 

" हांव आयकातां , सांगोन काबार कर , ” म्हणालो सिञोर जुवांव . 

“ आयक तर : गवर्नाराक मेतेर जावक वाट नातली . सिञोरीना लुविजाक - ‘ तिच्या 
पोटांतल्या बाळश्या समेत ( ! ) सारयेर हुलपावन तिचो अत्मो साल्वार करीजाय ' म्हळ्ळे 
तीर्प जालें . पूण तें तीर्पय ज्यारी जांवच्या आदल्या दिसाच्ये रातीं , वेळा आदीं , लूसिया 
बाळंत जाली . तिच्या भावान - आकांता मधे , क्रोध , भंय , चुरचुरे आनी थरथयां मधे 
त्या कीट बाळश्याक , तेच राती जैलांतलें उसळावन , आवयक पावीत केलें . बाळतेरा वेळी 
सिञोरीना लूसियाची मत चुकल्ली . ती परत्यान मतीर , हाय , येवकना . खोट्यांनी फरमायल्लो 
सारयेचो उजो तिका फावो जांवकना . " 

“ सायबा भोगोस ! ” सिञोर मुंवाव उसवासलो . “ असल्यो थोड्यो गाजाली घडतात 
म्हण हांवें भायल्याबार आयकाल्ले . आमगेर असले गजालींक म्हजो ' पाय बिल्कुल अवकास 
दीना . ” 

" असल्यो गजाली पाटल्या शेंबर वरसां - कोन्सतांतीन दे ब्रगान्जाच्या काळार थावन 
घडोन आयल्यात , चडोन आयल्यात . भावाडताचे बचावे बदलाक , भावाडताच्या विनाशाक 
कारण जांवक त्यो पावल्यात . तें आसों , वयर सांगलेबरी , लूसिया मोरतच , तें कुटाम पुरतें 
भंगले . तिचो भाव त्याच दिसा उपरांत पिसो - सोरो पियेवन पिसो जालो . दुसऱ्याच 
दिसा एक गजाल घडली . ताचे भयणिच्या वोळवोळ्यांक आनी मोरणाक कारण जाल्ल्या 
खोट्यांचो मुखेली जावनासल्ल्या डॉन लिबेरासाक राकोन तो रावलो . त्या मालक्रियादाक 
घोड्यार थावन वोडून ताणे ताका धरणीक आपटीलो , आनी पयले ताचे ... विश्वे खोटावन , 
उपरांत पोट चिरून ताचो जीव काडलो . ताचें भेसां जाल्लं मोडें व्हरून , सांतीस्सीम 

त्रिंदादिचे इगर्जे पाटल्यान आसच्या लागोवा तळ्यांत कुसोंक उडयलें . तितल्यारच ताचो 
सोरो देवलो . ( त्या दीस थावन सासणाक तो सुटलो ) . त्याच दिसा , पाटी पळेनासतां 
पोळापळ घेवन तेनकाक - केनराक - तो धावलो- ' 

" आनी ताची आवय ? " 

" ती ताका खबर ना . देव जाणां आतां सांग . ताचे विशयांत तूं कितें चिंताय ? 
' फारीकपण वरतोवता म्हजें , तशें म्हणता सोमी ' ? 

" ना . ” म्हणालो सिञोर जुवांव . “ थोडेपावटी सोमी , आपणाक जायतशें फरीकपण 
घेवक , आपल्यांकच विंचता जाव्येत . " 

“ सारकें म्हळ्य ! तर - हांवच तो . सोळा वरसां उपरांत , दुडवांत ग्रेस्त जावन पूण 
मोगांत भिकारी जावन - म्हजे आवयक सोधुन आयला . " 

अध्याय -7 


करंदायेच्या कांट्यां मधे गुलोब ? 


" आमकां कित्याचे केल्यात म्हळ्ळे तो जाणा , 
आमी धुळ म्हण ताका उगडास आसा . ” 

- कीर्तन 103 : 14 


तितलें आयकातच , सिञोर जुवांवक , शेळो घाम सुटलो . 

तो कितें म्हणतलो ? कसल्या जिनसाचो जांवक पावलो ताच्या जन्माचो तो दीस ! 
फरारी जाल्लया अप्राध्याक ताणे कायद्या प्रकार न्हयच धरूक नातल्लं , बगर ताकाच मजत 
दीवन धाडल्लं ! डॉन पापियासा तसल्या प्रभावी मनशाच्या सेवकांक चाबकान मारल्लं ? ... 
आडवारल्ल्या चेडवाक मजत दीवन , ताकाय आपल्याच घोड्यार बसवन , आडवारल्ल्या 
छत्राक व्हेल्लं ! ... तेंय पावानातल्ल्याक आतां , महा खुनिगाराचो मित्र जाल्लो ! 

“ कितें चिंतूंक लागलोय ? " म्हणालो सिञोर बुलबांव . “ आतांच तुंर्वे म्हाका धरुन 
सरकाराच्या हातांत दिव्येत ? तुजे खुशयेक हांव आड वचना म्हण तुका भास दितां . " 

“ तशें कांय ना . ” 
“ तर म्हजो मित्र जावक तूं कबूल ? " 

" बिलकुल कबूल . ” ताणी हात मेळयले . “ आतां सांग सिञोर क्रियादो - म्हजे थावन 
तूं कितें अपेक्षीताय ? " 

“ आयक . पयले सुवातेर , हे घडये थावन तुं म्हका ‘ सिञोर ' म्हणचें व ' बुलबांव ' व 
' क्रियादो ' नांवान आपंवचें न्हय - फकत ‘ पेरेग्रीन ' म्हळ्यार जालें . निजायकय , भोंवडेर 
आसचो पयणारी हांव . ” 

" बरें सी - पेरेग्रीन ! " 
" बरें , इरमांव . निजायकय म्हजो , ल्हाण , पुण देवान फावो केल्लो , मोगाची भाव तूं " 
“ उमाणे ? " 

“ उमाणे चडीत कांय ना . हांवें सांगल्ले प्रमाणे , फारीकपणा खातीर , 
आमालान हा एक खुनी आधारली . आनी त्या खातीर खंडीत वोळवळ्यांचे मरण चुकंवक 
हांव पोळून पयस केनराक धांवल्लो . थंयसर , वेवेगळ्या रायांखाल आनी राणयांखाल हांवें 
वावर केलो आनी जायतो दुडू जमयलो . जाल्यारय , म्हजे मतीक समाधान ना जालें . 


पुण सोऱ्याच्या 

म्हजे आवयची खबर आनी उरलां जाल्यार , म्हजे भयणिच्या भुरग्याची खबर समजोंच्या 
एकाच इराद्यान हांव , गोंय शेराक - इंफेर्नाच्या ह्या दाराक पाटीं आयला . म्हजी आवय 
जीवंत आसल्यार , 

आतां म्हातारी जाल्या आसतली . तिच्या निमाणया वरसांच्या वकतार 
पुणय तिची चाक्री करून तिका संतोस दीवक जाय म्हण हांव आयला . तें भाग मेळ्ळ्यार 
मात्र म्हजोय आत्मो सालवार जातलो . तुं नेणांय - पाटल्या सोळा सतरा वरसांनी हांव 
कुमसार जांवकना - इगरजेकय वचोंक नातल्लों . आदल्या नतालांचे राती , मंगळुरांतल्या 
सां सेबसत्यांव कोट्यांतल्या कोपेलाक हांवें भेट दिली . आनी थंयसर ‘ गोंयांशेरांत म्हजी 
आवय म्हाका आपयता ' म्हण म्हाका भोगलें . मन रावना जालें . तसो आबळे , हांव हांगा 
येवन पावला . ” 

" आतां तूं येवन पावलाय . हांवें कितें करुंक जाय म्हळ्ळे सांग . म्हजे तांकी भितरलें 
सर्व करतां - म्हज्या इरमांव . " 

" तुका देव बरे करूं . ” म्हणालो पेरेग्रीन . सिञोर जुवांवच्या भुजार हात दवरन “ हांव 
म्हजे आवयक सोधून काडूंक वेतां . पुण , हांवें गोंयांत उगत्यान भोंवचें कितल्या आपायाचें 
म्हळ्ळं तूं जाणांय . कांय चत्राय चुकोन व म्हजी वळक धरुन हांव सांपडान जाल्यार 

राव , म्हधे उलयनाका- हांव सांपडान जाल्यार म्हजे पाडतीन , म्हजे खातीर , म्हजे 
आवयक आनी भयणिच्या भुरग्याक तुंर्वे सांबाळूक जाय . आनी त्या खातीर , आबळे , 
धर - ” म्हणोन घोड्या गाडवाच्या जीनजेबांत ( पोत्यांत ) आसल्ल्या दोनांतली एक 
चांबड्याचिरी ताणे हाच्या हातांत दिली आनी म्हळे : “ हे चियेंत भांगराची शेंभर नाणी 
आसात . ही घे . तुजेर हांव पुरती पात्येणी दवरतां . " 

सिञोर जुवांवन चिरी घेतली . तो चिक्के शेरमेलो , आनी म्हाणालो . 

“ म्हजेर तुजी पात्येणी सांबाळूक , देव म्हाका फावो करुंदी . पुण , एकादावेळा - तूं जांव , 
उपरांत तुजी आवय व हेर म्हाका मेळना जातीत तर- ? " 

" परवा ना . तसल्या वगता आमच्या आतम्यांक मिसां दी , आनी उरललो दुडू , 
मिसेरीकोरदीया आश्रमाक दान दी . " 

“ जाव्येत . पुण तशें करपाची गरज पडना जांव म्हण नोवेन करतां हांव . तशें म्हणताना 
उगडास आयलो . 

“ कसलो तो जाव्येत ? " 
“ तुजे भयणिचे ' भुरगें ' म्हळेय तुंवें – चेडो , व ? " 

“ हा ! तें म्हजें खोटें नशीब ! हांव नोको ... ते भिरांकूळ रातीं , बाळश्याक त्याच 
रगताळ्या आंगोट्यांनी गुटलावन , म्हजे आवयक पावीत करूंक , एके कंदार्नीकडे हांवें 
धाडल्लं . चेडो व चेडू म्हळ्ळं हांव नेणां - तें उरलां व मेला म्हळ्ळंय हांव नेणां ! ” 

" तें , तूं तुजे आवयक भेटतच तुका कळीत जातलें . आनी परत्यान , एकादावेळा 
तशें जावंचें नाका परत्यान तूं म्हका कळनासतां मेळना जाशी जाल्यार , म्हाका हे 
कळीत आसचे गरजेचें : तुजे आवयचे नांव कितें ? खंय ती रावता ? " 

“ हां , व्हय , तिचे नांव सिञोरा आंजेला दे क्रियादो . आनी ती , आदी - आमचे बिडार 
तें मर्मगोंय बंदरा थावन चिक्के पयस आसचे दोंग्रीचे पेले बगलेन रावताली . " 

" आंजेला दे क्रियादो ? ” सिञोर जुवांव , आनिकय चिक्के शेरमेल्लेबरी विचारीलागलो ... 
“ मर्मगोंय दोंग्रीचे पेले बगलेन म्हणालोय ? " 

" व्हय . तूं जाणांय ? तुंवें आयकालांय ? " 

" व्हय . थोड्या म्हयन्यां आदी पुणय हावें तें नांव आयकल्लेबरी जाला .. ती वकतां दिता 
म्हण , आनी बांळतेरय करता म्हण- “ 

“ ग्रात्सीयास ! तर तीच ती ! म्हजी आवय ती ! ” सिञोर पेरेग्रीन उत्साहान चुरुक जालो . 

पूण त्याच वेळार , सिञोर जुवांव , मतींत आकांतलो . ताच्या गोमट्यावयले केस 
नीट जाल्लेबरी ताका भोगले , कित्याक ताणे आयकोन आसल्ली ती स्त्री ' आंजेला मावशी ' 
म्हळ्ळ्या नांवान , भुरग्यांनी भियवची आनी हेरांनी पयस करची माटमंत्रवादी आनी घाडीगार्न 
म्हण नांवाडल्ली ! तितलें ताणे उगते उचारुकना . जाल्यारय , मतींत आकांत आनी नवी 
किताफत , घडितां पार्टी घडितांच्या पासांचे जाळ आपले भोंवारी अरनाता म्हण ताका 
भोगलें . 

“ खरेंच , इरमांव , आमचे हे अमीजादींत देवाचो हात आसा . ” म्हणालो पेरेग्रीन 
" म्हजी आवय जीवंत आसा म्हळ्ळी संतोसाची खबर म्हाका पयल्ली तुज्या तोंडांतली 
आयकोंक मेळ्ळी . ” 

“ तर , हो दुडू म्हजे ताबेन कित्याक ? तुंवेंच 

“ हांवेंच , आदी सांगल्ल्या कारणां खातीर , तितलो पुणय दुडू तुजे ताबेंत आसोंदी , भद्रते 
खातीर . तूं जाणांय - खोट्यांचे मतिंतलो उगडास वेगीं माजवोन वचना . फारीकपणाचे 
हात लांब आसतात . म्हणतच 

“ ना , तुका कांय वायट घडचें ना , फावोती चत्राय घेतल्यार . तुजे आवयक तुंवें 
भेटचे आदी तुका कांय जांवचेना . पुण त्या उपरांत कितें करचें म्हळ्ळे विशयांत , तुंर्वे काय 
चिंतलाय ? " 

तेंच हांव नियाळतां . तिका गोंयांतच रांवचें मन आसल्यार , बऱ्यान ती रावोंदी 
-तिका जाय तितलो दुडू हांव दितां . तिणे ह्या उपरांत आनी हे उतर प्रायेर , पोटाखातीर 
भायलें काम करची गारज बिलकुल आसचीना राणयेबरी ती जियेंवदी " . 

" बरेंच . " 

" व्हय , 


“ पुण तिणे गोंयांत उरचे म्हाका मन ना . देकून , हांगा थावन मंगळुरांक या म्हण हांव 
तिका पुसलायतलों " 
“ मंगळुराक ? " 
तूं जाणांय 

म्हाका गोयांत रावोंक साध्य ना . त्या शिवाय , म्हजें काम आनी 
धंदो , म्हजी ग्रेस्तकाय आनी धोडी भुंय लेगून केनरांत आसा . ” 

" मुंय ? " 

" व्हय , हातपाय घट आसल्ल्यांक केनरांत जाय तितलीं आनी फायद्याची कामां 
मेळतात . गोंयां थावन गेल्ल्या कोणायकय , केळदी नायकांचे दयाळायेन , भातांशेतां रुता 
करूंक जाय तितली मुंय फुक्याकच मेळता . त्या विशयांत , तुज्याय फुडाराचें सवाल 
येताना , तुंर्वेय निरधार करयेत . 

“ हांवें निरधार करूंक आसचेना . म्हाका , हो आमचो मायगांव सांडून वेची गर्ज 
पडचीना . म्हजी फिदाल पाय मांय , रावळेरा सारकें आमचे घर , विशाल आस्त इत्यादी 
सगळं हांगाच आसा . ” 

" तें हांव जाणां , जाल्यारय , भविश्याचा गरभात हात घालून कोणे पळेलां ? आसोंदी . 
आयची मिलागत इतल्यार संपयां . हांगा थावन तूं फुडें वच . शेहराच्या रसत्यार , आनी 
आसपास चड लोक जाताना पाशार , आमकां कोणेय सांगाता पळेंवचे बरें न्हय . ” 

" तें व्हय , ” सिञोर जुवांवकय जाय आसल्लं तेंच , “ आनी तूं कितें करताय ? " 
“ हांव , हांगा थावन वेगळी वाट धरतां . पूण पयलें हांवें पेरने छत्राक पाटी वचजाय . ” 
" कित्याक ? ” सिञोर जुवांव आज्यापलो . 

" कित्याक म्हळ्यार , ह्या घोडोगाडवाक थंय हांवें सोडूंक जाय . नाडांत ताचेर बसोन 
पयण केल्यार , समेस्तांचे दोळे आमचेर खंचतले आनी कोण - कितें म्हळ्ळीं सवालां 
उदेतली , आनी दुसरें , तांकता ते भाशेन हांवें वेस बदलूंक जाय , आनी रातींच्या वेळार 
मरमागोंयची वाट धरूंक जाय . " 

" व्हय , तुजें राजांव म्हाका समजालें . तर हांव वचोन येव ? " 

“ भोव बरें - मोगाच्या इरमांव ! सर्व सारकें जाल्यार , हेरांक कळीत जायनाशें , कशें 
पुणय तुका खबर दितलों हांव . " 

“ तशें कर , सिञोर इरमांव . सोम्याची शांती तुजे सवें आसों " . 
“ तुजेय सवे आसों , सिञोर आदेव्स ! ” त्या दिंड्या मानायाचे दोळे , घडीभर गयरे जाले . 
“ आदेवस ... ” सिञोर जुवांवचे मुखमळय , घडीभर , सिंतिमेंतांनी हुन जालें . 
तशे ते वेगळे जाले . 
सिञोर जुवांव , पाटी पळेनासतां , सामसांवक धांवडावन व्हरन गेलो . पुण्यान , ताणे 

वेची वाट , डॉन पापियासाच्या घराच्या वटारा मुकल्यान पाशार जायनातल्ली . तळमळ्यांच्या 
चिंतनांनी भरोन , आपल्याच घरा शीदा वेचें म्हण चिंतून तो वचोंक लागलो . 

घराक लागी लागी पावोंक जाताना , सिञोर जुवांवचें धयर चिक्के पाटी पाटी सरोंक 
लागले . तशें जावंक वाजबी कारणांय आसल्ली . त्या दिसाची घडितां पाटापाट ताचे 
मतीर आपटोंक लागली . त्या त्या वेळार तांचे वरवीं ताका एका थराचो संतोस भोगल्लो 
जाल्यारय , आतां , घराक लागी पावताना , तांचो एकाचोय परीणाम 

• घुट भायर पडत 
जाल्यार - नीट जांवचोना म्हळ्ळे ताचे मतींत खात्री जालें . 

घुट भायर पडत जाल्यार ! 

आपणे कितेंय वायट आधारला जाव्येतगी ? ना , कोशेड्दा प्रकार बिलकुल ना . 
जाल्यारय त्या विश्यांत ताणे उगतें सांग्येत जाल्ले एकय ना ! तसली परिस्थिती ताचे 
जिणयेंत उबी जाल्ली , तीच पयल्ले पावटीं . आनी तेंय , ताच्या फेस्ताच्या दिसा ! पात्रोन सांत 
हासता जाव्येतगी , व इंफे तलो देवचारच ताच्या फुडाराची खेळखुळां करता जाव्येत ? 

कशेय जांव . ताच्या कोशेड्दा प्रमाणे ताणे कसलेच वायट आधारूंकना म्हळ्ळं नीज . 
त्या समाधानान ताणे आपणाकच धयर दीवक चिंतलें . दृश्या पाटल्यान दृश्यां ताचे मतींत 
दिसोंक आनी पुसोंक लागली . 

" सिञोर जुवांव ! ” 

तो घराक पावोंक कांय कालदें मैल तितलें पयस आसताना , कोणेंगी ताचें नांव उलो 
केल्लेबरी ताका आयकालें . ताणे सामसांवक राववन तेवशीन पळेलें . एका बांधपाचे बगलेचे 
सावळेंतल्यान एकलो आडबसरो भुरगो भायर सरोन लागी आयलो . 

“ सिञोर जुवांव ? ' 
“ व - व्हय कितें जाय ? कोण तूं ? " 
“ वंदन , सिञोर जुवांव . हांव चड उणे दोन वोरां थावन तुजी वाट राकोन रावला . " 
" व्हय ? कित्याक जाव्येत ? " 

भुरग्यान जाप दिलीना . बगर , आपल्या खोमसा भितर हात घालन , केदगी वरणाची 
कागदाची एक घडी ताणे भायर काडली , आनी “ तुका एक वरदी आसा ” म्हणोन ती 
वयर धरली . 

“ वरदी कोणाची , कसली जाव्येत ? " . म्हणोन सिञोर जुवांव घोड्यार थावन बागवालो , 
आनी तें कागद ताणे घेतले . वयर पंदाक ध्रुवडावन पळेताना , लाक घालन ताचेर म्होर 
मारल्ली , आनी भायल्यान फकत ‘ सिञोर शेवेलियेर ' म्हण आडकुल्या अक्षरांनी बरवन 
आसल्लं ताका दिसले . भुरगो तितल्या वेळा भितरच आड धुंवोन , भांदपा पाटल्यान पाशार 
जावन गेल्लो . 

सिञोर जुवांवन , तशेंच रावोन कागद परत्यान वयर पंदाक धुंवडायलें . तितल्यारच , 
ती वरदी कोणा थावन आयल्या जाव्येत म्हळ्ळी चिंतनांय , हटान म्हळ्ळेबरी ताचे मतींत 
आयली .. चिंतनांक तेंको आशेवन म्हळ्ळेबरी , कागदा समेत ताचो हात ताणे आपल्या 
नाकाकडे वेलो . ताचो अंदाज आनीकय थिर जावंक लागलो : पयलो ताच्या नाकाक 
घामाचो वास आदाळ्ळो . व्हय , त्या भुरग्याचा घामाचो वास तो . पुण दुसरे घडये , कागदाचे 
ते घडियेतल्यान , स्पश्ट आनी , नाजूक थरान , जस्मी गुलोब भरस अत्ताराचो परमळ 
ताच्या नाकाक आदाळ्ळो . दुभाव ना . तो परमळ स्वाधीक थरान ताचे मतींत उरल्लो , 
खंचल्लो . सकाळी इगर्जेत आगमेंताच्या फोंडालागीं , बोटांक बोटां लागवन ' ग्रात्सियास " 
म्हणताना तो घमघम ताचे तकलेंत संगीत व्हाजंवक लागल्लो ... 

डॉना पेपीना दे मारकूस दे सोजा ! देवान दाकयल्लं ! 

आनी आतां तिचे थावन , त्या परमळा संगीं वरदी ! कसली जाव्येत ? कांय - कांय , 
आपूण त्या जुवाना चेडवाची सळावळ करतां म्हण तिका खबर मेळोन , राग पुणय ... ? पुण 
कळचें कशे ? सकाळी , जुवानाक आगमेंत दिवचे आदी डॉना पेपीना पाशार जावन गेल्या . 
तिणे पाटी पळेवकना . आनी , त्या उपरांतली - ती केल्ली फकत एक दयाळ करनी 
खबर एदोळचे भितर कोणायकय कळोंक साध्य ना . आनी ... डॉना पेपीना तसले ऊंच 
आनी मधुर सयरिके मुखार , हेर कोणेच आड येवचें बिलकुल साध्य ना . 

अशें चिंतून गळाय करता कित्याक ? कसली वरदी धाडल्या म्हळ्ळे वाचून पुणय 
पळेवंदी म्हण जागंवच्या जिनसार , सामसांव चिक्के चडपडोंक लागलो . सिञोर जुवांवकय 
तशेंच मतीक गेलें . ताणे म्होर फडून कागदाची घडी उगती केली . 

जस्मी - गुलोबांचो सुवास आनीकय भरान आदाळ्ळो . कागदार , ल्हान भुरग्याच्या 
नेंट्या हातानशीं अक्षरां गुंतल्ल्यो फंगती नाचोंक लागल्यो . ताचे काळीज , त्या प्रास चड 
दाकणी नाचोंक लागले . ताणे ती उतरां वाचली . ताका अर्थ जालोना . परत्यान वाचतच , 
तांतूं एका पदाची चरणां आसल्लं ताका गोमलें . परत्यान ताणे वाचलें . पद आनी संदेश 
आनी उलो - मोगाचो उलो - तांतूं गुंतून आसा म्हळ्ळे स्पश्ट जांवक लागले . परत्यान 
ताणे वाचलें . 

“ सोबीत सुर्या वेतोच समदिराच्या पोटांत , 
मोग आमी करूंगाय फुलांच्या होरतांत ... ? 
हातीं धरून जस्मी ... उलोवन मोगाची काणी ... 
गोवाय आमची दीवगाय फुलां होरतांतली ... ? 
आयज रातींच्या चांदण्या साडेनोव त्या होरार ... 
येतलो जांवगा ह्या काळजाचो राय सिञोर , 

उलोवन मोगा काणी ... होरताच्या पाटल्या दारार ... ' 

इतलें परत्यान आनी परत्यान वाचतच , सिञोर जुवांवक चिक्के श्वास बांदल्लेबरी 
उस्मडोंक लागले . भायली गरमी आसल्ली जाल्यारय , ताच्या आंगांत दुसरीच ऊब भोवोंक 
लागली . वाऱ्यार धलचो अनुभव ताका जालो . 

डॉना पेपीना मारकूस दे सोजा . तिणें आपलें नांव त्या कागदांत खंयसरय बरंवक 
नातल्लं . बरंवची गर्जय नातल्ली . तितली चत्राय तिणे घेतल्ली जाल्यार ते तिचे बुधवंतकायेचें 


लक्षण . 


बरयल्ल्या पदाचो पयल्यो चार फंगती , उतरान उतर ताचे मतींत एक सरगाळे दृश्य 
जावन नियाळूक लागले ... सुर्यो सागोरांत बुडोन गेल्या उपरांत , चांदण्याचे प्रशांत रातीं , 
वोडतांतल्या फुलां मधेगात बसोन मोग आमी करयांगी ? कितल्या मोगान पूण नेंटे 
चतुरायेन आपली आशा तिणे उचारल्या ! कसो तो न्हय म्हणत – एके दोमफिदाल सुंदरी 
कुवर्नीन आपलें काळीज आसा तशें उगतें करुन ताका दाकयला ! मोरा पऱ्यांत तो तिचो 
शेवलियर आनी चाकोर म्हळ्ळं नीज ! 

तिणे आपणाक ‘ काळजाचो राय ' म्हण पाचारलां ! आगी , तेच रातीं , तांच्या रावळेरांच्या 
विशाल वोडतांच्या पाटल्या दारार येवक ताका मोगाचो उलो दिला ! तो वटार ताका बरो 
कळीत आसल्लोच , वोडतांच्या पागोरांची पाटलीं दारां , केदळाय थालें मारून बंध आसतात . 
आकांताच्या आनी गुप्त गरजेच्या वेळार मात्र ती उगतें करची , व्हय . आनी ह्या प्रत्येक 
दिसा , डॉना पेपीना , आपल्या वोडताच्या पाटल्या दारा पाटल्यान आपल्या काळजाच्या 
रायाक ' हुसकेन रावतली ! 

कसो तो पाटी रावत ? कशें तो इनकार करीत ? येव घडघडो जगलाणे , येव वारें 
वादाळ , येव आवर व उजो - तांची भेट आडांवक नजो ! 

आनी , भेटेचो वेळय तिणे जागरुतकायेन दिला . गोंयांत , व्हडांगेली सर्व घराणी , 
रातीच्या नोव वोरां भितर निदोंक वेताली . पुण नीद पडनातल्यार , कोणेय आपल्या 
वोडतांत भोंवोन व फुलांच्या वोडतां मधे बसोन ध्यान आनी प्रार्थन करचे भोव वाजबी 
आनी मऱ्यादिचे लक्षण म्हण लेकताले . 

" व्हय , सामसांव , खरेंच , ” म्हणालो सिञोर जुवांव आपल्या घोड्याकडे उलोवन , 
“ म्हज्या जनमाच्या ह्या भागी दिसा , म्हज्या पात्रोन सांतान म्हजे खातीर बरोच टावर केला . 
करंदायेच्या थोड्या कांटयां मधे , एक स्वाधीक गुलोब विंचूंक ताणे आयतो केला . बरो देव 
केदींच पाड करीना . चल या . " 

घोडो , संतोसान धांवोंक लागलो . ताचे प्रास चड वेगान सिञोर जुवांवची चिंतनां 
धांवोंक लागली . “ वरदी ” आयल्ली मोलाधीक चीट ताणे - एक पावटी भोव नाजुकायेन 

आपल्या दगल्या भितर , काळजाक लागी आंगाक तेंकून भद्र दवरली . 

मोरा पऱ्यांत एक आमोलीक ' रेलीक ' जावन ती उरतली . 

ताचे मतींत दुसऱ्या चिंतनांक बिलकुल इडें नातल्लें . मनीस कितेंय चिंतुंदीत , ताणे 
त्या दिसा केल्ली सर्व कामां देवाक मेचवाल्यांत म्हण ताका खंडित भोगलें . परारी जाल्ल्या 
चाक्राक - अनभावाडती तो जाल्यारय ताका दुडवा सहाय दीवन धांवोंक सोडल्ले , कीळ 
वरगाचें म्हणतात देकून आडवारल्ले तसले चलयेक मजत दीवन , आपल्याच घोड्यार बसवन 
छत्राक व्हरन पायल्ले , आनी लेगून एका खुनीगाराचो घाडीगारन आंजेला मावशेचो 
पूत तो जाल्यारय इश्टाचार केल्लो , इत्यादी सर्व देवाक मानवालें म्हळ्ळ्या भोगणांनी 
उल्लासभरीत तो जालो . मोगाच्या संदेशाची , आनी फुडाराच्या सरगीय संतोसाचे संकेत 
जावनासल्लिशी , ती चीट परत्यान ताणे हाळवायेन भायर काडली , भक्तिपणान ती आपल्या 
पोल्याक तेंकली , आनी तशीच भोव चत्रायेन आपल्या काळजाक तेंकून पाटीं दवरली . 

सांजेची चडुणे साडेपांच जाताना , सिञोर जुवांव येवन आपल्या घरा पावलो . ताच्या 
येण्याक आतुरायेन राकोन आसल्ल्या ताच्या बापायक , आवयक , आनी भयणीक संतोस 
जालो . 

“ कितें पुता , इतलो वेळ ? पयस पावल्लोय ? " 
" व्हय , सिञोर पाय . ” 
" तो चाकोर मेळ्ळो ? ताका हाडलो कोणेंय ? " 

“ ना ” . सिञोर जुवांवन नंरगोन , वयल्या दुसऱ्या सवालाक जाप दिली . सगळी गजाल , 
बापायको मात्र घुटान सांगजाय म्हण मतींत ताणे निचेव केलो . 

" ना जाल्यार व्हड ना ” म्हणालो बापय . “ तुजें प्रयतन तुंर्वे केलाय तेंच पुरो , एका 
लेखान तो मेळनातल्लोय बरें जालें . डॉन पापियासाच्या हातांत परत्यान ताणे पडोंक 


फावोना ” . 


“ राटावळी आसों पेल्यान ! तुं न्हावन जेंवक ये , पुता ” म्हणाली सिञोर मारगरेत . 

अध्याय -8 


वादाळा आदले वारें 


“ एक खोटो मनीस वायट उसतिता , 
जळचो उजो ताच्या वोठांचेर खेळता " 

गादी 16 : 27 


करची दस्तूर 


- 


सिञोर जुवांवक भुक नातल्ली . पुण न्हांवक जाय आसल्लं . पुण जेंवक नाका म्हणोंक 
ताका धयर पावोंकना . तशें केल्यार पेरने छत्रांत तो जेवला , आनी त्या कारणी ते 
आडवारल्ले चलयेचो सांगात ताणे केला म्हण सांगचे पडतें . तें सांगोन आवयचे विनाकारण 
मन दुकंवचेय ताका नाका आसल्लं . पुण त्या दिसा घडल्ली पुरती गजाल बापायकडे सांगजाय 
म्हण ताचो इरादो आसल्लो . 

बरें करन तो न्हालो . आनिकय बरे करन तो न्हेसलो - ते रातिंची भेट अत्रेगान ताचे 
मतींत आसल्ली . पुण , ताच्या फेस्ताचो दीस जाल्लेवरवीं तो मरजेन न्हेसल्ले वाजबीच म्हण 
ताच्या घरच्यांक भोगलें . 

तवळ व्हडांगेल्यांनी , सांजेचे जेवण वेगीं - अमोरी जाल्ल्याफारा 
आसल्ली . तशें सिञोर जुवांवचे न्हाण आनी न्हेसण जातच , सकडांनी सांगाता जेंवचे म्हण , 
सिञोर कपितान फेरदीनांद दे नोरेञान आपेक्षा उचारली . ती , सिञोरा मारगरेतानय पसंद 
केली . 

आमोरी जातच , जेवणाक ती बसली . सिञोर जुवांवची मत जेवणार नातल्ली . जिबेक 
रूचय नातल्ली . तरय दुबावाक आनी सवालांक इ . दिवचें नाका म्हण , सदांचेबरी प्रयत्नान 
तो जेवलो . बापायन भलायकी मागोन धुंवडायल्लो वायनाचो ईद्रय ताणे घेतलो . 

जेवण आखैर जातच , विशेवाक वेचे आदी थोड्यो गजाली करचे खातीर छावणेत ती 
बसली . फेस्तासोंता दिसांनी तेर्स म्हणजाय म्हण नातल्ले . त्या दिसांनी इगर्जेक गेल्लेवरवीं 
चडीत पून मेळ्ळां आनी तेरसाचे ऋण तांतूंच फारीक जालां म्हण लेकचें आसल्लें . 

उलयतां उलयतां , सिञोर फेरदीनांदान जुवांवच्या फुडाराचो प्रस्ताप काडलो . 

“ वरसां रावनांत ” म्हणालो तो , “ आमच्या जुवांवक प्राय भरली . हांगा , गोंयांतच 
रावल्यार भविष्य बरें जांवचे दिसना . आनी रावल्यारय , हांगा आमकां आसाले आस्तीत 
सागवळेचे काम करूंक मात्र मेळत . ” 

" तेच केल्यार , व करवन रावल्यार जायत . भुरगो आमचे उतर प्रायेर घरांत उरल्लेबरी 
जायत ” म्हणाली सिञोरा मारगरेत . एकलोच पूत . ताणे , मुख्य जावन कीर्त जोडचे खातीर 
लडायेची व्याप्त सोधून दर्या पलतडिच्या परगांवाक वेचें आवयचे मतींत पसंद नातल्लं . 

" व्हय , राव्येतें . ” म्हणालो बापय . “ पुण , आमचे मरजे प्रमाणे , काजार जावन , 
घरसंसार दरबारायेन चलव्येत म्हणचे तितली व्हड आमची आस्त ना . त्या भायर ताका 
हांवें , म्हजेबरीच , रायाळ आनी ऊंच वरगाच्या लडायेचे विद्युत तरबेत केला . पुण हांगासर , 
आतां , पुडतुगेजांचे राजकीय दरबार आनी कारबार बोव निंवोंक लागला . ” 

“ पुतान पयस वेचें म्हाका मन ना . जाल्यारय , आमचे मरजे तेकीद ताका पुडतुगलाक 
धाडताय जाल्यार , हांव सोसतां . कितें म्हणताय पुता ? " आवयन विचारलें . 

“ हांवें म्हणचें कांय ना मांय . सिञोर पाय कितें सांगता ताका हांव केदनाय कबूल . 
जाल्यारय - " 

" जाल्यारय ? " 

“ जल्यारय , केनरांत , बऱ्या शिपायांक बरो फुडार आसा आनी दुडू व आस्ती पुंजांवक 
बरो अवकास आसा म्हण हांवें आयकला . " 

" तु आयकलाय ? कोणा थावन ? ” बापायन विचारलें . 

“ आज , हांव पाटी येताना , म्हाका एकलो पयणारी मेळ्ळो , केनरा थावन तो आयल्लो . 
तो सांगलागलो . ताणेय जायतो दुडू भांगर पुंजायलां खंय . ” 

“ जायतो म्हळयर कितलो ? " 
" थोडी शेंबर नाणी - भांगराची " 

“ भांगराची ! कांय धा - वीस आसतली . आनी - तो पयणारीय कोण फिंरगो फकीर , 
चोर व खुनिगार आसतलो . व्हय , केनरांत दुडू , भांगर आनी मुंयभाट समृद्ध आसा 
म्हणतात . पुण तशें म्हण कोणेय वाटेन वेतल्यान सांगलें देकून तुं मंगळुराक व केनराक 
वचोंक साध्य ना . आमकां सद्याक , पुडतुगेजांखालच व्याप्त जाय म्हण्यां . पुण , आतांचे 
हुतावळेंत , केनरांत पुडतुगेजांचो थारो हालोंक लागला . हेणे - तेणे आमची सैनां सलवल्ली 
आनी आमच्या थायां थावन पाय काडल्ली खबर आयकोंक मेळता . राजकीयाचे राटावळिंनी 
पाद्रींनी मेतेर जाल्यार जांवचे इतलेंच . " 

“ आतां , भुरग्यां मुकार पाद्रींक कित्याक मधे हाडून आयलोगाय ! ” शिणली सिञोरा 
मारगरेत . त्या विश्यांत देवोत आनी भक्तिवंत मानेस्तीण ती जावनासल्ली . 

“ हांवें तांकां मधे हाडूक ना , यजमानी . ” म्हणालो घोव “ हांवें एक वास्तवीक गजाल 
सांगली . तितलेंच . व्हय आसल्लं सांगताना , नांव नातल्लो चिडोन येता तुमकां बायलांक . तें 
आसों . कितें म्हणतालों हांव ? हां , व्हय , आमच्या जुवांवक एक दोन वरसांक विदेशाक 

धाडची मांडणी केल्या हांवें . म्हळ्यार , सदद्याक ताणे पुडतुगलाक वेचे . थंय थावन , 
नांवाडदीक जेरालांखाल एस्पानिया व फिंरगी सैनांनी ऊंच हुद्दो मेळपाची वाट उगती 
जातली . " 

" व्हयवे ? तशें जांवक कितें उपाय केलोगाय ? " 

“ हांवें ती खबर गुपीत दवरल्ली . आज सांगतां . ” कपितान फेरदीनादान एक स्वरांटो 
काडलो . “ आमच्या जुवांवच्या पोदोरनिची चीट म्हाका आयल्या , ताणे रेकाद धाडल्यात . 
आनी येरोपांत आपल्या फिल्यादाक बरो , झुजायचो , हुद्दो लाभोंवची जवाबदारी 
आपनायल्या . ” 

" व्हयगी ! संतोस ! पुण खरचाक ? " 

" देव आसा . आनी हांव कांय तितलो भिकारी न्हय . ” म्हणोन कपितान फेरदीनांदान , 
योजीत मांडावळेचो थोडो विवर दिलो : 

सिञोर जुवांव जनमोंच्या वेळार , गोंयांत , डॉन जुवांव दे सिल्वा तेल्लो दे मिनेजस वैसरॉय 
जावनासल्लो . कपितान फेरदीनांदाचो खास व्हडिल तसोच मोगाचो मित्र तो जावनासल्लो . 
देकुनच , आपले नांव दीवन जुवांवचें फिल्याद ताणे जोडल्लं . १६४५ इसवेंत निवृत्त जावन 
येरोपाक पाटीं तो गेल्लो जाल्यारय , हांकां तो विसरोंक नातल्लो . 

" बरीच खबर ! ” म्हणाली सिञोरा मारगरेत . “ आमकां थोडी खंत जातली . पुण दोन 
तीन वरसांनी आमचो बाबुलो , कीर्त जोडून गिरेस्त जावन , पाटी येतलो आनी गिरेस्त 
कुंवर्नीकडे काजार जातलो . ” 

" आहां ! कोण जाव्येत ती गिरेस्त कुंवर्न ? आतांच पळेवन दवरल्याय ? " 
" व्हय . तिचे नांव आयकल्यार तुमकां संतोस जातलोच ! ” 
" हां ? कोण जाव्येत ती माना ? आमचो जुवांव जाणा ? " 

“ हांव नेणां पाय . ” म्हणालो सिञोर जुवांव , हासोन . “ सिञोरा मायन कोणाक चिंतून 
दवरलां , तीच जाणा ! ” 

" अरे , उलयनाका फोकणां ! ” म्हणाली आवय , मोगान शिणोन . “ सांग , कशें भोगलें 
इगरजेंत आगत लायताना ? " 

सिञोर जुवांवक कुचुल्यो जाल्यो व्हय , पुण तो जाप दीनासतां मोनो रावलो . घुट 
ताच्या बोल्सांत आसल्लो . 

“ कितें उलयतात हुमिण्यो ! ” म्हणालो बापय . “ कसल्यो ह्यो म्हाका कळीत नातल्ल्यो 
काणयो ! ” कांय , ताणेच सकाळी शिफारस उचारल्ली चली 
जाव्येतगाय म्हळ्ळी चिंतनां ताचे मतींत पाशार जाली . “ कोण म्हळ्ळे आयकायां ! ” ताणे 
धमकिलें . 

" कोणाक म्हजी वोनी जांवक विंचून दवरलांय मांय ? " भावाचे भायणीनय सवाल केलें . 
“ जायत , जायत सांगतां . ती कुंवर्न जावनासा डॉना पेपीना - " 

" डॉना पेप -हा ! ” मधेच उलयलो तिचो भरतार , “ बरीच सोधून दवरल्याय तुंवें . डॉना 
पेपीना , धुव आंकवार डॉन मारकूस दे आवरेल दे सोजाची ! बरेच . पुण डॉन मारकूस 
कबूल 

“ जायनासतां कितें ? आमचो पूत कत्यांत उणो ? ताका दोतय बरीच मेळत . ” 

" तें हांव न्हय म्हणना . पुण , ते सैरिके खातीर आमचो डॉन पापियास गरी घालता 
महळ्ळे आयकलां हांवें . ” 

" तो म्हातारो गीद ! ” म्हणाली ताची पतीण . “ ताका प्राय पन्नासांक लागीं जायत ! " 
“ तें जाव्येत . पुण दुडू आसल्लेकडे दुडू वोडता म्हणतात . ” 
“ दुडू खंय ! डॉना पेपीना दुडवाक भुलचे भुर ” म्हण हांव बिलकुल पात्येना . ” 

“ जायत . फुडाराच्या गर्भात कोणे हात घाला ? तुजे आशेक हांव आड रावना . थोड्या 
विषयांनी डॉन मारकुसय म्हजो सांगाती आनी मित्र , बरेंव . पुण सद्दाक , आमच्या पुताच्या 
मिश्यांक इल्ली काळबाण चड येवदी . पळेयां . " 

सिञोर जुवांवक ह्यो गजाली आयकोन हासोंक आयलें . डॉना पेपीनान आपलो मोग 
ताचे थंय उचारन जाला , आनी तेच रातीं , तो मोग उचारून थिर करचे खातीर , भेट 
विचारन चीट बरयल्या म्हण तांकां कित्याक तो सांगतलो ? उपरांत तांकांच आज्याप 
जातलें . तशें चिंतून ताचें काळीज नाचलें . खोमसा भितर आसल्ले कागदाचे घडयेची ऊब 
ताच्या आंगांत चरली . आनी डॉना पेपीनाच्या जस्मिंचो परमळ ताची तकली उबोंवक 
लागलो . पिडेस्तान आशेलंय तेंच , आनी वयजान दिल्लंय तेंच म्हळ्ळेबरी जाल्ले . ! 

“ डॉन पापियास खंय ! ” सिञोरा मारगरेत आपले मतिंतल्या चिंतनांची कोडसाण भायर 
घालताली . “ आमच्या जुवांव तसल्या किरा मुकार , त्या त्या म्हाताऱ्या गिदाक 
रावयतात ! ” 

“ चिक्के वोळू उलय , बायले .. ” म्हणालो तिचो पती . “ गीद म्हातारोसो जाल्यारय , ताची 
बोंच चूप आसा आनी ताच्यो दावल्यो मारेकार आसात ! ” 

“ मेलो तो , आमच्या बाबुल्या मुकार .. " 
भायल्यान पेटे घोंकले . 

“ छूप , रेक्स ! - पाटीं ये झीना ! ” कपितान फेरदीनादान सुण्यांक पाटी आपयलें . ती 
शिमटी हालवन , ना खुशेन पाटीं आयली . “ कोण ? " 

" हांव .. ” 
“ म्हळ्यार ? " चिक्के विजमीत जावन . 

भायल्यान चलोन आयल्लो , आमसर नातल्लो , मोच्यांचो आवाज आयकालो , आयल्लो 
ग्रायक उजवाडांत पावलो . 

" डॉन पापियास ! " 

“ सक्कड एक पावटी मौन . सिञोरा मारगरेत बसल्लेकडेंच थंडशी जाल्ली . सिञोरिना 
लुविजा , भियानशी , आवयचे बगलेन तेंकली . सिञोर जुवांवच्या आंगांतली ऊब घड्येन 
गार जावन , ताच्या आंगार काळजालागी आसल्लो कागदाचो कुडकोय थंड जाल्लेबरी ताका 
भोगलें . 

डॉन पापियास , आंबुरको हासोनसो हुंबराच्या मेटार रावोन हांकां पळेतालो . 

" डॉन पापियास ! देव बरी सांज दीव ! ” कपितान फेरदीनांद चुरूक जावन उटलो . 
“ संतोस , स्वागत . ये , ये , बस . " 

डॉन पापियास वयर आयलो . 

“ देव बरी सांज दींव , सिञोर कपितान फेरदीनांद .. देव बरी सांज , सिञोरा मारगरेत .. 
बरी सांज सिञोरिना .. सांज सिञोर जुवांव .. ” रायाळ मान मर्यादिचो आपुट आरसो 
म्हळ्ळेबरी वेवेगळ्यांक ताणे मान बागायली . तांणीय , तांकता ते भाषेन ओंठ सोडून तकली 
हालयली . 

उपरांत तो बसलो . 
सिञोर कपितान फेरदीनांदय बसलो . 

डॉन पापियास , एके सामाजीक भेटेक सहजल्ले रितीन , नाजूकायेन आनी मोलाधीक 
मरजेन न्हेसल्लो . उदारे कान , लांब नाक आनी ल्हान भितर गेल्ली खाडकी आसोन , गिदाबरी 
तो दिसतालो जाल्यारय , आपायाभरीत एका थराचे आकर्षण ताचे थंय आसल्लं . 

“ आमचे जेवण जाले मात्र , डॉन पापियास . ” म्हणालो कपितान फेरदीनांद , “ कांय 
इल्लं ? " 

" ग्रात्सीयास , हांव , म्हजें जेवण जावनच आयला . " 
“ तर , इल्लो वायन पुणय ? " 
“ जाव्येत , पुण तुमकां हरकत जायनातल्यार मात्र . " 
“ हरकत बिलकुल ना , बगर संतोस ! " 

कपितान फेरदीनांदान दोन ईद्रांनी वायन वोतलो . एक , डॉन पापियासाच्या हातांत 
दिलो . दुसरो आपल्या हातांत घेवन , तोय बसलो . तांतलो थोडो चाकोन , ताणे हाळवायेन 
उतरायलें . 

" हे अपरूप भेटेवरवीं आमकां अभिमान जाला , डॉन पापियास , कितें , कसली सेवा 
आमी करयेत ? " 

“ येवकजाय , भेट दींवकजाय अशें सबार दीस थावन हांव अत्रेगतालों . सबार राटावळी 
मधेगात संद्राप ना जालो . शेकी आज , मन करून आयलों . " 

“ बरेंच जालें . ” म्हणालो फेरदीनांद , भितरल्या भितर चतूर जावन . तेवशिल्यान जुवांवचें 
काळीजय आतुरायेन मुरगटलें . ताच्या बापायन त्याच प्रकार विचारलें : “ आज आयल्ले कांय 
विशेस , प्रत्येक कारण ? परारी जावन गेल्लो चाकोर मेळ्ळो काय ? " 

“ मेळोंकना , पिता पुता तो ! धांवल्यारय कितलो आनी खंय धांवत ? सर्व गोंयच्या 
वाटांनी हांवें जण धाडल्यात ” म्हणालो पापियास , आनी , चालतें सवाल म्हळ्ळेबरी , सिञोर 
जुवांवक पळेवन , “ तुं आमकां कुमक करूंक आयल्लोय तर , मेळोंकनांय ? ” विचारलें ताणे . 

सिञोर जुवांवन थंयचे थंय एक पावटी थिंपी गिळ्ळी . डॉन पापियासाक भियवचें सवाल 
न्हय . पुण आवयबापायच्या मुखार उणेपण भोगचें ताका नाका आसल्लं . त्या शिवाय , ताचो 
विचार करूंक डॉन पापियास कोण ? 

“ कुमक करूंक आयल्लों . ” म्हळे ताणे भरमान . “ पूण हांव बडगा - उदेतिचे राना वाटेन 
गेल्लो . तुमकां चुकलों . ” 

" हां ! ” म्हणालो पापियास , तितलेंच . दुसरे घडये विषय बदलून , सिञोर फेरदीनांदाक 
पळेवन , “ तुमचो वायन बरो आसा . देव बरें करूं . आनी इल्लो घेव्येत ? " 

" व्हडे खुशेन , आमकां संतोस . " 
डॉन पापियासान परत्यान वायन चाकलो . 

“ आनी हांवें थोड्या म्हयन्यां आदी एक गजाल विचारल्ली . ” उगडास आसल्लो . पुण 
बायल भुरग्यां मुकार ती गजाल उलोंवक ताका नाका आसल्ली . 

घरा थावन चडुणे एका मैला तितले पयस , सिञोर फेरदीनांदाची , भाताशेतांची आनी 
नारला माडांची एक चौक सुद्ध आस्त आसल्ली . तिच्या भोंवारिंच्यो ल्हान व्हड आस्ती , 
त्यो आयलेवार , डॉन पापियासान भितर घाल्ल्यो . त्या सांगाता , सिञोर फेरदीनांदाचीय 
आस्त मोलाक घेवची आपेक्षा ताणे उचारल्ली . तवळ सिञोर फेरदीनादान कान हालंवक 
नातल्ले . ताका मन नातल्लें . 

“ तुजी आस्त तुंवें म्हाका विकताय म्हण भासायल्लें . ” डॉन पापियासान तेलतो उगडास 
केलो . 

“ भासायल्लं ? ” सिञोर फेरदीनांद आज्यापलो . “ चिंतून मात्र पळेतां म्हळ्ळो उगडास 
म्हाका . " 

“ तेंच आतां , चिंतूण पळेलाय ? " 
" व्हय पळेलां . ” फेरदीनांद चिक्के विरार जालो . 
“ बरेंच , कित्याक म्हळ्यार , भोंवतणी सक्कड भुंय म्हजी आसताना , मधेगात एक कुडको 

हेरांचो आसल्यार म्हाका बरें लागना . ” 

“ तुर्वे म्हणचें सारकें जाव्येत , डॉन पापियास , ” म्हणालो फेरदीनांद , आपलो उटोन 
येवचो राग दांबून धरन . “ पुण म्हजी भुंय हांव विकीना . " 

“ विखीनांय ! ” डॉन पापियास विजमीत जालो . “ कित्याक , तुजे आस्तिचे मोल कांय 
दोनशी परदोवां ( ४०० रुपय ) जायत . पुण हांव तुका पांयशी परदोवां दींवक तयार आसां . 
तूं तुज्या पुताक विदेशाक धाडताय म्हण खबर आसा . तसल्या वेळार , ह्या दुडवान तुका 
व्हड आधार जायत . " 

“ हांवें सांगलें - हांव विकीना ! ” सिञोर फेरदीनांद गरम जांवक लागलो . “ आनी 
असल्यो गजाली , बायल मनशां आनी भुरग्यां हुजरी उलयनांत ! " 

“ पुण कित्याक इतलो बरो धंदो तूं इनकार करताय ? जाता तितले वेगीं तुंवें मन करचें 
बरें . ” पापियास , पांकसो जालो . “ म्हाकाय थोड्याच दिसांनी भायर केनरा तेवशीन 
- वचोंक आसा . तुमी जाणांत - हांव , इनक्विजिसांव -भागेवंत आफिसाचो फामिलीयार 
जावनासां . केनरांतल्या क्रिस्तावांच्या भावाडता विश्यांत आमकां थोडी तनकी करूंक 
आनी माहेत पुंजांवक आसा . गोंयचो सुप्रीमा प्रोविचोर , भागेवंत पाद्री एस्तेबान दे रुबेचो 
सहायक जावन हांव वेतलों . " 

" इनक्विजिसांव ! " 

ते भिरांकूळ कोडतिचें नांव आयकाल्लेंच , ते चावणेत एक काळकी सावळी देवल्लेबरी 
आनी वादाळा आदलें , पयशिल्या इंफेर्नाचे हिवाळ वारें व्हाळल्लेबरी जालें . 

इनक्विजिसांव , धारमीक कोडत . तें नांव , त्या तेंपार खंयसरय जांव , कसल्या पंगडांतय 
जांव थरथरांवक पावतालें . रायाच्या अधिकाराप्रासय व्हड अधिकार , राजवटा भितर एक 
राजवट जावन , क्रूर हिंसेचें आनी देसवाटेचे मूर्त स्वरूप तें जावनासल्लं . तांतूं घडल्ली 
अनाहुतां आनी अनवारां लेकल्यार , ताका आनी कथोलीक पवित्र सभेच्या तत्वांक 
कसलोच नीज संबंध नातल्लो म्हण स्पष्ठ जातालें . गुपीत आरोप आनी बदलामां , दुस्माना 
विरोध दुस्मान , मित्रा विरोध मित्र , आवयबापांयच्या विरोध भुरगी , भुयारां जैलां , चाटयो , 
भालयो , वोळवळे आनी उज्या सारयेर मरणां - हे सर्व त्या नांवाचे व्याप्तींत आटापतालें . 
कोणाकय भायर रक्षण नातल्लं : कोणेय आपूण नीज कथोलीक व आपुट क्रिस्ताव म्हण 
रुजू करूंक साध्य नातलं ; तसल्या दुबावाची दावली चुकंवचेखातीर , सबार बरे आनी हेर 
- भावडत बचाव करचे ' वीर ' जावन - इनक्विजिसांवांत नवकर जाताले . तेच ते खबरी 
फामिलियार जावन अधिकाराचो दुरुपयोग करताले . 

" व्हय ” म्हणालो मानेस्त फेरदीनांद , चिंतुनसो " व्हय , तूं भागेवंत इनक्विजितोर 
व्हडिलाचो खासगी मित्र म्हळ्ळे आमी आयकालां . " 

“ हां , तशें म्हणतच उगडास आयलो . ” पापियासान वायन सुकयलो . " व्हय , तो व्हरतो 
मान आनी गौरव . पुण , तूं सिञोर कपितान फेरदीनांद , तुजे तसल्या स्थान मानाचो 
मानेस्त आमचे सांगाता आमच्या धारमीक सैनांत 

नासताना भायर कसो उरलोय 
म्हण आमकां आज्याप . ” 

" हांव कांय देवशास्त्री न्हय . व , देवचारांक धरून बोतलींत भरचे तितलो भागेवंत 
न्हय ! " 

" देवशास्त्री हांवय न्हय . आनी भागेवंत म्हणोंक फावोय न्हय म्हण्येत - तितलें गर्व 
म्हाका ना . पुण तो एक , भावाडताचे बचावे खातीर सेवा करचो , खालत्यांचो संघ . ” 

“ जाव्येत , हांव न्हय म्हणना . ” 

" व्हय , पुण थोडे पावटी , नेणाऱ्यांनी दुबाव उचारूंक इडे जाता ” उलयीत गेलो 
पापियास . " व्हय . थोडे पावटी भागेवंत आफिसांत थोडी कठिणाय दाकंवची गर्ज पडता . 
कशें , कुडिची पिडा पऱ्यार करूंक थोडे पावटी रगत काडूंक व आंग चिरूंक जाय पडता , 
तशेंच , अतम्याची पिडा गूण करूंकय थरावळ उपाय घेवची गर्ज पडता . ह्या विश्यांत , 
आमच्या भागेवंत धारमीक वयजांची जाणवाय आनी सोसणीकाय विशेस जावनासा . तांणी 
सत भायर काडूंक चलंवचे कार्यक्रम बोव विचित्र म्हण्येत . दाकल्याक , पाटल्या दिसांनी 
हुलपायल्ले स्त्रीयेची - जोबेल कुरेयची गजाल . तरनाटी बायल ती . तिची चूक सोधून 
काडचे खातीर , तिका नागडी करून - " 

“ डॉन पापियास ! तसले विवर , असल्या संदर्भार – बायल भुरगी आसल्ल्या वेळार- " 
सिञोर फेरदीनांदान ओंठ चाबले . “ तसल्या क्रूर आनी लजमांड्या विवरांची आमकां गरज 
ना ! ” 

" कितें खंय ? " पापियासाक साक्रीलेज जालें . “ भावाडताचे बचावे खातीर आमच्या 
भागेवंत व्हडिलांनी घेवचे क्रम तुका पसंद ना ? " 

“ हांवें सांगले , डॉन पापियास , हांव देवशास्त्री न्हय ” म्हणालो फेरदीनांद , उतरांचेर 
कष्ठांनी लगाम धरून , “ आनी फाशीगारांचो हांव पेदो न्हय . वस्त्रां निकळावन वोळवोळांवचो 
आनी अमानुष धगदोणेचो विवर - " 

“ हो ! तर कसलो वीर शिपाय तूं ! तुं उलयल्ले आयकाताना , तूं एकलो पोळकुरो म्हण 
दिसता . आनी , सांगाताच , भागेवंत आफिसा विश्यांत गौरव नातल्लेबरीय दिसता . बरेच . " 

बांध तुटलो . 

सिञोर कपितान फेरदीनांद दे नोरेञ , सगळो तांबडो जावन उबो जालो . ताच्यो मिश्यो 
कांपताल्यो . पतीण थरथरली , धुव भियान थंड जाल्ली . पूत रागान हुन जाल्लो . तसले 
परिस्थितेंतय तो म्हालघडो मानेस्त , दांत चाबोन , पुण , हाळवायेन उलयलो : 

“ पोळकुरो म्हळेय डॉन पापियास ? ह .. ह .. ! तूं बोवश्या लज धांपूंक शिकच्या आदी 
हांवें मुसल्मानांचे माड्डे उसलायल्यात ! तुज्या पित्रायल्ल्या आंगांत आसच्या रगता प्रास 

भावाडता खातीर आनी मायगांवा खातीर - हांवें व्हावयला ! ” चिक्के तो रावलो . 


चड रगत 

अध्याय 


9 


एक ल्हानशी चूक 


" नितिवंत मनीस आसल्लेवरवीं शेरां व्हड जातात , 
पूण खोट्यां ( उतरां ) वरवीं तीं नास जातात " 

गादी 11 : 11 


ह्या 


त्या म्हालघड्या वीर मानायाच्या तोंडांतल्यान आयल्ली ती उतरां , आनी त्या बराबर 
ताच्या दोळ्यांतली उसाळल्ली ती किटाळां मेळोन ते छावणेत सरवां थंय कुलकुलो बसलो . 
सिञोर पापियास दे मिरांदाचें ऊंड घुडघुडलें म्हळ्ळं नीज . पूण ताणे हासोनशें तोंड सोडलें : 

“ पूण , सिञोर कपितान ! ” म्हणालो तो , “ पूण - " 

“ तुजें पूणगीण कांय नाका . सिञोर पापियास दे मिरांदा ! ” म्हणालो फेरदीनांद , 
तळट्याबरी नीट जावन " म्हज्या घरांत एक सयरो जावन भेटेक तूं आयलाय 
पाक्या पंदाक एका सयऱ्याचो मान तुका हांवें दीवक जाय - त्या कायद्याक लागोन तुजे 
दांत उरल्यात म्हण देवाक तुंवें अरगां दीवंक जाय ! ” 

“ सिञोर फेरदीनांद दे नोरेञ ! ” पापियास उटलो . आनी रागान व भियान तोय भारीक 
कांपोंक लागलो . “ अकमान ! " 

" अकमान ? ना , सिञोर पापियास , म्हज्या पाक्या पंदाक , बायल भुरग्यांच्या 
सामखार , हांवें तुका अकमान करचेबरी ना . पूण आयक : म्हज्या घरांत तुं । येवन , स्त्रीये 
आनी भुरग्यां मुकार , इनक्विजिसांव कोडतितली रगताळी आनी लजमांडी दृश्यां , गलीज 
भाशेन पितरायल्यांय . आनी त्या भायर तुवें म्हाका म्हज्या झुजारी दाखल्यांचो गुलाम 
जांवकय तूं ना फावो म्हण्येत , तसल्या म्हाका- पोळकुरो म्हण तोंडांवचे धैर घेतलेय ! हे 
म्हज्या घरवटारा भायर जालें तर , म्हज्या घोड्याच्या चाबकान तुजे पाटिच्यो काती फाळी 
जात्यो ! आतां म्हजें संयम चुकचे आदी तुंवें हांगा थावन पांय काडचे बरे ! " 

“ सिञोर ! ” पापियासाची नाकाची बुडां धवीं जावन कांपोंक लागली . रावल्लेकडचो तो 
हालोंकना . 

" कितें सिञोर – ' डॉन ' पापियास ? " 

“ हांव - हांव तुजेकडे झगडे करूंक येवक ना . ” पपियास , परत्यान तेलतें उलंवक 
लागलो . “ अकमान करूंक बिलकुल येवक ना . भावाडता पासून - व्हय आसल्लं , भकतीन , 
आसा तशें सांगताना तुका कित्याक चिडोग आयलो ? म्हाकाच अकमान जाला . त्या 

विशयांत हांवें बदलाम हाडूंकना . ” न्हय म्हणोन , फारीकपण व रुस्तुरुसांव लेगून हांवें 
विचारूंकना . 

. ” ताणे दांत सोडले . 
" कितें - ही ? ” फेरदीनांद चिक्के कावजेलो . " तुका अकमान जाला ? रुस्तुरुसांव ? 
फारीकपण ? " आपूण काय सोपणेतांगाय म्हण चिंतलें ताणे . एक दीश्ट पुताचे तेवशीन 
ताणे उडयली . 

सिञोर जुवांवच्या पाटीकण्यांतल्यान मुयो धांवोंक लागल्यो . 

" व्हय , म्हाका अकमान जाला . खूब नश्ट जाला . ” म्हणालो पापियास . ताचो ताळो 
उकलोन किन्री जांवक लागलो . “ मनशा प्रास चड मोलाची म्हजीं सुणी म्हाका नश्ट 
जाल्यांत . म्हजें डैना काबार जाला - ताची खुन जाल्या . कारलो मोरासर घायेला . आनी 
म्हज्या परिवारांतल्या दोगां प्रमुखांक चाबकाचे मार जाल्यात ! ह्या प्रास वरतो अकमान 
आनी अन्याय कसलो आस्येत ? " 

इतलें म्हळ्यारय , ताणे जुवांवचे कुशीक पळेवक ना . पूण जुवांवक मात्र , आपूण 
बसल्लेकडेंच नपयंच जाल्लों जाल्यार बरें आसल्लं म्हण भोगलें . पापियासाक एकाच मारान 
लगाड काड्यां म्हणचे तितलो तो चडपडलो , पूण असहायक जावन कानदोळे सोडीलागलो . 
बापायन पापियासाक विचारल्ले ताका आयकालें : 

" आमच्या उलोवण्याक आनी तुज्या ह्या रुदानाक कितें संबंध ? " 

“ संबंध आसा . हांवें तुका अकमान करूंक ना . बगार तुजे थावन तुज्यां थावन 
म्हाका अकमान जाला ! " 

“ कितें ? ” सिञोर फेरदीनांद पुरतो अजापलो . “ अगा , तूं कांय पिसो पुणय जालाय ? 
व कांय , म्हजो दोन ईद्र वायन घोटून , भेजो पुरतो फिरवालो तुजो ? तशें तरी सांग , कांय 
नजो ! " 

“ ना , हांव पिसो जांवक ना . म्हजो फिरवोंकना भेजो . जाप दितलो हो झोळमूखो 
पूत तुजो ! ” 

" म्हळ्यार , तुज्या ह्या पुतान म्हाका नश्ट , अन्याय आनी अकमान केला . म्हज्या 
सुण्यांक ताणे मारलां व मारयलां , आनी म्हज्या परिवारांतल्या आबेल आनी बेन्नाचेर चाबूक 
मारलां ! " 

" जेजू , मरीया ... ! ” आकलासली सिञोरा मारगारेत . 
“ माय ! ” पुरतें रडोंक जाली लुविजा . 

“ जुवांव ! ” बापय पुताक पळेवन रावलो . तसोच , सिञोर पापियासय , आपूण संसार 
जिकल्लेबरी दांत सोडून रावलो . 

सिञोर जुवांव , भरमान उबो जालो . तच्या जिवा भितरले तळमळे तो मात्र जाणासल्लो . 

बापय , आवय आनी भयण थंयसर नातल्ली जाल्यार तेच घडिये , पापियासाक पीळ्न चिंवोड 
तो करतो म्हणचें नीज . बदलाक , भरमान तो उलयलो . आनी ते घडिये , ताचे अटरा 
वरसांचे प्रायेक आनिकय थोडी चड वरसां भरती जालीं . 

“ फट . बिलकुल फट ! ” म्हाणालो तो . “ सिञोर पापियासाक हांवें अन्याय व अकमान 
केला म्हणची बिलकुल फट . ताच्या सुण्यांच्या मरणांचें व घायांचे हांव नेणां . पूण त्या 
सुण्यांक , सिञोर पापियासाच्या चाकरांनी - ” ताका उलवंक चिक्के दाकशेण जाली . 

" पुरतें उलय , ” म्हणालो बापय . 

“ त्या सुण्यांक , त्या रानवट चाकरांनी , एके आंकवार युवतिचेर आक्रमण करूंक ' छू ' 
करून चाळवायल्लं- " 

“ सायबा , भोगोस ! ” तेवशिल्यान मारगारेत उसवासली . 

“ आनी शेकीं , तेच चाकोर , भुकेल्ल्या भुतांबरी , ते चलियेचो मान आनी प्राण लुटोंक 
आयते आसताना , नशिबान हांव थंयसर पावोन , तांकां चाबकाची रूच मेळ्ळी म्हळ्ळं नीज 

त्या वेळार म्हज्या हातांत चाबका बदलाक तलवार आसल्ली जाल्यार , ह्या सिञोराक 
दोग चाकोर उणे पडते म्हळ्ळं नीज ! " 

“ सायबा भोगोस ! ” फेरदीनांदान एक लांब आनी तृप्तेचो श्वास सोडलो . 

“ तें बिल्कुल सत न्हंय ! ” म्हणालो पापियास . “ म्हजे मनीस , कांय थोडी खुशालाय 
भोगोंक अपेक्शिताले जाव्येत . पूण ती कोलवंत चली हाची बावली म्हण तांकां कितें 
कळीत ? त्या खातीर तांचेर जुलूम चलवन म्हाका अवमर्याद करूंक- " 

“ कोण चली आनी कोणाची बावली म्हळंय तुवें ? ” सिञोर फेरदीनादान विचारलें . 

“ त्या सवालाक तुजो पूतच जाप दितलो . तिचेकडे खेळोन वेळ पाशार करूंक 
आसल्ल्यान , ताका परारी जाल्ल्या म्हज्या चाकराक धरूंक व सोधूंक , हेरां सांगाता येवक 
जालें ना . हा- हा ! " 

“ तें सत न्हंय ! ” सिञोर जुवांवन चिक्के नरगोंचे पडलें . 

“ न्हंय जाल्यार , तूं हेरां कोणाय बराबर मेळनासतां , तिचे सांगाता कितें करतालोय ? " 
पापियास हुशार जालो . “ न्हंय जाल्यार , तिका तूं तुज्याच घोड्यार बसवन कसो पांवक 
गेलोय ? तुजेंच चेडियाळे साहस लिपंवचे पासुन , म्हज्या जणांक - तांचेर जुलूम चलंवचें 
चलवन – गुन्यांवकार करताय ? जाव्येत तुजी कपट बडाय ! " 

“ सिञोर पापियास , ” म्हणालो जुवांव , थंड जावन . “ तूं जाणांय सत उळो करून , 
तुज्या चाकरांचो गलीज गुन्यांव लिपवंक तूं पेचाडताय ! ” 

“ पूण हांवें जोकल्ल्या बदलामाक तुंवे जाप दींवकनांय " . 
“ जाप दितां . तुज्या चाकरांक आपय ! ” 


सायबा भोगोस 


70 


" तितली गरज ना . तुका धैर आसल्यार , तुजे ते बावलेक आपय ! ” 

“ चेड्यांक चेड्यांनी जाप दीवक सकता . तुका खंय जाय , केदाळा जाय , कशें जाय , 
हांव जाप दितां ! ” कडकडलो जुवांव . “ हांव म्हणतां , सिञोर पापियास दे मिरांदा - तूं 
फटकिरो ! " 

पुताचो वीरावेश बापायक मेचवालो . पूण शिपायगिरेच्या साहसाक खास तयार 
नातल्ल्या पापियासान पंथाचो हो पास सद्याक निसरायलो . 

“ तुमच्या घरांत , तुमच्या जणां मुखार तुमी जाय तशें उलव्येत . पूण भागेवंत 
आफीसाचो फामिलीयार हांव मिश्यांक सारकी काळबाण मांडनातल्ल्या भुरग्यांकडे 
झुजाना . ” 

" सिञोर पापियास , चत्राय ! ” फेरदीनांदान धंकणो मारलो . 

" तूंय सिञोर ? " म्हणालो पापियास , थोडें धैर घेवन , “ म्हाका भागेवंत आफीसाच्या 
फामिलीयाराक - तूंय भेश्टायताय ? " 

" हांव तुका भेश्टायना . तुज्या पातकांक पांगरूक तुंवें उटतां बरातां भागेवंत आफीसाचें 
नांव काडचे म्हाका बरे दिसना . आतां चिक्के बस . " 

" आतां तूं , भागेवंत आफीसाक उणी मरयाद दिताय ! ” म्हणोन पापियास , ना खुशेनसो 
बसलो . 

" आतां म्हाका इतलेच जाय . ” म्हणालो फेरदीनांद . “ जुवांव , म्हाका ह्या सवालांक 
जाप दी . म्हाका खुध संबंध नातल्ल्या भायल्या गजाली विश्यांत हांव आतां तीर्प दीना , 
ह्या घटनाक संबंध जाल्ली एकली चली आसा , व्हय ? " 

" व्हय , सिञोर पाय . पूण हाणे सांगचेबरी ? " 
" कोण ती ? " 
“ ती - ती , जुवाना - जुवाना मोनीज , पूण- " 
“ हा ! ” सिञोरा मारित चडपडली . 

“ आनी म्हणालो बापय . “ आनी , हाणे म्हळ्ळेबरी , तुंर्वे तिका घोड्यार बसवन , 
छत्राक व्हरन पायलेंय ? " 

“ व्ह - व्हय , सिञोर पाय - तिका चलोंक जायनातल्लें . ” जुवांवन दिल्ली ही जाप आयकोन , 
आवयन आपलें मुखमळ हातांचेर धांपलें , आनी मतींत प्रार्थन करूंक धरले . त्या खोट्या 
चेडवान आपल्या पुताचेर निजायकय भुल घाल्या म्हण तिणे चिंतलें . 

“ कशेय जांव . ” म्हणालो बापय , चिक्के शिणोन . ताका राग आयल्लो जाव्येत , पूण 
भायल्यान ताणे तो दाकंवक ना , बगार म्हळे : “ ही खबर तुंवें म्हाका पयलीच सागोंक जाय 
आसल्ली . आसों , ती खबर हांव उपरांत घेतां . ” डॉन पापियासाक पळेवन तो म्हणालो : 

" आतां तुंवें वच्येत , सिञोर पापियास . आमच्या पुता थावन थोडी फरामस जाल्या . त्या 
पासून हांव पश्चात्ताप पावता . ” 

सिञोर पापियास आतूरायेन उबो जालो . 
“ तर , तुजी आस्त म्हाका विकूक तूं कबूल आसाय ? " 

“ ना . हांव कबूल ना . पाटल्या शेंबरां लागीं वरसां थावन कुटमांत देंवोन आयल्ली 
आस्त , हाता भायर घालूक हांव कबूल ना . म्हाका भुरगी आसात . ” 

“ तर , म्हजीं तूं खेळखुळां करताय ! ” पपियास तापलो , “ म्हाका अन्याय जाला , म्हाका 
नश्ट जाला ! " 

“ चाबल्लेंच चिंवोड परत्यान चाबनाका . तुजो , जाल्लो नश्ट रुजू कर - हांव तो भरती 
करतां . हेर संगतिनी , तुका जायतशें फारीकपण तु विचारयेत . आमी तें तुका दींवक 
तयार आसांव . आतां तु बऱ्यान वच्येत . देव बरी रात दीव ” . 

सिञोर पापियासाचे तोंड एक पावटी विकारलें . सब्द काडीनासतां तो धुंवलो आनी 
भरमान चलोन , छावणेची मेटां देवलो . निमाण्या मेटार पाटी ध्रुवोन हांकां पळेवन घडीभर 
तो रावलो . दावो हात , तलवारिच्या थोरवार दवरन तो म्हणालो : 

" म्हाका जाल्लो नश्ट भरती करूंक तुमच्यान जांवचेना . आनी आदी हांवें सांगल्लेबरी , 
मिश्यांक सारकी काळबाण मांडनातल्ल्या भुरग्यांकडे हांव झुजाना . आनी त्याच कारणा 
खातीर , पाय लंगडो जाल्ल्या मोडकोर म्हाताऱ्याकडेंय हांव झुजाना . म्हजे खुशे प्रमाणे , 
हांवें फारीकपण घेवच्यो वाटो दुसऱ्याच आसात ! " 

दुसरे घडिये , सट्ट करन निमाणे मेट देंवोन तो चलतच रावलो आनी पाशार जावन 
काळोकांत लिपलो . 

फुडली थोडी क्षणां , छावणेत मौन . 
उपरांत , आवयन दुखोन विचारुक चिंतल्लंच सवाल बायायन विचारन सोडले . 

“ पुरती गजाल कसली , जुवांव ? सगळी , आसा तशी आयकोंक आमी खुशी वरतांव , 
उलय . ” 

गजाल आसा तसी , पयलीच बापायक सांगजाय म्हण सिञोर जुवांवन पयलें चिंतल्लं 
व्हय . पूण तशें करूंक ताका अवकास मेळोंक नातल्लो . ते विशीं आतां काय करूंक 
साध्य नातल्ले . 

तरय , ते सकाळी , सामसांवचेर बसोन तो गेल्ल्या तवळ थावन , शेकीं , जुवानाक घेवन 
छत्राक पावसर घडल्ली सगळी संगत , आसा तशी ताणे सांगली . आबेलान आनी बेन्नान 
कितें म्हळ्ळं आनी कितें करूंक प्रयतन केल्लें तेंय - जुवानान ताका सांगल्लेबरीच - ताणे 
विवर दीवन सांगलें . 

कथा सांगोन जाल्या उपरांत , सिञोर जुवांवचे मतींत , एक सुटावें कुमसार जाल्ले तितली 
सुटका भोगली . आवय बापायची प्रतिक्रिया कसली म्हळ्ळं आयकोंक आतुरायेआतुरायेन 
तो रावलो . 

“ हुं ! तशें तर . ” म्हणालो बापय . “ आतां पुणय तुं हे इतलें सांगलं आनी आमी तें 
आयकाल्लं बरें जालें . खरेंच , ते घडये तुज्या हातात तलवार आसाजाय आसल्ली . आजच 
सकाळी , इगरजेंत तुका हांवें जागवण दिल्ली कित्याक उपकारलें ? तें तुजें मोगें म्हण- " 

" ते म्हजें मोगें न्हय , म्हजे मांय ! " 

“ जाल्यारय , तशें म्हण तो पापियास खबर करतलोच . त्या वरवीं आमकां लज जातली 
मात्र न्हंय , डॉना पेपीना तसली माणकुली सयरिकय पिड्डयार जातली , खबर बरी न्हंय . ” 

“ हे कसलें बाळबुधिचे उलोणे ! ” पुरपुरलो फेरदीनांद . “ आमच्या जुवांवन आज 
केल्लें साहसाचें बरें काम , तुज्या पेपीनाक तर वायट लागात तेदना तसली सयरीक 
लागनातल्यार बरी ! " 

“ किरों उलयतागाय अपशकुन ! ' 

“ ना मांय . तशें कांय ना . हांव तुमकां दोगांयकय भास दितां , ” म्हणालो जुवांव , 
विश्वासान आनी काळजा बगलेन आसल्ल्या परमळीक कागदाच्या धैरान , “ डॉना 
पेपीनांच खंडित तुमची सुन जातली . म्हाकाय , तिचे बगर दुसरें ना , आनी आसचे ना . 
हे सत ! " 

“ वयगी पुता म्हज्या ? अरगां तुका विरजा मरये ! ” आवयन संतृप्तेचो श्वास सोडलो . 
“ आनी जाय जाल्यार तुमींच उलया . बाय लुविजाकय नीद येता . ” 

आवय आनी धुव , हांकां बरी रात मागोन भितर गेली . सिमोर फेरदीनांदाकय तितलेंच 
जाय आसल्लं . ताणे फुडें उलंवक आसल्ली गजाल , बायलेच्या आनी धुवेच्या कानांत पडची 
ताका नाका आसल्ली . 

“ आतां आयक . ” म्हाणालो तो पुताक . “ आज तुजे वरवीं एक चूक जाल्या , तुका प्राय 
भरल्या , आनी तुज्या पात्रोन सांताचें फेस्त . न्हय तर , तुका आज , बेतांच्या धा मारांची 
शिक्षा हांव दितों . हांव उलयतां तें आयकाताय ? " 

“ आयकातां , सिञोर पाय ” म्हणालो जुवांव , कावजेवन . 

“ जर तुं ही ल्हान चूक आधारूक नातल्लीय , तर आयच्या सबार अनुचित उतरांची 
करंदाय आडाव्येती . आनी बहुश्या , फुडल्या कांय अनवारांची फडाफड चुकोव्येती . जर , 
दिसा मधे घडल्ली सगळी गजाल , पापियास येवच्या आदींच तुंर्वे आमकां सांगल्लीय , तर , 
तो आयल्ल्या क्षण ताचे तोंड धांपयेतें आनी ताकाच चुकिदार करयेते . बदलाक , नाका 
जाल्ले थोडें आमी आयकोंचे पडले . ताका निसरोंक आवकास मेळ्ळो . मात्र न्हय , आमी 

इनक्विजिसांवाक तोंड दी सारकें एक भोगदेंय उगतें जालें म्हण म्हाका भोगता . तसले 
आग्ये उगत्यान कांय करूंक सकनांत , पूण फारीकपणा खातीर , पाटल्यान नंज्येची खोंच 
मारूंक ते पाटीं सरनांत . ” 

" व्हय , पाय . म्हजी चूक जाली . ' 

“ आसों , ह्या उपरांत , अवश्य जावन तुंवें इल्ली चडीत चत्राय घेवक जाय , तलवार 
नासताना ह्या उपरांत तुंवें भायर भोंवानाये . काळोक जाल्या उपरांत . प्रत्येक जावन , दोळे 
चार वापरूंक जाय , आनी काळोकाच्यो वाटो आनी सावळ्यो पयस करूंक जाय . " 

“ बरें , सिञोर पाय . ” पूत उसवासलो . अनवारांच्या आनी आपायांच्या फुडाराचें 
भविश्य , बापय उचारता म्हण ताका कांतंवक लागले . 

“ फाल्यां हांव भायर वचना . ” म्हणालो कपितान फेरदीनांद . “ बदलाक आयचे 
चूकीक प्रायश्चित जावन म्हळ्ळेबरी - आमचे आस्तिलागी तुंवें वचोन , कामागारां सांगाता , 
दोन तीन पुणय माडांची आळी उस्तून येवक जाय , 

कितें ? ” 
“ जायत , म्हज्या पाय . " 

“ बरें . हेर फाल्यां पळेयां , आनी फाल्यां उलयां . हांव आतां निदोंक वेतां . तूं कितें 
करताय ? " 

" हांव - हांव असोच थोडो वेळ , पाय सडिळ करून येव म्हण भोगता पाय . ” 

“ बरें " बापय अंबुरको हासलो . “ तरनें रगत . रात चड जांवक ना वोरां नोव जालीं 
मात्र . चड पयस वचनाका . आनी लागी जांव पयस , वटारा भायर वेचे तर , तलवार बगलेक 
घेतल्या शिवाय वचनाका . " 

पुताक बरी रात उचारन , बापय आपल्या कुडाक माळ्येर चडोन गेलो . तसलो बापय 
आपणाक दिल्ल्या खातीर जुवांवन , त्या दिसा दुसरे पावटी देवाक अरगां दिली . 

उपरांत तो चुरूक जालो . एक विशेस - जिण्ये पासून श्रेश्ट - मोगाचे मिलन ते राती 
जांवक आसल्लं . ते भेटे विशीं जांव , पत्रा मुखांत्र त्या खातीर उलो आयल्लो जांव , ताणे 
सांगजाय आसल्लंगाय म्हळ्ळं सवाल ताचे मतींत उबजालें . जाल्यारय , “ व्हड न्हंय , 
आमचो मोग खरीत जाल्ली संतोसाची खबरच उपरांत दो - तेगांयकय दिवची ” अशें ताणे 
आपणायतल्याक समाधान घेतले . 

पयलोच चत्रायेन न्हेसल्लो तो आसल्लो . त्या वयर पेंकडाक तलवारेचे कोशियेचो पाटो 
ताणे बांधलो . फिदालांबरी तलवार आनी सगळे आंग लिपंवचो दगलो पांगुरन तो भायर 
सरलो . 

वोरां सोवाय - नोव जाल्ली . फेरदीनांदाच्या घरा थावन डॉन आवरेलाच्या घराक 
( पालेस - रावळेर म्हणताले ) तीन पाव मैलांची रसत्यावाट आनी पावणे मैलांची भितरली 


74 


सायबा भोगोस 


वाट 


वटाराचे पाटले कुशीक वचोंक - आसल्ली . ताणे तुरतान मेटां काडलों . घडियेन 
ताका , त्या दिसाची हेर घडितां विसर पडली . पापियासाचो उगडासय पाटी उरलो . फुडल्या 
मोगाच्या रावळेरांची सपणां मतींत बांधूक आनी बोंदेरां उबोंक लागली . मोगाचे कुंवर्नीकडे 
आनी फुडें काळजाची राणी जांवक आसचे सोभागिणीकडे कशें तो उलयतलो , कशें तिचें 
मन भुलयतलो , आनी कशी आपली चरम वीर सेवा तिच्या कोमल चरणांक भासायतलो 
इत्यादी , मतींत अभ्यास करूंक तो लागलो . 

वाटेन वेताना- बापायन जागवण दिल्लेबरी – ताचें अरदें मन पाटी फुडें गुमान दीवन 
आसल्लं . नशिबान म्हळ्ळेबरी , वाटेर ताका कोणय भेटोंक नांत . डॉना पेपीनान उतरायल्लेबरी 
चांदणेय बरेंच आसल्लं . 

शेकीं , भासायल्ल्या जाग्यार तो येवन पावलो . रावळेराच्या वटारा भोंवारिंच्या पागोरांत , 
पाटले वाटेन आसल्ल्या द्वारा सामकार , चडुणे पंदरा मेटां पाटी आसल्ल्या रुकाचे सावळेत 
तो रावलो . नाचोंक आयतें जाल्लं काळीज फोव कांडूंक लागले . 

ताकाच राकोन आसल्ल्या जिनसार , दार चिक्के उगतें जालें , आनी सांगाताच , " सिञोर 
जुवांव ? " हाळवायेन उलो आयकालो . स्त्रीयेचो ताळो . 

कुपांचेरशी मेटां काडून , सिञोर जुवांव दारालागी पावलो . एक दिबी मारून तिचो हात 
घेव ? चिंताना , चांदण्याच्या उजवाडांत , ते स्त्रीयेचे मुखमळ ताका दिसलें . तो शेरमेलो , 
डॉना पेपीना न्हंय ! ही जावनासल्ली डॉना पेपीनाची दुयेन्ना - राकवल सेवकी ! 

“ वोगोत जालो सिञोर . ” म्हणाली ती . “ डॉन पेपीना , साडेनोव पासून हगा राकोन 
रावल्ली . तितल्यार , भायर गेल्लो तिचो पाय डॉन मारकूस घरा येवन पावलो . तिणे भितर 
वेचे पडलें . बेजार पावानाकाय . " 

“ ना , बेजार ना . म्हजीच चूक जाली . तर डॉना 

“ तिणे तुका इतल्याच वेळार फाल्यां हांगा आपयला . तुका ती अत्रेगता . आतां बेजार 
करीनाकाय . तुका उबगोण जाता तर म्हाका थोडी पुरसत आसा ... ” 

“ फाल्यां येतां . देव बरें करूं . ” जड पायांचेर तो घुवलो , आनी त्या दिसा जाल्ली 
बापायन सांगल्ली , ल्हान एक चूक समजोन घरा गेलो . 

अध्याय 10 


पयस , इंफेर्नाच्या दारार 


“ घडता तें हरयेक भोव आदी निरधार करून जालां , आनी एका मनशान ताचेप्रास बळाधीक 
आसल्लेकडे तर्क करूंक साध्य ना म्हळ्ळे आमी जाणांव . " 

सभाशासन 6:10 


सिञोर जुवांवच्या पात्रोन सांताच्या फेस्ताचो दीस तसो आरंभ जालो आनी तसो 
आखैर जालो . आनी त्या दिसाची रात पाशार करूंक ताका भोव चड कष्ठ मारले . 

डॉना पेपिनाचे भेटेक गेल्लो ग्रायक , निराशी जावन , पाटी कसो येवन पावलो म्हळ्ळे 
तोच नेणा . व्हय , बापायन म्हळ्ळेबरी , ताचे थावन एक ल्हानशी चूक जाल्ली . त्या दिसा 
घडल्ल्यो गजाली , ताणे घराक पाटी येवन पावल्या क्षणा बापायक कळयजाय आसल्ल्यो . 
तशें केल्ले जाल्यार , सिञोर पापियासाक तशें येवन बसोंक , आनी तितलें उलवंक अवकास 
मेळतोना . तशें जावन गेलें . आनी खंडित जावन - बापायन हेरां मुखार तशें उचारूंक 
ना जाल्यारय - इनक्विजिसांव कोडतिची ( धारमीक , भागेवंत आफीसाची ) मारेकार दीष्ठ 
तांच्या घराण्याचेर , पडतली म्हळ्ळं नीज . व्हय , तांच्या मानेस्त आनी बळाधीक घराण्याक , 
कोणाय वरवीं तितले सुलभायेन हालंवक जांवचेंना , खरें , पाड तें केदाळाय पाड वारें . 
चिल्लर कारणां खातीर , हेरय सबार घराणी त्या काळार , घार्मीक न्यायालयाचे दावलेंत 
शिरकोन धरणीसमा जावन गेल्ली . कितलेशी घराणी आपलीं भाताशेतां सांडून आनी 
घरदारां बिडारां सांडून दक्षिणाक धांवल्ली . ( तांतली सबार कुटमां मंगळूराक पावोन सालवार 
जाल्ली ) ... ही सर्व चिंतनां , ते राती , निदल्लेकडें नीद पडनासतां , सिञोर जुवावंचे मतींत 
वादाळां उटोंवक लागली . 

तसली चिंतनां एके वाटेन पाशार जाताना , ताचे मतींत परत्यान , त्या दिसाची घडितां , 
पाटापाट एकावरनी एक चड बळाधीक दृश्यां खेळोन , नानांतीं सवाला उबजंवक लागली . 

सवाला आदाळताली , तृप्तेक प्रतिसवालां येतालीं . पूण मतिचे शांतेक जायत्यो जापी 
मेळनातल्ल्यो . 
पयलें : इगरजेंत , सरगा थावन मिलाग्र जावन , एक दृश्य दिसल्ले 

त्या आंजाळ 
मुखमळा भोंवारी सरगिंचो प्रकास फांकोन , ताच्या मोगाक आनी फुडाराक , हा , डॉना 
पेपीना - तीच फावो जाल्ली चली म्हळ्ळे स्पष्ठ जाल्ले . व्हय , उपरांत आगमेंतान तिच्या 

कोमल बोटांचो संपर्क , ती स्वाधीक अरथाभरीत दीष्ठ - आनी जस्मिंच्या परमळा समेत , 
चिटी द्वारीं गायानाच्या उतरां मुखांत्र , मोगाळ भेटे खातीर उउलो ... फरामशेन ती भेट 
चुकली . निरास . पूण दुसऱ्या दिसा , न्हयगी अत्रेगान - परत उलो ? संसार वोमतो उदारो 
जाल्यारय , फुडले राती तो तिका भेटतलो आनी त्या मोगाक भविश्याचे भद्रतेची म्होर 
घालतलो ... 

( चाकींन उचारल्ल्या त्या निमाण्या , कामुकी ताळणेभरीत उतरांक आग लाय ! डॉना 
पेपीना ह्या संसारांत आनी परिसरांत , काळीज उगतावन आसासर - चिंतपान , सब्दान 
आनी करनेन - हेर स्त्रीयांची सळावळ सायबा भोगोस ! - तो करचोना ! ) 

पावलू बंगारा ? ताका कायद्या प्रकार धरून बांधून हाडूंक जाय आसल्लो . तो मेळ्ळो . 
मित्र म्हळ्ळे उतर जैतेवंत जालें ... ताका सोडल्ली - ताणेच आपणाक लगाड काडयेते ! - 
आनी धाडल्ली रीत ... पूण खंय आसों , खंय वचों – मोरासर , दया आनी कृतज्ञता भेटल्ली 
एक बळाधीक इष्ठागत उरतली म्हळ्ळं नीज . कांय रुजवात मेळत ? 

आनी उपरांत , परत्यान ती जुवाना - ती विचित्र , वीर चली - त्या भुतांच्या हातांतली 
सुटोन मेळ्ल्ली रीत ... ( कित्याक जाव्येत , तो उगडास येताना अंगांत एक अव्यक्त ऊब 
चरल्लेबरी जाता ? ... छे , तशें आपणे चिंतचें सारकें न्हंय - डॉना पेपीना मुखार साक्रीलेझ ! ) 
कशेय जांव ... थंयसरय आपणे एक दयाळ करनी आधारली तशें म्हण पायनय मत 
आनी तीर्प दिला ... ह्या उपरांत ते वाटेचे बरे वायट कांय नाका ... 

आनी त्या उपरांत , त्या नव्या पयणऱ्याची - पेरेग्रीनाची - सिञोर बुलबांव पेरेग्रीन दे 
क्रियादोची - वळक आनी इष्ठागत ! मात्र न्हंय , तो खुनिगार जाल्यारय , ताचो तितलो दुडू 
आपणाचे ताबेन ! कितलो चड विश्वास आनी केदी व्हड जवाबदारी ! ती नाणी , जाता तितले 
वेगीं , कोणायकय कळीत जायनासताना , पेरेग्रीनाकच पाटीं दींवक जाल्यार बरें आसल्लं ... 
प्रस्तुत परिस्थितेंत , ते ' आंजेला मावशेचो ' संपर्क करची गर्ज बिलकुल पडनातल्यार पुरो , 
आंकवार माये ... घाडीगार्न म्हण नांवाड तिचेर , इनक्विजिसांव फामिलियारांचो दोळो 
आसतलोच . तशें तर , तिचेकडे संपर्क करतेल्यांक तो वोसो - मारेकार- लागतलोच ... ! 

आनी सांजेर निमाणे , त्या पितापुत पापियासाचे येणे ! तो राग , ते आरोप , तें उलोणे ! 
शेकीं , ताका फटकिरो म्हण आपयल्यारय तो निसरोन गेलो ! अकमान , फारीकपण ? 
मिश्यांक काळबाण मांडल्लो भुरगो ? ताका दाकवंक आसा . तो एकलोच न्हंय , ताचे तसले 
धा जण सांगाताच येवदीत - तलवारिंनी , सुरियांनी , खाली हातांनी , व लेगून पिस्तुलांनी ! 
तो येनातल्यार , आगुटें घाल्ल्या कोळेंद्राबरी ताका भायर हाडूंक जाय ! फटकिरो ! क्रूर 
घातकी ! 

तितल्यार उजवाडल्ली खबरच ना . सारको दीस उजवाडतच , ताका जागंवक आवयन 

सिञोरीना लुवीजाक धाडल्लें . ती वोळू भितर सरताना , ताणे निदेंतच कितेंगाय बडबडचें 
आयकोन घडबडली , उपरांत हासोंक लागली . 

“ सिओर इरमांव ! " 
" हूं ! कितें- " ताका जाग जाली . 
“ कितें कोणालागीं झुजोंक लागल्लोय ? " 
“ झुजोंक - झुजोक ? ” तो उटोन बसलो . 
" व्हय ! ” ती परत्यान हासली . “ तलवारी , सुरियो ... लेगून पिस्तुला ... आनी कोळंद्र ! " 

“ ना , कांय ल्हाण स्वपण आसतलें . देव बरो दीस दीव ” . ताणे भयणिच्या पोल्याक 
एक ल्हाण चिमटो काडून तांबसाण हाडली . “ कोणाक सांगनाका , हासतीत . आतां चल . 
हांव भायर सरतां " 

“ रजार म्हणानांय इरमांव ? " 

“ म्हणतां , म्हणतां बाय , आतां चल . उपरांत हांव वेगीं तोंड बी धुवन हाजरेक येतां ” 
म्हणोन ताणे आपल्या कपलार खुरसाचो घुर्त केलो . भयण भायर गेली . 

उपरांत , धुवाप आनी हेरां संगाता जेवाप जातच , तुरतान तो भायर सरलो . हेर 
कामागार थोडे , त्या आदींच , आस्तीकडे हितलाक भायर सरोन गेल्ले . बापायन सांगल्ले काम 
वेगी करून घेवचें , आनी दोनपारां उपरांत थोडो विशेव घेवचें म्हण ताणे पयलेंच चिंतल्ले . 
हेर कसलीय राटावळ येनाये , आनी ‘ सोबीत सुर्या वेतोच समदिराच्या पोटांत - फुलांच्या 
होरतांत - हातीं धरून जस्मी उलंवक मोगाची काणी .. ' बिलकुल गळाय जायनाये म्हण 
अत्रेगान ताणे निचेव केल्लो . 

“ हांव , आस्तीकडे वचोन येतां , सिञोर पाय . " 

“ बरें , वचोन ये . " बापायक संतोस जालो . “ पूण , हांवें सांगल्ली शिक्षा पावली . चड 
खोंडून रावनातल्यार व्हड ना . भोंवोन ये . आनी , हांवें राती सांगल्लेबरी - भायर वेताना 
तलवार बगलेन घे . ” मोगान ताणे पुताचेर दीष्ठ भोंवडायली . 

“ बरें , सिञोर पाय , ग्रात्सीयास . " 

तशेंच , न्हेसोन , आवयक आनी भयणीक उल्लासून , सिञोर जुवांव , घर भायर सरोन 
गेलो . 

वाटेर एकले - दोग ताच्या सांगात्यां पयकिंतले ताका मेळ्ळे , उलयले , हासले आनी 
पाशार जाले . तलवारिची कोशी न्हेसल्ल्यान , आनी तलवारीत ताची शाती ते पयलीच 
जाणासल्ल्यान , ताचें प्रौडपण आनी ताचो गौरवय आपशींच चडल्ली . 

शेराचे रस्ते सोडून , उपरांत एक फालकें उतरोन , तांचे भुंयकडें तो पावलो . थंयसर 
कामागारांकडे गजाली मारून थोडें भोंवलो आनी थोडें काम करून रावलो . दोनपारांच्या 

जेवणाक घरा पावाजाय म्हळ्या इराद्यान , हातपाय धुवन पाटीं तो भायर सरलो . सांजेर 
डॉना पेपीनाची भेट आसा ! 

फालकें उतरोन शेराक लागी पावताना , थंयच वाटे बगलेन एक रुकाचे सावळेत बसोन 
आसल्लो एकलो दढंग जिवाचो परकी मनीस हाका पळेवन उटलो . 

“ सिञोर जुवांव ! ” 
“ इरमांव ! " 
" अरे ! सिञोर क्री - पेरेग्रीन ! ” 
" व्हय इरमांव , तोच हांव . ” 
“ तूं हांगा , ह्या वेसार ... ” सिञोर जुवांव विजमीत जालो . 

" व्हय इरमांव . बचावे खातीर सक्कडय करूंक जाय पडता . आमी हांगा उगते रावोन 
उलंवचें नाका . चिक्के आडोसाकशें या . ” 

वाट सोडून चिक्के पयस हितलाबगलेन ते गेले . 
" हांव तुका हांगा मेळतां म्हण तुका कशें कळीत जालें ? " 

सिञोर जुवांवन विचारले . निजायकय आयच्या दिसा दुसरी राटावळ नाका आसल्ली 
म्हण ताका भोगलें . 

“ हाव तुका , दीस उजवाडतानांच , तुमच्या घराकडे येवन राकोन रावल्ों . धरा भितर 
येवन ह्या वेसार - तुका हांवें विचारचे सारकें न्हंय म्हण हांव जाणासल्लो . देव जाणा , 
इरमांव , म्हाका तुजी वरती गरज आसा . ती गरज आनी तें काम हेरां वरवीं साध्य ना . ” 

“ म्हळ्यार ? तूं तुजे आवयक भेटलोय ? दुडवाची गरज ? दुडू जाल्यार हांवें घरांत 
म्हज्या कुडा भितर लिपवन दवरला . ” 

“ आयक इरमांव . तो दुडू आसोंदी थंय . त्या दुडवाक आनिकय तितलो मेळवन हांव 
दिता . तो घेवन आजच तुंवें म्हजें काम करूंक जाय . देवा मुखार आनी आमच्या सर्व 
पात्रोन सांतां मुखार हे म्हजें मागणे ! ” 

" कितें तुं म्हणताय ? " 

“ आयक इरमांव , बरे करून आयक . ” म्हणालो पेरेग्रीन . “ म्हजी तकली सारकी ना . 
विरार हांव जालां ! ” नीज जावन देदेस्प्रार तो जाल्लो . 

“ अरे मनशा , कितें गजाल , सांग तरी ! सोडल्लो सोरो परत्यान धरलोय ? " 

“ ना . पूण तशें करचें - नाका , तुजे तसले ईष्ठ आसल्यार , सद्दयाक नाका , देकून तुजेर 
हांव पात्येलां . " 

“ मलामत जालीमू ही ! गजाल कसली म्हण सांगनांय कित्याक ? " 
“ आयक , काल , तुका सोडल्या उपरांत , वाट बदलून हाव शीदा मारमा गोंयक गेलों . 

थंयसर एका वोरेविंगड खाणावळींत हांवें तंबू मारलो . 

“ आनी तुजी आवय ? भेट जाली ? " 

“ सांगतां . ” पेरेग्रीनान तकली हालयली . “ रात जाल्या उपरांत , खतखते उरबेन आनी 
अत्रेगच्या भर्वश्यान म्हजे मांयक सोधून हांव गेलों पाटी गेल्ल्या पुरविल्या वेचीग 
पुताबरी . आमचें तें आदलें बिडार हांवें सोधून काडले . त्या बिडारांत म्हजी आवय ना . 
तांतूं दुसरेंच एक कुटम वस्ती करता . ” 

" म्हळ्यार " 

“ म्हळ्यार- पयलें कोणच म्हाका सांगना जाली . ' सिञोरा आंजेला क्रियादो ' म्हळ्ळे 
नांव हावें विचारल्लंच , तांचें आंग काडल्लेबरी जालें आनी ताणी पाटी मुखार एकमेकाचे तोंड 
पळेले . ' आमी नेणांव सिञोर ' म्हळ्ळी तांची जाप आयकोन म्हाका चोर रिगल्लेबरी जालें .. 
पूण दुडवाची महीमा विचित्र . ” अशी ताणे नीज गजाल सांगली : 

ताच्या घरांत ताची आवय नातल्ली , बगर दुसरीच मनशां बिडार करताली . सिञोरा 
आंजेलाचें नांव विचारलेंच , ती घडबडली , आनी दुसरें कितेंच सांगना जाली . निरास 
जाल्ल्या पेरेग्रीनान , त्या घरच्या यजमान्याच्या हातांत भांगराचें एक नाणे दितच , ताणे 
तोंड सोडचें धयर घेतलें . 

" तूं - तूं कोण सिञोर ? " 
" हांव , सिञोरा आंजेलाचो - सयरो . ” पेरेग्रीनान जाप दिली . 

“ सयरो ! पूण सिञोर , तिच्या सयांलागी उलंवचें हेरांक आपायाचे . आतां रात 
जाल्ल्यान तुज्या सवालांक जाप दितां . हे हेरांक कळनाये . धमकणेचे दांगे लांब आसात ! " 
“ तशें म्हळ्यार ? सिञोरा आंजेला हांगा रावना ? " 

सिञोर , हे बिडार आमी एका म्हयन्या आदी लैलांवार घेतल्लें . चडीत विचारीनाका . 
उपकार . ” 

पेरेग्रीन , आकांतोंक लागलो . 

“ तुवें भिवची गरज ना . तुका वायट जांवचेना ” म्हणोन ताणे त्या मनशाच्या हातार 
दुसरें एक नाणे घालें , आनी म्हळे : 

" लैलांवार म्हणालोय . तशी कितें गरज पडली तिका ? आनी ती , नीज जावन जिवंत 
आसा ? " 

“ एदोळ परयांत जिवंत आसा म्हणतात . ” 
“ तर , खंय ती रावता जाव्येत ? " 
“ ती - ती आलज्युबेत - जैलांत रावता , सिञोर ... " 
“ सायबा भोगोस ! ” ह्या पुताच्या मात्यार मोळाब कोसळोन पडलेबरी जालें . 

" आलज्यूबेत ! कारण ? " 

“ तिका - ती घाडीगार्न , देकून हेरेतीक म्हणोन एका म्हयन्या आदीं कैद करून वेल्या , 
आनी इनक्विजिसांव कोडतिच्या क्रमाक दाकल केल्या . तशें जाल्ल्यान , लैलांवार हे बिडार 
आमकां मेळ्ळं . " 

" देवा , हांव पातकी , हांव निरभागी ! ” उसवासलो पेरेग्रीन . “ तिचेर , मरणाची शिक्षा 
कायपुणय थारायल्या ? " विचारले ताणे . 

“ तें आमी नेणांव . पूण ती मरोंक ना खंय . कांय कोणय पातकाचो परिहार दिल्यार , 
तिका सुटका लाभत , कोण जाणा . " 

“ तुजो उपकार , सिञोर , ” म्हणोन पेरेग्रीन थंय थावन भायर सरोन खाणावळीक पाटी 
आयल्लो . रातभर , निराशेची आनी क्रोधाची दुखां गळोवन , एक निरधार ताणे केल्लो . त्या 
प्रकार , 

सिञोर जुवांवची मजत मागोंक तो आयल्लो . 
तितली कथा आयकोन , सिञोर जुवांव पुरतो शेरमेलो . 
“ तर , आतां कितें म्हणचे तुंवें ? ” ताणे विचारलें . 

" इतलेंच , इरमांव , ” म्हणालो तो दिंडो आनी खुशालभरीत जीव पुरतो गळोन . “ हांवें 
सांगलं तुंवें आयकालेंय , म्हजी आवय मेल्या म्हळ्ळी खबर पुणय हां आयकाल्ली जाल्यार 
हांव सोसतो . पूण हे न्हंय ! भागेवंत आफीसाचे दावलेंत एक पावटी सांपडालें , संधासंध 
तुटोन आनी रगत पिळोन चिंवोंड जाल्या शिवाय व लासोन इंगळो जाल्या शिवाय पाटी 
मेळना ! हा ! म्हजी आवय ! घाडीगार्न खंय , घाडीगार्न ! भागेवंत खुरसाच्या नांवान हांव 
सांगतां तिका झडतेक उबें केल्ल्या पाद्रींच्याकय चड घाडीगार्न बिलकुल न्हंय ! हांव 
जाणां - तिच्या उसक्यार हांव व्हड जाल्लो . खळनासताना मीस , सकाळी सांजेर मागणे 
रजार ... हांव बुधीक पांवच्या आदींच - खुरसाची कुरू , आमच्या बापा , नमान मरये आनी 
सत्मानतां तिणे म्हाका शिकयल्लं . तसली ती घाडीगार्न ! प्रायवंत ती जाल्ली . आनी , 
तिची चाकरी करूंक म्हण हांव आयल्ल्या ह्या वेळार ... देवा ! " 

“ तूं भेष्ठं चड विरार जायनाका , ” जुवांवन ताका भुजंवक प्रयतन केलें . “ बहुश्या , ते 
तिका , निराप्राधी म्हण समजोन , सुटका दितीत . " 

" व्हा ! तुटललो भरवसो ! वोळवोळावन उरल्ली तिची हाडां सारियेर हुलपावन ते आनंद 
भोगतले एक आत्मो सालवार जालो म्हणोन ! जाल्यारय इरमांव , एक ल्हान उपाव 
आसा . हांगासर तुंवें म्हाका मजत करूंक जाय . तुजीच आवय म्हण चिंतून , तिका बचाव 
करूंक , कुमकेचो हात तुंवें दीवक जाय . ” 

" हांव नेणां कशें ? " 
“ आयक , " म्हणालो पेरेग्रीन , फुसलावण्याच्या पुरत्या उद्वेगान , “ तुं तें आयकालेंय , 


खडाप 


81 


म्हाका त्या केवल्यान सांगलं - पातकाचो परीहार ? " 

" व्हय , कितें तें ? " 

“ हेच . बरे करून आयक आनी मतींत दवर , भागेवंत आफीस कितलें भागेवंतय जांवक 
पुरो . पूण दुडवा तितलें व्हडल्यान उलंवचे दुसरें कितेंय ना . कितलेशा पाप्यांची घरां आनी 
आस्ती फकत तांच्या आत्मयां खातीर ‘ गुळूम ' जायनांत ? नीज जावन , भांगराची खोरोज , 
हेरां प्रास आमच्या मानाधीक मानेस्तांक काय उणी ना . तशें जाल्ल्यान ' पात्काचो परिहार ' 
दीवन थोड्यांनी कुडिचो जीव उरयल्लो आसा . आतां म्हजेकडे देवाचे दयेन थोडो पुणय 
दुडू आसा . समजालेंवे तुका ? " 

“ समजालें " म्हणालो जुवांव , कोणय आयकातीतगी म्हळ्ळ्या भियान , पाटी फुडें 
पळेवन , भागेवंत संगतीं विशयांत नामयदीन उलंवचे न्हय म्हण ताच्या आवयबापायन 
ताका बरेंच खंचयल्लें . नेणासल्ल्या संगतीं विशयांत उलंवय मारेकार . 

" आतां हांगासर म्हाका तुजे मजतेची गरज आसा ” म्हणालो पेरेग्रीन . “ म्हजे आवय 
खातीर हांव जीव दीवक तयार आसां . पूण हांव मेल्यार ती सालवार जांवचीना . हांवें 
भागेवंत फिशाल्यांच्या सुत्तुराक वेचेबरी ना - तुं जाल्यार वच्येत . " 

हे आयकोन , सिञोर जुवांवच्या आंगांत थंड सुवियो चरोंक लागल्यो . असलें सूचन 
आनी इरादो घेवन , भागेवंत आफीसाच्या अध्यक्षालागीं पाद्र एस्तेबान दे रूबेलागीं 
वेचे म्हळ्यार ! ताच्या भोगणाचो पेरेग्रीनान अंदाज केलो . 

“ राव , घडबडनाका , ” म्हणालो तो , “ प्राद दे रूबेक तूं वोळकोन जाणांय . ” 
" ताका पयस थावन पळेवन मात्र हांव जाणां . " 

" आनी तो तुका जाणा - आपूण घराण्याचो आनी आपवंत मानेस्ताचो पूत तूं म्हणोन . 
तर पळे , मोगाच्या इरमांव , देवानंच आमचे मधे सयरीक केल्या . आतां , असले गरजे वेळार 
म्हजे आवयचो प्राण उरंवक तूं इनकार करीसोनांय ! " 
“ जा - जाव्येत ” म्हणालो जुवांव , दाक्षेणेन . “ पूण हांवें फुडें सरल्यारय , काम जायत 


म्हण- " 


" बिलकुल दुभावनाका . फकत , सिनोरा आंजेलाच्या भावाचो तूं प्रतीनिधी . तशें म्हणोन 
दे रुबेक तुंवें भेटचे आयक . ” म्हणोन ताणे आपलें योजन सोडयलें . “ भागेवंत कोडतींत 
झडतेक उबें जाल्ल्यांच्या कोणय सयांनी थयंसर वेचेबरी ना , पूण प्रतिनिधी जावन 
हेरांनी वच्येत . सिञोरा आंजेलाचो - मंगळूर थावन आयल्लो – “ भाव ” तुका मारमागोंय 
खाणावळीत मेळ्ळो , आनी ताणे तुजेकडे हो उपकार मागलो म्हण्येत तुंवें . तो भाव - हांव 

खंय आसा म्हण विचारल्यार ‘ मारमागोंय खाणावळींत आसा ' म्हण सांग . सद्दयाक , 
ताणे दुडू घेवचें चड गरजेचें . तांतुं आसा भरवसो . ” 

" म्हाका धयर ना ” . म्हणालो जुवांव . “ हे जांवचे ना . पाद्र रूबे , देवाचो मनीस , तो 
लोंच घंवचो ना . " 

“ लोंच म्हणचें नाका . जुलमान . पात्काचो परीहार म्हण . " 
" जाल्यारय - " 

“ जाल्यारय भावा , तुका मन व धयर ना जाल्यार ‘ जायना ' म्हण . इतल्यार ही गजाल 
सोड्यां . ' 

धयर ना म्हळ्ळो बिल्लो घेवक सिञोर जुवांव तयार केदींच नातल्लो . त्या भायर , हो 
एक नवो अनुभव कित्याक जांवक नजो ? 

“ तर , जायत फाल्यांच हांव वेतां . " 

“ फाल्यां न्हय , इरमांव , आजच वचजाय . फाल्यां झडतेचो दीस . आज सांजेर पांच 
थावन स वोरां मधे अध्यक्षाक मेळोन मनव्यो , अरज्यो आनी “ परीहार " दिवचो वेळ . " 

सिञोर जुवांवन अंदाज केलो . डॉना पेपीनाक भेटोंक त्या उपरांतय जायतो वेळ 
आसा . त्या आदी हे एक साहस आनी एक चडीत दयाळ करनी . धयर पारफूंक देवान 
दिल्लो अवकास ? 

“ जायत . कितलो दुडू व्हरजाय ? म्हजेकडे आसल्लो ? " 

“ तुजेकडे आसल्लो आनी हो . हातूंय भांगराची शेंभर नाणी आसात . ” म्हणोन पेरणीनान 
आपल्या दगल्या भितरली एक पिसवी काडून सिञोर जुवांवच्या हातात दिली . “ इतलो 
दुडू ‘ परीहार ' मेळ्ळ्यार , मेल्ले मोडेंय जीव जावन पाटी येवक साध्य आसा . ” 

“ म्हाका तांकल्लं करता . ” सिञोर जुवांवन पिसवी घेतली . “ देवाचे काम हे . आनी पाद्र 
रूबे देवाचो मनीस . तुजे आवयक तो सुटका दितलो . " 

“ आनी देव सदांच तुजे सवें आसतलो , इरमांव ” . पेरेग्रीनाचे दोळे भिजल्ले . ताणे 
सिञोर जुवांवक पोटलून धरलें आनी ताच्या पोल्यांचो उमो घेतलो . " हांव पात्की . म्हजे 
आवयक घेवन हांव केनराक वेतलो . पूण म्हजे कुडिंतलो रगताचो निमाणो थेंबो पऱ्यांत 
तुका आनी तुज्यांक ऋणी जावन उरतलों " 

" आतां तर हांव घरा वेतां . सांजेच्या पांच वोरार , धारमीक अध्यक्षाच्या रावळेराक हांव 
वेतलों . त्या उपरांत 

“ त्या उपरांत , म्हाका तुंवें खबर दिवची गरज ना . हांवच खबर घेतां आनी फुडली 
मांडावळ करतां . आतां वच . परत्यान , देव तुजे सवें आसों " 

“ तुजेय सवें आसों . ” 
नव्यान , सपणांत म्हळ्ळेबरी , सिञोर जुवांव घरा पावलो . 

त्याच सांजेच्या पांच वोरार , सरदाराबरी सुसज्जीत न्हेसोन सामसांवचेर बसोन , 
काथेद्राल चवकाच्या दक्षिणाक आसच्या इनक्विजिसांव रावळेरालागीं तो पावलो . 

अध्याय 11 


आलज्युबे जैलांतली सुटका 


“ कित्याक दुडवाची आशा सर्व खोटेपणाचें मूळ दुडवाचे पाटीक लागोन 
थोड्यांनी भावातच पयस केला आनी ते भरल्यात कोडसाणेन आनी दुखान . " 

1 तिमोती 6 : 10 


तरनाटो सिञोर जुवांव , त्या दिसा , निजायकय एका रायाळ सरदाराबरी , झुजाच्या 
सम - वस्त्रांनी नेटोन आयल्लो - ताच्या घोड्यार बसोन तो आयल्लो . ताच्या पेंकडाच्या 
पाट्यांत भाल आनी तलवारिची कोशी आसल्ली . रुप्याच्या तगडान आनी मोलाधीक 
फातरांनी नेटयल्लं तलवारिचे थोरूं वयर दिसतालें . फकत , ताचे मातें रितें आसोन , लांब 
काळे मुदियाळे केस , गोमट्यार आनी अरधे बुजांचेर वाऱ्यांत धलताले . आनी ताच्या 
हरद्यार व पाटीर , झुजाक वेताना न्हेसचें , लोंकडा कवच मात्र नातल्लें . धारमीक मुखेल्यांक , 
आनी त्या वेळार गोंयांतलो श्रेष्ठ इनक्विजितोर ( धारमीक न्यायापती ) जावनासच्या पाद्र 
एस्तेबानाक भेटोंक वेताना , संपूर्ण थरान झुजा सज्जीत जावनशें वेचें नाका म्हण ताच्या 
बापायन ताका हिसो दिल्लो . पूण ते घडिये , लोंकडा कवचय आसल्यार जातें म्हण सिञोर 
जुवांवक भोगतालें . सांजेच्या वोतांत तरय , ताका घाम येतालो पूण हिंव खातालें . 

त्या दिसा , सकाळिंच्या अदेसा , पेरेग्रीनान दोळे धांपून भास दिल्या उपरांत , जुवांव शीदा 
घरा गेल्लो . ताचे मतींत सबार दुबाव ध्रुवताले , कावजेणय भोगताली . शेकीं , आदल्या दिसा 
जाल्ली चूकच पुरो म्हण चिंतून , बापायच्या कुडाक तो गेल्लो , आनी कायंच लिपयनासताना , 
पेरेग्रीनान विश्यांतली आनी आपणे भास दिल्ली सगळी गजाल , आसा तशी बापायक ताणे 
सांगल्ली . ती आयकोन बापय , थोडो वेळ गरमसो जावन उस्मडल्लो आनी मौन रावल्लो . 
“ म्हजी चूक जाल्या , सिञोर पाय ? ” विचारलें पुतान बापायकडे , 

“ उचार , 

फरमाय 
आतां हांवें कशें आनी कितें करूंक जाय ? " 

“ आतां विचारताय , पुता , आतां विचारताय ! ” म्हळ्ळे बायायन , चिक्के शिणोन . “ पयले 
सुवातेर , त्या पेरेग्रीनाची तुका आदली कसलीच वळक - पाळोक नातल्ल्यान , आनी तो 
एकलो - कशेंय जांव – खुनी आधारुन परारी जाल्लो मनीस म्हण कळतच , तुंवें ताची 
इष्ठागत करची न्हंय आसल्ली . दुसरे सुवातेर , तो तें घा आंजेला मावशेचो पूत म्हण 
गोमल्या उपरांत , ताका कसलीय मजत दिवची जवाबदारी घेवचीच न्हंय आसल्ली . " 

खरें . पूण 


" पूण सिञोर पाय , ताणे म्हजें तोंड पळेवन , आनी तूं म्हजो सिञोर पाय म्हळ्ळं जाणा 
जावन इष्ठगतिचो आङ्दोस मागलो , आनी तितलो दुडू म्हजेकडे दिलो . " 

" व्हय , म्हाका समजाता , म्हज्या आमच्या नांवाचो हितबार आनी मान तितलो 
आसा . चिंतनान , सब्दान आनी करनेन , देवाक मेचवा सारकें चलल्ल्या मानाचे मापन तें . 
पूण हांगासर , आतां निमाणे आग्ग्याच्या तोंडात बोट घालचें व बुकेल्ल्या आसवेलाच्या 
धावाक धाड घालचें मेट तु काडलांयशें दिसता . " 

“ तर , कितें करूं , पाय ? " 

“ वेगळे करूंक नाकाय . जाल्लं जावन गेलां - सोसूंक जाय . आमच्या कुटमांत , एक 
पावटी दिल्लो इष्ठगतिचो हात पाटी काडीनांत ; एक पावटी दिल्ली मजतेची भास बिलकुल 
मोडीनांत . हे तत्व आजकाल , धारमीकां प्रास संसाऱ्यां मधे बरें उरलां , उरोंक जाय . देकून 
आज तुंवें , तुज्या त्या इष्ठान विचारल्ले प्रमाणेच करूंक जाय , आपाय आसा , 
तूं म्हजो पूत - न्हयंच आपायांक ना भियवचो , बगार आपाय सोधून वेचो . तुवें वचोंक 
जाय , देव आसा . देवाच्या मनशांकडे वेचे तर , देवानंच सांबाळूक जाय . ” पुताच्या भुजार 
ताणे हात दवरल्लो . 

" ग्रात्सीयास , मोगाच्या पाय . " 

“ सरदारां सारकें म्हज्या पुताबरी न्हेसोन तुंवें वचोंक जाय . इनक्विजितोराकडे 
उलयतना चतराय आनी भोळेपण सांबाळ . सबार सवालां तो विचारतलोच . चिंतून 
जाप दी . तो मनीस - तुजो ईष्ठ म्हणनाका - बोलतोच , तुका वाटेर मेळ्ळो , आनी तूं 
व्हडिलांक वोळकोंच्या दॉम फिदालांतलो देकून , ताणे तुजेकडे असो उपकार मागलो म्हण 
मात्र तुं सांगचें . हेर कितेंच तूं नेणांय . धयरान वच , घयरान पपाटी ये . इनक्विजिसांवाचो 
आरोप लागल्ल्यांकडे कोणायकय संबंध आसानाये . आसा म्हण कुसकुट दुबाव मारल्यार , 
तसल्यांकय , फामिलीयारांच्यो व तांच्या चेलांच्यो गुपीत शिमट्यो लागतात . देकून चत्राय 


कर . " 


तशें , बापायचे कबलातीन आनी ताणे दिल्ले जागवणेन चुरूक जावन सिञोर जुवांव , ते 
सांजेर इनक्विजिसांव रावळेरालागी पावल्लो . 

तें रावळेर , काथेद्राल चवकाच्या तेनका कुशीन आसल्लं . जुवांवन थंय वेच्या आदीं , 
काथेद्राला फुडल्यान पाशार जांवक आसल्लें . देकून त्या म्हाल इगरजेच्या महाद्वाराकडे 
सामसांवक राववन तो देवलो आनी भितर गेलो . आलतारी फुडल्या दिबिये बांकार दिबी 
घालून ताणे मागणें केलें . आल्तारी वयर उबार तीन कंत्राळांनी , गोंयच्या तेगांय पात्रोनांच्यो 
तीन मजभूत इमाजी आसल्ल्यो - सां कात्रीन , सां पेदरू आनी भागेवंत आंकवार मरी . 
आपले काम बऱ्यान संपोंदी म्हण तेगांयकडे ताणे मागले . आंगोण केली . त्या आवेरच्या 

म्हयन्यांत सायबिणिच्या फेस्ता दीस तीन वाती पेटयतलों म्हण ताणे भासायलें . ( आगोस्त 
पंद्रावेर , असुप्सांवाच्या दिसा , गोंयचे शारोतिणिचें फेस्त म्हणोन भोव संभ्रमान चलंवचें 
आसल्लं ) . 

उपरांत , रावळेराच्या दारार तो पावलो , घोड्यार थावन देवलो . 

रावळेरा लागसार लोक कोणय दिसानातल्लो . भितरल्या भागेवंत मनशाक मान दिवच्या 
इराद्यान जाव्येत , व , दारार आसल्ल्या तलवारदार राकवल्याच्या भियान जाव्येत , 
आपखुशेन कोणय थय लागसार येनातलें . 

थोडी मेटां भरमान आनी हाळवायेन चलोन , सरदार सिञोर जुवांव , राकवल्या सरशीं 
वचोन रावलो . त्या राकवल्याक हाची , भायली वळक आसल्ली . ताचें नांव इनास रिबेर . 

“ हो , सिञोर जुवांव ! ” म्हणालो तो , “ कितें ? " 

“ बरें इनास रिबेर . म्हका , भोव मानाधीक दे रुबेकडे थोडें काम आसल्लं . उलंवक 
मेळात ? " 

" भागेवंत सायबान विशेव घेवचो हो वेळ . जाल्यारय , तूं न्हंयवे - विचारून पळेतां ” 
म्हणोन ताणे , भितरल्यान आसल्ल्या दुसऱ्याक आपोवन वर्दी धाडली , आनी सिञोर 
जुवांवक थयंच आसल्ल्या कुडांत राकोन बसोंक सांगलें . 

सिञोर जुवांव राकोन बसलो . असली राटावळ नाका आसल्ली म्हण ताका भोगल्ले 
सहज . पेरने छत्राक तो वचोंक नातल्लो जाल्यार आनी पेरेग्रीन ताका मेळोंक नातल्लो 
जाल्यार कितलें बरें आसल्लं ! 

थोड्या वेळान भितरलें बागील उगतें जालें . 
“ जुवांव फेरदीनांदाक भेट दीवक सायबान दया केल्या ! ” 

दुसऱ्या राकवल्याचो पाटलाव करून सिञोर जुवाव गेलो . थयंच भितरल्यान आसल्ल्या 
कुडांत पांच - स जण ' धारमीक शिपाय ' आसल्ले . तांच्या मुखेल्यान फुडें येवन सिञोर 
जुवांवची तलवार आनी भाल घेवन , “ माफ करूंक जाय - हे नियम मात्र " म्हळळ्या उतरां 
बराबर , थयंच आसल्ल्या मेजार दवरली . 

प्रवेश सालाच्या पेल्या पताक एक दार उगते आसल्ले . तांतल्यान भितर वचोंक ताणी 
हात भास केली . सिञोर जुवांव भितर गेलो . 

उबार आनी लांबश्या त्या कुडांत एका पोतार एक रितें मेज आनी नीट पाटिची दोन 
कदेलां आसल्ली . सिञोर जुवांव त्या कदेलां पाटल्यान उबो जालो . मेजाचे पेले कुशीन 
बसोन , भोव मानाधीक इनक्विजितोर एस्तेबान दे रुबे , एका बुकांत , लिखणे पाकान कितेंगी 
बरयतालो , आनीकय बरोवन उरलो . 

थोड्या वेळा उपरांत ताणे तकली उकल्ली . लिखणेपाक सकयल दवरलें , बूक धांपलो . 

उबो जावन आपलो हात ताणे फुडें धरलो . सिञोर जुवांवन एक दिंबी मारून तो हात 
धरलो आनी भक्तेन उमो घेतलो . 

इनक्विजितोर दे रुबेक सिञोर जुवांवन तितले लागी थावन पळेल्लें तेंच पयले पावटी : 
लांब म्हणचे प्रास मटवो , प्राचीत करून भागेटो म्हणचे प्रास दाट चड , आनी गोरो 
म्हणचे प्रास सावळो चड तो जावनासल्लो . कानांचेर आनी कानां वयर दोन कुशिंनी 
शिंगांबरी शिवाय , बोळनिगेच्यो मावो शिवाय , ताच्या तोंडार जांव ताळवेर दुसरे केस 
नातल्ले . दोमिनिकानांचो धवो लोब आनी हरद्यार एक क्रुसीफिकस . 

“ बरें , तरनाट्या , कसली सेवा तुजी आमी करयेत ? " 

" सायबांनो - मानाधीक सायबांनो , ” गँवावन एक पावटीं आयडो गिळून उलंवक 
प्रयतन केलें . “ सेवा 

काम म्हजें न्हंय , तुमी दया केल्यार , ती एक गरज विनंती 
दुसऱ्यांची . ” 

“ दया देवाची . कसली गरज ? " 

“ आजच सकाळी म्हाका , केनारा थावन आयिल्लो खंय एकलो पयणारी मेळ्ळो . 
आंजेला क्रियादोचो देर खंय तो . ” पूत व भाव म्हणचे प्रास , देर म्हळ्यार बरे म्हण बापायन 
ताका हिसो दिल्लो . 

" आंजेला क्रियादो ! ” फ्राद दे रूबेचो ताळो तीक जालो . “ ती एकली घाडीगार्न 
हेरेतीक ! धारमीक कोडतिच्या विचारण्यांत ती आसा . तिचो आत्मो बचाव करूंक आमी 
करचें आनिकय जायतें आसा ! " 

" व्हय सायबांनो , ” म्हणालो जुवांव , जो पाटल्या चोवीस वोरां भितर वकिलाबरी 
उलंवक जाणा जाल्लो . “ धारमीक न्याय मंडळेन केल्ल्या आरोपां विशी ह्या मंसारांत कोणेय 
चूक धरचेबरी ना . ” 

" खरेंच सांगलंय , देवाच्या नांवान . ” म्हणालो देवाचो मनीस , खुरसाचो घुर्त कपलार 
काडून . “ हे सांग तर : तूं हांगा आयल्ली खबर तुज्या कपितान बायायक आसा ? " 

" व्हय , सायबांनो . म्हज्या सिञोर पायची कबलात घेवनंच हांव हांगासर आयला . " 

“ बरेंच . तर तूं , तुज्या बापायचे परवणगेन , त्या घाडीगार्न हेरेतीक आंजेला क्रियादोची 
सुटका विचारूंक आयलाय ? " 

“ विचारूंक ' न्हंय सायबानों . तिच्या त्या सययन म्हजेलागी विनंती केली , तुमची 
भागेवंत भेट करूंक . देव स्पिरितान - ( जुवांवनय खुरसाचो घुर्त काडलो ) देव स्पिरीत 
सांतान खुध तुमचे भागेवंत मतींत घालन आंजेला क्रियादोची थोडी सुटका माफी 
करयेतगी म्हळ्ळे ‘ प्रार्थन ’ तुमच्या पायांकडे दवरूंक हांव आयलों . ” 

“ हुं ! ” पाद्र दे रुबेन आपल्या हरधार आसल्ली क्रुसीफिक्स आपडली . “ तशें म्हण 

तुज्या बापायन सांगलां आसोंक पुरो ? ” एक पावटी ताणे चिक्के दांत सोडले . कसोलोगी 
एक पास तो मांडता जाव्येत म्हण जुवांवक भोगलें . पूण उपाय ना . 

" व्ह - व्हय , मानाधीक सायबांनो . ” ताणे जाप दिली . 

“ तशें म्हण प्रार्थन करूंक ताणेच आमचे सरशी येवयेतें न्हंयवे ? व्हडांनी येवच्यांत 
आनी भुरग्यांनी येवच्यांत तफावत आसा . ” 

“ तो मानेस्त - पेरेग्रीन क्रियादो ताचें नांव तो मातेस्त म्हज्या पायक मेळोंक ना . 
म्हाका तो भेटल्लो , आनी म्हजेकडे ताणे असो उपकार मागल्लो . " 

“ तशें तर . पूण तो पेरेग्रीन क्रियादो - वोनियेच्या मोगाचो देर तो जाल्यार 
कित्याक आमचे सरशी येवक ना ? " 

“ तो एकलो दुरबळो - साधो मनीस . मानाधीक बापांची ताका वळक ना , ताका 
मानाधीक सायबांची भेट मेळाशीना म्हण तो भियेलो . ” सिञोर जुवांव आतां सुडाळ जापी 
दितालो . 

" तो - वोनियेच्या मोगाचो देर आतां खंय आसा ? " 

" तो मारमागोंय खाणावळींत रावतलो खंय . ” जुवांवचे मतींत परत्यान कावजेणेचो चोर 
रिगोंक लागलो . पाद्रीच्या दुसऱ्या सवालान ताका चड कांतयलें . 

“ क्रीस्ता थंय म्हज्या पुता , तूं नीज जावन एका दॉमफिदाल घराण्यांतलो कुंवर , तुका 
असल्या पकाली म्हारां चोरांची अमीजाद कशी ? कित्याक ? " 

" आमकां अमीजाद ना , मानाधीक सायबानों . तो म्हाका वाटेर मेळ्ळो . भागेवंत 
आफीसाक आपली मनवी धाडूंक फावोतो मनीस कोणय मेळातगाय म्हण तो सोधतालो . ” 

“ आपली मनवी धाडूंक . मनवी मात्र ? " 

" ना , सायबांनो , आपले भावजेच्या पात्कांचे फारीकपण म्हण तुमी लेकून काकुळत 
करचे विनंते सवें ताणे थोडें धन धाडलां " 

“ धन ? " पाद्र दे रूबे , चिक्के नीट जालो . “ कितलें धन ? धनाक आनी संसारी दिव्याक 
लब्दाना आमचे मन , पूण कितलें धन ? " 

सिञोर जुवांवची मत चिक्के हाळू जाली . ताचें ' हिंव ' चिक्के सुटोंक लागले . ताणे 
आपल्या खोमसा भितर हात व्हरन , नाण्यांची चिरी भायर काडली आनी मेजार दवरली . 

“ हांगासर आसा ताणे धाडल्ली फारीकपणाची खालती काणीक . ” म्हळे ताणे , “ हांतूं 
भांगराची दोनशीं नाणीं आसात . " 

" दोनशी नाणी- ” पाद्र दे रूबेन एक पावटी चिरियेक चोबको मारलो . दुसरे घडिये . 
दुडवाक आपूण कांटाळतां देकून - हात ताणे पाटी काडलो . “ दोनशी भांगराची नाणी . 
भांगराची ” म्हणालो तो सवकास . जाल्यारय हांगासर गोमता - तुमच्या घराण्याचे , तुज्या 

मानेस्त बापायचेर , आनी तसल्या बायायच्या पुताचेर , लोकाक कितलो विश्वास आसा 
म्हळ्ळं तें - दोनशी नाणी - दोनशी भांगराची नाणी ... भांगराची ! ” ताणे परत परत 
हाळवायेन तशें म्हळ्ळ आयकोन जुवांवक , भिरांतेचो दुबाव मारूक लागलो . 

" व्हय , भागेवंत सायबांनो , ” म्हळे ताणे , अपधैरान , “ भावजेक थोडी पुणय काकुळ्त 
आनी माफी मेळोदी म्हण त्या मनशान- " 

" व्हय . आमकां समजाता . ” म्हणालो पाद्र दे रूबे , “ मोगाळ भावजेक काकुळ्त 
लाभजाय - तिचो आत्मो सालवार जांवक जाय- म्हणोन , मोगाळ देराचे काळीज अत्रेगता . 
तरीपूण सांग : इतलो दुडू - हो दुडू - ताणे कित्याक धाडला जाव्येत ? चिंतला ताणे 
देवाची अपरिमीत काकुळ्त मोलाक घेवक ? व , चिंतला ताणे - आमकां लोंच दींवक ? ” 

सिञोर जुवांवक आतां निजायकय में दिसले . हातात हातेरां आसल्यार , व ती 
नातल्यारय , दुस्मानां कडे व रान मोनजातींकडे झुज्येत . पूण हांगासर कितें ताणे करयेत ? 
देवाक लोंच दीवन काकुळ्त मोलाक घेवची ? भागेवंत आफीसाक 

भावाइत नितळ 
निर्मळ दवरूंक उबारले देवाचे तलवारीक लोंच दिवची साक्रिलेज करनी आधारूंक आपूण 
आयला ? 

“ ना , सायबांनो , ” म्हळे ताणे , कावजेवन , “ हांवें तशें कांय चिंतूंक ना फकत , पेरेग्रीन 
क्रियादोची मनवी हांव तुमचे मुकार दवरूंक मात्र आयला . देवाची नीत तुमच्या हातांत 
आसा म्हण हांव पात्येता . ” 

“ तुंवे म्हणचें सारकें . देवान आमकां दिल्ली परी ती : ' क्वॉरूम रेमी सेरितीस पेक्काता , 
रेमीत्तुंतूर एयीस’- आनी कोणाची भोग्सीनांत , ती उरतात . ” 

चिरी ताणे हातांत घेतली , आनी तांतली नाणी मेजार वोमतून ती मेजूंक लागलो . 

आट , नोव , धा - आंजेला क्रियादोन भिरांकूळ पात्कां आधारल्यांत . ती घाडीगार्न 
देंवचाराकडे तिणे सोल्लो केला म्हण ( वोळवळायल्या उपरांत ) ती कबूल जाल्या 
एकुणतीस , तीस ... जाल्यारय आपली पात्कां ती रडोंक लागल्या ... चाळीस ” 

नाणीं तो मेजूनच रावलो . ती रास आखैर जावन येताना तो म्हणालो : 

“ भागेवंत आफीस , एका मनशाच्या मरणाक अपेक्षीना , बगर , पात्का थावन ताणे पाटी 
परताजाय आनी जियेजाय म्हण अपेक्षिता ... निती सांगाता , देवाची काकुळ्टूय बराबर 
आसाजाय ... शेंबोर आनी शेंबोर , दोनशी . सारके आसा . ” 

तितलें आयकोन सिओर जुवांवन , आपणें आयल्लें काम फळाधीक जांवचो थोडो 
भरवसो पाटी आयलो . पाद्र दे रूबेन , नाणी चिरियेंत पाटी घाली . चिरिचेच्या मुखाचो 
नाडो वोडून गांट घाली . चिरी हातांत धरून थोडो वेळ चिंतलें , आनी “ आसोंदी , देवाच्या 
कामाक जालें ” म्हळ्ळ्या उतरां बराबर , मेजाचें गोवेत भायर वोडून , चिरी तातूं उडवन 

गोवेत बंध केलें . 

“ तर , मानाधीक सायबांनो ” म्हणालो सिञोर जुवांव , तुमचे दयेन हांवें वच्येत 
जाल्यार- ” 

“ वच्येत , तुका आमी आडायनांव . " 

“ तुमचो व्हड उपकार . ” म्हणोन सिञोर जुवांव वचोंक आयतो जावन रावलो . “ तर , 
तुमचे पर्वणगेन , आंजेला क्रियादो विशयांत कितें म्हणोन तिच्या देराक हांवें सांग्येत ? " 

“ हां . तो तुका मेळतलो ? खंयसर ? " 

“ खंय मेळतलो म्हण ताणे सांगोंक ना . पूण दुडवाची गजाल कशी रावली म्हण , 
मारमागोंय खाणावळीक एक खबर पावयल्यार जायत म्हण ताणे उपकार मागला . ” 

“ तर , तूं हांगा थावन शीदा थंय वेतलोय ? " 

“ हांव - ना , थंय हांव आज वचना . तितली म्हाका गरज ना ” . म्हळे जुवांवन , चिंतून . 
" पूण , कितें खबर म्हळ्ळी जाणा आसल्यार , हांव फाल्यां पुणय त्या आदी तो म्हाका 
मेळनातल्यार - ताका खबर धाडतां " 

" धाडची जाल्यार , तुंवें एक चीट बरोवन धाडयेत . ही खबर , तोंडपाशीं जाल्यारय , 
कोणाकच - तुज्या घरा लेगून - सांगनाये . हे सारकें समजालोय ? " 
" जायत व्हय सायबांनो . पुण आंजेला मावशेक - आंजेला क्रियादोक 

तुमी त्या 
विशयांत कसलें तीर्प दितल्यात म्हण- ” जुवांव , सहज जावन नंरगालो आनी पिरंगालो . 

" तेच आमी चिंतून आसांव . देकून आमी सांगचें - तुका फर्माणाखाल सांगचें - ही 
दुडवाची गजाल तुंवें कोणाकच सांगनाये . तो आयवज आमी फकत , पात्काच्या फारीकपणा 
खातीर थोडो परिहार जावन घेतला - बिलकुल देवाच्या कामा खातीर , समजालोय ? " 

" व्हय - समजालें , भागेवंत सायबांनो . फकत , पात्काच्या फारीकपणा खातीर , देवाक 
दिल्ली काणीक ती . ” 

“ बराबर . तूं जाणांय , पुण तितली नाणी म्हणताना , आनी भागेवंत आफीसाची 
खबर उलयताना , लोक - नेणारी बकरे - दुबाव करतात आनी भ्लास्पीम उलयतात . 
बिरमत बावडे : देवाक समरपिल्ल्या मणियायां विशयांत जांव , वस्तूं विशयांत जांव , निंदा 
उलयल्ल्यांकय इनक्विजिसांव शासनां क्रूर थरान लागू जातात . व्हय व न्हंय ? " 
" व्हय 

बापांनो ... ” म्हणालो सिञोर जुवांव . आदल्याच दिसा ताच्या बापायन , 
सिञोर पापियासाकडें उलयल्लं आनी सांगल्लं चिंतून ताची लोव उबी जाली . “ पुण आंजेला 
क्रियादो विशयांत- " 

" तेंच आमी सांगतांव - चिक्के सोसणीकायेन आयकोंक जाय ! ” 
“ जायत , चूक जाली , सायबांनो . ” जुवांव पिरंगालो . पुण ताचे रगत कडोंक लागल्लं . 

“ आमी कितें सांगतल्यांव - व्हय . दुडू वर्तवता देंवचार , भोव मारेकार , साल्वासांवाक 
संचीकार , आनी इनक्विजिसांवांत चूक वळकोन कोणे काय परिहार दिवचो जाल्यार , तो 
घेवचो अधिकार आर्चबिस्पांक मात्र . पुण हांगासर आतां , पाटल्या नोव - धा वरसां थावन 
आर्चबिस्प ना -165 इसवेंत , सां फ्रान्सिसाच्या मेळाचो , गोंयचो आर्चबिस्प डॉन पाद्र 
फ्रान्सीस दे मार्तीरिबूस , मरोन - रेक्वियेसकात इन पाचे गेल्या उपरांत , हांगासर नवो 
आर्चबिस्प नेमक जावक ना . म्हणतच , पात्काचो परिहार घेवकय ना , अप्रध्यांक सुटका 
लाभोंकय ना ” . 

" तर तर आंजेला क्रियादोक ... ? ” जुवांवचे पाय वोळोंक लागले . 

“ तें आतां , तुंवें कोणायकडे सांगनाये म्हळ्ळे . आर्चबिस्पाचो अधिकार , तुजे 
गरजेखातीर , आमी आमचो करून घेतला . तुवे हाडल्लो परिहार घेतला - तांतूं एकय 
ठकारी नाणे ना म्हण दिसता . न्हंयवे ? " 

“ ना . बहूश्या आसचे ना , सायबांनो . ” 

" नातल्यार बरें . आसा व ना तें आमी आजच राती वोरोवन पळेतांव . आसल्यार , 
एकाक धां - लेखान तुमी भरचे पडतलें . " 

“ जा - जाव्येत सायबांनो . ” थंयचो एक पावटी सुटोन भायर धांवोंक सिओर जुवांव 
चडपडतालो . नशिबान वाट उगती जाली : 

" तुंवें आतां वच्येत . सद्दयाक परत्यान भेटोन , लांब उलयां . आनी ते म्हातायेची 
आंजेला क्रियादोची - चूक ती वळकाल्या . रुस्तुरूसांव जालें . तिचो आत्मो धवो साफ 
जाला . कांय खंत करची नाका म्हण तिच्या मोगाळ देराक गोमय . कित्याक , आज थावन 
दिस्तूद बाराव्या दिसा - फुडल्या पयल्या सुक्रारादीस तिका आमी आलज्यूबे - जैलांतली 


सुटका दितांव . ” 


सिञोर जुवांव एक पावटींच्याक थटाकलो . दुसरे घडये ताचे सर्व तळमळे अनी चडपडे 
उबोन गेले . निमाण्या वाक्यांतलें हरयेक उतर ताणे मतींत खंचयलें - फुडल्या पयल्या 
सुक्रारा दीस , तिका जैलांतली सुटका ... ! 

संतोसान आनी उपकारी मनान “ ग्रात्सियास , भागेवंत सायबा ... ” म्हच्या उतरां 
बराबर ताणे दिबी मारून , इनक्विजितोर एस्तेबान दे रूबेच्या हाताचो उमो घेतलो . तो 
उटलो , मान बागावन ध्रुवलो आनी भायर चल्लो . बगलेच्या कुडांतली आपली तलवार आनी 
भाल घेवन , शेकी रावळेराची मेटा देंवोन भायर तो पावताना , आन्येकलो सवार , घोड्यार 
थावन देंवोन , तुरतान रावळेरा भितर गेलो . सिञोर जुवांवन एक पावटी आंग काडले . दुसरे 
घडये सामसांवचेर उडोन तो वटारा भायर पाशार जालो . 

तुरतान रावळेरा भितर गेल्लो सवार जावनासल्लो तोच परत्यान : सिञोर पापियास दे 
मिरांदा ! 

अध्याय 12 


सरगिंच्या मंदिरांत उंदीर 


“ जीवन म्हजें अद्रूश्य जाता धुंवराबरी ; 
तन म्हजें लासता उज्याबरी . ” 

“ राकोन हांव उरला , 
एक घराच्या पाटोसार एकसुऱ्या सुकण्याबरी . ” 

कीर्तन 102 : 3,7 


सिञोर जुवांव फेरदीनांद , भियान आनी कावजेणेन पाद्र एस्तेबान दे रूबेक भेटोंक 
गेल्लो . जाल्यारय , उपरांत ताचे मतींत भेट बऱ्या थरान अखैर जाल्ली . त्या इनक्विजितोरान 
सुरवेर सबार सवाला विचारल्ली . तरय , उपरांत दुडू ताणे घेतल्लो . मुख्या जावन , त्या 
फुडल्या पयल्या सुक्रारा दीस , आंजेला मावशेक जैलांतली सुटका लाभतली म्हण ताणे 
भास दिल्ली . 

तसली संतोसभरीत भास घेवन , तृत्पेन फुलोन , रावळेरांतलो भायर तो आयल्लो . 
निजायकय इंफेर्नाच्या दारा पऱ्यांत लागीं वचोन जैत जोडून पाटी आयल्लेबरी ताका भोगल्लें . 
पुण रावळेरांतलो भायर सरतानांच , त्या सिञोर पापीयास दे मिरांदाची मूर्त रावळेरांत 
भितर सरल्ले पळेतच सिञोर जुवांव एक पावटी शिरीं चुकलो . अपशकून , आकांत , दुबाव . 

आपूण इनक्विजिसांव रावळेरा थावन भायर आयल्या उपरांतच पापियास थंयसर प्रवेश 
जाल्लं बरें जालें म्हण सिञोर जुवांवक भोगलें , सारकेंच . तो भितर आसतानांच पापियासय 
भितर आयल्लो जाल्यार , न्हयंच सिञोर जुवांवचे काम जातेंना , बगर , थंय थावन ताका 
भायर येवकय जातें ना कोण्णा . तितल्या मट्टाक आदल्या दिसाच तांगेर जाल्ल्या 
उलवण्याचो आनी भेष्ठावण्याचो उगडास ताचे मतींत जिवो जालो , आनी सामसांवक ताणे 


तुरतान धांवडायलो . 


आनी त्या आदींच - म्हणजे , सिञोर जुवांव , पाद्र दे रूबेक भेटच्या आदींच 
फामिलियार पापियास , इनक्विजितोराक भेटोंक ना म्हण कशें सांगयेत ? पुण त्या विशयांत 
त्या पाद्री श्रेष्ठान कसलोच सोव दीवक नातल्लो . कितें म्हळ्यारय , गोंयांत , निवृत्त कपितान 
फेरदीनांद दे नोरेञाचो गौरव आनी स्थान मान चिल्लर न्हंय . अशें पुतान धैर घेतले . 
जाल्यारय , तसले आग्ग्ये उगत्यान काय करूंक सकनांत , पूण फारीकपणा खातीर , 
पाटल्यान नंज्येची खोंच मारूंक ते पाटीं सरनांत म्हणोन बापायन उचारल्ल्या उतरांचो 

ताका उगडास आयलो . 

देकून , दुसरें हेणे तेणे खंय वचनासतां आपल्या घरचीच ताणे वाट धरली . वाटेर ताचो 
पाटलाव करून कोणय आयल्लेबरी दिसोंक नांत . पूण खरीत सांगोंकय साध्य नातल्लें . मधे 
मधे , थंय - हांगा वाटेर थोडे जण ताका भेटले . पूण ते चडुणे सदांचे वोळकिचे , आपापल्या 
कामान व अपापल्या बिडाराक वेचे जावनासल्ले एक हासो दीवन आनी सदांचे वंदन 
करून ते पाशार जाले . 

तेदनांच काळोक जावन येतालो . 

चिक्के फुडें येताना , घोड्यागाडवार बसोन येवचो एकलो तरनाटो सवार ताका भेटलो . 
तें घोडोगाडांव सिञोर पेरेग्रीनाचे ( क्रियादोचें ) म्हण सिञोर जुवांवन वोळक धरली . तो 
लागी पावतच , दोनय पाडतिची चाल सवकास जाली आनी मधे थांबली . उताडांतली 
वाट ती जाल्ल्यान , हेर कोणय लागी आयल्यार , दोनय वाटेन चिक्के पयस पऱ्यात दिसोंक 
साध्य आसले . त्या वेळार लागसार हेर कोणय नातल्लें . तसली सुवात आनी फुरसत 
पळेवनंच तो सवार आयल्लेबरी दिसले . 

“ सांज दींव , सिञोर जुवांव . ” 

“ सांज दीव . कोण ? ” सिञोर जुवांवन विचारले . निजायकय पेरेग्रीनानंच धाडल्लो दूत 
तो जाव्येत म्हण ताका भोगलें . 

" हांव कास्मीरियो - आमीग जुवाना मोनिजाचो . ” 

“ हां ? ” सिञोर जुवांवक चिमटो काडल्लेबरी जालें . “ जुवाना मोनिजाचो आमीग ! 
बरेच . ” धुसपडल्ल्या चिंतनांक आनी घुस्पडोंक लागल्ल्या सवालांक ताणे लगाम घालो . 
आनी विचारलें : 

“ पूण हे घोडोगाडांव ? " 

" व्हय . हे तुज्या आमीगाचें . पेरने छत्राक ताणे हे विकलां व तशें सांगोंक सांगला . 
हाचेर भोंवल्यार , सकडांक ताची वोळक मेळता देकून . ” 

" तो आतां खंय आसा ? " 

“ आतां खंय आसा म्हळ्ळं हांव नेणां . पुण काळोक जाल्या उपरांत ताणे पेरने छत्रांत 
म्हजी वाट पळेतां म्हळां . ” 

“ कित्या खातीर जाव्येत ? " 

" आंजेला मावशेची - ताचे आवयची खबर कितें जाली म्हळ्ळं आयकोंक , तुका 
राकोन भेटोन , खबर हाडूंक जाय म्हण ताणे फर्मायला . " 

“ पुण तुका आनी ताका संबंध ना . हांव , छत्रांतल्या जुवाना मोनिजाचो आनीग , आनी 
तिच्या भावाचो , दावीद मोनिजाचो सांगाती . आमी केदळाय छत्रालागी आसतांव . रुसूम 

. " 


घेतांव आनी गरजेवंतांची बिट्टी करतांव . फावोतो पाग मेळ्ळ्यार कोणाचे जाय जाल्यार 
दोळे कोंखतांव व गळो जाल्यारय कापतांव . तो आमचो दंधो . ” 

“ पुण हे - तुका ताणे म्हजे सरशी धाडला म्हणपाची रुजवात कसली ? हांव विचारतां 
म्हण 

" बेजार कांय ना , सिञोर जुवांव . तुवें फावोती चत्राय घेवन उलंवचे वाजबीच . रुजवात 
आबळे . हेच तें , सिञोर पेरेग्रीन दे क्रियादोचें घोडो - गाडांव , तेंय पावनातल्यार : ताणे 
म्हजेकडे - आनी जुवानानय आयकालां - सांगल्ली ती गजाल : सगळे मेळोन ताणे तुजेकडे 
दोनशी नाणी दिल्यांत . ती उरल्यांत जाल्यार ताणे विचारल्यात . ” 

“ उरल्यांत जाल्यार ! ” सिञोर जुवांवचो दुभाव उचांबळ जालो . " ती ताणे तुजेकडे 
दीवक विचारलां ? ” तो चिक्के तापलो . 

“ ना , सिञोर जुवांव ! ” कास्मीरियो चिक्के हासलो . “ थोडे संगतिंनी आमी कण्णोजी चोर 
जाव्येत . पुण वोपून घेतल्ले सेवेक आमी बिलकुल नेगार न्हंय . सिञोर क्रियादोन म्हाकाय 
एक नाणे दिला - तितली कमाय म्हाका सगळ्या म्हयन्यांत जमाना आनी तुजेलागची 
खबर समजोन घेवन येवक सांगला . ” ताणे नाणे दाकयलें . 

“ बरेच . ” सिञोर जुवांव पात्येलो . पेरेग्रीनान अती बुधवंतकाय खरचिल्ली बरेंच . 
सांगाताच , हो तरनाटो गुंडा आपूण जुवानाचो आमीग म्हण दाबूनशें सांगता म्हणोनय ताका 
भोगलें . तेंय बरेंच .. तेज फुडले - डॉना पेपीनाचे - भेटेक चडीत सुटका आनी महत्व . 
“ बरेंच . " 

" म्हळ्यार ? आतां पाटीं वचोन सिञोर क्री - पेरेग्रीनाक ' बरेंच ' म्हण मात्र सांगों ? 
काळोक दाट जायीत आयलो . तुका हे वाटेन राकोन हांव निराशी जांवक लागी पावल्लों . ' 

" बरेंच , कास्मिरियो . हांवय ‘ रावळेरा ' थावन भायर पडोन हेवशीन येतालों तितलेंच . 
खबर बरीच आसा . सिञोर पेरेग्रीनान दिल्लो - दिल्लो परिहार , भागेवंत सायबान घेतला . ' 

कांय विशेस ना . तितलो दुडू ताणे घेवक नातल्लो जाल्यार तो मनीस न्हय , आनी 
पाद्री बिलकुल न्हय जातो ! पुण आमचो इरादो रावला कसो ? " 

" बरोच रावला म्हण सांग उगडासान सांग : ह्याच फुडल्या इकराव्या दिसा 
पयल्या सुक्रारा , सिञोरा क्रियादोक - आंजेला मावशेक बंधेतली सुटका लाभतली 
म्हण भागेवंत सायबान तीर्प दिला . तशी ताणे भास दिल्या . " 

“ देवो ग्रात्सीयास ! तसो पुणय तिचो आत्मो सालवार जांवदी . तर हांव आनी वोगोत 
करीना . हे आयकोन सिञोर पेरेग्रीनाक च्यार भुजां जातली . फुडली मांडावळ जाय तशी 
तो करतलो . तूं जिकलोय , सिञोर जुवांव , जिकलोय . तुजे कबलातीन ही बरी खबर घेवन 
हांव वेतां . आज पेरने छत्रांत दास्तान आसल्लो सोरो बोवश्या उणो पडतलो . आदेव्स . " 


" 

घोड्या - गाडवाक लगाम दीवन , कास्मिरियो गोमेज थंय थावन पाशार जालो . थोड्या 
वेळान सिञोर जुवांवन आपली वाट धरली . आनी त्या वेळार ताका , 

रावळेरांत पाद्र दे 
रुबेकडे केल्ल्या संभाषणाचो , जाल्ल्या व्यवहाराचो , आनी आपुण भायर येताना पापियासान 
भितर रिगल्लो इत्यादी घटनांचो उगडास उबोन गेल्लेबरी जालें . फकत , आवयक सुटका 
लाभची खबर आयकोन , पुताक कितलो संतोस जातलो म्हळ्ळो अंदाज तो करीलागलो . 
तसो , हेरांक थोडो पुणय संतोस दीवक आपणाक फावो केल्ल्या त्या गोंयच्या तेगां 
पात्रोनांक ताणे अरगां दिली . फुडल्या आसुप्सांव सोंता दिसा वाती पेटोंवक विसरचोना 
म्हणोनय ताणे निचेव केलो . 

तशेंच , फुडें वेताना , दुसरी एक संगत ताच्या उगडासाक आयली . तांतूंय देवच मेतेर 
जाता म्हण ताका भोगलें . पेरेग्रीनाचो संदेश हाडून आयल्लो तो तरनाटो एका ‘ पोकरी 
पुंडांच्या ' वरगाचो , गोंयच्या रानां मोल्यांच्या आनी दर्या तडिच्या वाटांनी जुगार , लूट आनी 
मारामारिंचे ' साहस ' करून जियेंवच्या तसल्या पंगडाक कास्मिरियो गोम्स नांवाचो तरनाटो 
' दादा ' मुखेली जावनासल्लो म्हळ्ळे ताणे त्या आदी आयकल्लं . आनी तसलो मनीस आपुण 
जुवाना मोनिजाचो आमीग म्हण परत्यान परत्यान उगडास करतालो म्हण सिञोर जुवांवक 
भोगलें - म्हळ्यार , तें आपलें चेडूं , ताचेर हेरांनी दोळो दवरिनाये म्हण तो परोक्ष थरान 
भेष्ठायतालो जाव्येत . कसली गजाल ! तसलें चेडू हाका कित्याक जाय ? आनी असल्या 
पोकरी पोलिंची उगत्यान इष्ठीण म्हळ्यारय कितली गुणान बरी आस्येत ? ' कलवंतांक 
हजार ईष्ठ ' म्हणचें सतच . एके वाटेन कुम्सरीत पाद्रीन आनी दुसरे वाटेन आवयन , त्या 
विश्यांत जागरूतकाय दिल्लं खयान खरें . आनी तशें आसतां आपणाक फावो जाल्ली 
एकलीच नीज चली कोण म्हळ्ळ खुण , इगरजेंत दिष्ठीक पडल्लेबरीच पत्रा मुखीं भेटेक उलो 
दिवच्यांत थिर जालें ... डॉना पेपीना .. तसली भेट जावन , तें जिणयेचें खरार थिर जांवक 
आनी थोड्यो घडयो मात्र उरल्ल्यो . 

सारको काळोक पडल्या उपरांत तो घरा येवन पावलो . आवय , भयण आनी बापय , 
ताका वेवेगळ्या कारणां खातीर आतुरायेन राकोन रावल्लीं . तो येवन पावतच तांकां जीव 
भरलो . 

जेवणा आदी थोडो वेळ , बापय पूत वोरेविंगड मेळ्ळे . पाद्र दे रुबेक भेट दिल्ल्या 
विश्यांत पुतान परिपूर्ण विवर दिलो . गेल्लो मुख्य उद्देश ज्यारी जालो देकून बापायक 
समाधान जालें . सांगाताच , पाद्र दे रुबेन उडयल्ले थोडे दोडत्या अर्थाचे हिशारे , आनी 
पापियास तुरतान रावळेराक गेल्ली खबर , ताचे मतींत थोडे धोस्कुरे दुबाव उठेवक लागली . 
आनी सद्याचे परिस्थितीत आपणाक जांव आपल्या कुटमाक जांव , कोणाय वरवीं भादक 
करूंक जांवचेंना म्हळ्ळो विश्वास ताका आसल्लो . 

आट वोरां आदींच जेवण , रजार - बी सगळे जावन , कुटम सगळे , थोडो वेळ छावणेत 
बसले . सकडांचे मतींत वेवेगळी चिंतनां ध्रुवताली जाल्ल्यान , गजालीय कुडके - कुडकेच 
म्हळ्ळेबरी जाताल्यो . सिञोरिना लुविजाची भलायकी त्या दीस चिक्के भिगडल्ली . देकून 
आवय आनी धुव भितर गेली . 

" हांवय कुडाक वेतां , जाल्यार , येरोपाक एक पत्र बरयजाय ” म्हणोन सिञोर फेरदीनांदय 
उठलो . “ तूं असोच बसताय ? " 

“ ना , सिओर पाय .. ” पुतान जाप दिली . “ हांव असोच थोडो वेळ , चिक्के हातपाय सडिळ 
करून येतां . म्हाका नीद येना . ” 

" बरें चड रात करची न्हय , आनी चड पयस वेचें न्हय - देव बरी रात दीव . ” 
“ देव बरी रात दीव , मोगाच्या पाय . " 
तशें ते वेगळे जाले . 

सिञोर जुवांव , न्हेसल्लोच आसल्लो . तलवार आनी भाल ताणे घेतली . वयल्यान एक 
दगलो पांगुरन तो भायर सरलो . अरध्या वोरा भितर , डॉन मारकूसाच्या घर वठाराच्या 
पाटल्या रसत्यार , त्या रुका पंदाक तो पावलो . वोरां नोव मात्र , थोडो वेळ राकोंक 
पडल्यारय व्हड ना . राकोंक तो आयतो जालो . फुडल्या संभाषणा खातीर कवनांची कल्पनां 
करूंक लागलो . 

वेळ गेलोना . 

“ ल - ल - ल - ल - ल - ला- ” वाऱ्यार बोव हाळवायेन स्वाधीक मधुर आवाज आयकोंक 
लागलो . ओंठ धांपून ‘ ह्म - ह्य .. ' तो झंकार “ सोबीत सुर्या वेतोच ” त्याच उतरांक ताळो 
दितालो . तसलें सर्गीय संगीत , सिञोर जुवांवन आयकोंचें तेंच पयले पावटीं - तशें ताका 
भोगलें . 

आवाजाक आकर्शीत जावन दारालागीं तो पावलो . दार ताणे लोटले . भितरल्यान खिळ 
घालूंकनातल्लं दार , आवाज नासताना उगतें जालें . खलकळीत त्या चांदण्यांत , वोडतां 
वाली मधेगात आसच्या खडपाच्या बांकार , धवेंच न्हेसोन , डॉना पेपीना बसोन आसल्ली . 
ताका ती पाट करन आसल्यारय , ताच्या येण्याचे तक्षण तिका गुमान जाल्लेबरी , तिचे गीत 
रावलें , आनी आपलें मुखमळ धुंवडावन ताका तिणे पळेलें . 

घडयेन तिचे बगलेन तो पावलो . 

दोगांयची काळजां , तुंरबेंतांच्या नादान गीत गायताली . पुण दोगांयच्या तोंडांतल्यान 
उतरां भायर सरोंकनांत . उतरांची गर्ज नातल्ली . दोळे एकामेकाकडें उलयताले . 

“ द - बरी सांज , डॉना .. ” म्हणोंक सकलो तो . 
“ बरी सांज .. सिञोर . ” तिच्या उतरांनी म्होंव तोवलें . 

तिचे मुकार ताणे एक दिबी मारली , तिच्या उसक्यार आसल्लो कोमल हात बोव चत्रायेन 
बोव मयदीन - बोव मोगान ताणे धरलो आनी बागवोन आपल्या ओठांक लायलो . 
तिची बोटां हुन जाल्ली जाव्येत , व , ताचे ओंठ हुन ? 

कशेय जांव . स्वपण न्हय . नीज घटन . 

तोय तिचे बगलेन बसलो . तिका लज भोगूंकना . आपूण फकत मेणाची एक वात व 
पिटाची बावली न्हय , बगर व्यक्तित्व आसल्ली एक चली म्हण तिका समजालें , आनी 
कसल्या पुरुषाक जाल्यारय मोव करन गुलाम करची सकत आपणाक आसा म्हण ती 
जाणा जाली . 

सिञोर जुवांवक , तसलें सन्निवेश नवेंच न्हय जाव्येत . जाल्यारय , देवानच - आदले 
सकाळी इगरजेंत दिठीक पडल्ल्या खुणा थावन दाकयल्ल्या प्रकार , पयलेपावटी 
सरगिंच्या संतोसाचो अनुभव आनी अंदाज जांवक लागल्लो . तशें तो पात्येलो म्हळ्ळं नीज . 

कितें तीं उलयतालीं , व , कितें तीं उलयली म्हळ्ळे गरजेचें न्हय . सिञोर जुवांवन 
पयलें चिंतल्ली उतरां आनी मतींत तयार केल्ली कवनां एकायेक नपयींच जाल्ली . तांची गर्जय 
नातल्ली . 

" हांव काल येवक चिक्के वोगोत जालो . माफ कर . " 

“ तशें चिंतीनाकाय सिञोर ! ” तिणे भुजयलें . “ हांवें राकोन रावोंक जाय आसल्लें . तशें 
जांवकना . तुंवेंच म्हाका माफ करूंक जाय . आनी आयज तर , देव पावलो . सुर्या बुडचे 
आदींच आमचे जेवण जालें . म्हजो डॉन म्हजो पाय , सरकाराचे तुर्त काम आसा 
म्हणोन तक्षणच भायर सरोन पणजेक गेलो . आयज राती मध्यान पांत तो घरा येवपाचो 
ना . आनी हांव- " 

“ आनी तूं , कितें डॉना ? " 
“ आनी हांव , तेच घडये थावन 

तुका राकोन रावल्या . ” 
“ तशें म्हण जाणासल्लों जाल्यार , हांव आनिकय आदींच येतो . ' 
" व्हड ना , आतां आयल्लो तुजो वेळ सारको . चाकोर सगळे निदल्यात . ” 
“ आनी तुजी राकवल - चाकर्न ? " 

“ तिका हांवें , घरांत रावोन हेर चाक्रांचेर दोळो दवरूंक सांगलां . हांवें आपयल्या शिवाय 
म्हाका धोशीनाका म्हण ताकीद दिल्या . ” अशें म्हणोन डॉना पेपीना , आपले बुधवंतकाये 
खातीर खुशी पावताली . पुण तेच घडये ती राकवल - चाकर्न - दुयेन्ना रोजा - थंयींच , 
तेवशिल्या बांका पाटल्या काळोकांत बसोन हांच्यो गजाली आयकाताली आनी हांच्या 
मिलनाच्या संतोसांत आपुणय वांटेली जाताली . ( असल्या संदर्भाचो अनुभव आनी तरबेती 
थोडी तिणेच डॉना पेपीनाक दीवक सुरू केले . ) 

तशें थोडो वेळ गजाली तांणी केल्यो - नितळ गजाली . सिञोर जुवांवचे मतींत , दैहीक 
कुचेष्ठायेची चिंतनां नातल्ली . 

“ डॉना , तुजो ताळो रंगीत आसा , आनी स्वाधीक थरान तूं गायताय " 
“ तितलेंच ? " ती हासली . 
“ ना . आनिकय चड आसा . तुजी आंज्याळ सोभाय , तुजें दयाळ काळीज 
" तितले सर्व तूं कशें जाणांय , सिञोर ? " 

" हांव जाणां - देवान सांगले , म्हणें काळीज सांगता - हांव तुजो मोग करतां , डॉना 
पेपीना .. ” म्हणोन ताणे इगरजेंतल्या ' अज्यापाचो ' आनी आपल्या निर्धाराचो विवर दिलो . 

“ बरेंच , सिञोर - म्हज्या सिञोर , जुवांव . म्हजे खातीरच तूं म्हजो मोग करताय .. न्हंय 
म्हज्या डॉन पायचे व्हड ग्रेस्तकाये खातीर .. संतोस . पुण आतांच काजार जावन घराबो 
उबो करूंक 

“ ना , ना मोगा . थोडो तेंप हांव राकतां , आनी तूंय राकतली म्हण पात्येतां . म्हजो 
सिञोर पाय काय उणो ग्रेस्त न्हय . पुण सद्याक हांव पुतुगलाक वेतलों - म्हज्या पोदोर्न 
डॉन जुवांव दे सिल्वा तेल्लो दे मिनेजसान चीट बरयल्या - उपरांत एस्पानिया रायाळ 
सैनांत हुद्दो घेतलों , कीर्त आनी ग्रेस्तकाय जोडून येवन , तुज्या पायां पडतलों . तुज्या 
काळजांत एक ल्हान पुणय जागो दवरन तूं रावतलीय . " 

" पुडतुगल ! एस्पानिया ! रायाळ हुद्दो ! ” डॉना पेपीनांय कुपांचेर उबली . " व्हय , व्हय 
म्हज्या सरदारा . ( शिवेलियर ) . कित्याक , हांवें येदोळच म्हणें काळीज तुका दीवन 
जाला . तूं जाणांय ! ” 

तें व्हय , न्हय तर , ती तशी चीट लिखून उलो दिती ना म्हण सिञोर जुवांवक उगडास 
आयलो . आनी सहज जावन एका उम्याक अवकास आनी आमंत्रण मेळ्ळं . आनी तो उमो 
बोटांचो मात्र न्हय . 

तशें उलोवन , मौन रावोन , चांदण्याची सोबाय आनी जस्मिंचो परमळ सेवून , इत्यादी , 
वोर दोन वोरांचो वेळ पाशार जालो . पाटी वेची चिंतनां सरदार जुवांवचे मतींत जागी जाली . 

“ आतां - आयच्या दिसाक आमी वेगळी जावक जाय ” म्हणालो तो , “ पुण वेच्या 
आदीं , उगडासा काणीक - मोगाची रेलीक आनी रक्षण जावन काय तरय तुजे थावन 
दिशी ? " 

“ खुशेन . ” म्हणाली ती , “ मुदी पुणय दिती . पुण ती आतां हांवें हाडूंक ना . पुण हे 
दितां । - " आपल्या विस्तुदाच्या गळ्यापंदाक हात घालून , थंयसर आसल्ली ल्हान रशीम 
तुवाल्याची घडी तिणे भायर काडून ताका दिली . जस्मिंच्या घमघमांचो तो तुवालो ताणे 
पोल्याक तेंकून उमो घेतलो , आनी कृतञतेच्या आनंदान , आपल्या खोमसा भितर काळजा 

लागी दवरलो . 

फुडले वाटेन , चिक्के पयस सुणी घोंकली . हेवशिल्यान लागसार थावन दुयेन्ना रोजानय 
जागवणेची खोकली केली ! 

“ म्हजो डॉन पाय घरा आयलो म्हण दिसता ! ” डॉना पेपीना तुरतान उठली . “ आतां 
आदेव्स .. फाल्यां आनी सद्दां आयचेबरीच मेळ्यां 

" खंडित जावन - मोगा ! " 

“ आनी - तुंवें विदेशाक वचोंक वयल्या मट्टाची कसलीय गर्ज आसल्यार कुमक 
करूंक म्हजो डॉन पाय तयार आसा - तो अत्रेगता - उगडास दवर , आमोर , आदेव्स ! " 

ती पाशार जाली . 
सिञोर जुवांव , संतोसान मतीभ्रांत जावन , आपले नशीब उगतें जाल्लं मिलाग्र चिंतून 
वज्रां मोतयांचो , गुलोबां - जस्मिंचो , मोगा मुद्दळां गद्दळायेचो सांभ्रमीक फुडार नियाळून 
आपल्या घराक पाटीं वेची मेटां काडून गेलो . वोरां , रातिची साडे इकरा जातीत . 

घराक चडुणे लागी पावला जाव्येत , तेवशिल्या काळोकांत राकोन आसल्ली एक व्यक्ती , 
माजराची मेटां काडून ताका आड आयली . सिञोर जुवांव तक्षण सनीन जालो . हात , 
तलवारिच्या थोरवाक गेलो . 

“ सिञोर जुवांव ? ” ते व्यक्तीन दादल्यान हुडकिलें . 
" व्हय . कितें ? कोण ? " 

“ हांव दावीद मोनीज - जुवाना मोनीजाचो भाव - आलज्युबे - जैलांत हांव नवकर . 
कालच तुं म्हजे भयणीक , पापियासाच्या सुण्यांच्या तोंडांतलें आनी सैतानांच्या हातांतलें 
बचाव केल्लंय . उपकार विसरोंची जात न्हय आमची . " 

“ जाव्येत . ” सिञोर जुवांवक उगडास आयलो . “ मतलब ? ” 

“ पाटल्या एका वोरा थावन हांव तुका राकोन रावलां - तुका , तुं तुज्या घराक 
वचनाशें आडांवक आयक सिञोर ! तुंवे घरा वचनाये ! तांणी तुका पास मांडला ! ते 
तुका राकोन रावल्यात ! ” 

“ घरा वचनाये ? " तो पिसो पुणय ? “ पास ? राकोन रावल्यात ? " 

व्हय सिञोर ! इनक्विजिसांव - धार्मीक कोडतिचे काळे शिपाय तांणी तुज्या बापायक , 
आवयक आनी भयणीक कैद करून धार्मीक जैलाक वेल्यांत ! हांवें पळेलां . तुका धरचे तांचें 
योजन हांवें आयकलां . देकून - म्हजीच गोमटी आडव दवरन हांव आयलां ! " 

सिञोर जुवांवक हीं उतरां आयकलीं . 
सरगिंची सपणां कोसाळ्ळीं . 

अध्याय 13 


बचावेचे सोधनेर 


“ एकलो मित्र तुका दुकयत जाल्यारय , ताचो इरादो बरो आसता . 
पूण एकलो वैरी तुका पोटलून धरीत जाल्यार - चत्राय ! " 

गादी 27 : 6 


निजायकय , तळमट्याक मार जाल्लेबरी , सिञोर जुवांवक वयलीं उतरां जिरोंक थोडो 
वेळ गेलो . तो स्तब्ध आनी मौन रावल्ली रीत पळेवन , दावीद मोनीजान ताका ‘ जागंवक ' 
चिंतलें : 

“ सिञोर जुवांव ! हा सांगल्लं तुका आयकालें ? " 

" व्हय , आयकालें , दावीद मोनीज . ” म्हणालो सिञोर जुवांव , आन्येका संसारांतलो 
पाटी आयल्लेबरी . “ आयकालें पूण दया करून परत्यान सांग . " 

“ दम्मय्या , सिञोर जुवांव ! आतांच जायतो वेळ जावन गेलो . " 
" वेळ गेल्यारय व्हड न्हंय , हांवें मेल्यारय व्हड न्हय ! ” 

तुका हे घडये तशें दिसता जाव्येत . पूण तूं मेल्यार व आतां तुमगेर तुका राकोन 
रावल्ल्या त्या काळ्या शिपायांच्या हातांत तूं सांपडल्यार -ह्या वेळार बंधेत आसल्ल्या 
तुज्या पायक , मांयक आनी भयणीक कसलो जाव्येत उपकार ? " 

“ कितें म्हणताय - गा तूं ! म्हजो पाय निवृत कपीतान सिञोर फेरदीनांद दे नोरेञ 
बंधेत ! ” 

" व्हय सिञोर . आनी ताच्या बराबर सिञोरा मारगरेत आनी सिञोरीना लुवीजा . 
म्हाका माफ कर . हे सत , आनी तुका ही खबर दीवक हांव आयल्लं कळीत जाल्यार , हांवय 
बंधेत न्हंय , फाशेच्या खांब्यार ! ” . 

“ समजालें , इश्टा . ” म्हणालो सिज़ोर जुवांव . ह्या क्रूर घटनाचे महत्व आनी गंभीराय 
ताका समजोन तो शांत जालो . आनी आपलोच जीव विपत्तांत घालून कुमक करूंक अयल्ले 
इश्टगतीचे महत्वय ताचे मतीक गेले . “ महाका माफ कर ” . 

" व्हड ना . पूण गळाय करीनासतां तुं हांगा थावन पाशार जावक जाय . - घरा थावन 
आनी घरच्या वटारा थावन जायतें पयस पावोंक जाय . गळाय करीनाका . उपकार तुजो 
मोध्यान पऱ्यांत तूं घराक येवक नातल्लं चिंतून ते दुभावतले आनी कायक देंवतले - 


- 

भायर जाळ रूंदायतले आनी तुजे सोधनेक लागतले . तुर्त कर , सिञोर ! ” दावीद मोनीज 
निजायकय , भियान चडपडोंक लागल्लो . इनक्विजिसांव , काळ्या शिपायांचे कार्य विधान तो 
बरें जाणासल्लो . धरूंक , कैद करूंक आनी मारूंक ताणी वापरची विधानां ती ह्या संसाराची 
न्हय जावनासल्ली . 

“ जायत ” म्हणालो तो , पुण , रावल्लेकडेंच पाळां रोंबल्लेबरी रावल्लो . “ घरा आमगेर 
कितले जण आसतीत ? " 

" पंचवीस जणांची तुक्कडी पुणय आसा सर्व हातेरां आनी घोडेय आसात . " 
“ तर हांवें थंयसर वेचे साध्य ना . ” 
' सांध्य ना मात्र न्हय , वचोंक नजोच ! " 
" आनी म्हज्या पाय मांयक आनी भयणीक तांणी वेल्लें केदळा ? " 
“ काय दोन वोरां आदीं . " 

सिञोर जुवांवन सारको अंदाज केलो . आपुण डॉना पेपीनाक मेळोंक भायर सरन 
गेल्ल्या पाटापाट इनक्विजिसांवाचे दूत - जूद आयल्ले . हा , ताचो मानेस्त पाय आनी ताची 
आवय ! कटा , ताची अस्कत आनी पिडेस्त नेंटी भयण ! 

“ पापियास पापियास वेळ काडूंकना ... " 

“ ना , वेळ काडूंकना . ” म्हणालो दावीद . “ तुं तांच्या हातांतलो बिलकुल चुकनाये म्हण 
ताणे ताकीद दिवयल्या . तुमच्या कुटमान , हेरेतिकांक मजत दिल्लेखातीर झडती करतले 
खंय ! सत भायर काडतले खंय ! आनी नीत ज्यारी करतले खंय ! " 

“ सायबा , भोगोस ! ” उसवासलो सिञोर जुवांव , पाटापाट , गुंड ताणे स्वास घेतलो , 
आनी हरयेक उतर तुकोन म्हळे : “ ना . हांवें तांच्या हाताक मेळनाये . हांवें मोरनाये .. हांवें 
मोरनाये .. त्या आदी त्या पापियासाक हांवें मेळोंक जाय ! " 

" व्हय सिमोर . माना जुवानान तशेंच म्हळां . मुख्य जावन तुका अपायांतलो निवारन 
पयस पायल्या शिवाय , हांवें पाटी येनाये म्हळां . " 

माना जुवाना ! जुवाना , माना ! परत्यान तेंच चेडूं ! ताची खबर आनी उगडास नाका 
म्हणताना परत्यान तेंच खाईं ! पुण व्हड न्हय . थोड्याच घडयां आदीं , नीज संबंधाच्या 
खराराक म्होर पडल्या , भास दिल्या . पुण तितले भितरच -त्या सरगिंच्या मंदिरात मान 
कांतंवचे उंदीर रिगोन जाल्ले ! ' हेरेतिकांकडे संबंध ' म्हळ्ळ्या आरोपाचेर कैद जाल्ल्यांकडे 
कोण लागी येत ? कशें येत ? .. जाल्यारय .. भास दिल्या .. 

“ सिञोर ! ” दावीद मोनीज आकांतलो . “ घोडे येवचे आयकातात ! " 

तक्षण ते , रस्तो सोडून , बगलेच्या पागोरांतल्या गोंयड्यांतल्यान तेवशीन सरले आनी 
थंयच आसल्ल्या एका बोल्या पंदल्या काळोकांत लिपले . तितल्या वेळान दोग सवार तेणेंच 

आयले . हळतार ते वेताले जाल्ल्यान , तांचे संभाषण थोडें हांकां आयकलें . 

“ येंवचो जाल्यार ताणे येदोळच येवक जाय आसल्लं म्हणालो एकलो . तो ताळो 
जावनासल्लो इनास रिबेराचो . 

" व्हय . ताका कोणे पुणय खिळ मोडली म्हण दिसता . पयस तो वचोंकना आसतलो . 
ताचो तो झुजाचो घोडोय , तांचे तबेलींत आसा . ” म्हणालो आन्येकलो . 

" तशें जाल्ल्यान , तांच्या घरबदका सांगाता , घोडे आनी गोरवांय भागेवंत आफिसाच्या 
हातांक मेळ्ळी . कितेंय करूंदीत . आमकां , सांगल्लं काम , दिल्ली पोड . " 

" पुण तोय मेळत जाल्यार तांकां सकडांक- " 
“ विचारण आनी शिक्षा आसतलीच . तें सक्कड तुरतान ज्यारी करतले . देकुनच न्हयवे 
- गोंयच्यो सर्व गडी बंध करून तपासुंची हुकूम , रातारात .. " 
ते पाशार जावन गेले . 

“ आयकालेंयमू सिञोर ? सर्व गडी आनी गोंयडे बंध करतात . तितलोय तूं तांकां 
गरजेचो ! " 

“ गोंयडे बंध करूंदीत . हांव - म्हज्या मोगाच्यांक बंधेत सांडून - जीव धरून पयस 
वेचे साध्य ना . " 

“ कितें म्हणताय सिञोर ! खडपाक तकली आपटितां म्हणताय ? " 

“ ना , बगर , आमचेर मांडल्ले आरोय फट म्हण रुजू करूंक आनी असले अवमऱ्यादीक 
आमकां उंडी केल्ल्या ग्रायकाक तीच उंडी रगतान पाटीं दींवक प्रयतन पुणय करचें- " 

" व्हय , सिञोर पूण कशें ? आतां आमी अशेंच रावल्यार आमच्या जिवाक दमडेचो 
वालोर ना . पैलें , भोंवाडो काडून पेरने छत्राक वच . थंय आमचे हेर अमीग आसात . ” 

" त्या तुमच्या अमीगां वरवीं सिञोर जुवांवक हासोंक आयलें पूण तशें ताणे 
उचारूंकना . बगर “ म्हज्या पायमांयक आनी भयणीक तक्षण सुटका लाभंवचे खातीर , 
कोणय व्हड मनशांची मजत मेळता जाल्यार- " 

“ सिओर ! भागेवंत आफीसान आपलीं मेटां पाटी काडीशें करूंक सकचे कोण आसात ? 
पाप सायब , व पुडतुगलाचो व एस्पानियाचो राय . थंय खबर पांवच्या आदी तुमच्या 
घराब्याची धुळ व तुमकां भस्मिल्ल्या आगट्याचो गोबोरय उरचोना ! आनी गोंयचो आर्च 
बिस्प आसल्यार जातें , पूण तोय ना . ताचो अधिकारय आतां , होच इनक्विजितोर चलयता 
पयशे भितर घालूंक आनी लाभाडूंक मात्र ... आनी- " 
“ तर मोनसिञोर फ्राद मारतीरेस पुणय जायत - वे ? म्हजो कोन्फेसोरय तोच . " 

" तोय जायना . कित्याक म्हळ्यार , तो प्रोविजोराचो सहायक - प्रोमोतोर ! धारमीक 
कोडतिच्या भागेवंत सांद्यांनी , भावाडत परिशुध दवरचे खातीर , अप्राध्यांची तनखी 
मात्र करची शिवाय , अप्राध्यांचे पाडतीन ताणी वकालत चलोवक बिलकुल साध्य ना . 
( कोणय ते जांवदीत - एक पावटी धारमीक न्याय मंडळेच्या हातांत कैद जाले म्हळ्यार , 
भावाडताचे ते द्रोही म्हण आनी कैदीच म्हण लेकताले ! ) " 

“ पूण सरकारी श्रेश्ट हुद्देदारांनी व संसारी दॉम फिदालांनी कोणेय विनंती केल्यार ? " 
विचारलें सिञोर जुवांवन . आनी त्या वेळार जाल्यारय , त्या दावीद मोनीजाचें चालतें 
विज्ञान आनी व्यावहारीक जाणवाय आयकोन ताका आज्याप जालें . एक साधो , जैलांतलो 

आनी पयशिल्या एका खाणावळिच्या ' अशिकपी ’ मालकाचो चेडो तो . 
जाल्यारय ! चालती जाणवाय आनी जेराल विज्ञानाची गुंडाय व ' शिकप ' म्हळ्यार 
फकत ‘ व्हडांगेलें ' तें दायज न्हय , व्हडवीकाय फकत ग्रेस्तांगेली भुती न्हंय म्हळ्ळे सत 
ताचे मतींत रोंबलें . 

“ जाता . ” म्हणालो दावीद , “ पूण आमचो वेळ पाड जाता , आपाय चडता . तुंवें विचारल्ले 
प्रमाणे वयल्या सरकारी हुद्देदारांनी व संसारी दॉमफिदाल गांडींनी ( ‘ म्यांडी ' ) विनंती 
केल्यार व परीहार दिल्यार जाता थोडी रियायत - कन्सेसांव मेळत . पूण आयचे राती 
भितर जुस्तूद कोण मेळत ? तुज्या कपितान पायचे म्हालघडे मित्र - दॉम मोनसिञोर 
आनी डॉन सिञोर सगळे विदेशांत पावल्यात . उरलले कांय थोडे , केनरांत , कोच्चीत व 
तलचेरीत आसतीत . कित्याक उपकारता ? चल . म्हाका भिरांत दिसता . ” 

“ राव ” म्हणालो सिञोर जुवांव . “ चिक्के राव आनी हे सांग : लागशिलो जाय जाल्यार 
डॉन मारकूस दे आवरेल दे सोजा जाव्येत - वे ? " 

" डॉन मारकूस दे आवरेल ? जाव्येत . बोव ग्रेस्त आनी वयल्या वरगांत वरतो प्रभाव 
आसचो फिदाल तो . पूण ताचेलागीं तुका बरी सळावळ आसा ? " 

“ आसा ! ” म्हणालो सिओर जुवांव , विश्वासान . डॉना पेपीनाचो मोगाचो डॉन पाय तो ... 
कसली वरती गरज पडल्यारय मजत दीवक तयार आसा म्हण खुध ताच्या ( आपल्या ) 
पेपीना मुखांत्र ताणे भास दिल्या ... निजायकय , देवाचीच विचित्र मांडावळ ! ... ” सळावळ 
बरीच आसा- ” म्हळे ताणे दावीदाकडे . " म्हळ्यार , म्हजो पाय आनी डॉन मारकूस 
बोव लागशिले सांगाती . तरनाटपणार एकाच जेरालाखाल , सांगाता झुजल्ले कम्राद ते ! 
आख्या गोंयांत , आतां जाल्यारय एकामेका पयल्या नांवान आपवन , पाट थापडून उलोवचे 
म्हालघडे मानाय तेच दोग ! " 

“ तशें जाल्यार बरेंच . तुजें नशीब . ” म्हणालो दावीद , अरध्या मनान “ व्हडांगेली मरजी 
हांव नेणां . आनी चालत्यांकडे भरसोंचो मानेस्त तो न्हंय म्हळ्ळं हांव जाणां . पूण तुजो 
कपीतान पाय काय चालतो मनीस न्हंय . म्हणतच , भागेवंत आफीसाच्या व्यवहारांत , 
व्हडांगेले एकामेकाक पावतात जावक पुरो . हांव नोको . तुंवें ताचेकडे वेचे तर , आतांच 
वेचे बरें सिञोर . डॉन मारकुसान , पाद्र दे रुबेक भेटचे जाल्यारय आज रातींच 
आफीसाच्या ' लावदासा ’ ( उजवाडचे ) आदी भेटजाय म्हळ्ळे ताका कळीत आसतलें . 
तर आतां सदद्याक म्हजें काम जालें , सिञोर . हांव वेतो . तुज्या कामाक जैत मागतां . 

जैत लाभाजायच . ना जाल्यार मरण खंडीत . 

“ ना . म्हाका पुरतो भरवसो आसा . तुंवें दुबांवची गरज ना . ” 
“ दुबाव न्हय , सिञोर . फकत , एक स्वाभावीक भंय . डॉन मारकुसाचे कुमकेन तुंवें 
जिकजाय – तुमचे घरदार उरोंक जाय . न्हंय तर , दुसरी वाट ना . आमची समोडत 
आनी आमचे फुडारी सगळे बरेच . पूण धरमाच्या नांवान , मणयारी मंडळ अनीत आनी 
अन्यायाक देंवत जाल्यार जालें सायबा , भोगोस ! तांचेकडें उलोवचेबरी ना - कोणेंच 
कांय करचेबरी ना . बोब कितली उटयल्यारय - तें फकत , त्या धारमीक दोंगरा मुळांत 
एका पाप बेब्यान बेंबेल्लेबरी . देकून तुका आमी जैत मागतांव . आदेव्स ! " 

“ सयाक आदेव्स . अमीगो ... आन्येक पावटी , तुका भेटोन , तुजेकडे मस्त उलोवक 
जाय , शिकोंक जाय म्हाका . एदोळच हांव तुमकां ऋणकार ... आदेव्स ! " 

“ आदेव्स आनी बरें नशीब सिञोर ... डॉन मारकुसाक भेटचे आदीं , हेर कोणायकय 
झळकानाका , वोळकानाका ... वच देवाच्या नांवान . ” 

ताणी हात मेळयले . हठात , सिञोर जुवांवचे काळीज उमाळोन ताचे दोळे भिजोंक 
आयते जाले . 

दुसरे घडये , दावीद मोनीज , थंय थावन पाशार जावन काळोकांत लिपल्लो . तो गेल्लोच , 
सिञोर जुवांवक ह्या संसारांत आसल्लो , मनशापणाचो आनी क्रिस्ताव कुमकेचो एक हात 
चुकल्लेबरी भोगलें . वादाळाच्या धयरांत आपणे एकल्यानंच उप्येवन उराजाय व मराजाय 
म्हणचे तितलें क्रूर एकसुरपण तें . 

त्या अंधकारांत पूण भरवशाचे किरण आसल्ले - डॉना पेपीनाच्या बापायसरशी वेचें , 
आनी तेच राती भितर आपल्या कुटमाक सुटका ! 

तुरतान तो धुंवलो , आनी डॉन मारकूस दे आवरेलाच्या पालासाची वाट धरून 
गेलो . झरल्ली रूंद वाट सोडून , अशीर आनी काळोकाचे वाटेन दांटोन आनी आदळोन 
तो फुडें गेलो . मेटान मेट एकसुरपणाची आनी आकांताची चिंतनां ताका धमकिताली . 
थोड्याच घडियां आदी उगतो आनी अमीजादीचो जावनासल्लो संसार , आतां धांखतो आनी 
भिरांतिचो जाल्लो . पयशिल्यान पाशार जांवचो , वाटसूर व भिकारी लेगून आपायाचो 
वैरिसो , खंय काळोकांत धांवचो कोळंद्र , व पयशिल्यान घोंकचो पेल्या घरचो पेटो लेगून 
आंग कार्डवक व काळीज धडधडांवक सकतालो . 

कशेय , डॉन मारकुसाच्या विशाल वटाराच्या फुडल्या प्रवेशालागीं तो पावलो . पुण्यान 
थंय कोणय राकवली नातल्लो . आसल्लो जाल्यार , भितर वचोंक गरजे भायर गळाय जाती 
आनी भंगय जातो कोण्णा . शीदा फुडें वचोन , रावळेरा सारकें आसल्ल्या त्या मजबूत 
घराच्या मेटांकडें तो पावलो . खंय उजवाड दिसना . कोणायची जागमाग ना . सक्कडय 

निदल्ले म्हण दिसता . 

ताणे हेवशीन -तेवशीन पळेलें . लागशिल्या कुंद्याबगलेन लोंकडाची एक वाटली ढाल 
उमकाळायल्ली आनी ताका लागोन एक मोडतेलय आसल्लं तें , भायल्या चांदण्याचे झळकेंत 
ताका दिसले . नशीब बरें आसा आनी सांतां भकतांची मजतय आसा म्हण ताका भोगलें 
आनी धयर जालें . मोडतेल आरो काडून ते डालीचेर एक - दोन - तीन पावटी ताणे मारलें . 
मरणाचे घांटीसारको नाद , ताच्या हरध्याक मारल्ले बरीच , सगळ्या वटारांत ध्वनीत जालो . 
पाटले वाटेन - बांधल्ली म्हण दिसता - सुण्यांची बोबाबोब जाली . 

जाल्यारय , घरच्यांची जागमाग ना ! 

निराशेन , विजमितायेन आनी आकांतान उनमत्त जांवची स्थिती जाली सिञोर 
जुवांवची . चडीत अपधैरानशें , परत्यान मोडतेल हातावन परत्यान तीन मार ताणे ठोकले . 

तो आवाज आनी सुण्यांचो गलाटो चिक्के थांबतच , मेटां वयर आड केल्ल्या बागलाच्या 
सरळां इड्यांतल्यान खरखस एक ताळो आयकालो : 

“ आगा , कोणगा तूं ? रात गोध्यान सरल्या म्हण नेणांय ? व सायब आनी सक्क्ड 
विशेव घेतात म्हळ्ळ नेणांय ? " 

सिञोर जुवांवक थोडो जीव भरलो . ' विशेव , वेच्या काळाचो ' म्हण ताचे मतींत 
आयलें , बगर ताणे जाप दिली : 

“ हांव जुवांव फेरदीनांद दे नोरेझ . डॉन सायब मारकूस तुमच्या धन्याक भेटोंक महाका 
जाय - जिण्ये मरणाचे सवाल ! " 

" कोणाच्या जिण्ये मरणाचें ? " 

“ डॉन सायबांच्या निकट आमीगाचें - सिञोर कपितान फेरदीनांद दे नोरेञाचें आनी 
कुटमा . ” 

" डॉन सायब आमचे धनी निदोंक गेल्यात . निदल्यात . " 

" ताका तांकां उटय . ना जाल्यार तुका ते भोगसुंचे नांत . ” म्हणालो सिञोर जुवांव , 
धैरान . पाटल्या सोप्यार थावन एक लांटान घेवन दुसरो एकलो सेवक आयलो ते दोगय 
उलयले . खिळो काडन , अर ) बागील तांणी उगतें केलें . 

“ जायत . सायबांक हांव खबर दीवक पळेतां पुण चत्राय कारण बरें नातल्यार 
सायबा भोगोस ! हांगा राव . ” तो भितर गेलो . तेणे दुसरी एक वात पेटली . तिसरो एक दिवो 
झळकालो . 

इल्ल्या वेळान पयलेंचो सेवक पाटी आयलो . आतां ताच्या हातांतय एक तलवार 
आसल्ली . 

“ ये ” म्हळे ताणे . सिञोर जुवांव ताच्या पाटल्यान गेलो . 

“ न्हय , 

थंय न्हय , 


तेवशिल्या पोंतार आसच्या एका बागलाच्या पडद्या पाटल्यान तो रावलो . आनी , 
" जुवांव फेरदीनांद , डॉन सायबांनो " म्हणोन पाटीं सरलो . 

" भितर सर , भुरग्या ! ” भितर थावन उलो आयकालो . पडदो वांकडो वोंदावन सिञोर 
जुवांव भितर गेलो . 

" कुडांत एके दिवटणेर पेटयल्ल्या एका दिव्याच्या उजवाडांत तांणी एकामेका पळेलें . 
डॉन मार्केस , रातीचो एक दगलो आंगार उडोवन खटल्यार एका उश्याक वोणकोन बसल्लो . 
सिञोर जुवांवन बागवोन ताका वंदन केलें . बागला भितर सरोंक ताका धैर पावलेंना . 

" ये , भितर ये , तरनाट्या सयऱ्या ” म्हणालो डॉन मार्केस , आनी सिञोर जुवांवन एक 
मेट मात्र काडन रावल्ले पळेवन तो म्हाल मानेस्त , आनिकय चड मोवाळायेन म्हणालो : 

आहागिना आनिकय लागी ये . म्हज्या मोगाच्या कपितान फेरदीनांदाच्या 
पुताक आमी उणो मान दीवक फावो ना , ये , आनी हांगा म्हजे बगलेन खटल्यारच बस . 
तूं आमकां पयशिलो न्हय ! " 

तितली दयाळाय आनी सळावळ सिञोर जुवांवन , सपणांतय आपेक्षा करूंकनातल्ली . 
उपकारी मनान , अभिमानान आनी नव्या भरवश्यान ताचे काळीज भरोन आयलें . तसले 
आंज्याळ धुवेचो तितलो मोगाळ बापय ! तिणे वोडतांत सांगल्ली उतरां कितली सत ! 

“ हांव घामान बुडलां , डॉन सायबांनो ” म्हणालो तो . “ तुमचें हांतूळ्न म्हेळंवक हांव 
फावो न्हय . उपकार , उबोच रावोन उलोंवक म्हाका दया करूंक जाय " 

“ बरें . ” म्हणालो डॉन मार्केस , आपलें खाड पोशेवन . “ बापायसारको पूत - सभ्यतायेचो 
आरसो . आसों . कितें हांवें करूंक जाय ? " 

" तुमचो सुशेग हांवें - 

" कितें उलयताय ! फेरदीनांदाचे कसलेय गरजे मुकार म्हजो सुशेग कितें व्हड ? तूं 
नोकोय - तुजो पाय आहागिना म्हाका कितल्या मोगाचो आनी अभिमानाचो . सांगचें 
जाल्यार , ताचे सारको आमीग म्हाका सगळ्या गोंयांत ना , आनी रायाक एकल्याक 
सोडल्यार , पुडतुगलांतय ना . तुजी दाक्षेण आनी दुबाव पयस कर , आनी आहागिना कितें 
ते सगळे उगतें सांग . भियेनाकाय ! " 

“ डॉन सायबांचो वरतो उपकार ! ” म्हणालो सिञोर जुवांव , एक दिबी बागावन . “ कसो 
बावुडचो म्हळ्ळं हांव नोको - हांव भुरगो . तुमची उतरां आनी दयाळाय हांव म्हज्या 
सिञोर पायक सांगतलों . आनी भायर आयल्ल्या त्या वेळार , तोच येवन तुमचो उपकार 
बावुडतलो . ” 

“ भायर आयल्ल्या वेळार ? म्हणजे , आतां ताका कांय गडीस आसा ? कितें तें 
आहागिना वेगीं सांग . तुमकां जायती सेवा दींवक हांव अत्रेगता . ” 

“ तुमचो महान उपकार ! ” निजायकय , ताचो ताळो गळो - नळो परत्यान भरोन आयल्लो . 
जाल्यारय , तुर्त करची गरज देकून , ताणे ते राती घडल्ली खबर विवर दीवन सांगली . 
सांगतां - सांगतां ताचो आवेश भरोन आयलो , तसोच पापियासाचेर आनी दॉम एस्तेबान 
दे रुबेचेर आनी भागेवंत आफिसाचेर ताचो क्रोध चडोन आयलो , निजायकय 
कुटमाचो तेदो व्हडलो मित्र जावन आसल्ल्या डॉन माकूस दे आवरेल दे सोजा तसल्या 
मानेस्ताक तें समजातलें - सिञोर कपितान फेरदीनांदा तसल्या फांकीवंत आनी भक्तीवंत 
मानेस्ताक आनी ताचे स्त्रीयेक आनी धुवेक , हेरेतीक म्हळळ्या तिब्याचो उजो लावन 
कैद करचें म्हळ्यार 

कसलो अन्याय , कसली अनीत आनी कसलें अक्रम ! बापय , 
कितलें म्हळ्यारय तो एकलो झुजारी पुरूष जाल्ल्यान , थोडे सोसीत . पुण रायाळ मानीन 
जावनासल्ली ताची आवय , सिञोरा मारगरेत , असल्या क्रूर अन्यायाचो धखो आनी लज 
कशी सोसीत ? आनी तें आंज्याळ , अस्कत भुरगें सिञोरिना लुवीजा - कशें वांचत ? 

सिञोर जुवांवन सगळे सांगोन जालें . डॉन मार्केसान सगळे आयकालें . आपले खाड 
उगयीत , चिंतनांनी तो मग्न जालो . सक्कड मौन . 


107 


खडाप 


अध्याय 14 


" खबडदार ! ... कुलपादो ! ” 


" म्हज्या भुरग्यांनो , आमचो मोग फकत उरां आनी 
उलोणें जायनाये , तो जायजाय नीज मोग 
काऱ्यांनी व्यक्त जांवचो " 

1 जुवांव 3 : 18 

मारेकार ते रातिच्यो घडयो , आवाज नासतां धांवताल्यो . 

पुण हांगासर मौन . मेल्ल्यांक मातयेक पांवच्या स्मशानाचें मौन . लागसार एक घुग 
घुगेली ; पयस थावन कोल्यांची कुकार आयकोन हेणे थोडी सुणी घोंकली . डॉन मार्केस , 
सिञोर जुवांवची वरदी आयकल्या उपरांत , कपालाक मिरयो घालून , सुकेट्या लांब 
बोटांनी एक पावटी मातें खोरपून उपरांत आपलें खाड खोरपूंक लागलो . 

ताचे मुखमळ गंभीर जालें . सिञोर जुवांवचेर दीष्ठ ताणे धरली . तो बोवश्या , चाक्रांक 
आपोवन , न्हेसोन , इनक्विजिसांव रावळेराक तक्षण भायर सरोक चिंतालो जाव्येत ? 
जाल्यारय वेळ पाशार जालो , आनी सिञोर जुवांव , चड सोसूंक सकना जालो . 

“ तुमचो व्हड उपकार , डॉन सायबांनो , ” म्हणालो तो , “ आमचेर आयल्ल्या अनवारांत 
आनी खरगांत 

" व्हय , फेरदीनांद व्हय . ” म्हणालो डॉन मार्केस , वोळू मोवाळायेन . " तुवें सांगल्ले 
आयकोन आहागिना म्हणें काळीज कोसाळता . म्हजो मोगाळ आमीग कपितान , तुजी मोगाळ 
आवय आनी आंज्याळ भयण , सद्द्याक बंधेत पडल्यांत म्हळ्ळं आयकोन आहागिना , 
व्हरती खंत भोगता . आनी म्हाका आहागिना , फाल्यां आज आनी फाल्यां , आहागिना , 
वास्को द गामांत बोव तुरताचें आनी गरजेचे काम आसा . देकून आहागिना पोरवां , हांव 
तुमची थोडी खबर काडूंक उगडास दवरतलो . आनी आहागिना , तुंर्वे सांगचेबरी , नीज 
जावन काय फरामस जाल्या आसतली . म्हणतच , त्या आदी तांकां , सुटका लाभल्यारय 
लाभली . तूं आहागिना , असले संगतींत भेष्ठी तकली हुन करून घेनाकाय . ” म्हणालो तो , 
आपुरबायेन . 

हे आयकोन सिञोर जुवांवची तकली हुन न्हय , ताच्या काळजांत बरफाचें दांतें 
दवरल्लेबरी जालें . 
" पुण - पुण डॉन सायबांनो 

ताणे कष्ठांनी उचारलें . 

“ आनी ही गजाल , कांय आमच्या नागरीक कोडतितली जाल्ली जाल्यार , आहागिना , 
काय पुणय करुंक म्हाका सुलभ जाते . धारमीक विषयांनी मेतेर जावक आहागिना 
आमकां संसारी मनशांक कितें गरज आसा ? खालत्या भोळ्या कथॉलिकांबरी , आमचे 
इगरजमाते थंय आहागिना आमकां संपूर्ण विश्वास आसोंकजाय . आनी त्या पासून थोडो 
त्याग करूंकय आमी तयार आसोंक जाय . कित्याक म्हळ्यार भागेवंत आफीस आहागिना 
आमच्या भावाडताची नितळाय सांबाळूक अत्रेगता . तिच्या शेळियां थंय आहागिना , कांय 
खत खोड आसनाये म्हण तिचे भागेवंत मणयारी पेचाडतात . " 

भागेवंतच सय ! सिञोर जुवांवक , पाद्र एस्तेबान दे रुबेन मेजार मेजून गोवेतांत फिछार 
केल्ल्या नाण्यांचो उगडास आयलो . डॉन मार्केसाचे उतर , कडयल्ल्या शिश्याबरी आपल्या 
कानांत थेंब्यान थेंबो गळताशें ताका भोगलें . तें गंभीर वोरेसांव आनिकय फुडें गेलें . 
आयकल्या शिवाय निरवोग ना ! 

" आनी आहागिना कोण जाणा भावाडताक विरोध जाल्लं काय पुणय तुज्या 
आवयबापायच्या कुटमांत ... ” 

“ सायबा भोगोस ! ” अकलासलो सिञोर जुवांव . “ तुमी म्हज्या सिञोर पायचे लागशिले 
आमीग - तुमी जाणांत ! " 

" व्हय मोगाच्या भुरग्या , थोडेपावटी , सैंभीक मोगाची वोडणी आमकां आंदळे करता . 
आहागिना , तें सहज . पुण तुज्या आवय बापायचे , तुजे , व म्हजे जिणयेत सैत , काय 
थोडे म्हेळं आस्येत . दादल्या आनी स्त्रीये थावन जनमाल्लो कोणय मनीस , आहागिना , पाप 
आधारीनातल्लो ना . आमचे कथोलीक सभेक - इगर्जमातेक तसले ऊण , कितले गुंडायेंत 
आसल्यारय गोम्येत . तशें जाल्ल्या वेळार आमी खालतीमान घालूंक जाय , प्राचीताक खांद 
मारूंक जाय 

आनी आमच्या आतम्याचे बचावे खातीर , रगतामासाच्यो कुडी दंडोवन , व 
सांडूंक जाल्यारय , आहागिना , तयार आसोंकजाय ! " 

सिञोर जुवांवची तकली सणसणोंक लागल्ली . ताच्या शिरांनी हुन सुवियो धांवोंक 
लागल्ल्यो . ताचे हात खोरजूंक लागल्ले जाल्यारय , हेरांची बचावी चिंतून ताणे सैराण घेतलें . 
माकूस मानेस्तान , आपलें खटलेच पुलपुत्र करून घेतले . तसो ताचो सेर्मांव , ताकाच बरो 
लागोन फुडें गेलो : 

“ तशें जाल्ल्यान , पुता , कथोलीक सभेच्या नीज सांद्यांनी आमी , आतां आहागिना , 
आमची सगळी पात्येणी , हांगासर भागेवंत आफिसाचो दिरेक्तोर जावनासच्या भागेवंत 
एस्तेबान दे रुबेचेर दवरूंक जाय . फ्रास्क सायबा सारकेंच , ताचे जाणवायेन आनी 
भक्तीपणान , आहागिना , हे शेर भागेवंत जाला . आनी हे खरेंच : आहागिना , तुजी पायमाय ती 
निराप्राधी जाल्यार - तांकां सुटका लाभोंकच जाय . ना तर , प्राचीत दीवक संद्राप मेळ्ळो 

देकून , देवाक अर्गां दींवक जाय . सासणाचे दंडवणे प्रास , संसार विनाश जाल्यारय 

" बरोच , डॉन सायबांनो . ” म्हणालो सिज़ोर जुवांव . ताचो ताळो कांपोन दाट जांवक 
लागल्लो . “ पुण , ह्या कसायगारांच्या हातांक मेळल्ल्यां पयकींत ह्या आदी कितल्या जणांक 
सुटका मेळ्ळ्या ? " 

वारें नातल्लं जाल्यारय , डॉन मार्केसाचे खाड हालोंक लागलें . डाँकाचे बोंचीबरी ताणे 
बोट मुकार जोकलें . 

“ अळे , अळे साक्रीलेज ! ” म्हणालो तो . “ भुरग्या , तूं म्हज्याच भुरग्याबरी . 
तुजें सवाल , इगर्जमातेचेर बंडाय ! आमच्या देवचारांकय थरथरांवच्या प्रोविजोराक , 
प्रोमोतोराक आनी फामिलियारांक अक्मान ! ” 

“ ती गजाल सोड्यां , डॉन सायबांनो , ” म्हणालो सिञोर जुवांव , आपलें निमाणे सैराण 
सांबाळून , ताचो मेंदू दाट जाल्लो . आनी ताचे हात पाय जड जाल्ले . तरय तो नीट रावलो . 
“ म्हाका माफ करा . आतां दया करून , म्हाका तुमची मजत आनी बूधबाळ कसली ? " 

" देवाचेर पात्येणी आनी भागेवंत आफिसाचेर विश्वास दवर . म्हजे तांकी भितरलें कितेंय 
करूंक हांव तयार . इतलें हांव फरमाण - सोपूत घालून सांगान . ” 

“ तर , आयचे उरल्ले रातीं हांवें कितें करूंक जाय ? " 
“ तशें म्हळ्यार ? " 

काळ्या दूतांनी आमचे घर आक्रमण करून घेतला . म्हाका पास 
मांडून थंयसर ते राकतात . खंयसरय खाणावळीक गेल्यार म्हाका ते कैद करतले . खंयचंय 
दार म्हाका उगते ना . " 

" कितें ! खंयचेय दार उगते ना ? आसा . एक बरें - सकडां प्रास बरें दार उगतें आसा . 
पाटी - फुडें पळेनासतां , गळाय करीनासतां नीट थंयसर तुंवें वेचें अधिक बरे . " 

“ वेचें ? खंयसर ? " 

" शीदा इनक्विजिसांव रावळेराक , थंयसर गेल्यार तुजें उगतें धयर तांकां मेचवतलें 
पाप नातल्ल्यांक भ्ये ना - तुजो निरप्राध तांकां आपसोच रुजू जातलो . तुज्या आवयबापय 
थंय तुजो मोग पर्जळतलो . सारकेंच . अनवारा वेळार तुंवें तांचे बराबर रांवचें सारकेंच . ” 

हे आयकोन सिञोर जुवांव एक पावटींव्याक थंड जालो . व्हय . सांगाताच , म्हालघड्या 
मानेस्तान उचारल्ले राजांवय थोडें वास्तवीक म्हण ताका भोगूक लागले , व्हय . जाल्यारय 
पयशिली जागवणेची एक कांपीण ताचे मतींत व्हाजोंक लागली . ताची प्राय आट्राच परतल्ली , 
तरय , पाटल्या दोन दिसां भितर दोडत्या दिसांची मानसीक वाडावळ ताका आयल्ली . इल्ले 
चिंतून ताणे पळेलें , जर वचोन धारमीक जैलाक तो शरण जायत तर , ताच्या कुटमा खातीर 
भायर थावन झुजोंक आसल्लो एकच हातय मोडल्लेबरी जायत ! 


“ तशें म्हळ्यार 

“ आतां रात बोव चड जाल्या . ” म्हळे ताणे , “ रात फालें जायसर म्हाका हांगासर 
रावोंक उपकार केल्यार , फुडलें मेट - " 

" छे , छे ! ” उचांबळ जालो डॉन मार्केस , “ कितें विचारताय भुरग्यांबरी ! तूं जाणांय 
इनक्विजिसांवाक जाय जाल्ल्यांक आसरो व मजत दिल्यार , दिल्ले ग्रायकय द्रोही आनी 
समासम अप्राधी जातात . आहागिना , तूं हे वाटेन आयल्लोय म्हळ्ळं कळीत जाल्यारय 
आमकां अपाय आनी अवमयद ! आमी कथोलीक सभेचे सायबा भोगोस - तुजें 
सवालच आमकां अन्याय ! " 

सिञोर जुवांवन व्हड प्रयत्नान समाधान घेतले . त्याच वेळार , त्या कुडाच्या भितरल्या 
बागलाचो पडदोय चिक्के हालल्लेबरी , आनी कोणेंगी आकलासान , स्वास सुंयपिल्लेबरी ताका 
गोष्ठी जाली . पडद्या पाटल्यान , कांय , डॉना पेपीना पुणय रावोन आयकाताली ? काय , 
बापायकडे विनंती पुणय करूंक ? ... तसली चिंतनां मतींत आयल्लेबरीच ताणे ती बंध केली . 

“ तर , देव बरी रात दीव , डॉन सायबांनो . तुमचे थावन व्हड उपकार जालो . तुमची 
नीदय पाड जाली . " 

" छे , काय व्हड ना . आहागिना , म्हज्या मोगाळ मित्राच्या पुताक फावोती कुमक दिवचो 
म्हजो कायदो . संतोस " 

दुसरो सब्द काडीनासतां सिञोर जुवांवन तकली बागायली आनी तो पाटी धुंवलो . थंय 
ताका रावोंक नाका आसल्लं . रावल्लो जाल्यार , खटल्यारच ‘ आहागिना ' त्या दॉमफिदाल 
फारिजेवाची खुनी जाती म्हण्येत - तितलो तो शिजतालो . नशीब बरें आसल्लं ताचें . कितें 
म्हळ्यारय , डॉना पेपीनाचो बापय तो . आपलो , भासायल्लो फुडलो मांव . 

बागला भायर कसो पावलो म्हळ्ळ ताका कळीत ना . भायल्यानय नवकर व राकवली 
कोणय दिसोंकनांत . फुडलें कितें करचें म्हळ्ळंय ताचे मतींत नातल्लें . तवळ पाटल्यान , 
परत्यान डॉन मार्केसाचो ताळो आयकलो , तो उठोन आपल्या दारार आयल्लो . “ हांगा 
थावन भायर वचोंक तुका वाट कळीत आसा न्हयवे ? " 

“ आसा . हांव वेतां " 

“ चाकोर निदल्यात आसतले , तरय , भायलें प्रवेशद्वार उगतें आसतलें . म्हजें रावळेर 
केदळाय उगते . पुण तुका इनक्विजिसांवा रावळेराक वेता पऱ्यांत सांगाताक जाय जाल्यार 
एक उजवाड पुणय 

“ नाका , चांदणें आसा . आनी असल्या वेळार , तुमी म्हजे वाटेक उजवाड दिल्यारय 
धर्म - द्रोह जायत न्हयवे ? " 

“ तर - देव बरी रात दीव ! ” डॉन माडूंसान आपल्या कुडाचे बागील , जोरान धांपलें . 
सिञोर जुवांव , सपणांतलो सनीन जाल्लेबरी , व , सपणांतच चलल्लेबरी मेटां काडून , 

छावणेचो सोपो उतरोन , फुडल्या बागलाकडे पावलो . थंय जेमेवन बसल्ल्या नवकराक 
उतरोन , मेटां देवोन तो भायर आयलो . थंय चिक्के रावोन चिंतीलागलो . 

खंय वेचें ? कितें करचें ? पयलेचे सवाल काळ्या शिपायांच्या हातांत पडनासतां 
स्वतंत्र भायर उरचे . म्हणतच , शरण जांवक व आपलो निराप्राध दाकवक - आलज्युबेच्या 
जांव पाद्र एस्तेबानाच्या वठाराक वेचे बिलकुल साध्य ना . त्याच कारणा पासून , शेरांतल्या 
खंयचेय खाणावळीक वेचें साध्य ना . तर ? शेरा भायर पेरने छत्राक वेचेच बरें . दावीद 
मोनिजान सांगल्लेबरी , पयलेंच गेल्लो जाल्यार बरें आसल्लं . थंयचे मनीस - उपकारी मनान 
सद्दाक जाय जाल्ली मजत दींवक आनी ताका लिपोवक तयार आसल्ले . 

व्हय , थंयच , पायवाटेन जाल्यारय व्हड न्हय , वेचे म्हण , आनी त्या उपरांत देवान 
निरमिल्लेबरी जातलें म्हण ताणे चिंतलें आनी पाय काडले . आनी पेरने छत्रांत सिञोर 
पेरेग्रीनय ताका मेळत ... चिंतलें . 

डॉन मार्केसाच्या ' पालासा थावन ' ताच्या वठाराच्या प्रवेश दाराक वचोंक चडुणे दोनशीं 
कदगांची , वोडतां आनी रुकां मधली रूंद वाट . ती चमकोन पयलें वठारा भायर पडचे म्हण 
चिंतून ताणें मेटां काडली . कांय धा - पंदरा मेटां काडल्यांत तितलींच - 

“ सिञोर ! सिञोर जुवांव ! ” 

दावे कुशीन , माय फुलांच्या रुका पंदले सावळेंत , एका वोडता बगलेन रावल्ले एके 
स्त्रीयेन , ताळो वोळू करन परत्यान आपयलें . 

“ कोण ? " तलवारीच्या थोरवाक हात लावन तो रावलो . 

“ लागी , हेवशीन ये , सिञोर , ” ताळो पिसपुसलो , “ दुयेन्ना रोजा ” ताका समजालें . 
चत्रायेन तो लागी गेलो . सावळेंत . 

“ कितें ? " ताणे विचारलें . 
" वोळू सिञोर ! चड वेळ ना . तुका एक वरदी आसा . ” 
“ वरदी ? कोणा थावन ? " 
" तूं जाणांय - डॉना पेपीना थावन . " 
" डॉना पेपीना थावन ? हांव थंयसर पालासांत आसताना - " 

“ आयक सिञोर ! ” ती , तुरतान पिसपिसोन उलयली . “ तूं थंयसर डॉन सायबाकडे 
उलोवन आसताना , 

आमी दोगांय , तेवशिल्या कुडांत थावन आयकतल्यांव . डॉना पेपीना 
मस्त रडली . " 

" कित्याक ? तिणे येवन आपल्या बापायकडे एक उतर सांगल्लं तर .. " 

" तूं नेणांय सिञोर , डॉन सायब , धार्मीक विषयांनी - मुख्य जावन आपले धुवे थंय 
बोव कठिण मनीस . आतांचे परिस्थितेंत , तुका आनी तिका कसलोच संबंध आसल्लो म्हळ्ळे 

ताका कळनाये . हे तुका सांगजाय म्हण तिणे म्हाका धाडला . पाटल्या बागलांतल्यान येवन 
हांव हांगासर राकोन रावली . " 

“ तशें तर . ” डॉना पेपीना ताका मजत दीवक मुकार सरली ना म्हण ताचे मतींत शिण 
आयलोना . “ आनी आतां ? " 

“ आनी आतां ती रडता आनी वरती खंत भोगता . तुजो ती खरोच मोग करता आनी 
तुजे पासून दीस रात मागता . अशी तुका वरदी दीवक तिणे ओत्ताय करून म्हाका धाडला . ” 

“ तिका खंत करीनाकाय म्हण सांग . ” मोग म्हळ्ळं उतर सांगोन पुणय धाडलें देकून , 
ताचें टें काळीज हळू जालें . थोडें नवें धैर ताका आयलें . “ आतांचे कष्ठांचे दीस वेगीं 
पाशार जातले , आनी खरोच , वेगी तिचे सरशी हांव पाटी येतलों - अशें म्हजे थावन 
तिका कळय . ” 

“ ग्रात्सीयास , सिञोर , आनी हांवय तुमच्या सुखादुखांत खरीच वांटेली .. ” इतलें 
म्हणोन , ती तुरतान , भागेतल्यान पाटले वाटेन पाशार जावन गेली . 
खंत पावता , मोग करता आनी दीसरात मागता - तिचे मागणे 

पुणय 

फळाधीक जातले 
म्हण चिंतून , तंग जाल्ल्या आपल्या भरवश्याक थोडो तेंको दीवन तो धूवलो . वठाराच्या 
फुडल्या प्रवेशद्वाराक वचोंक मेटां काडली . त्या उपरांत शेरा भायर खंयच्यान वेचें आनी 
कशी रानवट आनी वोरे विंगड वाट धरची म्हळ्ळंय थोडो आठव करूंक तो लागलो . 
खंयच्याकय पयलें , वठारा भायर पावजाय , आनी दाव्याक ध्रुवोन , रस्तो सोडून , हितलां 
लचिलां उतरोन बडगा - उदेतिची वाट धरची म्हण चिंतून तो वेतालो . 

पालासा थावन भायल्या प्रवेशद्वाराक वेची , तिनांतलो एक वांटो जायत तितलीच वाट 
उरल्ली . ताचे पाय रावले . 

तक्षण ताचे कान चुरूक जाले आनी दोळे रूंद जाले . 

पयस थावन गौजी , आवाज , गलाटो आयकालो . लागी आयलो . त्या बराबर , 
प्रवेशद्वारालागीं चूडी , लांटान आनी त्या उजवाडांत तलवारी आनी हेर हातेरां झळकली . 
तो जावनासल्लो आट - धा काळ्या शिपायांचो पंगड . तांचो आवाज आनी आवतार पळेताना 
- ते झुजाक , न्हय जाल्यार शिकारेक आयल्ले म्हण स्पष्ठ समजातालें . 

ते भितर सरले आनी एक धा वीस कदमां जातीत , तितल्यार येवन रावले आनी जुत 
चलोंवक लागले . तांची काळीं समवस्त्रां , हरध्यार शिंवल्लो धवे झरिचो खुरीस , मात्याक 
लोकडाचे कट्टे , तशेंच हरध्याक आनी पाटीक लोंकडाचे तट्टे , थोड्यांकडें तलवार , हेर 
थोड्यांकडे भालो आनी ढाल देखताना , रातच्या अरध्यामरध्या काळोकांत , ते निजायकय , 
इंफेर्नाचे दूत म्हळ्ळो अनुभव जातालो . 

फकत धावीस मेटां तितल्या लागीच ते येवन रावताना , सिञोर जुवांव सट्ट करन वाटे 

वयलो आड उडोन एका माय फुलांच्या रुका आडोसाक चिडकोन रावल्लो . निजायकय , 
दुयेन्ना रोजाकडें उलोवक रांवची गरज ताका पडोंक नातल्ली जाल्यार , तो तेदोळचे भितरच 
भायर पावोन , वांकडो पाशार जातो आसल्लो . 

तशें जालेंना . बगर , ताणे चिंतल्ले प्रास आदींच , जीवन्मरणाचें सवाल आयतें जाल्ले . 
काळ्या सवारांचे तर्क वितर्क ताच्या कानांक बरेंच आदाळतालें : 

" छे , हाका म्हणतात , दोंगराक माती व्हावंवची ! ” म्हणालो एकलो , जो ताळो जावनासल्लो 
इनास रिबेराचो . “ खंडित जावन ताका , ह्या वेळार , डॉन मार्कुसाच्या पालासांत येवचे 
तितलें धैर आसचेंना , व , पिशेंय आसचेना . डॉन सायब , इनक्विजितोराचो खास आमीग 
आनी गुप्त फामिलियार . ” 

“ तें जांवक पुरो . पुण व्हडांगेले वोडे कशे फुगोन रावतीत म्हण आमी नेणांव , डॉन सायब 
आनी ह्या तरनाट्या आप्राध्याचो दॉम फिदाल कपितान बापय एकामेका दाट आमीग . 
बापय उगती मजत दीवक जायनातल्यारय , पुतान लिपोन रावोंक - " 

“ चिक्के वोळू उलय . व्हड मनशांच्या हितलांत रावोन तांचेरच दुबाव उचारीनांत . 
तांच्या रूक झाडांकय कान आसात . ” म्हणालो तिसरो . “ कितेंय वेगीं निरधार करा . तो 
मालक्रियाद , येदोळच खंय पयस पावलो कोण्णा ! " 

“ तर भितर वचोन विचाां . " 
“ ह्या वेळार सायबाक उठवचें ! " 
“ भागेवंत आफिसाक , सायब आनी चोर म्हळ्ळो भेद ना . " 

" तुमी कितेंय म्हणा , ” म्हणालो पयलेंचो दुसरो . “ तो अप्राधी चेडो , ह्या सायबाच्या 
चेडवाचो मोगी खंय . तशें म्हण आमच्या दुयेन्ना रोजान म्हाका गेल्या दोनाफारांच सांगल्लं . " 
रुका पाटल्यान रावल्ल्या सिञोर जुवांवक , इतलें आयकोन , काळीज फुमार 

जांवक 
लागले . नव्या , नितळ आनी पवित्र मोगाची खासगी खबर कामाचे स्त्रीयेन वाटेर वोपल्ली . 
तें चिंतूंक आतां वेळ न्हय . 

“ तर तो ह्या वठाराक आयला म्हळ्ळं नीज ! ” 

" दोग जण पाटी वचोन प्रवेशद्वारार रावा . दोग जण वचोन पालासाचे दार ठोकून 
विचारा , ” म्हणालो इनास रिबेर . “ आनी , जिवो जांव मेल्लो , ताका धरून हाडल्या शिवाय 
पाटीं येनाये म्हळ्ळी आमकां ताकीद आसा म्हळ्ळो उगडास आसों ! ” 

दोग जण पाटीं गेले , तेवशिल्यान भायर वेचो भरवसो सिञोर जुवांवक बंध जालो . 
ताची मत , तुरतान काम करूंक लागली . सारकी वाट कळीत नातल्ली . जाल्यारय , वठारांत 
रावळेराचे पाटले वाटेन ‘ फुलांचे होर्त ' आसा , आनी थंयसर एक बागील आसा 
तांतल्यान तो थोड्याच वोरां आदी भितर - भायर गेल्लो - ताका उगडास आयलो . 

अपाय चडोनच वेतालो . हेर दोग जण , घराचे कुशीन वचोंक मेटां काडीलागले . देकून 
सिञोर जुवांवन , पाटल्या पायांनी पाटीं वचोंक आनी कशें पुणय , पागोरांतल्या त्या 
पाटल्या दाराकडे वचजाय म्हण चिंतलें . रुकाचे सावळेंतलो पाटी सरोन , तेवशिल्या एका 
वोडता झाडा पाटल्यान उडोंक ताणे प्रयतन केलें . पुण काळोकांत , माती भरून आसल्लो 
फुलांचो एक मोडको ताच्या पायाक आदाळ्ळो , परतालो आनी आवाज जालोच ! 

“ होय ! कोण थंय ? " 

जाप दीवक सिञोर जुवांव रावोंकना . ताणे उठोन , रावळेराचे पाटले वाटेच्या जेराल 
दिक्कान धांवोंक सुरू केलेंच . आवाजावरवीं , पयलेंच गमन तेवशीन वोडून आसल्ल्या 
शिपायांक दुसऱ्या विवराची व हुकमेची गर्ज नातल्ली . 

" होय ! धरा ! .. राव थंय ! भागेवंत आफिसाच्या नांवान ! . कुलपादो ! क्रिमिनार ! " 
गलाटोच गलाटो ! उल्यावयर उलो मारून , सक्कड धांवोंक लागले . तेवशिल्यान सुण्यांचीय 
बोबाबोब जांवक लागली . 

हे धावणेत आनी बोंटेंत , सिञोर जुवांवक एक धा तीस मेटांचो पुणय लाभ आसल्लो . 
सुडसुडीत आनी त्राणीक तशें तरबेतींत आसल्लो तरनाटो जीव तो जावनासल्ल्यान , 
सुलभायेन धांवोंक तो सकतालो . त्या शिवाय , त्या काळ्या शिपायांनी झुजाक वेच्यांबरी 
लोकडाची मुस्तायकी घाल्ली जाल्ल्यान , तांकां तितले सुलभायेन धांवोंक जायनातल्लें . 

पात्रोन सांताच्याच आधारान म्हळ्ळेबरी सिञोर जुवांव , जुस्तूद , त्याच दारालागीं 
पावलो . ताका थोडी खरस येवक सुरू जाल्ली . बंध आसल्ल्या दाराची आड खिळ ताणे 
सासपोन पाटीं वोडचे भितर , पाट धरून आयल्ल्यां पयकी चड फुडें आसल्लो ग्रायक येवन 
पावलोच . 

“ खबडदार - कुलपादो ! ” म्हणालो तो खरशेवन , इनास रिबेर . 
" रिबेर ! ” म्हणालो सिञोर जुवांव , “ तूं म्हजो आमीग 

“ आमीग गेला , त ! ” भागेवंत आफिसाचो मानाय पोजडें वोंकलो . “ सोक्रोरिंदो ! " 
मजते खातीर हेरांक ताणे उलो दिलो . “ सोक्रोरिंदो ! ” 

दुसरे घडये , तलवारीर तलवार आपटाली . 

अध्याय 15 


आकांत आनी आसरो 


“ काळजांत तुज्या , समजणेची एक वात 
पेटयतां हांव जी केदींच पालवना जांव . " 

2 एसद्रास 14:25 


वोरां सोमाराचे रातिची मंगळाराच्या फांत्याची लगबग तीन जातीत . जाल्यारय , 
जुवाना मोनिजाक नीद पडनातल्ली . छत्राच्या माळ्यार , एका पोतार वोरेविंगड आसल्ल्या 
तिच्या कुडांत , भितरल्यान खिळ बंध करून , दोन बांक लागवन केल्ल्या खटल्यार ती 
आड पडल्ली . सकयल पयशिल्या पोतार , रातींची मझा मारतल्यांचो आवाज उणो जाल्लो . 
मुज्ग बंध पडल्लं . 

जुवानाच्या पायाची दूक उणी जाल्ली . पुण पाटल्या दोन सांजेंनी आनी रातिनी 
ती नाचोंकनातल्ली . तिणे गांवकय नातल्ले . गाब्रेल मोनिजान तिका हेर राटावळिंतलीय 
सुटका दिल्ली . तरय तिका - जिवाक जांव , मतीक जांव सवकासाय मेळोंक अवकास 
लाभोंकनातल्लो . 

आनी हे प्रत्येक घडये , तिका , दोळ्याक दोळो लागनातल्लो . चिक्के दोळो आड जावनसो 
येताना , आपल्या ( ? ) सरदारा सांगाता , सामसांवचेर सवारी करचें , आनी घोडो उचांबळ 
जावन उडताना , तिणे सकयल पडनाशें सरदारान तिका पोटलून धरल्ले आनी एक 
उमो विचारल्लं स्वपण , तितल्यार पावताना , खाट्येर थावन ती सकयल पडल्ली . उठोन , 
उसाळच्या कानसुलांक हात धरून बसल्ली . 

कसलें असंबद्ध आनी असाध्य स्वपण ! .. तितले उंचायेर , म्हंतांनी दॉम फिदाल तो 
रायाळ मानाय खंय , आनी इतल्या कीळ मट्टार , एका छत्रांत कलवंत जावन घोळचे चेडू 
आपुण खंय ! जाल्यारय , मन रावना , व्हय , काळीज आयकाना , व्हय - तसलीं चिंतना , 
मटवें व लांभ आवक जावन , आपणां सांगाता फोंडाक वेतलीं शिवाय - भायर पडची नांत , 
यथार्थ जांवचीं नांत ... आनी तसलीं चिंतनां पयस करूंक निचेव करीनातल्यार 
आनी नव्या उपदेसाचेर आडय कोण्णा ! 

परत्यान आड पडोन , निदोंक तिणे प्रयतन केल्लें , व्यर्थ , आनीकय बळाधीक दखो 
दीवन ती चिंतनां पाटी आयल्ली . आनी परत्यान - आतुराय , आकांत , चुरचुरे ! सिञोराचेर 


- 


सव्या 

- सिञोराच्या कुटमाचेर अनवार आयल्लं ! तें चिंतीनासतां रांवचे कशें ? अनवारांनी आनी 
खोडे सांखळिंनी सांपडलेल्यांक भुजावण दिंवची व तांकी पुरती मजत दिवची चिंतनां 
क्रिस्तावांनी आटोंवची न्हय तर , हेर कोणे ? भुतांनी ? 

असली चिंतनां आनी तर्कों मतींत वादाळ उठयताना तिका नीद पडनातल्ले सहज . 

निजायकय ती पाटलीं साताट वोरां नियाळताना , तो दीस , त्या छत्रांत जावनासल्लो 
घुस्पडेचो , गोंदोळाचो , गलाट्याचो आनी जुवाना मोनिजाचे मतींत आकांताचो आनी 
दडधड्यांचो . त्या सर्व घडितांचो उगडास , ल्हारा पाटल्यान ल्हार जावन , तिचे मतिचे 
तडीर आपटातालो : 

तो आदलो दोनपार परताजाय जाल्यार , सिञोर पेरेग्रीन - ताचे थंय तिका एका थराची 
वोडणी भोगताली म्हळ्ळे नीज ! - तो छत्राक आयल्लो . ' आनी ते सांजेर , सिञोर जुवांव , 
दोनशी नाणी घेवन , आंजेला मावशेक माफी व सुटका मागचे खातीर , इनक्विजितोरालागीं 
वचोंक कबूल जाला ' म्हळ्ळी खबर ताणे दिल्ली . आनी , ते भेटेचो परिणाम कसो रावला 
म्हळ्ळी खबर हाडूंक , पयशे दीवन आनी पुसलावन , कास्मिरियो गोमेजाक ताणे धाडूंक 
लायल्लं . कास्मिरियो गेल्लो जाल्यारय - तिचेच ओत्तायेन . ताका जुवानाकडे निकट आमिजाद 
करूंक जाय म्हळ्ळो अत्रेग आसल्लो . तिणे ताचे ' खासगी चेडू ' जांवक जाय म्हण 
ताचे प्रयतन चलतालें . तितल्याक तिणे सळगी दीवक नातल्ली , खरे , पुण त्या जम्याच्या 
युवकांचो मुखेली तो जावनासल्लो जाल्ल्यान , ताचो भरवसो पुरतो तिणे मोडंकय नातल्लो . 
त्या कारणा वरवीं तोय तिणे कितें सांगल्यारय करूंक तयार आसल्लो , मात्र न्हय , हेर 
तरनाट्यांनी तिका धोशीनाशें व तसल्या इराद्यान तांणी तिचेलागीं वचनाशें चत्राय दितालो . 

तो शेराक वचोन बरीच खबर हाडून आयल्लो पाद्र एस्तेबानान , न्हयंच परिहार 
धन घेतल्ले , बगर , आंजेला मावशेक त्या फुडल्या पयल्या सुक्रारा जैलांतली सुटका 
भासायल्ली ! तसली बरी खबर आयकोन , सिञोर पेरेग्रीनान , छत्रांतल्यांक आनी थंय 
आयल्ल्या गेल्ल्यांक फेस्तच केल्लें . पियेता तितलो वायन आनी उराक वाटल्लो - बरें कितें 
म्हळ्यार , तो मात्र पियेवक नातल्लो ! 

काळोक जाल्या उपरांत , आकांताची खबर आयल्ली . आलज्युबेंत नवकर जावनासल्ल्या 
दावीद मोनिजान खबर धाडल्ली , कि , तो त्या दिसा सांजेच्या जेवणाक घरा येवचोना 
काम चड आसा म्हण . ( सदांय ताका सांजेची पांच थावन रातिची नोव पऱ्यांत सुटका ) 
कारण समजाताना चड आकांताचें तेच रातिंच्या नोव वोरारशें , सिञोर पापियासाचे 
हेळके प्रकार , सिञोर फेरदीनांदाक आनी ताच्या कुटमाक कैद करुंक निरधार ! ही खबर , 
छत्रांतल्यांक खासगेची जाली . बोवश्या , आदल्या दिसा , रानांत पापियासाच्या पेट्यांक 
भाल मारल्ली आनी ताच्या नवकरांक चाबकाचे मार पडल्लंच कारण म्हण तांणी लेकलें . 

त्या वरवीं जुवानाचें मन चड चुरचुरलें आनी दुखलें . साध्य जाल्यार त्या कुटमाक पयलीच 
खबर दीवन तांकां बचाव करचें योजन तांचे मतीक आयलें . पुण तें जायेक हाडचे कशें ? 
इनक्विजिसांवाचे राटावळिंनी मेतेर जांवचे कोणे आनी कशें ? सिञोर पेरेग्रीनान ते वाटेन 
वेचें बिलकुल साध्य नातल्ले - आंजेला मावशेचो तो सयरो म्हळळ्या कारणान , ताकाय 
सोधून , भितर घालचे प्रयतन ते करतले म्हळ्ळ खंडित . 

तसले भिरांतेचे परिस्थितींत दावीद मोनिजाक रातचे जेवण व्हरन दिवच्या निबान , 
जुवाना मोनिजच पेंटेक ( शेराक ) गेल्ली . वाट पयशिली , आनी तिच्या पायाची दूकय आसल्ली 
म्हणताना , तिणे इनक्विजिसांव रावळेराच्या वठाराक पावताना वेळ उत्रोन गेल्लो - सिञोर 
फेरदीनांदाक , ताचे स्त्रीयेक आनी धुवेक , काळ्या सवारांनी कैद करून हाडल्यांत आनी 
आलज्युबेत तांकां बंध दवरल्यांत म्हळ्ळी खबर तिका मेळ्ळी . दावीदान आयकोन तिका 
सांगल्ले प्रमाणे , सिञोर जुवांव तांच्या हाताक मेळोंकनातल्लो . रातचे जेवण जाल्या उपरांत 
तो ‘ भायर ' गेल्लो म्हण , आनी पाटी येतच ताका धरूंक ते रावल्यात म्हण तिणे आयकालें . 
तिच्या अंतस्कर्णांत थोडे दुबाव धुंवले . ' भायर ' म्हळ्यार खंय जाव्येत ? कशेय आसों . 
कितले कष्ठ जाल्यारय व्हड न्हय - दावीदान थोडो वेळ पुणय रावळेरांतलें भायर वचोन 
रावोंक जाय - फेरदीनांदाच्या घराक वेचे वाटेर राकोंक जाय आनी सिञोर जुवांव 
आपल्या घराक पाटीं वेताना , ताका खबर दीवन आडांवक जाय म्हण भावाक तिणे ताकीद 
दिल्ली . तिणे तितले ओत्तायेन सांगल्लं म्हणतच , दावीद आपले काम करतलोच . रातचो वेळ 
जाल्ल्यान , आपले “ भयणीक थोडी वाट पांत पावन वेतां ' म्हणोन कारण दीवन , तोय 
रावळेराच्या वठारांतलो भायर आयल्लो - आनी आदी सांगल्लेबरी , सिञोर जुवांवची वाट 
राकोन रावल्लो . 

त्या उपरांतली खबर जुवाना मोनिजाक नातल्ली . ते खबरे खातीर तिचे मन आनी 
तिचे काळीजय अत्रेगतालें . ती , दाविदाक तितलें सांगोन , परत्यान शीदा छत्राक पाटीं 
आयल्ली . येनाये आसल्ले थंयच रावोन , खुध आपणेच सिञोर जुवांवक जागवण दीवन 
हेवशीन हाडूंक जाय आसल्लं म्हण तिका आतां भोगताले आनी मन चुरचुरतालें . तशें रावल्ली 
जाल्यार , त्या निबान पुणय ताचेर एक दीष्ठ घालचो संदर्भ तिका मेळतो आसल्लो .... 

इत्यादी , इत्यादी चिंतनां वरवीं तिचे मतींत गोंदोळ जातलो . प्रयतन केल्यारय , नीद 
बिलकुल पडनातल्ली . कारण कोण जाणा - कितलें ' बरें न्हय ' म्हळ्यारय - काळीज तिचे 
तळमळतालें . दाविदान ताका भेटोन जागवण दिल्या जाव्येतगी ? आपायांतलो तो सालवार 
जाला जाव्येतगी ? ह्या सवालांचे जापी खातीर तिचे मन अत्रेगतालें . निदेक आग लाय ! 

कशी , आनी कसली खबर तिका मेळत ? दाविदानच येवन खबर दिवची जाल्यार 
बुधवाराचो दीस उजवाडल्या उपरांत , दोनपार परतल्या उपरांत - सांजेर . तेदोळ पऱ्यांत 

सोसून आपणे रावचें कशें ? मत पिसांतूर जाताली ! 

भायल्यान , चिक्के पयशिल्यान , कसलोगी आवाज जालो . कांय , काळे सवार पुणय 
आयले ? पात्येवक नजो . पुण घोड्यांच्या गेळांचो पुणय आवाज ना . पेटे मात्र घोंकले . 

कोणाकडे विचारचें ? कितें म्हण विचारचे ? बाबडो तो सिञोर पेरेग्रीनय नातल्लो . छत्रांत 
रांवचे आपायाचे म्हण , आनी आपुणय चिक्के पयस वचोन , लिपोन विशेव घेवचें नीब दीवन , 
तोय , मध्यानेरशें भायर गेल्लो . तो दिंडो मानाय - कसलोय जांव - तो लागसार आसल्ल्या 
वेळार , एका थराचे धैरशें जातालें ... छी , कसली चिंतनां ! तेवशिल्यान सिञोर जुवांव ! 
हेवशिल्यान हो सिञोर पेरेग्रीन .. आनी - वोळक ना , पाळोक ना आंजेला मावशेक 
फुडल्या पयल्या सुक्रारा दीस सुटका मेळता म्हळ्ळं आयकोनय संतोस . तिका सुटका 
मेळता म्हळ्ळी भास मेळोंकय - सिञोर जुवांवच कारण ... आनी ह्या सकडा खातीर , 
ताचेरच विघ्न ! देवाकडे मागला . उगडास आयल्ल्या सर्व सांतां आनी सांतिणींकडे मागला .. 
मोंतीवेल्या सिञोरा सायबिणीकडे आंगयला .. ! 

पेटे , परत्यान घोंकले . 

थोडो वेळ गलाटोच जालो . मधे कोणेगी दादल्यांनी उलयल्लेबरी आयकालें . कोण 
जाव्येत ? पेट्यांचो आवाज बंध जालो . जाल्यारय , तिका दोळो आड जांवचेबरी नातल्लो . 

थोड्यो घडयो पाशार जाल्यो . 
टक - टक टक ! 

तिच्या दारार भायल्यान कोणेंगी हळतान ठोकल्ले आयकालें , तिणे श्वास धरलो . 
उश्यापंदाक सासपून , भाल थंयसर आसा म्हण खात्री केलें . 

परत्यान दारार ठोके पडले . ती उठोन बसली . 
" कोण थंय ? " तिणे विचारलें . 
" हांव ! नीद , वेच्या काळाची ! दार काड ! " 

ताळो गाब्रेल मोनिजाचो . तो कित्याक आयलागाय ? त्या आदीं केदनांच तसो तो 
आयल्लो ना . कांय , घोटल्ले पुणय चड जालां ? 

" कितें जाय ? आतां वेळ कितलो ? " 
“ पिश्या चेडवा , दार काड ! वेळ पावला . तो आयला . " 
“ कोण आयला ? " ती आनिकय घुस्पडली . 
“ सायबा भोगोस ! ” गाब्रेल मोनीज , भायल्यान विरार जालो . “ तूं चिंताय कितें जुवाना 
- हांव करूंक आयलां फोकाणा ? दार काड , काम आसा , वेळ रावना ! ” 

“ राव थंयच , आयलीं ” ती उठली . तिणे वेगीं एक वात पेटयली . आंगार एक विस्तूद 
उडयलें . आनिकय - चत्रायेन खिळ काडून अर ) दार उगतें केलें . तिच्या एका हातांत 

वातीचें मूळ आसल्लं . भायल्यान , वात बोव ल्हान केल्लो लांटान घेवन तिचो पोसको बापय 
रावल्लो . तिच्या हातांतले वातीच्या उजवाडांत , ता , भियेल्लें मुखमळ तिका दिसले . 

“ कितें ? ” विचारलें तिणे , कावजेवन . 

“ कितें तुजी करमां ! ” उलयलो तो , आवाजा प्रास उसवास चड भायर सोडून . “ तुर्त 
कर ! एका दाल्यांत थोडें खांवक आनी पियेंवक व्हर . धुंवक थोडें उदक आनी बांधूक थोडो 
तीर पट्टी आनी कापूस ” 

“ आगा पाय , कितें तूं उलयताय ! ” जुवाना , निजायकय कालुबुली आनी विजमीत 
जाल्ली . “ दाल्यांत भरून खांवक आनी पियेवक - खंय व्हर ? आनी उदक आनी वकत 
गजाल तरय कितें ? " 

“ अगो , तुर्त करून , हांवें सांगल्ले सगळे घेवन , आमच्या घोड्या तबेली वयल्या 
( माळ्यार ) त्या गुपीत उतवार वच . थंय तो आसा कसोय थंय ताका हांवें व्हरून 
पायला . तो भुकेला आनी घायेला " 

" भुकेला आनी घायेला ? आनी माळ्यार त्या गुपीत उतवार कित्याक - पुण कोण ? " 
“ तो तुजो - तूं जाणांय ! ” तो उसवासलो . 

" म्हाका दिसता , तूं पियेलाय ! ' म्हजो ' कंय हांव जाणां खंय ! कोणाविशीं तूं 
सांगताय ? घायेला कोण - म्हजो भाव दावीद ? " 

“ न्हयगो सायबिणी ! ” गाब्रेल मोनीज , निजायकय , उलोंवक कष्ठातालो . “ हांव ह्या 
अनवारांतलो सुटल्यार पुरो ... ” 

" आनी कोण - तो कास्मिरियो गोमेज ? व तो सिञोर पेरेग्रीन पुणय ? ते घायल्यार , 
हांवें कित्याक 

" तें सगळे उपरांत विचार , आतां चल . " 
“ हांव वचना , उजवाडोंदी . ” 
" तेदोळ तसोच सोडल्यार तो प्राण करतलो . " 
" कोण ? ” भ्ये , दुबाव . 
" सिञोर जुवांव - गो .. ” 

- ! ” झगलाणे मारल्लेबरी , तिच्या हातांतली वात झडोन सकयल पडली . 
पुण दुसरे घडये , वादाळच जीव जाल्लेबरी गाब्रेल मोनिजाच्या हातांतलो लांटान वोडून 
घेवन , सकयल ती धांवली . गाब्रेल मोनीज , पेले वाटेन आसल्ल्या रांदपाच्या कुडाक वचोन 
पावजाय जाल्यार , तिणे एका दाल्यांत , एक पांव , थोडी केळी , वायनाची बोत्ल , वकतांचें 
पेटूल आनी उदकाचो सिसो घेवनय भायर येवन जाल्लं ! 

“ गलाटो व आवाज करपाची गरज ना , ” म्हणालो गाब्रेल मोनीज . “ हेर कोणायकय 

कळपाची गरज ना . देवानच आमकां राकोंक जाय . हांव नोको . तुजीच जावाबदारी . बरें 
वायट 

ताचो हितवाद व हिशारो आयकोंक , जुवाना थंयसर नातल्ली . ती वचोनय , घोड्या 
तबेलीकडें पावल्ली . लांटान तिणे पाटीं सोडल्लो . 

“ तरनाटें रगत ! ” धुणधुणलो गाब्रेल मोनीज , आपणायितल्याक तकली हालवन , “ एक 
पावटींच्याक ह्या अनवारांतलो हांव सालवार जालयार पुरो . आनी ह्या चेडवान , त्या 
तरनाट्या दॉम फिदालाचो घाय बांधून आनी ताचे पोट घट करून - दीस उजवाडच्या 
आदीं , हांगा थावन ताका पयशिले वाटेक लायल्यार पुरो . तशें वचपा खातीर , ताका 
आमचो एक घोडो दिवपाचो पडल्यारय परवा ना . ” इतलें चिंतून आनी म्हणोन भितर तो 
पाटी गेलो . 

तबेलीकडे पावल्ली जुवाना , काळोकांतच निसण चडोन माळ्यार गेली . काळोकांतच , 
भातेणाचे सबार भोरे उत्रोन , तेवशिल्या पोतार ती पावली . थंयसर , एका भोयांच्या 
आडोसाक आसल्ल्या एका ल्हान बागलाच्या इड्यांतल्यान बारीक उजवाडाची एक शिर 
दिसताली . जुवानान वोळू बागील थापुडले . आवाज ना . 

“ सिञोर ! ” तिणे वोळू उलो दिलो . 

भितरली खिळ काडल्लो आवाज जालो . बागील उगतें जालें . जुवाना भितर गेली . एका 
हातान बागील आड करून तिणे खिळ घाली . सिञोर जुवांव , कष्ठांनी उबो आसल्लो . थंयच 
बगलेन , थोड्याच वेळा आदी गाब्रेल मोनिजान धरणीर दवरल्ल्या लांटानाच्या उजवाडांत , 
एकामेकाक पळेवन ती रावली 

ताका पळेवन तिचे काळीज फुमार जालें . कोसाळ्ळे . दोन दिसां भितर सबार वरसांची 
प्राय चड जाल्लेबरी तो दिसतालो . लांभ ताचे मुद्याळे केस , धुळीन आनी घामान गिसुळे 
आनी झांटां जाल्ले आनी दोळे फोंडाक गेल्ले ; झळझळीत मोलाधीक मुस्तायकी - जी 
आयतारा न्हेसल्ली न्हय , आनिकय बरी - पुरती म्हेळल्ली मात्र न्हय , थोडेकडे पिंजल्ली ; 
एक मोचो निकळावन , धोंपरा तित्तून चल्लण पाटी कोवळून रितो जाल्लो . ताचो पाय घायेल्लो 
आनी सगळो रगतान बुडल्लो ! 

“ सिञोर ! ” आकलासली ती , “ कोण देवचारांनी कितें तुका केलें ! " 

“ काय विशेस ना . सद्दाक पुणय , जुवाना , तूं एक आंज , कांय पियेंवक हाडलांय ? 
मागीर उलयता . " 

दालें आनी पेटूल सकयल दवरन , वायनाची उगती बोत्ल तिणे ताच्या हातांत दिली . 
दोन घोट वोडून , भातेणाचे राशीर तो बसलो . ताचे मुखार दिंबी घालन उपरांत पाय पाटी 
दोडून ती बसली . आनी घाय , थंड वस्त्रान नितळ करूंक लागली . धोंपरा थावन चिक्के 

सकयल , तलवारिचो धोमोस तोपल्लो शिवाय , हेर कठिण घाय जांवक नातल्ले . 

ती आपली शुश्रूषा करताना , सिञोर जुवांव , पांव आनी केळे खांवक लागलो . मधे 
मधे , आपुण थंयसर येवन पावल्ली कथा सांगोन गेलो : 

डॉन मार्केसाच्या हितलांतल्या पाटल्या बागलाकडे , तलवारीर तलवार बसताना , 
निजायकय , जीवन्मरणा खातीर साहस आरंभ जाल्ले . रिबेराची बोब आयकोन हेर सवारय 
धांवोन येवक लागले . थंय चड वेळ रावोंक साध्य नातल्लं . तलवारिचे शीदा लडायेंत 
जाल्यार , इनास रिबेरा तसल्या चोवगां जणांकडेय सांगाताच झुजोंक सिञोर जुवांव सकतो . 
पुण तांणी लोंकडाची मुस्तायकी घाल्ली . गळाय जाल्यार आपाय चडतालो . 

सिञोर जुवांवन खिणा भितर इनास रिबेराच्या हातांतली तलवार उसळायली आनी 
आपले सर्व त्राण आरावन ताच्या शिरस्त्राणाचेर ( तकलेच्या लोंकडा कवचाचेर ) एक मार 
बसयलो . त्या माराचे जडायेनच , इनास रिबेर , आय चुकोन पाटी परतलो . तोच अवकास 
घेवन सिञोर जुवांव पाटी उडलो . आनी दार वोडून , भायर पावोन , पाटी पळेनासतां 
धांवोंक लागलो . 

“ सोक्रोरिंदो ! ” “ क्रिमिनार ! ” “ कुलपादो ! " 

त्याच दारांतल्यान , ते पांच स जण काळे शिपाय , रसत्याक भायर आयल्ले आनी 
ताच्या पाटल्यान धांवोंक लागल्ले . लोंकडाचे मुस्तायके वरवीं तांकां धांवोंक थोडे कष्ठ 
मारताले जाल्यारय , ताची पाट सोडूंक ते बिलकुल तयार नातल्ले म्हळ्ळे नीज . 

कितें जाल्यारय , शेराचे पागोर उतरोन भायर पडचेंच सिञोर जुवांवचे मतींत आसल्ले , 
पमुख प्रवेश्द्वारां बंध आसल्ली – तीं बंध करून थंयसर राकवल्यांक दवरतले म्हळ्ळो ताका 
उगडास आयलो . देकून ताणे बडगाची वाट धरली . ते वाटेन घरां उणीं आसल्ली , आनी 
तेणे , चडुणे तीन पाव मैलां तितलें गेल्यार , शेराचो पागोर , रोजार दोंगराच्या मुळांतल्यान 
पाशार जातालो . तेणे थोडे पावटी शिकारेक गेल्ल्या वेळार , पागोरा वयल्यान पलतडिच्या 
रुका खांद्यांक धरून भायर वचोन सिञोर जुवांवक कळीत आसल्लं . सद्याचे परिस्थितीत , 
तेणेंच बचावेची वाट म्हण लेखूण तो धांवलो . काळे सवारय , ताची पाट धरूंक चड लागी 
न्य जाल्यारय पयस नातल्ले म्हळ्ळे , तांणी खरशेवन दिवच्या “ सोक्रोरिंदो ! ” उल्यान 
कळतालें . 

सिञोर जुवांवकय खरस येताली . ओर्मुज वठाराच्या रसत्यान तो फुडें धांवलो . ( त्या 
वटारांत बळाधीक जावनासल्ली थोडी कुटमां - दे लोबो , दे सलदाञा , दे पिरेरा , दे 
रेबेल्हो - त्याच थोड्या तेंपा आदी खाली जाल्ली आनी थोडी केनरांत पावोन , गुरपूर आनी 
आडुळा मधल्या प्रदेशांत वसाहत करून रावल्ली . ( गोंयांतलें ओमूंज कुळवार फुडें केनरांत 
ओमजूर जावक पावल्ली कथा वेगळीच ) . 

सिञोर जुवांव , त्या रसत्याच्या पोतार , सां पेद्रुच्या व पाणेळी संधार , चांदण्या 
सावळेच्या काळोकांत , आदल्या अंदाजार , पागोराचे खरकस फातोर धरून वयर चडलो 
- अरध्यार पाय निसरोन हात चुकोन सकयल पडलो . उठोन परत्यान घडबडोन पागोरार 
चडलो आनी तेवशिले रुकाखांदे सांसपूंक लागलो . तितले भितर काळे शिपाय येवन पागोरा 
मुळांत पावल्ले . सकडां फुडें आसल्ल्या ग्रायकान तोपल्ली तलवार सिञोर जुवांवच्या पायांत 
रोबोन पाटी येताना , आन्येकलो शिपाय , पागोरार चडोंक आनी जुवांवचो पाय वोडूंक 
प्रयतन करतालो . ताची तकली ( कट्टे ) पागोरा बराबर वयर आयलं झळकाल्लेकडेंच आशा 
खंडून सिमोर जुवांवन खोट मारली - शिपाय बावडो गोमटी मोडून पाटीं उसाळ्ळो 
हेवशिल्यान धरल्लो फांटो मोडून , सिञोर जुवांव , फांट्या सवें , दोन मुंडां गुंडायेर सकयल 
पडलो - पागोरा भायल्यान . 

नशिबान हातपाय मोडूंकना , व हेर मार जावक ना . सिञोर जुवांव , घडीभर तसोच 
उरलो . पागोरा पलतडच्यान थोडो आवाज आयकातालो . पुण तांणी पागोर चडोन ताची 
पाट धरचेबरी नातल्लं जाल्यारय , सिञोर जुवांवन गळाय करूंकगा . नोस्सा सेन्होरा दे मोंते 

रोजार दोंगराची - देवणी ती . मतींतच ते सायबिणीकडे मागोन , लोळोन व निसरोन 
म्हळ्ळ लेखिनासतां , पयस तो पावलो . फुडलो परिणाम कसो रावत म्हळ्ळे ताका पडोन 
वचोंकनातल्लें . त्या उपरांत , पेरने छत्राक कसो पावलो म्हळ्ळंय ताका कळीत नातल्ले . तशें 
पावल्लंय एक मिलाग्र म्हण्येत . 

तितली खबर सांगोन जाताना , दाल्यांतलो आहार आनी बोतलिंतलो वायन खाली 
जाल्लो . त्याच वेळान , जुवानान ताचो घाय धुवन वकात लावन आनी पट्टी बांधून जालें 

तसोच तो घाय आपल्या उसक्यार दवरून ती बसल्ली . त्या दृश्यांत एक स्वाभावीक 
सहजताय आसल्ली म्हळ्ळंय नीज , जाल्यारय , सिञोर जुवांवचे मतींत , त्या वेळारय , डॉना 
पेपीनाचो उगडास - मोगाळ उगडास आयलोच . नीज मोग , सर्गिचो मोग तो . उंचल्या 
मट्टार , देवान निरमिल्लो . जाल्यारय 

“ तुमचो उपकार -- जुवाना , तूं एक आंज ... ” म्हळ्ळीं उतरां ताच्या तोंडांतलीं भायर 
सरलींच . “ हांव तुजो मोग करतां . ” 

घडीभर तिणे ताचे दोळे धरले . तिचे दोळे भिजल्ले . “ भेष्ठे , सिञोर ” म्हणाली ती . “ हांव 
जाणां , हांव एकली चाकर्न . आनी आमच्या उतरांचो अर्थय वेगळोच आसा . पुण म्हाका 
मोरासर - इतलेंच , इतलीच भिक पुरो .. ” म्हणली ती , खालतेपणान . 

अध्याय 

खुशेचो कैदी 


“ एक मोर कशी तुज्या काळजार म्हाका न्हेसय 

मोर तशी तुज्या बावळ्यार बसय ; 
कित्याक मोग समर्थ मरणाबरी घोर 
मोगाद्रोह अनर्थ फोंडाबरी क्रूर . 

सालमांवचे गीत 8 : 6 

सिञोर जुवांवन , थोडी खिणांभर , जुवानाची उतरां जिरयली . ताका पुरतो अर्थ 
जालोना . कलवंतांची भास कांय तशीच कोण्णा . कायद्या प्रकार ताणे तिचो उपकार 
बावुडल्ल्यांत चूक कितें ? 

“ तशें म्हळ्यार कितें ? ” विचारलें ताणे . 

“ हांवें सांगलं , तुंवें आयकलेय सिञोर . ” तिणे जाप दिली . “ चडीत सांगपाची गरज 
ना . ” हातांनी धरल्ल्या ताच्या पायाकच ती पळेताली . 

“ वयर पळे . " 
खाल जावन , तिणे एक पावटी वयर पळेलें . 
“ हांवें सांगलें - तुमी म्हाका उपकार केला . ” 

" तो काय व्हड उपकार न्हय . ” म्हणाली ती . “ ह्या प्रास हजार वांट्यांनी व्हड उपकार , 
पोयरच आयतारा , तुंवें म्हाका केल्लोय . आनी तें ऋण म्हजे वरवीं फारीक करूंक जांवचें 
न्हय म्हळ्ळ – तेंय बिलकुल नीज . " 

" तें तु , आतांच , हजार वांट्यांची चड फारीक केलाय . " 
" ना , हांवें एक - क्रिस्तांवाबरी - कायदो मात्र केला . ” 
“ त्यावरवीं म्हाका व्हड उपकार जाला . ” 
“ आसों , आतां तुंवें थोडो विशेव घेवकजाय , सिञोर . " 

“ तूं लागी आसताना , आनी तुंवें उलयल्ले आयकताना , म्हाका जायतो विशेव लाभता . 
देकुन , राव आनी उलय . ” 

तिणे हीं उतरां आयकलीं . कोणेय तरनाट्यांनी तसल्या संदर्भार उलव्येतीं तसली 
चालतीं उतरांच ती जाव्येत म्हळ्ळे तिका भोगलें . सांगाताच , स्त्री सहज कुतूहलान तिची 
जीब चिक्के खोरजूंक लागली : 

“ हांवें एक सवाल विचायेतगी , सिञोर ? " 
“ जरूर विचायेत , कितें तें ? " 

“ तुजी - तुंवें , आज न्हेसल्ली मुस्तायकी , सिञोर - आतां ती म्हेळळ्या . पुण ती एका 
विशेस संदर्भाखातीर तूं न्हेसल्लोय म्हण दिसता . न्हय ? " 

काल सांजेर हांव , इनक्विजितोराक भेटचे खातीर रावळेराक गेल्लो . " 
" व्हय , पुण तवळ तुंवें झुजाची मुस्तायकी - 
“ तशें म्हण तुका कोणे सांगलें ? ” तो आज्यापलो . 

“ कास्मिरियो गोमेजान सांगल्लं . तो पळे ताका तुजेलागची खबर हाडूंक सिञोर 
पेरेग्रीनान धाडल्लो . 

" हां , व्हय . तुजो आमीग म्हणालागलो तो . ” 

“ तें सारकें . पुण , राती तूं , फेस्ता मरजेर न्हेसोन गेल्लोय . जाव्येतगी , वेगळेच एके प्रमुख 
भेटेखातीर ? ” ती चिक्के आंबुरकी हासली . 

" जाव्येत . तांतूं तुका कितें ? ” तो चिक्के तापलो म्हण्येत . 

" म्हाका कांय ना , सिओर . हांवें विचायेत म्हण तुंर्वे कबलात दिली देकून विचारलें . तूं , 
एके दॉम फिदालाचे कुंवरनीक - डॉना पेपीनाक भेटोंक गेल्लोय . व्हयमू ? " 

" व्हय , जुवाना . ” म्हणालो तो शिणोन . ते रायाळ युवती मधे आनी हिचे मधे कितलें 
तफावत आसा म्हळ्ळे हिका कळीत आसोंक जाय आसल्लं ! “ तूं जाणांय आमची 
कुटमां , आमचे स्थानभान , इत्यादी सर्व , त्याच उंचल्या पांवड्यार आसात . आनी हरयेके 
रितीन 

“ तुमी एकामेकाच्या मोगाक फावो जाल्ली . व्हय , सिञोर म्हाका माफ कर . हांवें 
विचारिनाये आसल्लं . ” तिणे तकली बागायली . 

“ ना , जुवाना माना , तुंवे तशें म्हणपाची गरज ना , ” सिञोर जुवांवक लज दिसली , 
आनी एका थरान मन करगले . 

" व्हय आसल्लं सांगल्यार , शिणोंक कारण ना , सिञोर . आमी , देवान आमकां फावो 
केल्ल्या स्थानारच पयण करूंक जाय . ” म्हणाली ती , नीज खालतेपणान . त्यावरवीं , 
सिञोर जुवांवचे मतीर आनिकय प्रभाव चडलो शिवाय , उणो जांवकना . डॉना पेपीना 
मुकार , ही चली , फकत एक चाकर्न म्हळ्ळं व्हय . देवान निरमिल्ले प्रमाणे , आनी मनशान 
घडल्ले रिती - रिवाजी प्रमाणे संसार चलोंक जाय . 

“ तुवे म्हणचें सारकें . ” म्हणालो तो , “ जाल्यारय हांव तुजी आमिजाद उणी म्हण 
लेकीना , अनुप्कारी जायना . ” 

" आतां सोड्यां ती खबर , सिञोर . तुंवें म्हजो मान आनी प्राण राकलाय तुजी 

आमिजाद , भासायल्याय . तितलेंच म्हाका पुरो . त्याच कारणा खातीर , ‘ हांव तुजो मोग 
करतां ' म्हणनाका . तसल्या उतरांनी आमी करच्या अर्थांत मस्त फरक आसा . ” 

“ तशें म्हळ्यार ? ” ताका इल्ली लज जाली . ही एकली ‘ चालती ' चली ताका तत्वशास्त्र 
शिकयताली ! 
“ तशें म्हळ्यार 

म्हाका माफ कर डॉना पेपीना , तुज्या मनांत आनी काळजांत 
आसा व्हय जाल्यार तारिफे खातीर जांव , क्षणीक बिरमतीन जांव , म्हजो मोग करता 
म्हणनाका ! " 

“ व्हा ! तुका मोसोर जालो ? ” ताणे हासोंक प्रयतन केलें . 

" ना , सिञोर ! ” तिचे दोळे प्रजळळे . “ तुज्या डॉना पेपीना तसले रायाळ कुंवर्निच्या 
पायांची धुळ पुसूंक हांव केदींच फावो न्हय . ” 

" जुवाना ! " 

" व्हय , सिञोर ! म्हजें अंतस्त हांव जाणां . डॉना पेपीना बगर , हेर कोणय उण्या 
अंतस्ताचे वलयेची खबर पुणय तूं उलयल्लोय तर हांव , तसलेचे दोळे खोकून काडती ! 
कित्याक म्हळ्यार 

" कित्याक म्हळ्यार ? " 

" कित्याक म्हळ्यार - सिञोर , चुकोन तरय , ‘ हांव तुजो मोग करतां ' म्हळेय तुवें . 
खुशालायेन सांगाता नाचपाबरी , व , उमोय घेवपाबरी . ती गजाल वेगळीच , आनी हांवें तुजो , 
सिञोर - मोग ‘ केला ' . ती म्हजी चूक जाव्येत देव जाणा . देकुनच , आबळे , पोयर 
आयतारा , उपकार मांदचे खातीर , तुंवें एक भेज विचारल्लो - हां दींवक ना . हृदयाक 
संबंध जाल्ले खासगी संगतिंनी - सवाय नटनाची गरज ना . ते म्हज्या चिंतपा प्रमाणे , सारकें 
न्हय .. ” फुटोन येवची दुखां दामून तिणे परत्यान तकली बागायली . 

सिञोर जुवांव , भातेणार बसल्लेकडेंच स्तब्द जालो . ताच्या काळजाक , सांगाताच तीन 
धखे बसले : एक आनंदाचो , एक निराशेचो आनी एक लजेचो , जाल्यारय तेच घडये , डॉना 
पेपीनाचो उगडास ताचे मतींत , आनी तिणे दिल्लो लेस , खोमसा भितर ताच्या आंगार 
आसल्लं चिंतून तो ‘ सालवार ' जालो . सांगाताच , नीज मोग म्हणजे कितलो भिरांकूळ आनी 
पवित्र , आनी त्या खातिरय मनशान करचो त्याग कितलो विचित्र म्हळ्ळं एक लिसांव , 
भाल मारल्लेबरी ताच्या काळजांत रोंबलें . कितें उलोवचें व कसली जाप दिवची म्हण ताका 
कळना जालें . 

तशें थोडो वेळ मौन ती रावली . त्या वेळा भितर , जुवाना मोनिजान , घडितांच्या 
ओत्तडाक खालतीमान घालून , आपल्या फुडाराविशीं एक निरधार केलो . 

" अशें उलोवन बसल्यार जायना . चड वेळ ना . ” म्हळे तिणे , “ तुजे बचावे विश्यांत 

आतां चिंतूंक जाय . देव जाणा , सिञोर - येव वादाळ , येव भंयकांप , येव इंफेर्न - हांव 
तुका हांगा थावन धाडूंक खुशी व्हरीना . पुण , समेस्तांचे बचावे खातीर , दुसरी वाट ना . 
आत्ता - घडये , इनक्विजिसांवाचे काळे शिपाय सरगिंची सुणी - हांगा येवन पावतीत , 
आनी हांगाचो हरयेक जिवान जीव काडतीत आनी काडयेन काडी हुलपायतीत ... " 

“ हांव जाणा , माना , ” म्हणालो तो मयदीन . एक चालती चली ती जाल्यारय , तिची 
भास आनी तिणे उलयल्ली रीत आयकोन , चड आनी चड विजमीत तो जाल्लो . “ तुं सांगचें 
सारकें . म्हज्या येण्यान , येदोळच हांवें तुमकां - आनी प्रत्येक जावन तुका 
आपायांत घाला . ” 

" म्हज्या आपाया विश्यांत चिंतीनाकाय , सिञोर ! आतां तुजे विश्यांत मात्र चिंतूंक 
जाय . उपाय ना , पुण तुं । आतांच भायर सरोंक जाय , आनी पयस गोंयां देशा थावन 
भायर पावता पयांत पयण करूंक जाय . " 

“ हांगा थावन म्हळ्ळे नीज . पुण गोंयां - देशा थावन भायर न्हय . म्हजी पायमांय आनी 
लुवीजा बंधेतलीं सुटल्याशिवाय 

" तुजी खुशी . तरय , तुं हांगा थावन पयस वचोन , पयस - खंय मोल्यांत व दोंगरांतल्या 
भुयारांत लिपचें गरजेचें . ” 

" व्हय , पुण कशें ? हरयेक रूकझाड आनी हरयेक फातर लेगून म्हाका दुस्मान जाला . ” 
ताचे धैर चुकतालें . आसरो दीवक साध्य आसल्ले तर , डॉन माकूस आवरेल दे सोजान 
दिव्येतो . तशें करूंक डॉना पेपीनान बापायक पुसलाव्येतें . तांचेर शिण धरूंक सांध्य ना . 
“ म्हज्या हातांत दमडी ना . कोणच मनीस म्हाका कसलीय मजत दिंवचे स्थितेर ना . ” 

“ ना . तशें म्हणनाकाय . सिञोर , ” म्हणाली ती , नीज मोवाळायेन . डॉन माकूसान आनी 
ताचे धुवेन निजायकय मजत दिव्येती म्हळ्ळी चिंतनां तिचे मतिंतय आयलीं . पुण तिणे ती 
उचारूंकनांत . डॉना पेपीनाचेर एका थराचो राग आनी शिणय तिचे मतींत पाशार जालो . 
तितलेच . “ तूं लिपोन - तूं हेरांचे नदरेक पडनाशें जायतसली , खरचाची तशीच मनशांची 
व्यवस्था हांव करयतां . 

“ मनशांची ? " ताका चिक्के आज्याप जालें . 
" व्हय , मनशांची . ” 

“ तशेय , ह्या वेळार तुजे शिवाय म्हाका मजत दिवचे कोण आसा म्हण हांव 
पात्येना . ' 

“ कास्मिरियो गोमेजाक तूं वोळकताय ? वोळकताय . ” 

" व्हय , तोच न्हयवे , कालच आंजेला मावशेची खबर समजोन व्हरोंक आयल्लो . तोच 
न्हयवे तो -डाकुंचो आनी लुटकारांचो मुखेल . " 

" व्हय . ताका शाती आसा . ताका पाटलावदार आसात . ताची आवय बापय आलज्युबेत 
नास जाल्यांत . भायल्याभार , भागेवंत आफिसाचो ताका द्वेश आसा , आनी तांचे दोळे 
चुकंवची शाती आनी माहेत ताका आसा . तूं , सिञोर , आतांच भायर सरोन , सवकास 
जाल्यारय व्हड न्हय - पोयर गेल्ले ते वाटेन - फुडें वच . तेणेंच्यो धोली आनी पंजरां तूं 
जाणांय . हांव कास्मिरियो गोमेजाक आपोंवक लायतां . आनी जाय तितलो आहार आनी 
हेर भद्रती तुका मेळाशी करतां . " 

“ पुण - पुण जुवाना , तो मनीस , तसल्या आपायांचे काम , म्हजे खातीर करीत म्हण 
तूं चिंताय ? " 

" तुजे खातीर करीना जाल्यार व्हड ना , सिञोर - म्हजे खातीर करतलो 
करून , म्हणोन सोडलें तिणे . 

" जुवाना ! ” तिच्या उसक्यार आसल्लो पाय ताणे पाटीं वोडलो , आनी नीट बसोन ताणे 
विचारलें : “ तशें म्हळ्यार ? " 

“ तशें म्हळ्यार , सिञोर - हांवें कितें खुशी वेल्यारय तो करतलो - म्हजो तो आमीग . " 
“ आमीग ! .. कितलो आमीग ? " 
“ बोव लागशिलो आमीग . " 
“ हा ! ” ताचे पोले हुन जाले . “ बोव लागशिलो ! ” 

“ चूक समजानाकाय , सिञोर ! ” काळजाचे गुपीत खंतीन तरय , आंबुरकी ती हासली . 
ताची प्रतिक्रिया समजोन , तिच्या खंतिच्या कुपाक , संतोसाचे रेंद लागले . “ आमी ल्हान 
भुरगीं न्हय . हांवें ' लागशिलो आमीग ' म्हळे व्हय . पुण तांतूं ‘ लागशिलो ' कांय संबंध ना . 
काजारा शिवाय , म्हज्या संसारांत , तसल्या संबंधाक इ . ना . " 

" पुण तसल्या मारेकार मनशांकडे लागशिली आमिजाद 

“ हांवें सांगलें - चूक समजानाकाय सिञोर . दाखल्याक , तुज्या आनी डॉना पेपीनाच्या 
संबंधांत हांव चूक समजोंकना , व , हांवें कांय मोसोर चिंतूंक ना . म्हजेकडें आनी दिवपाक 
मोग आसचोना जाव्येत , म्हणतच काजार जांवचींना म्हणपाचेंय ना . म्हाका , 

आदींच 
कोणेय व्हरून सांता मोनिकाच्या कोवेंतांत दाखल करुंकना . जाल्ल्यान , ह्या सोबीत 
संसारांत , आखैर पऱ्यांत सुको रूक जावन उरपाचें म्हाका मन ना . घर संसार जाय , 
धादोशी भुरगी बाळां जाय . तें आसों . आतां सद्द्याक खंडित जाय - तुजी सुरक्षिताय . तर्क 
करीनाकाय . उपकार . ” 

सिञोर जुवांव थंड पडलो . थंड पडलो तिचे तर्क आनी राजांव आयकोन ; थंड 
पडलो - समजोन तिचे बलीदान . ताचे सुरक्षिताये खातीर , ती आपलो फुडार , कास्मिरियो 
गोमेजा तसल्याच्या हातांत दीवकय तयार ! 

“ जुवाना " 
“ सिञोर ? " 

" म्हजे जिणयेक एक महान विपत्त आड आयला . म्हज्या फुडाराक एक गड पडल्या , 
तरय , तड दिसना जाल्या ... ' 

" सिञोर ” बसल्लेकडे दिबियांचेर ती उठली आनी तितल्यारच ताची दीष्ठ धरून रावली . 
ताची उतरां तिका रेवोड घालूक लागली : 

“ आमी भुरगीं न्हय , खरें : घडितांचे धमकणेन आमचे नेंटेपण गेलां उबोन . पुण एक 
समजणी उणी उरल्या . मोग म्हळ्ळो समदिर बोव अगाध , बोव विशाल . तांतूं सकडांनी 
उपेव्येता , सकडांनी पियेव्येता - पुण तो ना सुकोव्येता ... " 

" तो ना म्हेळोव्येता , सिञोर ! " ती उसवासली . 

" व्हय . तर जाव्येत , जिणयेंत एकच पावटी जाव्येत म्हजे जिणयेंत निमाणे 
पावटीं .. हे घडये ... त्या तुज्या समदिरांतलो एक थेंबो - एक बेज दिशी ? .. ” लजेन आनी 
भियान तो वोगो जालो . पुण ती वोगी रावली ना . दिव्याची एक वात , तिच्या दोन दोळ्यांनी 
हजार वाती जावन उजवाडल्योशें ताका दिसले . 

" व्हय . सिञोर ... ” म्हळे तिणे . आपल्या ' सिज़ोर सरदार जुवांव ' म्हण तिणे उचारल्ली 
उतरां भायर आयकोंकनांत . “ हांव वोपतां . जिणयेंत एकच पावटीं आनी खरेंच , म्हजे हे 
दुरबळे जिणयेत निमाणे पावटी .. तुं मागचें न्हय .. तुंवें दिवचे प्रास हांवें घंवचें चड .. तुका 
दिवचो एक थेंबो म्हजेकडें ना , सिञोर , सगळोच समदीर व्हर - आनी म्हाका ताची गरज 
ना .. घे , आनी व्हर . ” तिचे काळीज , तिच्या उतरांनी उसवास जावन भायर आयल्लं : 
" तेदनां विदू म्हजे .. निराशी ना जांवचे .. " 

दिबियांनी आसल्ली ती , उठोन उबें रावली . 
तोय , उठोन रावलो . आपले हात ताणे , भकतेन रुंदायले 
सायबा भोगोस ! 
एकामेकाचे आंग आपडचे आदींच - रावल्लेकडें तीं रूक जाली . 

भायल्यान , सुण्यांच्या गलाट्या सवें , सबार घोड्यांच्या गेळांचो आवाज , घडघड्याबरी 
आयकोंक लागलो . त्या संगी , उले , जाप , शिराप आनी सवालां आनी सोवे - दीस 
निमाणो , दीस क्रोधाचो म्हळ्ळेबरी ! 

“ इन्क्वि - काळे शिपाय ! सिञोर ! ” उसवासली , जुवाना . तिणेच बागवोन , लांटानाची 
वात जिरवन पालवयली . “ हांगाच राव , आवाज करीनाका . हांव थंयसर वेतां . तांचें गमन 
तेवशीन वोडूंक हांव प्रयतन करतां ... सांता मरीया ! " 

काळोकांतल्यान आनी भातेणाच्या भोयां मधल्यान ती पाशार जावन थंय थावन गेली . 

आपायांत आनी विपत्तांत , संपूर्ण एकसुरपणाचो अर्थ , सिञोर जुवांवक दोड्यान जालो . 

त्या उतवाच्या वोरेविंगड कुडाचे दार ताणे बंध करूंकना . बगर , आपले तलवारीचें 
थोरूं हातावन , तोय तांतलो भायर आयलो , आनी आदल्या अंदाजारच येवन निसणीवयर 
रावलो . ते सोधूंक येतीत जाल्यार , कात्रीतल्या उंदराबरी सांपडचें मन ताका नातल्लं . देवोन 
काळोंकांतल्यान धांवोंक जायनातल्यार दोगां - तेगांचे पुणय जीव काडल्या शिवाय , 
आपूण तांच्या हाताक मेळचो ना , श्रेष्ठ भडव्या , सां मिंगेली ! 

सकयल , छत्राच्या आंगणांत आट - धा काळे शिपाय , भिरांकुळायेन उबे जाल्ले . हेर 
दोग - तेग जण , चिक्के पाटी , वेडो घालनशें , एका हातांत चूड आनी दुसऱ्या हातांत तलवार 
घेवन रावल्ले . आनिकय दोग - तेग जण , भायल्या वृत्तांत , रुकामुळांत , घोड्यांक सांबाळचे 
खातीर रावल्ले . 

मधल्या वृत्ताच्या मधेगात गाब्रेल मोनीज आसल्लो . ताची गजाल तेदोळ भितरच 
बिरमतिची जाल्ली . ते शिपाय ताका , तलवारिच्या पोंतान , मुकल्यान - पाटल्यान चिक्के चिक्के 
कोखताले आनी सवाला विचारताले . 

“ जुवांव फेरदीनांद , हे वाटेन येवकना ? " 
" हा - हांवें पळेवकना , कपितान सायबा ! हाय ! ” 
" बरो उगडास कर ! " ताच्या पोटार एक मूट बसली . 
" हांव सत सांगतां - कथोलीक सभेचो भकतीवंत सांदो हांव ! " 

" देकुनच सांग - त्या मालक्रियाद क्रियादोक तुवें हांगा आसरो दिलाय . आतां तो खंय 
आसा ? " 

" तो पयणारी , हांगा ना , कपितान - हाय ! माफ करा ! " 

" माफ करतांव . आमकां जाय जाल्ले ते दोगय कुलपादो - क्रिमिनार आमकां मेळोंक 
जाय ! ना तर , हांगा आसल्ल्या तुमकां कोणायकय वांचपाचे ऋण ना ! तुज्या ह्या छत्राक 
आग लावन भस्मितेल्यांव . 

“ दया करा , कपितान ! ” गाब्रेल मोनीज निजायकय , भियान थरथरतालो . ह्या 
अनवारांतली आपणाक बचावी ना म्हण तो जाणासल्लो . “ देवाच्या नांवान - " 

“ ताचेस ! देवाचें नांव नाका ! तुजे धुवेच्या नांवान पळेयां ! खंय आसा तें रान 
माजर ? " मोनिजाक वयर दोन मार पडले . 

" कितें गजाल , कपितान ? " तेवशिल्यान - घराचे कुशीं थावन निदेंतली उठोन 
आयल्लेबरी , जांबायो काडून , जुवाना मोनीज , उजवाडांत फुडें आयली . “ आनी हे कितें 
सगळे प्लाटून ( तुकडी ) हांगासर ? " 

" कितें म्हण सांगतां . ये , हिंगा राव ! ” इनास रिबेरान , तिका , बावळ्याक धरून वोडून , 

गाबेल मोनिजा बगलेन रावयलें . 

“ बरेच . ” म्हणाली जुवाना . वोंठ चाबोन , भायल्यान थोडें धैर दाकोवन . “ तुमी , भागेवंत 
आफिसाच्या नांवान आयल्लं गोमता . तुमकां जाय तो सहकार दिवपाचो आमचो कायदो 
आमी पाळतांव . पुण त्या पासून तुमी ह्या म्हाताऱ्या मानेस्ताक दुकोवपाची गरज , व , 
स्त्रीयांच्या आंगार हात घालून उलोवपाची गरज ना ! ” 

“ आयकात , आयकात ! ” रिबेरान दांत सोडले . हेरय थोड्यांचे दांत दिसले . “ आमची 
' सांता ' जुवान्ना उलयता , आयकात ! ह ह हा ! ” दुसरे घडये दांत चाबोन तो गरम 
जालो आनी ताणे धेकणो मारलो : “ पुब्लीकार चेडवा ! हो वेळ न्हय , तारीप उलोंवचो 
बगर तुका फोगो ( उजो ) लावन उलंवचो ! हें नीज ! त्या दोगां मालक्रियादांक , व , त्या 
फेरदीनांदाक एकल्याक पुणय धरून आमी पाटी वेल्या बगर , आमकांय वांच ना . तुमी 
ताका मजत दिल्या , व , तो खंय आसा म्हळ्ळं तुमी जाणांत म्हळ्ळो अंदाज आमकां 
आसा . त्याच खातीर - तुज्या इरमांव दाविदाचेरय दोळो दवरला . आमकां गळाय करूंक 
नाकाय ! " 

ताणे हात भास केली . दोगांनी फुडें येवन , गाढेल आनी जुवाना मोनिजाचे हात बांधले . 
तशें जांवक जुवानान सोडले . न्हय तर , वागिणीबरी उडोन रिबेराक एकल्याक पुणय ती 
कुरडो करती . पुण चडीत काय फायदो जातोना ; तिका व हेरांक बचावी लाभतीना . 

" आतां पुणय सांगात . ” म्हणालो रिबेर , “ ते क्रिमिनार आमकां खंय मेळतीत ? " 

“ तुंवें विचारचे हांव नेणां ” म्हणाली जुवाना . “ पुण एक दोन वोरां आदी सुणी जब्बोर 
घोंकूक लागल्ली . कोण जाव्येतगाय म्हण हांव भायर पळेताना , म्हाका कोणय दिसोंकनांत 
पुण कोणगी एकलो घोड्या सवार जोरान बडगाक पयण करून वेचें आयकाल्लें . " 
“ तशें तर बरेंच . ” पुण तिका तो पात्येवक ना म्हळ्ळं नीज . 

" चल , या तर " म्हणाली जुवाना , “ आमी रावळेराक येतांव - इनक्विजितोर सायबांकडे 
उलोवन ताका हांव गोमोवक सकान . " 

“ राव - गो ! ” तो व्यंग्य हासलो . “ सायबाक दाकोंवक तुजें कितें उरता म्हळ्ळे तें पयलें 
पळेवक जाय , आयक : पयलें , हांगासरच तुमचे धैर आनी सत पारकियां . तुज्या हातांक 
पास घालून ह्या रुकाक तुका उमकोलांवचे . हे - हे ! तुज्या पायां सकयल एकच भोरो 
भातेणाचो फोगो लांवचो . पाय हुन जावन वेस्तुवारांक उजो लागच्या वेळार पुणय , तुं न्हय 
तर , तुज्या बापायन , सत सांगल्यार जालें - तुमीय सालवार , तुमचे छत्रय सालवार , आनी 
तुजो इरमांवय सालवार जाया तयार ! ” 

“ सायबा भोगोस ! " पिंरंगालो गाब्रेल मोनीज . 
" तुका लागलां पिशें , इनास रिबेर ! ” म्हणाली जुवाना , जी भितरल्यान थरथरोंक 

लागल्ली . “ कथोलीक सभेचो सांदो तूं व्हय जाल्यार 

“ तुज्या तोंडांतलें सत हाव भायर काडीन ! ना तर , हांगाच , उज्याचो साक्रीफीस 
जातलो आनी तुजो आत्मो सालवार जातलो ! त्या आदी हे आमी - भागेवंत आफिसाचे 
सरदार सगळे - हे - हे ! .. तुजेकडे थोडो - हे - सल्लाप करतल्यांव . पोयर रानांत , 
आबेलाक आनी बेन्नाक चुकल्ले आमी भरती करतल्यांव ! त्या आदी कांय तरय जावन 
जुवांव फेरदीनांद आमकां मेळोंदी - तुमकांय सुटका ताच्या कुटमाकय सुटका ! हे 
देव फर्माणाखाल सत ! " 

“ कपितान इनासियो रिबेर ! " तबेली तेवशिल्यान आयकलो घडघडो . 
“ को - क्कोण ? ” इनासाचे फुगरें पीट , आंबोट जालें . 
“ हांव ! ” सिञोर जुवांव फेरदीनांद , फुडें आयलो . 

" सिञोर सि --- ! सायबा , भ ... ! ” आकलासून , जुवाना , रावल्लेकडेंच मत चुकोन 
भुंय पडली . 

अध्याय -17 


सुटनातल्ले गिराण 


" मोगांत ना भिरांत ; 
आपुट मोग सर्व भ्ये भायर घालता . 
तशें , भियेल्ल्यां थंय मोग जायना संपूर्ण , 
कित्याक , भ्ये आटापता दंडन " 

1 जुवांव 4 : 18 


तिची मत चुकोंक बरी कारणां आसल्ली . 

काळे शिपाय येवचे आदीं , घोड्यां तबेलिच्या त्या माळ्यार तिच्या चिंतनांचेर वादाळ 
उठल्ले . खालतीमानान संतोसाची घडी लागी आयल्ली तशीच - हांच्या भिरांकूळ येण्यावरवीं 
पाटी गेली . 

कसले कष्ठ आयल्यारय , कसलो त्याग करूंक पडल्यारय व्हड न्हय - सिञोर जुवांवन , 
भागेवंत आफिसाच्या हातांत पडनाये , बगर स्वतंत्र थरान भायर उरजाय म्हळ्ळोच तिचो 
हुसको जावनासल्लो . देकुन ती माळ्यार थावन पाशार जाल्ली . आनी एका न्हय आन्येका 
निबान व उपायान शिपायांक थंय थावन पाटी धाडीजाय म्हळ्ळ्या इराद्यान तांचे हुजीर 
गेल्ली . पुण थंयसर तिचो पोसको बापय तांचो कैदी जावन माजराच्या खेळाक उंडी जाल्ल्या 
उंद्राबरी जाल्लो . सांगाताच , पेरने छत्र , आनी तांतली सर्व मनशां आनी दावीद मोनिजय 
नास जावपाचे प्रसंग आयतें जाल्ले ... 

देवान निरमिलां तर , तशें जाल्यारय व्हड न्हय , पुण ‘ सिञोर जुवांवन आनी ताच्या 
कुटमान बचाव जांवक जाय ' म्हळ्ळी चिंतनां तिचे मतींत प्रमुख जावनासल्ली . 

तिंतनां - भोगणांचे तसले धमकणे वयर , आबळे , तीच , त्या काळ्या शिपायांच्या हातांत 
कैद जाल्ली , आनी तांच्या अमानुष खेळकुळांक आनी क्रूर दंडवणेक पात्र जाल्ली . गाब्रेल 
मोनीज कांय आपले बचावे खातीर तोंड सोडीत कोण्णा म्हळ्ळे भ्येय तिका धोसतालें . हेर 
वेळार जाल्यार तितले सुलभायेन ती तांच्या हाताक मेळतीना व त्या पोजड्या मुखेल्याचे 
तोंड पुणय धांपयल्या शिवाय रावतीना . पुण छत्र उरोंक जाय , दाविदान उरोंक जाय 
आनी मुख्य जावन सिञोर जुवांवन त्या वठारांतलो सुरक्षितायेन भायर सरोंक जाय .. 

पुण ते घडये , तिचेरच खास आयल्लं अनवार , तिणे लेखल्ल्या प्रास क्रूर जावनासल्लें 
भागेवंत आफिसाचे ‘ नितीक ' गतमीत नातल्ली , आनी त्या सरदारांचे हुतावळींक हकीकत 

हाय ! तो 


नातल्ली - म्हणच्याक त्यो पाटल्यो थोड्यो घडयोच साक्स जावनासल्ल्यो ! आनी तांणी 
भेष्ठायल्लेबरी तिका त्या रुकाच्या खांद्याक उमकाळावन पाया थळार उजो पेटोंवक ते पाटी 
सरचेनांत म्हळ्ळे नीज ! त्या प्रास वरतें जावन तिच्या मानाचेर ते आक्रमण चलयतले 
म्हळ्ळंय नीज . आडायतलो जांव विचारतलो कोणय थंयसर नातल्लो ... 

तरय , सिञोर जुवांवन बचाव जांवक जायच ! तेदोळच , भितर , तो काय लिपोन 
रावल्लेक . थावन देंवोन , काळोकांतल्यान , पाटल्या रानांत पाशार जाला जाव्येत ! तशें 
जाल्यार बरेंच . तिणे मेल्यार परवा ना . धैरान ती मरतली , आपल्या मरणवरवीं हेरांक 
आनी प्रत्येक जावन ' ताका ' सुटका लाभंवच्याक , न्हय तर , तिणे वांचल्यारय प्रयोजन 
आसचेना , सुख आसचेना . त्या देकुनच , आपल्या नांवाच्या -त्या प्रास दोनशीं वरसां आदीं 
( १४३१ मेयांत ) , धर्माच्या नांवान धारमीक व्हडिलांचे पर्वणगेन , फ्रान्सांतल्या वोर्लिनांत 
हुलपायल्ले वीर कुंवर्निचो - जुवाना आर्काचो उगडास तिका आयल्लो . ( तवळ तिका 
सांतीण म्हण पाचारूक नातल्ली जाल्यारय , सगळो क्रिस्ताव संसार तिची कथा जाणासल्लो 
आनी तिका सांतीण म्हण मानतालो ) . 

आनी तशें आसतां , काळोकांतल्यान सिञोर जुवांवचो ताळो आयकालो , आनी तोच 
आपुण भर्मान मुकार आयल्लो - जावन खुशेचो कैदी ! ताणे कैदी जाल्यार 
धखो सांबाळक तिच्यान जालेंना . आदल्या धख्यां वयर हो धखो परम जावन तिची मत 
चुकल्ली . 

सिञोर जुवांव , तसो भान फुडें येवन रावल्लो पळेवन इनास रिबेर आनी ताचे सांगाती 
सवार एक पावटी भियेले आनी थटाकले . सहज जावन , सिञोर जुवांवचे नांव आनी कीर्त 
आनी समाजेंत ताचे स्थान जाणासोन एक पावटींच्याक - नितीन अनितीक व व्हडांक 
ल्हानांनी तकली बागांवचेबरी ते स्तब्द जाले . 

“ सि - सिञोर जुवांव ! ” थोड्या क्षणांनी इनास रिबेराची जीब सुटली . 

" व्हय , ” म्हणालो सिञोर जुवांव , “ तोच हांव . ” उजव्या हातांत ताणे तलवार तयार 
धरल्ली . भियान जाल्यारय इनास रिबेरान आनी हेर सवारांनी आपली हातेरां तयार धरल्ली . 
आपशेंच , लडायेक आयते जांवचेबरी ताका वेडो मारून ते रावल्ले . 

इनास रिबेर तितल्यार जीव जालो : 
" कुलपादो ! क्रिमिनार ! ” आवाज केलो ताणे . 

“ बराबर , ” हासलो सिञोर जुवांव . “ पुण तुमी आनीक विरार जांवची व आतुरीत 
पांवची गरज ना . तुमी जाणांत - जिवो व मेल्लो हांव तुमकां जाय . " 

" व्हय ! " 
“ पुण जिवो हांव तुमकां मेळपाचो नातल्लों . आनी तुमी जाणांत मरोन तरय हांवें 

तुमच्या हाताक मेळोंक जाय , त्या आदीं तुमी म्हजेलागीं झुजोंक जाय आनी पयलीं तुमची 
मोडी खंडित पड़ोंक जाय . तशें करपाची म्हाका खुशी ना . " 

“ तशें म्हळयार ? " इनास रिबेरान विचारलें . हेर सवारय विजमीत जावन कानदोळे 
सोडूंक लागले . 

“ तशें म्हळ्यार - हांव तुमकां जाय - हांव खुशेन तुमच्या सांगाता येवक कबूल आसां " 
“ हे - हें नीज ? " 
“ तूं जाणांय रिबेर 

एका फेरदीनांद दे नोरेञ म्हज्या उतरा मुखार फरमाणाची व 
सोपुताची गरज ना . ” 

" हांव - हांव जाणां . तर आतां तुंवें म्हणचें कितें ? आनी तूंय जाणांय - सिञोर जुवांव 
आमकांय तुकडे खासगी दुस्मानकाय व राग ना . आमी फकत भागेवंत आफिसाचे 
सेवक - कायद्याचे गुलाम .. ” 

“ बराबर , तर तुमी तुमचे काम करात . हांव तुमचो कैदी पयलें - हांगा थोडी मोडी पडना 
जांवच्याक हांवें सांगचे तुमी आयकोंक जाय , आनी ( तुमकां देव ना देकून ) तुमच्या 
बायल भुरग्यांच्या नांवान भास दीवक जाय . कबूल ? " 

“ कबूल , उलय . ” म्हणालो रिबेर . सिञोर जुवांव आपुणच खुशेन तांचो कैदी जांवक 
कबूल जाल्लंच एक अचयें आनी इनाम जावनासल्लं , ताणेच तशें उचारलें म्हणतच , दुबावोंक 
इडें नातल्लं . 

“ हांव तुमचो कैदी जावन , तुमी म्हाका व्हरतात थंय वेतां . त्या आदीं , हांवें विचारचो 
एक विषय तूं मांदताय आनी ज्यारी करताय म्हण भास तुंवें दीवक जाय . " 

इतलें आयकोन , इनास रिबेर आनी सवार स्तब्द जाले . गाब्रेल मोनिजय , कैदी जावन 
रावल्लेकडेंच अर्धा जीव जावन , गळ्यानळ्यांतल्यान आवाज करतालो . आनी तितल्यान , 
जुवानाय सनीन जावन , धरणीर आसल्लेकडें थावनच कान दिताली . मरोंक जाल्यारय ती 
तयार आसल्ली . पुण सिञोर जुवांवन कैदी जावन त्या देवचारांच्या हातांत पडचे पात्येवक 
ती तयार नातल्ली . मधे उलंवचे तरय कशें ? 

सिञोर जुवांवचे मतिंतय त्या वेळार एका थराची चिंतनां ध्रुवतालीं . तो घायेंवक नातल्लो 
जाल्यार , आनी आपलो घोडो सामसांव लागसार आसल्लो जाल्यार , आपुण कैदी जातोना , 
बगर झुजोन , ते युवतीक उकलून घोड्यार बसोवन पाशार जातो कोण्णा ... तशें केल्यारय 
प्रयोजन जातेंना – बंधेत आसल्लं ताचे कुटम सालवार जातेंना .. त्या शिवाय , ही युवती 
आपली डॉना पेपीना न्हय .. 

" तुवें , सिञोर जुवांव , म्हजेकडे भास विचारपाचो अधिकार आतां तुका ना , ” म्हणालो 
इनास रिबेर , “ आमच्या हिसपांत आतां तूं एक क्रिमिनार - " 

" तुमच्या हिसपांत जाव्येत , ” म्हणालो सिञोर जुवांव , “ पुण तुमच्या हातांत हांव 
येदोळ ना . ” 

" म्हळ्यार ? " 

“ म्हळ्यार - हांवें विचारची भास तूं दिशी जाल्यार , आबळे , म्हज्या हातांतली तलवार 
सोडून , खुशेन हांव तुजो कैदी जातां म्हणतां . " 

" न्हय तर ? " 

" न्हय तर , वांचों व मरों , झुजोन म्हज्या हातांतली तलवार तुमी घेवची पडतली . 
तुमी जाणांत , म्हज्या जिवाची आशा म्हाका ना . म्हणतच , तुमचे मधल्या थोड्यांक पुणय 
इंफेर्नाक धाडल्या शिवाय हांव मरपाचो ना , व तुमच्या हाताक मेळपाचो ना . ” 

" बरें तर , हांव तर भास दितां . कितें तुं म्हणचें ? " 

“ हांवें म्हणचे इतलेंच , ” म्हणालो सिञोर जुवांव : “ म्हजे स्वंत खुशेन हांव हे वाटेन 
आयल्लों , त्या देकून , हे खाणावळिच्या म्हालकाक जांव , व , हांगासर आसल्ल्या कोणायकय , 
तुमी चुकीदार करूंक फावो ना , तांकां कसलेच त्रास दीवक फावो ना . " 

“ म्हणजे- " 

" म्हणजे , ह्या मानेस्ताक - सिञोर गाब्रेल मोनिजाक आनी आबळे , ते ताचे धुवेक तुंवें 
पयली सुटका दीवक जाय , आनी तांचेर कसलोच दुबाव तूं धरिसोनाय - तांणी म्हाका 
आसरो जांव कसलीच मजत दिल्या म्हळ्ळो आरोप मांडिसोनांय म्हळ्ळी भास तुंवें दींवक 
जाय आनी काऱ्यांनी ती ज्यारी करूंकजाय . तशें केल्यार मात्र तुवें खुशेन म्हजी तलवार 
घेव्येत आनी म्हाका कैदी करूण व्हरयेत . ' 

थोडो वेळ सक्कड मौन . उपरांत इनास रिबेरान विचारलें : 
" तु असलें शर्त दिवपाचे कारण कितें ? " 

“ कारण इतलेंच : हांव वरतोवतां सिञोर जुवांव फेरदीनांद दे नोरेञ . म्हज्या अप्राधा 
खातीर हेर निरप्राधी मनशांनी - धर्माच्या आनी देवाच्या नांवान , बली जायनाये . तितलेंच . " 

इनास रिबेर , परत्यान चिक्के चिंतूंक लागलो . ताका जाय आसल्लं , सिञोर जुवांवक 
कैद करून व्हरचे . तेंय , झगडें नासताना जांवचे जाल्यारय बरेंच . न्हय तर , जिवाची आशा 
खंडल्लो मनीस , थोडी पुणय मोडी निदायतलो म्हळ्ळंय नीज . तसल्यान विचारल्ली चिल्लर 
एक भास दिल्यार कितें नष्ठ ? गाब्रेलाक उपरांत कसोय भितर घाल्येत , आनी ताच्या 
चेडवाकय , उपरांतच जायतशें चलोव्येत .. 

" बरें तर , ” म्हणालो तो , सिञोर जुवांवक . “ तुजी तलवार हेवशीन दी , तुवें विचारल्ली 
भास हांव दितां . ” 

“ तर , ” म्हणालो सिञोर जुवांव , “ पयलें , सिञोरिना जुवानाक आनी सिञोर मोनिजाक 


" 

बांधल्ले कट सोडय ' 

धरणीर आसल्ल्या जुवानाक हे सब्द आयकाले . आपणाक ताणे ‘ सिञोरिना ' म्हळ्ळे 
आयकोन तिच्या आतम्याक अभिमान भोगलो . ताणे जैलाक वेचे जाल्यार आपणाक सुटका 
नाका - अपुणय जैलाक वचोंक तयार आसां म्हण बोब मारून सांगोंक एक पावटी तिका 
मन जालें . तवळ इनास रिबेर उलयलो . सिओर जुवांवक कैद करच्या कामांत गळाय 
जांवची नाका म्हण ताका भोगलें . 

“ बोव बरें , सिञोर जुवांव . तूं आमचो कैदी जावन येवक खुशी व्हरताय जाल्यार , ह्या 
मनशांचेर कसलोच गुन्यांव हांव मांडीना , तांणी तुका कसलीच मजत दीवक ना . ” म्हणालो 
तो . जाल्यरय , सिञोर जुवांवच्या घायेल्ल्या पायाक , खंयसर आनी कोणे वकत लावन 
पट्टी बांधल्ली म्हळ्ळं सवाल ताचे मतींत आयल्लें तें ताणे ते घडये भायर उचारूंकना , 
व , सिञोर जुवांव , काळोकांत लिपच्या बदलाक , खुशेन कैदी जावक फुडें आयल्ल्या 
फारा जुवानाची मत कित्याक चुकली म्हळ्ळं सवालय ताचे मतींत पाशार जाल्या शिवाय 
रावलेंना . तो विचार करूंक वेळ वेगळोच असतलो म्हण मतींत ताणे थारयलें . फुडें सरोन , 
गाब्रेल मोनिजाचे कट ताणे कातरून निकळायले . उपरांत , “ तुजे धुवेचे कट सोडय . ” ताणे 
ताकीद दिली . “ आमकां जाय जाल्लो अप्राधी , आपुणच जावन आयल्लेवरवीं तुमी सालवार 
जाल्यात . एका लेकान तुमीच ताका धरून दिलो जाव्येत ... " 

“ ना , ना कपितान , ” म्हणालो गाब्रेल मोनीज , आपले हात आनी धुंकुटां पोशेवन . 
" बरें - वायट आमी एकय नेणांव , आनी आमकां आमच्या पोटाचे शिवाय .. " 

“ आनी तूं उलयनाका पाय ! ” म्हणाली जुवाना , विचित्र थरान . “ भागेवंत आफिसाचे 
राटावळिंनी आमी मेतेर जायनांव . आनी सिञोर जुवांव असो आपुणच कैदी जांवचे पासून 
फुडें येवक नातल्लो तर , आमचीय काणी काबार जाती . आनी अशें , कपितान रिबेराचे दयेन 
आमी , भावाडताचे बचावे खातीर उरल्यांव . जियों गोंय आमचो मांय गांव ! ” म्हणाली ती , 
सिञोर जुवांवाक पळेवन . 

" पुरो - गो , बंध कर तुजें वोरेसांव ! ” म्हणालो रिबेर , आनी सिञोर जुवांवक पळेवन : 
" सिञोर जुवांव , तुंवें विचारल्लं हांवें ज्यारी केलें , आतां ? ” 

“ आतां , खरोच हांव तुज्या हातांत कैदी , ” म्हणालो तो , “ घे म्हजी तलवार आनी 
जांव देवा , आमच्या मायगांवा गोंयचो आत्मो सालवार ! " 

थोरूं पाटी फुडें करून , तलवार ताणे इनास रिबेराक शरण केली . त्या वर्तनान , ताणे 
आपले स्वतंत्रायेचें दार बंध करून , क्रूर फुडाराच्या भविश्यांत आपलो जीव आडव दवरलो . 

सांगाताच , त्या वर्तना वरवीं , जुवाना मोनिजाच्या काळजांत क्रूर खंतीष्ठ जडायेचो 
नांगोर देवलो . भितरल्या भितर तिणे एक गुंडायेचो श्वास सोडलो . घडये , तिच्या संतोसाच्या 

सुर्याकय , केदींच सुटचेंना तसलें गिराण लागलें म्हण तिका भोगलें . कित्या खातीर आनी 
कोणा पासून ताणे तो परम श्रेष्ठ त्याग केलो म्हळ्ळे तिका समजालें : 

तिचे खातीर आनी मोगा पासून न्हय जाव्येत .. ' व्हय कोण्णा ' म्हण पयसापयस 
चिंतुंकय ती फावो न्हय - ती समजाली . ताच्या काळजांत भद्र कुरवार जाल्ली आनी ताच्या 
मोगाची हक्कदार्न जाल्ली बिलकुल एकलीच आसल्ली - डॉना पेपीना . तशें तिणें पारकिल्लें , 
आनी थोड्याच उतरांनी ताणेंय तिचेकडे सांगलं म्हळ्ळो उगडास तिका आयलो . जाल्यारय 
एक सत , चुरचुयांनी उठोन खंचताले : पेरने छत्र भस्म जायनाये , गाब्रेल मोनिजाक 
आनी दावीद मोनिजाक वायट घडनाये आनी मुख्य जावन जुवाना मोनिजाच्या जिवाचेर 
अत्याचार चलनाये म्हळ्ळ्या कारणान , ताणे आपल्या स्वतंत्रायेचो निमाणो आवकासय 
सांडून तसो खोड्याक आपलो हात दिल्लो . तशें तो करीत म्हण जुवाना मोनिजाक दुबाव 
पुणय आसल्लो जाल्यार अशी ती बिलकुल रावतीना . बगर , पयलेंच इनास रिबेराकडें आनी 
त्या हेर सवारांकडे ती झुजती आसल्ली आनी खुशेन मरती आसल्ली . 

इनास रिबेरान सिञोर जुवांवच्या हातांतली तलवार घेतली . ताचो दुबाव पयस सरलो ; 
ताचे धैर पाटी आयलें आनी ताचो अधिकार नव्यान नीट जालो . हेर सवारांनीय मुकतेचो 
श्वास सोडलो . 

" ग्रात्सीयास , सिञोर जुवांव . ” म्हणालो रिबेर , थोडी सभ्यताय दाकोवन , “ आतां तूं 
आमचो कैदी . म्हाका तुजेर खासगेन दुस्मानकाय ना . तूं जाणांय - आमी फकत कथोलीक 
सभेचे सेवक , कायद्याचे गुलाम . आमचे काम आमी करूंक जाय . ” 

“ हांव जाणां , तुजें काम तूं करताय , ” म्हणालो सिञोर जुवांव . “ तर आनी कित्याक 
गळाय ? " 

“ आंवसर ना . दीस उजवाडताना गेल्यार जालें . ” म्हणालो रिबेर , “ तेदोळ पांत 
तुकाय सवकासाय . आमच्या सवारांकय बरीच पुरासाण जाल्या , आनी तानय लागल्या 
आसतली . पळेयां आमकां थोडे खांवक - पियेंवक जाय . ” ताणें गाब्रेल मोनिजाक 
ताकीद दिली . तो मानेस्त चिंतून भितर गेलो , आनी एकल्या दोगां कामागारांक उलो दीवन 
भितर गेलो . 
“ आनी आतां ” म्हणालो रिबेर , परत्यान सिञोर जुवांवक पळेवन , “ आमकां माफ 

- कायद्या प्रमाणे आमी तुका खोडो घालूंक जाय . ” 
सिञोर जुवांव उलोंवकना . खुशेन कैदी तो जाल्लेवरवीं , त्या उपरांत ' आपली खुशी ' 
म्हळ्ळी ताका नातल्ली . त्या प्रकार नशिबाक ताणे खालतीमान घाल्ली . ते घडये , प्रतिभटनाची 
चिंतनां ताचे थंय उरोंकनातल्ली . 

दोग सवार फुडें सरले . सिञोर जुवांवचे हात सांखळीन बांधून तांणी खोडो घालो . आनी 


करूंक जाय 

त्या वेळार जुवानाच्या दोळ्यांतल्यान दुखां निशेली . तकली धुंवडावन ती भितर चल्ली . 

“ हाच्या पायाक सांकळ बांधूंक जाय कपितान ? ” एकल्या सवारान हासोन विचारलें . 
" कित्याक म्हळ्यार त्याच पायान खोटावन थोड्याच वेळा आदी आमचे पयकिल्या एकल्या 
सवाराक ताणे जिवशीं मारलां ! " 

“ तशें आसों . ” म्हणालो रिबेर . “ चडताव सांकळिंची गरज ना आतां , धारमीक कोडतींत 
आनी आलज्युबेत जायतशें करूंदीत . आतां थोडें गम्मत माां . " 

तशें , सिञोर जुवांवक एका बांकार बसोवन , भितर थावन जायतें हाडवन मझा मारूंक 
आनी उलोवक लागले . 

काळे शिपाय तशें पियेवन आनी खावन आसताना , सिञोर जुवांव , निजायकय कैदी 
जावन , सपणांतसो इमाजीबरी रूक जावन बसल्लो . कितेंच चिंतुंकय ताका नाका आसल्लें . 
जुवाना मोनीज , शिपायांनी विचारल्ले हाडन दिंवचे खातीर , सवकास चालू आसच्या यंत्राबरी 
भायर - भितर वेताली . तिचे काळीज रडतालें , आनी तडवुन धरल्ल्या दुखांवरवीं तिचे 
दोळे हुलपाताले . 

थोड्या वेळान , इनास रिबेर उलयलो . 

“ एक गजाल आसा - जुवांव फेरदीनांद . ” म्हणालो तो . कैद्याक मयदीन संभोदन 
करची गरज आतां ताका दिसोंकना . “ तुका कैद करून व्हरचे तितलीच , व आनिकय चड 
म्हण्येत , त्या क्रिमिनार क्रियादोक कैद करची आमकां गरज आसा . तो आतां खंय आसा 
म्हळ्ळे हांकां ( गाब्रेल मोनिजाक आनी जुवानाक ) कळीत ना खंय . तुका भास दिल्या त्या 
प्रमाणे हांकां आमी धोशिनांव . तुंच सांग - तो आमकां खंयसर मेळत ? " 

“ हांव नेणां ” 
“ तें कशें ? ताचे घाडीगार्न आवयक सोडवंक वकालत घेवन तूं रावळेराक गेल्लोय ! " 

" व्हय , गेल्लो . तवळ तो मर्मागोंय खाणावळींत रावतालो म्हण ताणे म्हाका सांगल्लं . तशेंच 
हांवें पाद्र एस्तेबान दे रुबेकय सांगला . चडीत हांव नेणां . हांव ताका व तो म्हाका भेटोंक 
ना . ” सिञोर जुवांवन सत सागले . 

“ बरें तर , तुंवें कांय हिसो दीवन , आमी ताका धरल्लो तर , तुकाय काय बरेपण जातें . 
तुका तें फावो ना . ” रिबेरान प्रस्ताप बदलून , सांगात्यांकडे उलोवक धरलें . 

त्या वेळार थंयसर अन्येक गजाल घडल्ली . त्या उजवाडाच्या वृत्ताभायल्या काळोकांत 
सिञोर पेरेग्रीन , कास्मिरियो गोमेज आनी ताचे हेर दोग सांगाती रावोन , भितरलो रुद्र 
नाटक असहायक जावन पळेताले . शिपायांच्या आंगार पडोन ते झुजते आसल्ले . प्रयोजन 
जातेंना . सिञोर जुवांवन आपखुशेन कैदी जावन तांचे हात बांधल्ले - झुजोन जिकल्यारय , 
सिञोर फेरदीनांदाच्या कुटमाक , आनी आपले आवयकय बिलकुल बचावेची वाट बंध 

जाती - अशें सिञोर पेरेग्रीन समजाल्लो . तशें आपुण असहायक जाल्ली गत , आनी सिञोर 
जुवांव कैदी जाल्ली रीत नियाळून ल्हान भुरग्याबरी , तो राकसा जीव रडतालो . 

हेवशिल्यान , इनास रिबेर आनी ताचे सांगाती , कैद्याक घेवन भायर सरोंक आयते 
जाले . सिञोर जुवांवक तान लागल्ली . 

“ सिञोरिना . ” म्हळे ताणे जुवानाक पळेवन . “ म्हाका कांय इल्ले तानेक मेळत ? उदक 
जाव्येत . ” 

“ कपितानालागीं विचार . आमकां , तूं हे वाटेन आयल्लेवरवीं जाल्ले त्रास पुरो ! ” म्हणाली 
ती , कष्ठांनी नटन करून . 

“ हो ! व्हड न्हय , जुवाना , ” हासलो रिबेर “ भ्ये ना . आनी तो कांय तुज्या आंगार 
उडासोना . निमाणे पावटी काय तरय पियेंवदी , रावळेराक पावल्या उपरांतय मेळचे ना 
आवयच्या दुधाचो उगडास येतलो . ” 

जुवाना मोनिजान आपले कांपचे वोंठ चाबोन धरले . वायन भरल्लो गोबळो हाडून ताचे 
हुजीर , हेरांक पाट करून ती रावली . बेसांव मागचेबरी , खोडो घाल्ले हात वयर धरतच , 
आपल्या कापच्या हातांनी ती ' काल्स ' तिणे ताच्या हातांत दिली . दोगांयचे दोळे भेटले , 
ताणे ‘ ग्रात्सीयास ' म्हणताना , ' भरवसो सिञोर ' ती उसवासली . 

फुडल्या वोरार , कैदी जुवांवक घेवन , काळे शिपाय थंय थावन शेराची वाट धरून गेले . 

अध्याय 18 


सांता खुरसा बापाक उलो 


" कोण आपलोच जीव वाटांवक सोधता 

तो आपलो जीव होगडायता ; 
आनी कोण म्हजे पासत आपलो जीव होगडायता , 
तो आपलो जीव वाटायता . " 

मातेव 10:39 


तो हफ्तो पाशार जालो . एका उतरान , ते फुडले धा दीस आनी धा राती , एक लाभ , 
खोटें दुःस्वपणशें पाशार जालें . 

त्या आदल्या मंगळाराच्या फांत्यार , पेरने छत्रांत , जुवाना मोनिजान , ते निमाणे घडये , 
सिञोर जुवांवक पियेवक दिताना , “ भरवसो , सिञोर ! ” म्हणोन उसवासल्ल्या प्रार्थनाक 
फळ मेळतासो दिसोंकना . सिञोर फेरदीनांदाच्या कुटमाक , तांचेर धांखाण घाल्ल्या 
अंधकारांत , कसल्याच भरवश्याचे कीर्ण फांकचे लक्षण झळकोंक ना . 

त्या दिसा - भागेवंत आफिसाच्या काळ्या शिपायांनी , सिञोर जुवांवक थंय थावन 
घेवन वेतच , पेरने छत्रांत - दिवे पालवंवक नातल्यारय काळोक , पुरतो जाल्लो . दीस 
उजवाडच्या आदी दाटसो जांवचो फांत्याचो काळोक न्हय तो , बगर , घरांतल्या मोगाळ 
मनशाचे मरण भायर काडल्ल्या वेळार भोगचेबरी , चिंतनांचो आनी भोगणांचो अट्टांग 
अंधकार , गाब्रेल मोनीज , एका अनवारांतलो सुटल्लो तरय , वरत्या नष्ठाक पडोन कंगाल 
जाल्लो . त्या शिपायांनी पाटल्या एका वोरांत खावन आनी पियेवन केल्लो नष्ठ भरती करूंक , 
फुडले एक वरस पुणय जाय पडतलें म्हण पुरपुरोन , तकलेक हात धरून बसलो . 

ताच्या चुरचुऱ्यांचे आनी पुरपुऱ्यांचे , जुवाना मोनिजाक ते घडये पडोन वचोंक नातल्लें . 
शिपाय चलतच , आंगणांत रावल्लेकडेंच दिबियांनी कोसळोन , धोंपरां दोडून पायांचेर बसोन , 
मुखमळ हातांनी दामून कसकसोन रडोंक ती लागली . तिचे जिणयेंत तशें तिणे रडल्लं , 
तेंच पयले पावटी . 

शिपायांच्या घोड्यांवो आवाज पयस पावतच , हेवशिल्यान पयसा पयस काळोकांत 
लिपोन आसल्ले ग्रायक सिञोर पेरेग्रीन क्रियादो , कास्मिरियो गोमेज आनी सांगाती , 
हेवशीन छत्राच्या आंगणाक आयले . मरन मात्येक पावन , भुजावणेखातीर दुखाच्या घरा 
येवच्या सयऱ्यांबरी तांचो जिनोस जावनासल्लो . 

बांकार बसोन , तकलेक हात तेंकून बसल्ल्या गाब्रेल मोनिजाक तांणी पेळेलें . तांकां 
तांतूं विशेस काय दिसलेंना . पुण दिबियांनी वोमती हातांचेर निरणेवन रुदान करच्या 
जुवानाक पळेवन ते आकांतले आनी लागी आयले - जीव वांचोवनय मेल्लेबरी ! 

सकडां प्रास पयलो सिञोर पेरेग्रीन क्रियादो मुकार आयलो . जुवानाच्या दोनय 
बावळ्यांक धरून ताणे तिका वयर उकलून धरलें . तीय , ताच्या रूंद भुजाचेर तकली 
तेंकून , ल्हान भुरग्याबरी सुसकारोन उरली . तें पळेवन कास्मिरियो गोमेज हुन जालो . 
आपणाच्या व आपणाचीच जांवक आसल्ले चलयेलागी ह्या नरवा परदेशी मनशान तितली 
सळगी आनी सळावळ चलोवची पळेवन तो हुन जालो . त्या तेकीद उलोवक आनी झगडोंक 
तो दिस्तूद दिताना , सिञोर क्रियादोक तें समजालें म्हण दिसता . ताणे जुवानाक आपल्या 
भुजावयली उठवन पाटी धरली . तिका तशें ल्हान भुरग्याबरी धरून भुजंवची वोडणी चिंतून 
ताकाच मतींत आज्याप जाल्लें . 

“ जुवाना , धुवे ” म्हळ्ळीं उतरां ताच्या तोंडांतलीं भायर सरलीं मोवाळायेन “ कित्याक 
असली खंत आनी रडणे ? " 

तिचे सुसकार आनी कसकसे रावोंकनांत . 

“ आयक , सांग ; असले खंतीवरवीं सिञोर जुवांवक कितें प्रयोजन जायत ? कितें ताका 
उपकारात ? ” 

तिणे तकली उकलून ताका पेळेलें . तिचे दोळे सुजल्ले . ताचेय दोळे भिजल्ले तिणे पळेलें . 
सांगाताच , कास्मिरियो गोमेज आनी ताचे हेर दोग जण आसल्ले तिणे पळेलें . 

“ तुमी खंय आसल्ल्यात ? ” तिणे विचारलें . 
" आमी हांगासरच , भायल्यान काळोकांत आसल्ल्यांव . " 

“ तर , हांगासर घडल्लं सर्व तुमी पळेला ? ” विचारले तिणे विजमीत जावन . “ आनी , 
सिञोर जुवांवक एका कीळ क्रिमिनाराबरी खोडो घालून व्हरताना तुमी पळेल्लें ? " 

" व्हय , माना ” म्हणालो क्रियादो , अप्राधिसो लजेन . “ आनी , हांव तांकां खंय मेळान 
म्हण तांणी विचारतानांय हांवें आयकाल्लं . ” 

“ तर ! ” म्हणाली ती , ताचे थावन वेगळी सरोन , घडये रागान नीट जावन , “ कसले 
पुरूष तुमी ! तुमच्या वोठार मिशी आसोन व तुमच्या शिरांनी रगत व्हाळोन कित्याक 
उपकारलें ? कटा ! तुमी लागसार आसल्ल्यात म्हण थोड्या वेळा आदी हांव जाणासल्ली 


तर 


“ जुवाना , ” म्हणालो कास्मिरियो गोमेज , लागी येवन तिच्या भुजार हात दवरूंक प्रयतन 
करून , “ आमचेकडे , आमच्या खोट्या नशिबान एकच एक धोणू आनी कणे ( बाण ) 
नातल्लें . आसल्लं जाल्यार , त्या रिबेराक आनी हेर एकल्या दोगांक पुणय - तांणी लोंकडाची 

कवचां घाल्ली तरय - इंफेर्नाक आमी धाडत्यांव . " 

“ जाल्यारय , तुमच्या वाठार मिशी आसल्ली . देवान दिल्ले हात तुमकां आसल्ले . आपाय 
नातल्ल्या वेळार मात्र बहादूरी उलोंवचे वीर तुमी ! ” ताचो हात चुकोवन एक मेट पाटीं ती 
रावली . 

“ तशें न्हयगो , ” म्हणालो कास्मिरियो गोमेज , “ ह्या परदेशी पयणाऱ्याकडे विचार , तोच 
जवाबदार ! " 

" कितें विचारूंक जाय , खोटें नशीब ? " 

“ तुका बांधून रावयल्ले पळेवन हांव पिसांतूर जावन धांवोन येवन तांच्या आंगार पडतों . 
पुण सिञोर जुवांव फुडें आयल्लो , आनी ताणे तुमकां सुटका दिवयली . " 

" व्हय , पुण कसल्या त्यागान ? म्हाका दिसता , म्हाका तसली सुटका बिलकुल नाका 
आसल्ली ! " 

“ कितें उलयतायगो ! हांव ना - वे ? " म्हणालो कास्मिरियो , हर ) फुलोवन . “ हांव 
पळेतां , तुका कोण वायट करपाचो आहा तो ! ” 

“ तूं म्हाका आतां दिसताय - रे . ” म्हणाली ती आनिकय हुन जावन , “ पुण सिञोर 
जुवांवक खोडो घालून व्हरताना , लागसारच , जीव आसोनय तूं मेल्लोय - तुमी सक्कडय 
मेल्ल्यात ! ” 

“ जीब सांबाळून उलय - गो ! ” गोमेजान कणो मारलो . आनिकय चडीत उलोवन आपलो 
' अधिकार ' तो दाकयतो आसल्लो . पुण जुवानाची दुखां थांबोन , तिच्या दोळ्यांतल्यान 
किटाळां उसाळतातशे ताका भोगलें . आनी तेच घडये ताची दीष्ठ पेरेग्रीनाचेर पडली . ताका 
तेंय विशेस दिसले . पेरेग्रीन कसल्यागी गंभीर चिंतनांनी तल्लीन जाल्लेबरी , जुवानाचेर घाल्ली 
दीष्ठ हालयनासतां रावल्लो .. कांय तोय परदेशी , आपुण जुवानाच्या मोगार पडला म्हण 
चिंत्तागाय ? तशें जाल्यार ताकाय नीट कयेत म्हण चिंतून , गोमेज , जुवानालागीं अशें 
म्हणालो : 

" तुंढे मात्यार हात घालून उलोवपाची गरज ना , जुवाना . तूं जाणांय हांव तुजो मोग 
करूंक तुका म्हजी पतीण करूंक अत्रेगतां . तुजेर अनवार आयल्ल्या वेळार , आनी 
सिञोर जुवांवक तांणी खोडो घाल्ल्या वेळार , हांव - मेल्यारय परवा ना म्हणोन - त्या 
काळ्या शिपायांच्या आंगार पडोंक तयार आसल्लो . पुण ह्या मनशान , भुरग्याबरी रडोन 
तरय आमकां आडायलें . देकुन , कित्याक ताणे तशें केल्लें म्हण ताचेचकडे विचार . सिञोर 
जुवांवक ते व्हरून गेल्यात तर , आनी हांव तशें म्हजे हे सांगाती पोळकुरे म्हण हे घडये 
तुका दिसता तर - होच मनीस पुरतो जवाबदार . ताचेकडे विचार . " 

सकडांचे दोळे तवळ , सिञोर पेरेग्रीनाचेर खेचले . जुवाना मोनिजाच्या दोळ्यांनीय ताका 

सवाल केलें , आनी त्या बराबर तिच्या वोंठांनी तिची चिंतनां उतरायलीं : 

" होय , सिञोर पेरेग्रीन , ” म्हळे तिणें , “ पोयरच आयतारा तूं हागासर येवन पावल्लोय , 
आयल्ले घडयेच , सिञोर जुवांवची आमिजाद तुं केलीय . ताच्या सांगाता तूं गेलोय . दुसऱ्या 
दिसा , कालच , तुजे आवयक , आंजेला मावशेक काकूळ्त मागचे पासून , इनक्विजितोराच्या 
रावळेराक तो गेलो , जिकलो . प्रत्येक जावन त्या कारणा खातीर ताची मानेस्त पायमांय 
कैदी जाली . तोय कालच कैदी जातो . पुण आमी जागवण दिल्ल्यान आनी ताच्याच 
वीरपणान सुटोन , घायेवन हांगा तो पावलो . हांगा थावन - तुमचेबरीच - काळोकांत 
पाशार जावन ताणे लिप्येतें . पुण , आमी कैदी जाल्ल्यांव , आमा गरीबांचेर आनी ह्या 
छत्राचेर आयल्लं अनवार मात्र आडांवक आपले स्वातंत्र्य आनी आपलो जीव ताणे जामीन 
दिलो . हांव एक अबल आनी असहायक स्त्री जावन उरली . तर , तुमी , दादले जावनय 
कशे गपचिप रावल्यात ? आनी मुख्य जावन , सिञोर पेरेग्रीन क्रियादो , तुजी आमिजाद 
कितल्यार रावली ? आमिजाद न्हय जाल्यारय , उपकाराक प्रत्युप्कार पुणय दिसोंक जाय 
आसल्लो न्हयवे ? ” परत्यान तिची दुखां उमाळोन आयलीं . 

“ जुवाना माना , ” म्हणालो सिञोर पेरेग्रीन , पुरतो लजेन , चुरचुरोन आनी पश्चात्तापान 
कंगाल जावन . सांगाताच , जुवाना मोनिजाक ल्हान भुरग्याबरी उकलून उसक्यार धरून 
भुजोंवक आनी थाबोंवक वरती वोडणी ताका आयली . तशें ताणे करूंकना . कास्मिरियो 
गोमेज ताकाच पळेवन रावल्लो . “ कितें सांगचें म्हण हांव नेणा . " 

“ तशे म्हळ्यार ? " 

“ तशें म्हळ्यार , तुंवे - तुमी , असली सवाला विचारताना , वांचोंक जांव तकली 
उकलून धरूंक हांव फावो न्हय म्हळ्ळं हांव जाणां . तरय असले परिस्थितेंत , नीज कारण 
अशें आसा ! म्हजो आमीग - देवा मुकार आनी मनशा मुकार म्हाका व्हरतो उपकार 
केल्लो , म्हजो इरमांव सिओर जुवांव - आपले आप खुशेन कैदी जाल्लो . तूं जाणांय . त्या 
धख्यावरवीं तुजी मत चुकल्लेबरीच , म्हाकाय झिंट मारल्ली . शिपायांकडे झुजोंक प्रतिभटन 
करूंक ताणे मेट काडल्लं जाल्यार - देव जाणां - हांव बिलकुल पाटीं रावतोंना . पुण ताणे 
कैदी जाल्लं कारण वाजबी आसतलें म्हण म्हाका सुसतालें . तुकाय सुसतोंक जाय आसल्लं . ” 

" तें कशें ? " 

" तो कैदी जावक फुडें येवक नातल्लो तर , भागेवंत आफिसाच्या भागेवंत नांवान तुज्या 
मानाची आनी प्राणाची घोर हिंसा जावन वेती . गाब्रेल पाय मोरतो , तुजो दावीद इरमांव 
मोरतो आनी ह्या पेरने घत्राचो भस्म जातो 

“ आनी चिंत्यां - झुजोन तो हांगा थावन पाशार जातो , चिंत्यां हो कास्मिरियो गोमेज 
हांगा थावन जुवानाक घेवन धांवतो . ' 


" 

“ तशें करूंक हांव आतांय तयार ! ” म्हणालो कास्मिरियो , 

“ तशें जांवक हांव ना तयार ! ” म्हणाली जुवाना , “ मधे उलयनाकाय . सिञोर क्रियादो 
उलय . ” 

“ तशें जाल्ले तर ” म्हणालो सिञोर क्रियादो , “ आतांचेबरीच , परारी जावन हो 
कास्मिरियो गोमेज मात्र एकलो भायर उरतो आनी ताका मात्र फायदो जातो . पुण - सिञोर 
फेरदीनांदाचो , सिञोरा मारगरेताचो आनी सिञोरिना लुविजाचो खंडित नास जातो ! ” 

" सायबा , भोगोस ! व्हय ! " 

“ त्या संगी , दुसरी एक ल्हान गजाल आसा म्हाका माफ करुंक जाय ” म्हणालो 
क्रियादो . “ म्हाकाय ते सोधतात , सोबूंदीत . पुण ह्याच फुडल्या हफत्यांतल्या सुक्रारा 
दिसा , म्हजे आवयक बंधेतली सुटका दितले म्हण , इनक्विजितोर पाद्र एस्तेबान दे रुबेन 
भास दिल्ली आसा . आनी आज हांवें ह्या काळ्या शिपायांचे आक्रमण केल्ले तर -- हांव वांचों 
व मोरों - भागेवंत भास पाटीं वेती , आनी म्हजी आवय मोरती ! त्या पासून , आज म्हज्या 
वोठार मिशी आसोनय ना तशी जाल्या . शिरांनी रगत आसोनय उदकशें जाला . तुमी ह्या 
खातीर म्हाका माफ करूंक जाय . " 

“ समजालें . तुंवें सांगलं समजाले सिञोर ” म्हणाली जुवाना , थंड जावन . “ जाल्यारय , 
सिञोर जुवांवन कैदी जावन आलज्युबेंत भागेवंत आफिसाच्या हातांत पडल्ले – म्हज्यान 
चिंतूंक जायना . ” 

“ म्हज्यानय सोसूंक जायना , ” म्हणालो क्रियादो . “ जाल्यारय , दया करून आयका : 
फुडल्या पयल्या सुक्रारा पऱ्यांत राव्यां , राक्यां . म्हजी आवय , बंधेतली सुटोन म्हाका 
मेळोंदी . तिका हांव सुरक्षितायेन पयस धाडतां . त्या उपरांत हे म्हजें फरमाण ह्या 
घुरताच्या नांवान ! ” ताणे बोब मारली आनी आपलो खोमसा गळो पिंजून आपलें रूंद 
हरदें उगतें दाकयलें . “ म्हज्या आवय बापायन हो घुर्त म्हज्या आंगार सोडला , जो म्हाका 
आजून सांबाळून आयला सांता खुरीस . ” हरध्यार तोपून पिंत्रायल्ल्या ( टॅटू ) दीग 
खुरसाचेर ताणे बोट दवरलें , “ हाच्या नांवान , सिञोर म्हज्या इरमांवक सुटका आनी सेवा 
लाभंवचे खातीर म्हजो जीव तरय हांव दितलों . त्या पासून सांता खुरसा बापा , आमकां 
राक ! न्हय तर , म्हजो जीव व्हर ! " 

“ तशें जांव ! " थंय आसल्ल्या सकडांनी , आपशेंच , आपापल्या कपलार खुरसाचो घुर्त 
काडलो . 

“ तुजें प्रार्थन फळाधीक जांव , सिञोर पेरेग्रीन इरमांव ! ” म्हणाली जुवाना मोनीज . 
तिका परत्यान एका थराच्या धैरान दुखां आयलीं आनी नव्यान त्या मानाया थंय एका 
थराचो अभिमान भोगलो . “ तुं केल्लें प्रार्थन उरों , जावन आमची सकडांची आंगोण . आमी 

वांचल्यारय , मेल्यारय - हांगा उरल्यारय , देशांतर गेल्यार , जांव सांता खुरसा बापाक चड 
आनी चड मान ! " 

( जुवाना मोनिजान त्या दिसा उचारल्ली उतरां , भविश्यांतय ज्यारी जाली म्हण्येत . 
त्याच थोड्या वरसांनी गोंय सांडून केनराक आयल्ल्या आमच्या पुरवजां पयकिले थोडे , 
जैनांचे प्रसिद्ध केंद्र जावनासल्ल्या बिदरुलांत वस्ती करून रावले . थंयसरय ( उपरांत 
ताक्कोडे ) तांणी आपल्या मूळ गांवच्या ' खुरसा बापाच्या ' ( मिलाग्रिंचो खुरीस ) नांवानच 
एक इगर्ज बांधून आपलो भावाडत जिवो दवरल्लो . ) 

उपरांत तिणे एक दुबाव उचारलो : “ फुडलो पयलो सुक्रार पऱ्यांत आमी राक्यां आनी 
माग्यां म्हणचे व्हय . पुण त्या आदींच सिञोर जुवांवच्या आनी त्या हेरांच्या जिवाक बाधक 
येवचेंना म्हण कशें सांग्येत ? भागेवंत आफिसाचो एकलो सवार काल मोरोन काबार 
जाला ! ” 

" तें व्हय . पुण तांच्या जिवाक बाधक येवचेना . सिञोर कपितान फेरदीनांदाच्या कुटमाचें 
नांव आनी तांचे दॉम फिदाल संबंध , धारमीक कोडतीन जाल्यारय तितले सुलभायेन 
लिपोंवक व इनकार करूंक साध्य ना . कित्याक , डॉना मारगरेताचो देवाधीन बापय , त्याच 
थोड्या वरसां आदी पुडतुगलंत गवर्नर जावनासल्लो . आनी तिचो आजो देवाधीन कपितान 
आंतोनियो दे सल्दाञ , ह्याच सतराव्या शतमानाचे सुरवेर , मंगळुरांत पुडतूगेज सैनांचो 
सेनापती जावनासल्लो . तशें आसतां , फावोत्या थरान तांची झडती केल्या शिवाय , आनी 
मंजूर जाल्ल्यो साक्षी नातल्या शिवाय आनी ताचो अप्राध रुजू केल्या शिवाय तांचो जीव 
काडची शिक्षा दीवक साध्य ना . तितलेंच न्हय , भागेवंत आफिसान कैद केल्ल्यांक तांची 
निमाणी सिक्षा दिवच्या आदी - अप्राध वोळकोंक आनी कथोलीक सभेकडें राजी जांवक 
चाळीस दिसांची फुररात दीवक जाय , म्हळ्ळे नियम आसा . ” 

तितलें आयकोन जुवाना मोनिजाक थोडें समाधान जालें . 

“ तर , तांकां कसल्याय थरान सुटका लाभंवचे प्रयतन करूंक , आमकांय , तितली 
पुणय फुरसत आसा . कितें पुणय उपाय चिंतून आज थावनच आमी कामाक देंवोंक जाय , ” 
म्हणाली ती . 

तिचें सूचन तांणी मानून घेतले . पुण कायक देवतले तरय कशे ? थोडो वेळ पाटी 
मुकार तर्क आनी चरचे करून तांणी पळेलें . 

कितें करचें जाल्यारय , फुडलो पयलो सुक्रार पऱ्यांत भासायल्ल्या प्रमाणे , सिञोरा 
आंजेला क्रियादोक सुटका मेळासर - सिञोर क्रियादोन गपचिप रावोंकजाय म्हळ्ळे ताणी 
थारायलें . आनी तेदोळ पऱ्यांत , कास्मिरियो गोमेजान आनिकय चड जणांक जमवन हातेरां 
आनी वोरवी पुंजावन आयतो जांवक जाय म्हण जुवानान ताचेकडे विनंती केली . 

तितलें आयकोन तोय चिक्के फुल्लो : “ जायतगो , त्या विश्यांत तूं कांय फिकीर करूंक 
नाकाय . रोकडेंच म्हजी फौज हांव उबी करतलो . गरज पडत तर , आलज्युबेची दारां 
मोडंकय पाटीं सरपाचें ना . पुण तूं मात्र सांबाळून रावतलेंयमू - गो - कांय त्या दॉम फिदाल 
चेड्याचेर मोगार पुणय पडशी तर - " 

" कितें उलयताय - रे ढोको फिरवल्लेबरी ! ” म्हणाली ती , गंभीरायेन , “ नोकोय तूं ? 
सिञोर जुवांवक आनी सिञोरिना - डॉना पेपीनाक , काजाराचो न्हय तर , मोगाचो सोल्लो 
जाला . तूं तुजी मयाद आनी उतर सांबाळून काम कर . जिकलोय आनी वांचलोय तर 
-त्या उपरांत जायतशें म्हजेलागी विचार . ” ती पाटी धुंवली . 

“ जायत - गो , घेतलो तुजो दाव . करीनाकाय दुबाव ! ” म्हणालो तो , आशेन तिची पाट 
पळेवन . 

सिञोर पेरेग्रीन , जुवाना सरशीन गेलो आनी म्हणालो : 

“ आतां हांवेंय हांगा थावन पाय काडूंक जाय , माना . ते काळे पितापुताचे शिपाय , 
म्हज्याय जब्बोर सोधनेर आसतले . पुण भियेनाकाय . दिसाक व रातीक एक पावटीं पुणय , 
खबर दीवक आनी व्हरोंक हांव येतलो . तुजीय चत्राय कर . ” 

“ जायत , सिञोर इरमांव , ” म्हणाली ती , परत्यान ताचें मन मोवाळाशें , स्वाभावीक 
थरान . “ हेर कोणायकय न्हय जाल्यारय , म्हज्या इरमांव दाविदाची वाट पुणय पळेवन 
हांव रावतली . ” 

“ तशें म्हणताना , म्हाका एक चिंतप येता . ते वाटेन कांय करयेत जाल्यार आमी चिंतूंक 
जाय . ” 

“ खंयचे वाटेन ? " 

" तुवेंच थोड्या वेळा आदी म्हळ्ळंय सिञोर जुवांवक आनी डॉना पेपीनाक मोगाचो 
सोल्लो जाला म्हण . ” 

“ तशें पयलें दुयेन्ना रोजान म्हाका सांगलं . आनी आज - गेले राती ताणेच म्हाका तसो 
हिसो दिलो .. ” 

“ तर - ” ताका चुरचुरे भोगले . “ तरय , तर , जर हांचे मधे खरोच मोगाचो सोल्लो 
जाला , तर , डॉन मार्कुस आवरेल दे सोजाक , सिञोर जुवांवचो हुसको आसतलो . ' 

" आसतलो . आसोंकजाय . " 

“ तर , सिञोर जुवांवक आनी ताच्या कुटमाक , झडतेविणे भायर हाडूंक ताचे एक उतर 
पुरो ! आमी ताचो संपर्क केल्यार - " 

" म्हाका तें दार बंध , सिञोर इरमांव , हांव फकत एक चाक्रेचे चेडूं . आनी डॉन 
माकूसाक , सिञोर जुवांवन कालच भेट दिल्ली खंय . माफ कर . कथोलीक सभेच्या हक्कांत 

आनी धार्मीक कोडतिच्या न्यायांत व्हड मनीस मेतेर जायनांत ! " 

“ तरय , परिस्थिती अशी , इतली आपायाची रावल्या म्हण तो नेणासतलो न्हयवे ? " 

“ तें हांव नेणां . पुण , सिञोर जुवांवन कालच शीदा रावळेराक वचोन शरण जावचे बरें 
म्हण डॉन माडूंसान सूचन दिल्लं खंय . ” 

“ पिसो न्हय , तो बुधवंत . सिञोर जुवांवन ताचें सूचन काल इनकार केले . शिपायांनी 
ताची पाट धरली . तो हांगा पावलो . पुण आज , डॉन मार्केसाच्या उतराक मान दिवच्या 
खातीरच तो कैदी जालो म्हण दिसता . ” 

" ना , माना . तें कारण वेगळेच 

“ आसों . तें आतां परत्यान उस्तुंचें नाका . पुण , आतांचे परिस्थितेंत , डॉन माकूसान 
आधार दिव्येत म्हळ्ळं नीज . ते वाटेन कांय थोडे प्रयतन तुमी करयेत . ” म्हणोन , जुवाना 
मोनीज , बोव पुरासाणेन आनी निराशेन भितर गेली . 

“ प्रयतन करतल्यांव , माना , जरूर करतल्यांव ! ” म्हणालो तो मानाय , आपलेयितल्याक 
फरमाण करून . “ फकत , फुडलो पयलो सुक्रार सरोंदी . म्हजी आवय भायर येवदी . त्या 
उपरांत , डॉन मार्केसाक भेटोन विनंती करची . तो आयकानातल्यार , ताणे आयकाशें करचे 
उपाय आसात - सायबा , भोगोस ! आसतलेच ! " 

फुडलो उपाय , ताचे मतींत रूप घेवक लागलो : डॉन मार्कुस तवळ कांय सांतीपण 
उलोवन कूस मारीत ? मारीत जाल्यार , ताचे धुवेक , डॉना पेपीनाक उसळावन धरचें आनी 
कैदी करून भद्र लिपोवचें , आनी डॉन मार्केसाक शर्त धाडचें : ' जर तुजी धुव तुका जाय 
- फेरदीनांद कुटम स्वतंत्र जांवक जाय ! " 

वयर चिंतल्लो उपाय , संपूर्ण थरान यशस्वी जायसारको कायगत करूंक , सिञोर 
क्रियादोन आनी कास्मिरियो गोमेजान सारकें योजन मांडलें आनी पुरती तयाराय केली . 
निमाण्या वगता , तसल्या उपायान पुणय सिञोर जुवांवक बंधेतलो भायर हाडूंक जाय 
म्हळ्ळ्या कारणा खातीर , जुवाना मोनिजानय तांच्या योजनाक कबलात आनी सूचनां 
दिली . 

खंयच्याकय गड जावनासल्ली - फुडलो पयलो सुक्रार . 

तशें तो हफ्तो पाशार जालो . ते फुडले धा दीस आनी धा राती पाशार जाल्यो . सिञोर 
पेरेग्रीन क्रियादोक आतुरायेचो ताप लागलो . 

त्या जुलाय म्हयन्याच्या पयल्या सुक्राराचो दीस उदेलो . 

अध्याय 19 


महत्वाचो पयलो सुक्रार 


जेदना सोम्याचो आंज तांची पाट धरी , 
जांव वाट तांची अंधकारी आनी निसराळी , 

कारण नासतां ताणी म्हजेर जाळ मांडले , 
आनी कारण नासतां म्हजे जिणयेक खंदक खोंडलें 

-कीर्तन 34 : 6,7 


घडितां प्रकार , 


दिसां प्रकार , तो जावनासल्लो म्हयन्याचो पयलो सुक्रार . पूण 

तो जांवक 
पावलो एक काळो सुक्रार . 

डॉन मारकूस आवरेल सोजाक मेळोंक , त्या पाटल्या दिसांनी , सिञोर पेरेग्रीनान थोडे 
प्रयतन केल्लं , फळाधीक जांवकना . कारण , डॉन मारकूस , चडावत जावन आपल्या , घरा 
आसानातल्लो ... आसच्या अपरूप वेळारय , कोण न्हंय तर कोण सरकारी हुद्देदार , व , 
इनक्विजिसांवांचे फामिलियार ताच्या सांगाता आसताले . 

प्रत्येक जावन त्या दिसांनी पळेवक मेळल्ली गजाल म्हळ्यार : चडावत जावन , सिञोर 
पापियास आनी डॉन मारकूस , एकामेका , सांगाता भोंवताले . आनी दिसाचें जांव रातीं , डॉन 
मारकुसागरच सिञोर पापियास आपलो वेळ पाशार करतालो . आनी थोडे पावटी सिओर 
पापियास आनी डॉना पेपीना , सांगाता भोवडेक वेचेंय पळेवक मेळल्ले , तसल्या वेळार , 
डॉना पेपिनाची खास चाकरन , दुयेन्ना रोजाय तांच्या सांगाता पळेवक मेळनातल्ली . असली 
परिस्थिती , कुतूहलाक इडे दिताली व्हय , पूण व्हडांगेले मरजे विशयांत खोडी उचारुंक , 
हेरांक अवकास नातल्लो . 

त्या प्रत्येक सुकाराच्या दिसा , सिञोर पापियास घोड्यार बसोन सकाळिंची आट 
व्हाजच्या आदींच डॉन मारकुसाच्या रावळेराक आयल्लो . थंयसर , सकाळिंचो नास्टो 
जातच , डॉन मारकूस , न्हेसोन आयतो जांवचे खातीर भितर गेलो . सिञोर पापियास 
आनी डॉना पेपीना , भायर बसोन , व्हरते सळावळीन आनी सळगेन गजाली करूंक लागली . 

ते सळगेंत कांय अनुचीत नातल्लं . डॉना पेपीना , नेंटी आनी मयादेची चली . आवय 
सरल्ले वरवीं आनी घरांत हेर म्हालघडी मनशां कोणय नातल्लेवरवीं , तिच्या बापायन , घरचे 
यजमानपण तिच्याच हातांत सोडल्ले म्हण्येत . त्या शिवाय , ह्या प्रत्येक मनशा विशयांत 
तिच्या बापायन , त्याच थोड्या दिसा आदी शाभासगेची शिफारस उचारून म्हळ्ळं : 

“ पेपीना , धुवे , तुका एक गजाल सांगतां , आयक : ” 
“ आयकातां , डॉन म्हज्या पाय , ” म्हळ्ळे तिणे , खालतेपणान . 
" तुका आतां प्राय भरल्या . तुजी सोबाय , फुलोन रावल्या . " 
" पाय ! तारीप करिनाकाय ! " तिचे पोले संतोसान तांबडे जाल्ले . 

“ तारीप न्हंय , बांबीना . हांव सत उलयतां . तुजे सोबाये पासून आनी म्हज्या नांवाच्या 
माना पासून , सगळो संसारच , तुज्या पायांची मणय जाव्येता . 

“ म्हाका समजाना , डॉन पाय , ” भेश्टें म्हळे तिणे . 

“ गाजाल अशी : तुज्या मोगाचे गुलाम जांवक , लागशिले आनी पयशिले कुंवर 
आंवडेतले . ” 

“ छी , पाय ! तूं म्हाका लज करताय ! " 

“ हांतूं लज ना , धुवे , हे स्वभावीक . पूण तुंवें चत्राय करूंक जाय . भायले बेगढीक 
भुलोनाकाय . ” 

“ ना , ना पाय . " 

“ तशें म्हणोन , सकडांकय पयस दवरीनाकाय . कित्याक , तुका एक फावोतो नोवरो 
मेळोंक जाय . ” थोडें चिंतून , उपरांत सट्ट करून विचारल्ले ताणे : “ तूं त्या फेरदीनांद 
चल्याक वोळकाताय ? " 

“ सि - सिञोर जुवांवक ? " तिचे पोले परत्यान तांबडे जाल्ले . “ ताचें नांव हांवें आयकालां . 
पयस थावन - इगरजेंत ताका हांवें पळेलां - नांवान कीर्तिवंत , रुपान - ' 

“ सक्कडय व्हय , आतां वोळू उलय . हांवेंय तशें तिल्ले पूण आतां तो ' सिञोर ' , न्हंय , 
कैदी . ताका तूं बिलकुल नोकोय . ” 

“ पूण - व्हय , डॉन पाय , ” तिणे म्हणजाय पडल्लें . सद्याक पुणय - होरतांत ताणी मोग 
पाचारल्लो , भासायल्लो आनी तिणे ताका लेस दिल्लो - गुपीत उरचे बरें . 

“ देकून सद्याक चत्राय सांबाळूक जाय . भागेवंत आफीसाचें बदलाम आसल्ल्यां आनी 
आमचे मधे कसलोच संबंध आसा व आसल्लो म्हळ्ळ बिलकुल बुरार जांवक फावो ना . ” 

" व्हय , जायत पाय . ” पूण आपल्या मोगाचो घुट , निजायकय , जतनेन सांबाळून 
दवरतेली म्हण चिंतलें तिणे . 

“ आनी हे आयक : ” बापायन म्हळ्ळे . “ आमीजाद सोधून येवच्या कुंवरांक पयस 
दवरपाची गरज ना . आमकां तांची गरज आसा . प्रत्येक जावन हे उगडास दवर : सिञोर 
पापियास दे मिरांदाक तूं वोळकोन व आयकोन जाणांय ? " 

" आयकोन जाणां . ' 
“ तो बरो मनीस . " 


99 


150 


सायबा भोगोस 


> 


पन्नास 


“ पूण , पाय , ताची प्राय - " 
" तुका कोणे सांगल्ली , ताची प्राय ? " 
“ हांव नोको पाय . दुयेन्ना रोजा 

“ दुयेन्ना रोजाक आग लाय ! तिका कित्याक अधिक प्रसंग ! ताची प्राय 
जांवकनांत . सोबाय पंचवीस वरसांच्या सरदाराबरी ; त्राण सामसांवचें ; जाणवाय 
सालमांवची , आनी गिरेस्तकाय दुरूत्या रायाची ! ताची तुंवे अमीजाद केल्यार परवा ना . 
फुडाराक बरें आसा . राजकीयांत तशें कथोलीक सभेत ताचो हात आनी प्रभाव बळाधीक 
आसा . ताचो आमी पोस करूंक जाय . ताका तुंवे लागी केल्यार , म्हाका संतोस ... ” 

“ जायत , डॉन पाय . ” म्हळ्ळे तिणे बहुश्या , ताची अमीजाद करून , सिञोर जुवांवक 
सुलभायेन भायर हाडूंक आपलो जांटो बापय मांडणी करता म्हळ्ळी चिंतनां तिचे मतींत 
पाशार जाल्ली . 

तशीच , थाबुडतुब तांची अमीजाद चालू जाल्ली . डॉन पापियासानय दाक्षेण , गळाय व 
सुरात करूंक नातल्लो . ताचेकडे दुडवाक कांय उणे नातल्ले म्हळ्ळे नीज . मनां पिसवोंची 
इनामां आनी काणिको , आनी कान फुलंवचो सांगात , डॉना पेपीनाक मेळोंक लागल्लो . 

त्या बराबर , जैलांत आसल्ल्या फेरदीनांद कुटमाचीय थोडी खबर तिका मेळताली . 
प्रत्येक जावन ‘ ताची ' खबर तिका जाय आसल्ली . 

आनी तशें , त्या प्रत्येक सुक्रारा दिसा , सकाळी फुडेंच आयल्लं कारण , डॉना पेपीनाक 
तो सांगतालो . 

धा दिसा आदीं , पेरने छत्रांत , सिञोर पेरेग्रीनान सांगल्लेबरी - सरल्ल्या धा दिसांनी 
कपीतान फेरदीनांदाच्या कुटमा सांद्यांक , तांच्या जिवाक भादक येवक नातल्लं , खरें . 
तशेंच , तांकां बंधेतली सुटका लाभत , व , न्याया प्रकार , देव नितीखाल तांचे विचारण 
जायत म्हळ्ळी कसलींच खुणां दिष्ठीक पडोंक नातल्ली . तशें जायनाशें सर्व प्रयतन सिञोर 
पापीयासच करतालो . तशें म्हण डॉना पेपीनाकडे ताणे सांगोंक न्ना . बगर , आपणे कितलें 
प्रयतन केल्यारय , तांकां सुटका लाभोंक कष्ठ हरयेका थरान , भावाडता विरोध , धर्मा 
विरोध आनी कथोलीक पवित्र सभे विरोध तांचो अप्राध रुजू करच्यो रुजवाती चड आनी 
चड मेळतात म्हण , डॉना पेपीनाकडे ताणे खंत उचारली ! 

" पुण नेट्या भुरग्यांनी कितें केला ? " म्हणाली , नेटे समजणेची डॉना पेपीना , सत्त्यान , 
“ सिञोरिना लुवीजा - भुरगेंच . ' 

" असले विशय तूं नोकोय , म्हज्या पेपीना , ” ताणे तिका धर्माची गूंड समजणी दिली : 
" धार्मीक कोडतिची जाणवाय विशेस आनी अपरिमीत . इनक्विजिसांवां विरोध अप्राध 
म्हळ्यार – तें एक भिरांकूळ धार्मीक कॉड . आवय बापायंक आसल्यार , तांच्या बाळश्यांकय 

तें लागता . देकुनच , भुरगीं पुणय आवयबापाय खातीर ‘ हांव पात्की ' म्हणोन शिक्षा थोडी 
हळू करंव्क भागेवंत आफिसान पेचाडचें . कूड दंढवन व नास करून जाल्यारय , आतम्याक 
सासणाची मुक्ती मेळोंदी म्हळ्ळीच आमची खंत . आनी - " हासलो तो , " तूं म्हणताय , 
लुवीजा भुरगें म्हण . व्हा ! त्या भुरग्याक सोडल्यार - ताकाय धार्मीक कॉड लागल्ली भुरगी 
जातीत ! " 

हीं उतरा आयकोन , डॉना पेपीनाच्या जिवांतय एका थराचे हिंव चरल्लेबरी जालें . कितें 
म्हणचे समजानासतां तिणे , फुडलें सवाल अशें केलें : 
“ तर , त्या सिञोर 

न्हय , त्या तरनाट्या फेरदीनांदाचो अप्राधय तितलोच वायट 
आनी भिरांकूळ ? " 

" आतां जाल्यार बरेंच विचारलेंय तुवें ! ' तो परत्यान हासलो . “ ताचो अप्राध कितलो 
वायट आनी भिरांकूळ म्हण विवर दीवक साध्य ना , रुजवातिंचेय वांदे नांत . हेरांच्या 
मारेकार आप्राधां वयर ताणे आपणाचेर दिस्तूद लुसिफेराचो कुरोव दवरला . नीत 
आडांवच्या इराद्यान ताणे , भागेवंत आफिसाच्या एकल्या सरदाराक खोटावन जिवशीं 
मारला . खुध पुडतुगलाच्या रायान आनी रोमांतल्या पापा सायबान मेतेर जाल्यारय तो 
सालवार जांवचेबरी ना . ” 

“ सायबा भोगोस ! " 

" व्हय . आनी ताच्या जिवाचो हिसोप ना . ताच्या आतम्या खातीर कितले ‘ सायबा 
भोगोस ' म्हळ्यारय पावशेंना . ” 

असल्यो गजाली आयकोन , डॉना पेपीनाच्या जिवा भितरय कितेशें भोगोंक लागले . 
आपणाक आनी सिञोर जुवांवक संबंध आसल्ली आनी गुपीत भेट जाल्ली खबर गुपीतच 
उरोंदी म्हण , मतींतच तिणे मागणे केलें . जाल्यारय , सिञोर जुवांवक मरणाची शिक्षा मेळत 
म्हण ती पात्येवक ना . कसो पुणय सुटोन तो भायर येतलो . येरोपाक वेतलो . पुडतुगलाक 
आनी एस्पानियाक तो पावतलो , शेकी विशेस धन आनी कीर्त जोडून ... अशें तिची चिंतनां 
धांवोंक लागली . 

“ असले गजालीं वरवीं तुका उबगोण आयली म्हण दिसता , न्हंयवे म्हज्या पेपीना ? " 
विचारलें ताणे . 

“ ना , ना , सिञोर तुं उलयल्लं अयकोंक बरे लागता . ” तिणे जाप दिली . “ आज तुमी 
खंय भायर सरल्यात जाव्येत ! " 

" आज थोड्या धार्मीक अप्राध्यांचें तीर्प पाचारतात आनी शिक्षा करतात . त्या वेळार 
आमी तुज्या डॉन पायन आनी हांवें , भागेवंत इनक्विजितोर सायबाचे बगलेन रावोंक 

“ आज , आज तांकांय शिक्षा ज्यारी जातली ? " 

“ कोणाक ? फेरदीनांदाक आनी ताच्या कुटमाक , आनिकय एका म्हयन्याचो वायदो 
आसा . तांचीय येदोळचे भितरच झडती करून , आजच तांची काणी काबार करयेती . पुण 
आमी , कथोलीक पवित्र सभेची थोडी - अर्थ नातल्ली - नियमां पाळूक आसात खंय . व्हड 
न्हय . येदोळच तांचे थोडें प्राचीत जाला . आनी एका म्हयन्याचे आवदेंत आनिकय मझा 
आसतली - तांचे पुरतें प्राचीत जातलें . " 

“ तशें म्हळ्यार 


डॉना पेपीनाचें सवाल आखेर जांवच्या आदीं , डॉन मार्केस दवलतेन न्हेसोन भायर 
आयलो . 

“ आहागिना , या , सिञोर पापियास ” म्हणालो तो , “ आहागिना , तुमकां जायतें 
उलोवक , फुडेंय जायतो वेळ आसतलो . आतां आमी , पुरशांव भायर सरच्या आदीं वचोन , 
आहागिना , रावळेराकडे पावोंक जाय . " 

“ या . हांव तयार आसां , ” म्हणालो पापियास . 

" आहागिना , तुजो घोडो हांगासर आसोंदी . आतां आमी म्हज्या सारोटार वेचें . 
जायनावे ? " 

" बरेंच . ” घोड्याक व्हरच्या निबान परत्यान येवक आनी डॉना पेपीनाकडे उलोंवक 
आवकास मेळता म्हण पापियास मतींत खुशी पावलो . “ वचोन येतांव , डॉना पेपीना . 
उपरांत तुका आयची गजाल सगळी आसा तशी हांव सांगतला . तेदोळ पऱ्यांत , ” म्हणोन , 
सरदार मरजेन तो बागवालो , आनी डॉना पेपीनाचो हात धरून तो आपल्या वोठांक लावन 
सोडलो , आनी आपले वोंठ लेंवले . 

" तेदोळ पयत , ” म्हणाली डॉना पेपीना , यांत्रीक थरान . " तेदोळ पऱ्यांत , डॉन पाय , ” 
म्हणोन बापायक तिणे आपलो पोलो दिलो , यांत्रीक थरान . 

ते दोगय , मेटां देंवले आनी सारोटार बसले . सारोट सुटलें . तितल्यार , भितर थावन 
डॉना पेपीनाची घरचाकर्न , दुयेन्ना रोजा भायर येवन तिचे बगलेन रावली . 

“ कसो चलता , नवो अनुभव ? ” विचारले तिणे हासोन आनी कपलाक मिरयो घालून . 
" खंयचो अनुभव म्हणताय ? " 

" अनुभव , सिञोर पापियास दे मिरांदाच्या इनामांचो , अमिजादीचो आनी सेवेचो ! ” 
हासली दुयेन्ना रोजा . 

“ हांव नेणां , दुयेन्ना रोजा , ” म्हणाली डॉना पेपीना . “ म्हाका , कित्याक जाव्येत , सिञोर 
जुवांवचोच उगडास येता . जिवांत तळमळे भोगतात . ” 

“ सोड ती गजाल , बांबीना . ती सर्व सरल्ली गजाल . ” चाकर्नीन वारें घाले . “ तें फेरदीनांद 

कुटम , आलुज्युबे थावन , जीव धरून भायर येवचो भरवसो ना . एकादावेळा भायर येवक 
पावत तरय , तशें जांवक लाभ वायदो लागतलो . तेदोळ पऱ्यांत तु कित्याक एकसुरें सुकें 
रावोंक जाय ? जाता तितल्यो काणिको घेवच्यांत आनी मझा मारच्यांत बाधक ना - पातक 
त्या आदी ना ! आयक : तुज्या डॉन पायन सांगल्लेबरी - तो सिञोर पापियास , दुरुत्या 
रायाप्रास चड गिरेस्त आसा . पोय ताणे तुका आज दिल्लं इनाम - राण्येकच सहजल्लं ! " 
थंयच चंद्रकांत मेजार दवरल्ली , रुप्याची , परमळीक द्रवान भरल्ली सिसली तिणे वयर काडून 
उजवाडाक धरली . “ हे रुप्या गिंदेल परसियांतलें ! हांतलें अत्तर तुरकीस्तानांतलें ! तुज्या 
सिञोर पापियासाक देशाभायर आसच्या सर्व षांची आनी खलीफांची अमीजाद आसा 
आनी सर्व मुसल्मान राष्ट्रांकडे , तारवां - तारवांचो दंधो आसा . ” 

" तितले सर्व तुका कशें कळीत जालें ? " 

“ आहा ! ” हासली दुयेन्ना , कोंडाट्यान . “ म्हज्या डॉना बांबीनाच्या आमीगांची चरित्रा 
समजोन घेवचें - तें काम म्हजें ! आतां , हे ल्हान इनाम , तुका नाका जाल्यार हांव दवरूं ? " 

“ दवर ” म्हणाली पेपीना . तिची चिंतनां पयस आसल्ली . दुयेन्नान सिसली आपल्या 
बोडिसांतल्या इड्यांत लिपयली . तसली थोडी इनामां तिका त्या आदींच , पापियासा थावन 
मेळोन जाल्ली . ती गजाल पेपीनाक कळीत नातल्ली . “ म्हाका , तांचेच नियाळता ताचोच 

“ शूहू ! ” दुयेन्नान जागयलें . “ कोणय आयकातीत , तर , तुका वायटाक पडत ! सोड 
तांची गजाल , कशेय , ती अरधीं मरोन जाल्यांत आसतली . " 

“ अरधीं मरोन ! तें कितें ? " 

“ तूं नोकोय . हांव जाणा ” म्हणोन , चाकर्नान , आपले सिञोर पापियासा थावन आयकोन 
आराल्ली गजाल सांगली . ती गजालय , धा दिसां आदीं , रािजोर पेरेग्रीनान अंदाज केल्लेबरीच : 

कपितान सिञोर फेरदीनांदाक , ताचे मानीन स्त्रीयेक आनी आंज्याळ कुंवरनीक कैद 
करून आलज्युबेक वेल्या उपरांत , तेदोळ पऱ्यांत - हो पयलो सुक्रार पऱ्यांत - प्रत्येक 
शारीरीक शिक्षा दीवक नातल्ली . तसली शिक्षा दिल्यारय व्हड न्हय आसल्लं . कित्याक , तांकां 
जाल्लो मानसीक धखो , दमकणी आनी लजच भिरांकूळ जाल्ली . सारको उजवाड आनी वारें 
नातल्ल्या एका कुडांत तांकां बंध दवरल्ली . फातराचे वोणदीत आसल्लं एक ल्हान जनेल , 
धरणीर थावन एक आळ उबारायेर आसल्लं . जनेला सकयल , फातराचो एक बांक . शिवाय , 
दुसरे काय थंयसर नातलं . लोंकडा दाराक भायल्यान बीग . 

त्याच मंगळारा , सकाळी कैदी करून हाडल्ल्या सिओर जुवांवक , तसल्याच दुसऱ्या 
एका कुडांत दवरल्लो . 

त्याच मंगळारा , दोनपारां , दोग शिपाय आनी इनक्विजितोराचो एकलो सहायक फ्राद 

तांच्या कुडांत आयल्ले . वोठ हालयनातल्ल्या जिनसार तो फ्राद उलयल्लो : 

“ तुमचो अप्राध तुमी जांणांत . भागेवंत आफीस तुमची बिरमत पावता . तुमकां चडीत 
दगदोणी आनी अंतीम शिक्षा दींवक , पवित्र कथोलीक सभा खुशी व्हरीना . देकून , आतांच 
तुमी “ हांव पात्की ” म्हण्येत 

“ हांव पात्की न्हय ! ” कपितान फेरदीनादान धेकणो मारल्लो . 
“ साक्रीलेज ! ” फ्राद कडकडल्लो . 

“ साक्रीलेज – गेलें डब्ब्यांत ! निकाळ हांगाचो सैताना ! आनी त्या लुसिफेर एस्तेबान 
रुबेक हांगा धाड ! ” 

“ साध्य ना , तूं अप्राध वोळ्कानांय जाल्यार , भागेवंत इनक्विजितोर मेळतलो उलोंवक 
धा दिसां उपरांत , धार्मीक कोडतींत . ' 

“ तर ताचो दलाली लफडो - लुटकार – कुलपादो - इस्कारियोत पापी 
पापियासाक हांगा धाड ! ” 

“ कोहिबे लिंग्वाम तूआम आ मालो- " 

" तूंच - तुजी जीब वायटांतली सांबाळ ! ” म्हणालो कपितान , “ आनी तुजे वोंठ कपटी 
उतरांतले - एत लाबिया तूआ आ वेरबीस दोलोसीस ! " 

प्रोविजोर फ्राद कांपल्लो . कशेंय जांव कुडांतलो पाटीं तो सरल्लो . आनी थंय थावन ताणे 
खबर दिल्ली : “ तुजो पूत कैदी जावन आमच्या हाताक मेळ्ळा . तुमचो अप्राध तो वोपला ! ” 

तितलें आयकोन , सिञोरा मार्गरतान धुवेक वेंग मारून एक किक्राट घाल्ली आनी 


तवळ 


" थंड राव , सिञोरा , ” म्हळ्ळं त्या मानायान , “ आमचो पूत कैदी जाल्यार , ते आमचें 
खोटें नशीब . पुण - नातल्लो अप्राध तो वोळकला जाल्यार तो आमचो पूत न्हय ! " 

लोकडाचे दार बंध जाल्लें . 

सिञोर जुवांवक बंध दवरल्ल्या कुडांतय तोच नाटक जाल्लो . पुण थंयसर पुतान 
लात्यान जाप दीवक नातल्ली . बगर , बापय आपलो अप्राध वोळकला म्हण सांगल्लं आयकोन 
“ तशें सांगचो ग्रायक फटकिरो ! ” म्हणोन ताणे थिंपी उडयल्ली . 
तशें , दीस पाशार जाल्ले . 

भायलो संपर्क तांकां नातल्लो . दिसाक एक पावटी दार उगतें जावन , एक पांव ( उंडो ) 
आनी एक कोळसुलो उदक भितर दवरताले - सुरविल्या धा दिसांनी , कैद्यांनी तशें 
आपल्या पात्कांचे प्राचीत करचे खातीर आनी अप्राध वोळकोन उचारचे खातीर . 

प्राचीत हां , खरेंच जातालें . अप्राध वोळकोंचें सवाल नातल्लं . 
सिञोर जुवांव कैदी जाल्ली खबर आयकोन , इनक्विजितोराक आनी फामिलियार 

पापियासाक वरतो संतोस जाल्लो . तशें जांवक तांची खासगी कारणां आसल्ली . आनी सगळे 
कुटम भितर पडल्लेवरवीं , भायलो प्रभाव चड मेतेर जावक वाट ना म्हळ्ळे समाधानय तांकां 
आसल्लें . 

त्या इड्यांत , बुलबांव पेरेग्रीन क्रियादोचो पत्तो धरुंकय वरतें प्रयतन चलतालें . पुण 
सद्याक , तो मनीस , तांचे नदरेंतलो नपयींच जाल्लो . पेंटेंत जांव , सरहद्दांत ताची झळक 
नातल्ली . 

पेरने छत्राचेरय , भागेवंत आफिसान पयसापयस थावन दोळो दवरल्लो . थंयच्या दिसा 
दिसपडत्या व्यवहारांत शिपाय जांव हेर कोणय मेतेर जावक नांत . 

सिञोर जुवांव कैदी जाल्लेवरवीं , दावीद मोनिजाचेर आसल्लो दुबाव पयस सरोन 
ताका , ताणे आपले काम आदलेबरीच करूंक जायती सुटका मेळल्ली . फेरदीनांद कुटमाक 
आनी सिञोर जुवांवक , कैद करून दवरल्ल्या कुडांलागीं वचोंक मात्र आवकास ताका 
मेळोंकनातल्लो - आनी अवकास दींवकय नातल्लो . 

तसो तो पयलो सुक्रार आयल्लो . 

डॉन मार्केस दे आवरेल दे सोजा आनी सिञोर पापियास दे मिरांदा हांचें सारोट येवन 
रावळेराकडे पावताना , थंयसर लोकाची खेट जाल्ली . लागशिलो आनी पयशिलो लोक , 
जातयक आयल्लेबरी , त्या दिसा , इनक्विजिसांव रावळेरा बगलेच्या चौकांत आनी मैदानार 
जमो जाल्लो . डॉन माकूसान आनी पापियासान , सारोट चिक्के पयस रावोवन , लोका जम्या 
मधल्यान वाट सोडवन , चलोनच रावळेराक वेचे पडलें . 

व्हय , तो पयलो सुक्रार आयल्लो . जुलाय म्हयन्यांतलो पावसाळो वेळ जाल्यारय 
देवाचे नितिखातीर म्हळ्ळेबरी - आसोन आसल्ल्यान , लोकाची खेट जाल्ली . इगरजांनी 
पयलेंच प्रचार केल्लेवरवीं , लोकाक त्या दिसा धारमीक आफिसाचें “ आकतो दे फे " तशें 
' फियेस्ता दे फे ' ( भावाडताचे कृत्ये तशें भावाडताचें फेस्त ) जाल्ले . लागशिल्या तशें 
पयशिल्या , अशिकपी तशें नेणारी लोकाक , धारमीक रुद्रनाटकाचें , - धर्माक , जिवें 
प्रदर्शन तें जांवक पावल्लं . तसल्या दिसा - धार्मीक जैलांत चाळीस दिसांचे वरतें प्राचीत 
संपयल्ल्या सर्व धगदोणी आनी वोळवोळे सोसुनय , जिवींजिवीं मोडी जावन वांचोन 
उरल्ल्या पुणेवंतांक - निमाणे तीर्प , निमाणे आब्सोलुसांव आनी निमाणे सालवासांव , 
उगत्यान ज्यारी करचो दीस तो . शेकी , ' नशीबवंत ' थोड्यांक - जिवेंच सारयेर हुलपांवचो 
दीस तो . 

आनी तो प्रत्येक सुक्रार , सिञोर बुलबांव दे प्रेरेग्रीन दे क्रियादोक वरत्या महत्वाचो - 
ताचे आवयक सिञोरा आंजेला दे क्रियादोक , जैलांतली सुटका भासायल्लो दीस ! 

दुसरे वाटेन सिञोर कपितान फेरदीनांद दे नोरेञाच्या कुटमाकय- बंधेत तांच्या 
प्राचीताचे धा दीस संपोन , भागेवंत इनक्विजितोराची भेट लाभचो , आनी फुडलें प्राचीत व 
अंतिम शिक्षा कळीत जांवचो - महत्वाचो सुक्रार ! 

अध्याय 20 


इंफे चोच एक कोनसो 


वायट आधारतल्यां आड म्हजे खातीर कोण उटोन रावात ? 

खोट्यां विरोध म्हजे पासून कोण झुजात ? 
जर म्हजो सोमी म्हाका दिवचोना मजत , 
तर वेगींच आत्मो म्हजो मौनांत जियेत . 

कीर्तन 93 : 16,17 


ते धा दीस , फेरदीनांद कुटमाच्या सांद्यांक , इंफेर्नातलेच एक लांभ कटोर सपणशें 
पाशार जाल्ले . दिसांचें लेक तांकां चुकल्लं . 

बंधेत आयल्ले सुरवेर , कपितान फेरदीनांदाक एका थराचो भरवसो आसल्लो . ताचे धैर 
चुकोंक नातल्लं . लागी न्हंय तर , पयस पुणय तांचे प्रभावी मित्र आनी वोळकीदार आसल्ले . ते 
मेतेर जावन हांकां सुटका लाभयतले मात्र न्हंय - अन्यायान असलें जुलूम चलयल्ल्यांचेर , 
निती प्रकार फावोतो प्रतीकार घेवकय फुडें येतले म्हळ्ळो विश्वास ताका आसल्लो . तशें 
जांवचे खातीर आनी करंवचे खातीर , आपलो पूत सिञोर जुवांव , स्वतंत्र जावन भायर 
उरला म्हळ्ळं समाधान ताका आसल्लं , पुण तोय कैदी जाला म्हळ्ळं आयकोन , ताच्या 
काळजांत , निराशेच्या बरफाचो गेड्डो वाडोंक सुरू जाल्लो . 

स्त्रीयेक आनी धुवेक भुजंवचे खातीर आनी तांचे धैर सांबाळचे खातीर , ताणे भायल्यान 
विश्वासाचे कवच पांगरून , जायतें प्रयतन केल्लें . पूण तांतूं तो जैतेवंत जाल्लो म्हणोंक साध्य 
ना . वोरान वोर , तांची परिस्थिती चड बिर्मतिची आनी कश्टांची जांवक पावल्ली . 

आनी त्याच दिसांनी , सिमोर जुवांवची गतय तशीच जाल्ली . जाल्यारय , मानसीक 
थिरासाणेन मात्र , ताणे आपले मतिची आनी कुडिची सकत सांबाळून धरल्ली . मरचे 
जाल्यारय , आवय बापायक आनी भयणीक मेळोन , चोवगांनीय सांगाता पुणय झुजोन मरचें 
भाग फावो कर देवा म्हण तो मागतालो . मधे , तांचे बचावे खातीर , ताची मोगाळ डॉना 
पेपिनाय मागता म्हळ्ळो उगडास येतालो आनी थोडें समाधान भोगतालें . 
वेगी जांव उपरांत , तांची झडती जांवक जायीच . तसलो संद्राप येतलोच 

तवळ , 
भागेवंत आफीसाच्या आनी साक्षीदारांनी , हांचो अप्राध रुजू करूंक आसतलो न्हंयवे ? 
त्या वेळार , इनक्विजितोरान जांव , साक्षीदार फामिलीयारांनी जांव , हांचे मुकार उलोंवक 
आसतलें , आनी मुख्या जावन - हांच्या सवालांक जाप दिवचे पडतलें ... 

तशें , आलज्युबेच्या एका काळोकी कुडांत बापय आनी तशेंच आन्येका काळोकी 
कुडांत पूत - चिंतुन आसल्ले . 

त्या दिसा , सकाळी थावनंच , पयस थावन म्हळ्ळेबरी , लोकाचो आवाज आनी गुजगुजो 
आयकोंक लागल्लो , घडियेन घडी , फियेस्ताचे सांतेंतलो आवाज कसो , तेवशिल्या दर्याची 
गाज कसो , तो नाद , बळाधीक जावन आयलो . तेवशिल्यान बापायक आनी हेवशिल्यान 
पुताक - तो घणघणीत गलाट्याचो आवाज , ‘ अकता दे फे ' दिसाक संबंध जाल्लो म्हण 
समजोंक वेळ गेलोना . तसले भिरांकूळ कार्यावळी विश्यांत , आदी ताणीं जायतें आयकाल्लं , 
शिवाय , खुध पळेवन ते नेणासल्ले . आतां तसलो एक दुरंत नाटक , ते बंधेत आसल्ल्याच 
त्या जैला भायल्या मैदानार जातलो ! आनी तसल्याच नाटकांत तींच आवय बापय 
आनी भाव भयण जिवीं पात्रदारां - त्याच दिसा न्हय जाल्यार , फुडें एका दिसा , भाग 
घेवक आयतीं ? 

आवाज आनिकय जब्बोर जावक लागलो . सिञोर जुवांवक कुतूहल चड जालें . 
हातांक आनी पायांक घाले सांकळी समेत , फात्राच्या बांकार तो चडलो . ताची उबाराय , 
वोणदींत बुराकाबरी आसल्ल्या त्या एकसुया जनेला तित्तून हळ्त जाली . भायलें द्रश्य , 
दुरबिणिंतल्यान पळेल्लेबरी ताका स्पश्ट दिसोंक लागले . 

तेवशिल्यान , ताची आवय बापय आनी भयण आसल्ल्या कुडांतय वयलो आवाज 
आयकाल्लो आनी अंदाज जाल्लो . थंयसर , सिञोर फेरदीनांदय कश्टांनी बांकार चडोन 
भायलें दृश्य , दुसऱ्या कोना थावन पळेवक सकतालो . भायलें ' नाटक ' पळेंवची आतुराय 
ताका नातल्ली . पुण त्या संबंधांत कांय आपलो पूत पुणय झळकातगाय म्हळ्ळी आतुराय 
ताका आसल्ली . नियमा प्रकार तांची झडती जांवक नातल्ली . देकून तांची सरती येवक 
नातल्ली . जाल्यारय , रीत , नीत आनी राजांव नातल्ले तसले परिस्थितेत , कितें जायत व 
कितें जायशेंना म्हळ्ळं सांगोंक साध्य नातल्लं न्हंयवे ? 

सद्याची परिस्थिती विसरोन , सिञोर जुवांव , भायर पळेवक लागलो . फुडारा विशयांत 
आपली मत ताणे बंध केली . डॉना पेपीना विशयांत ताणे चिंतलेंना ; जुवाना मोनिजाचो 
उगडास मतींत ताणे धरलोना . भायल्या मैदानार दोळ्यांक दिसच्या दृश्याचेर , उदासपणी 
दीश्ट ताणे भोंवडायली . नव्याच एका थरान ताचे दोळे उगते जाले . 

रावळेरा लागशिल्या आनी काथेद्राला बगलेच्या त्या व्हड चौकाक भागेवंत आंकवार 
सायबिणिचे ‘ प्राझा सांता मरीया ' नांव दिल्लं . काकुळतिचे आमचे मायेक थंयसर , कितलो 
आनी कसो मान लाभतालो म्हण मात्र सांगोंक असाध्य . 

आनी त्या प्रत्येक पयल्या सुक्रारा थयंसर जमो जाल्लो लोक , तसल्याच हेर संदर्भा 
वेळारय जमो जातालो . तांतलो चडावत लोक पयशिलो आनी नाडांतलो , पायवाटेन , 

घोड्या गाडवांचेर आनी बोयलांच्या गाडियांनी पयण करून आयल्लो . थंय - थंय - हांगा थोडें 
घोड्यांचेर पयण करून आनी हेरां प्रास चिक्के बरें न्हेसोन आयल्ले झळकाताले . तशेंच , 
चडावत जणां थंय , आमाल पियेवन व तसल्या कारणांनी एका थराची कृतक मझा आनी 
खुशालाय दिसताली जाल्यारय , तसल्यां मधेय थोडी मुखमळां गंभीर आनी चिंतेस्त 
झळकातालीं . जेराल थरान भियाचो पडदो देवल्लेबरी भोगतालें . कित्याक , तो जावनासल्लो 
दीस , बहिरंग प्राचिताचो , अप्राध उगतो उचारन सांगचो , शिक्षेचो आनी भावाडताचे बचावे 
खातीर चाबकाची व उज्याची शिक्षा दीवन आत्मे सालवार करचो ! 

सिजोर जुवांवक दिसल्ले प्रकार : तेवशिल्या मेटां सामकार , नाटकाच्या रंगस्थळाबरी , 
चडुणे अरधे आळ उबारायेचो चडुणे आटाट वांव लांबायेचो आनी पांच वांव रूंदायेचो मांचो 
उबारल्लो . ताचेर एके बगलेन , शिक्षेचे तीर्प जाल्ल्या कैदिंनी बसोंक तग्ग बांक दवरल्ले : तांकां 
फुड करून , धार्मीक न्यायाधीपतिंनी आसीन जांवच्यो उबार बसका दवरल्ल्यो - तांचे 
पयकी मधे इनक्विजितोरान बसचे सियासण हेरां प्रास वयर आसल्लं . वेदिचे पेले बगलेन , 
लांकडा सोंट्यांच्या मधेगात , करियेन काळ्यो जाल्ल्यो सांकळी उमकळचे आडवे उबे खांबे 
नीट रावल्ले दिसताले . 
आनी तवळ 

घडीबर सक्कड थंड जालें . पयस थावन लोळोन येवच्या घडघड्याच्या 
पुरपुयांबरी , शेंबोर दादल्या सवारांचे कीर्तना पटन अयकोंक लागलें : 
“ मिसेरेरे मेइ , देवूस 

काकूळत म्हजी कर , ए देवा ... " 
खरकट्या वोतांत , काथेद्राला तेवशिल्या जैलाथावन भायर सरल्लो तो पुरशांव , 
व्हड सांभ्रमीक गंभीरायेन , चौका भितर प्रवेश जालो . कथोलीक सभेच्या दुस्मानांक व 
टीकादारांक ती एक तारीफशी दिसती - सर्व पातक्यांक बचाव करूंक , दैवीक स्थापकान 
दिल्लो तो खरो भावाडत , मनशाच्या भ्रश्टपणान त्याच तारोकाची खेळकुळां करचो नाटक 
जाला म्हण ते खेळकुळां करते ! पुण सिञोर जुवांव - सर्व बऱ्या क्रीस्तांवांबरी , पवित्र 
कथोलीक सभेचो दुस्मान न्हंय . बऱ्या कुटमांत , देवोत आवय - बापायच्या हातांत तो व्हड 
जाल्लो . देवाची नीत आनी धारूणाय , कथोलीक पवित्र सभेन दाकंवची ती - भियान आनी 
भक्तेन स्वीकार करूंक तो शिकल्लो . प्रतिरोध करचें व प्रतिसवाल करचें तें ताचें काम 
न्हंय - तशें करचो मनोभाव , सैंभीक पात्कान दिल्लो ऊण ! 

तशें जाल्लेवरवीं , थंयसर हाजर जांवचें भाग लाभल्ल्या सरवांक तो एक संतोसाचो 
आनी संभ्रमाचो अवकास जावक फावो - कित्याक , ती जावनासल्ली , सर्व खोटे शक्तिंचेर , 
देवान जैत व्हरची घडी ! 

त्या देकून सिञोर जुवांव ते घडिये , आपली स्थिती विसरोन , खालपणान आनी भक्तीन 
पळेवक लागलो , त्या पुरशांवाचे तकलेर आसल्लं तें ; धारमीक कोडतिचे बोंदेर , ताच्या 

पाटल्यान मान बागावन आनी कीर्तन गावन येवच्या फ्रादिंचो आनी याजकांचो कांप 
आनी आखेरेक , त्या पुरशांवाची शिमटी जावन येवच्या व वोडून - लोटून येशें करच्या त्या , 
थोड्या मनशांची ठोली - जी जावनासल्ली , प्राचीत करच्या आनी सरगाक उलो मारच्या 
पातक्यांची - पापी आनी पापिणिंची . तांचो कांप एकोड्या सालान येतालो ; एयेकल्याचे 
बगलेन , तांचे राकण बोडवेशे जावन दोग फामिलियार व काळे सरदार मेटां काडताले . 

सिञोर जुवांवची दीश्ट , त्या निमाण्यांचेर तीर धरून खंचली . हरयेकल्याच्या आंगार , 
' सानबेनीतो ' नावाचो , गोणिये सारको , हळदुव्या रंगाचो सडीळ दगलो शिरकायल्लो – तांचे 
पयकी चडावत जणांक , मोरा पांत तीच न्हेसोण . त्या दगल्याच्या हरद्यार आनी पाटीर 
तांबडे खुरीस चिडकायल्ले . हरयेकल्याच्या गोमट्याक , दिौरियेचो पास आसल्लो ; आनी 
हरयेकल्याच्या हातांत जबरदस्तेन धरूंक लायल्ली एक लांब , पाचवी वात आसल्ली . वात 
पेटंवक नातल्ली . 

तांचेर घाल्ली दीश्ट पाटी काडूंक कश्ट मारताले . पातक कांटाळचो जांव , कूड थरथरावन 
धरचो अनुभव तो जातालो म्हण्येत : कुंट्टोन आनी धांट्टोन , पडोन आनी उटोन ते फुडें 
वेताले , वेताली पयस- थावन पळेवन , दादलो व स्त्री म्हण पारकूक जायनातल्लं . तांची 
मुखमळां , रगताची लय नासतां , मातीयाळी आनी गोब्राळी जाल्ली ; तांचे केस म्हेळोन , 
वोळोन झांटां जाल्ले ; उजवाड पळेवन विसर पडल्ल्या तांकां , त्या वोतांत दोळे उगते धरूंक 
जायनातल्ले . 

तांतली एक व्यक्ती जी , स्त्री जाव्येत म्हण सिञोर जुवांवक भोगलें चलोंक 
जायनातल्ले तितली लंगडी जाल्ली . तिच्या बावळ्यांच्या हाडकुटांक धरून ते शिपाय तिका 
वोडून व्हरताले . कशेय , तो पंगड , शेकी वेदीलागी पावलो . अप्राध्यांक पयलेंच थारायल्ले 
प्रमाणे , बांकांचेर बसयलें . ते स्त्रीयेकय शिपायांनी उकलून हेर दोगां अप्राध्यां मधे शेवटून 
बसयली . तवळ , त्या अप्राध्यां पैकिल्या थोड्यांची तांकां आदी पळेल्ली वोळक सिञोर 
जुवांवन पारकिली . जाल्यारय , तांचे थंय जाल्लं भिरांकुळ बदलाप पळेवन तो विजमीत 
पावलो आनी आकांतलो . तांचे पयकी कोणय , सारकें जीव आसा , व , सारकें मतीर आसा 
म्हण सांगोंक साध्य नातल्लं . 

तितल्यार , रावळेराचे पेले वाटेन , काथेद्रालाच्या मधल्या दारवट्यांतल्यान दुसरो एक 
पुरशांव भायर सरलो - कथोलीक सभेच्या धारमीक व्हडिलाचो आनी समाजिंतल्या दॉम 
फिदाल हुद्देदारांचो . जांबळी आनी हेर वरणाळी , रशीमाची आनी इलुदाची मुस्तायकी , 
थरावळ शिरस्राणां आनी आभरणां ... तांचे मधे घन गंभीरायेन , मान नीट धरून चलोन 
येतालो डॉन मारकूस आवरेल ! ताचे बगलेन आनिकय चड गंभीरायेन मेटामेटां 
काडून काळ्या इलूदाची आनी भांगाराचे जरिची मुस्तायकी , दवलतेन न्हेसोन --डॉन 

पापीयास ! एक घडीबर , तसल्या म्हाल मानेस्त दॉमफिदालांचे फंगतींत , आपल्या बापायनय 
आसोंक जाय आसल्ले म्हण सिञोर जुवांवक भोगलें . व्हय , सर्व सार्वजनीक आनी सांभ्रमीक 
कार्यवळिंनी , सिञोर कपितान ( - सगळे नांव , सिञोर कपितान सिमांव दे फेरदीनांद दे 
नोरेझ ; तशेंच , हे काण्येंतल्या ताच्या वीर पुत्राचे सगळे नांव आसल्ले - सिञोर सिमांव 
दे जुवांव दे नोरेझ ) पात्र घेतालो , जाल्यारय , ताणे असल्या ‘ अकता दे फे ’ संभ्रमांनी 
पात्र घेवक नातल्लो म्हळ्ळो उगडास ताका आयलो . मात्र न्हंय , आनी ते प्रत्येक घडिये , 
तोच ताचो मोगाळ मानेस्त बापय , त्याच आल्जुबेंत , फटकिया बदलांमांक उंडी जावन , 
लजेभिकारी कैदी जावन आसा म्हळ्ळे चिंतून ताका चड आनी चड दुखलें . 

परत्यान ताची दीश्ट , भायल्या द्रुश्या थंय परताली . 

आनी तवळ ताका निजायकय सुसतालें , की , ताणे ते घडिये पांत देखल्लं सर्व 
तो व्हड प्रेक्षकांचो पंगड आनी हेर हुद्देदारांच्या अलंकाराची बेगड फकत जावनासल्ले , 
रंगस्थळाच्या एका पाटल्या पडद्याबरी एक पाटीथळ . कित्याक , त्या संभ्रमाचो दोळो 
आनी त्या सर्व धारमीक प्रदर्शनाचे केंद्र जावनासल्लं एकच : इनक्विजितोराचे सियासण आनी 
ताचेर येवन आसीन जाल्लो इनक्विजितोर - बोव भागेवंत , घनाधीक , मानाधीक एस्तेबान 
दे रूबे . हरयेक दीश्ट , मन आनी गमन ताचेर नटवोन रावल्लं . विशेस कितें म्हळ्यार , ताचे 
चतूर - चुरूक झळझळीत दोळे सोडल्यार , तो एका काळ्या फात्रा थावन तासून दवरल्ले 
इमाजीबरी दिसतालो . 

“ आयका ... आयकात ! ” एकल्या सहायकान आवाज केलो . देवाच्या नांवान त्या 
दिसाचे कार्यक्रम ताणे पाचारलें . 

रंगमंचार मेज मांडून उबारल्ले तात्कालीक आलतारीर एक रजार मीस भेटयलें . वांजेला 
उपरांत , त्या दिसाचो सेरमांव , खुध इनक्विजितोरानंच सांगलो . ताची घणघणीत उतरां , 
खिळो मारल्लेबरी हरयेकल्याच्या काळजांत रोंबली . मारेकार हेरेतीक अनवार , देवाचो 
क्रोध आनी इंफेर्नाचो उजो भिरांकूळ थरान पिंत्रावन , लोकाक ताणे सांगलें . सांगाताच , 
पवित्र कथोलीक सभेक आपल्या भुरग्यां थंय आसचो हुसको , मोग आनी दया कितली 
अपरिमीत म्हळ्ळंय ताणे सांगले . “ त्या देकुनंच , इगर्जमाता आपल्या मणयाऱ्या मुखांत्र , 
चुकोन सैतानाच्या पासांत पडल्ल्या आपल्या भुरग्यांक , नानांत्या उपायांनी पाटी हाडता 
आनी तांकां कुरपेचो शालो पांग्रिता , आनी कुडीक - आज न्हय फाल्यां मरोन किडे 
खांवचे कुडीक - थोडीथोडी चिल्लर दंडवणी दीवन , सासणाचे ख्यास्तिंतलें - लुसिफेराच्या 
आगट्यांतलें निवरायता ... 

एस्तेबान दे रुबेचीं उतरां , सिञोर जुवांवक , फुटकर धोलिचे धापी बरी पुण मोडतेलाच्या 
मारांबरी आयकोंक लागली . घामेल्लें ताचें आंग , रूक जांवक लागल्ले आनी ताची तकली 


खडाप 


161 


सणसणोंक लागल्ली . ताची दीष्ठ , वेदी थावन निसरोन , सकयल आनी भोंवारी , चिरडोन 
आनी अडचोन तरय , श्वास धरून रावल्ल्या लोका जम्याचेर भोंवोंक लागली तशीच 
तांतल्या एके व्यक्तिचेर खंचली . 

वेदिच्या भायल्या आवारांत , रक्षकाचे कोटें करून रावल्ल्या काळ्या शिपायां पाटल्यान 
तो रावल्लो . तांचेबरीच तो न्हेसल्लो ; तांचेबरीच मात्याक लोंकडाचे शिरस्त्राण ( चेपें - कढ़ें ) 
ताणे घाल्लं , जाल्लेवरवीं ताचें मुखमळ लिपल्लं , पुण दोळे मात्र दिसताले . हेरां प्रास ताची 
तकली वयर दिसताली , आनी राकसासारकें ताचें गात्र ती रूंद भुजां आनी तो मोठो 
गोमटो - लिपोंवक साध्य नातल्लें . 

व्हय , तो न्हय कोण हेर , बगर तोच - सिञोर बुलबांव पेरेग्रीन दे क्रियादो ! 

हेरांची गजाल मरोंदी , पुण , तो कित्याक थंयसर आयल्लो . आनी तेंय , भागेवंत 
आफिसाच्या शिपायांबरी वेस घालून , थंयसर कितें करतालो जाव्येत ? 

व्हय ! सिञोर जुवांवक , त्या दिसाचो परत्यान उगडास आयलो , व्हय , तो जावनासल्लो 
दीस , भासायल्लो - सिञोर क्रियादोचे आवयक , सिजोरा आंजेला क्रियादोक , 

सुटका 
भासायल्लो ! तर कित्याक ? 

सिञोर जुवांवन , आनिकय चत्रायेन पळेलें . सिञोर क्रियादो , तकली हेणेतेणे 
घुवडायनासताना , फकत , वेदिचेर आसल्ल्या अप्राध्यांपयकी एके व्यक्तिचेर नदर मारून 
आसल्लो . सिञोर जुवांवनय थंयच पळेलें , आनी ताका समजालें - तीच ती व्यक्ती , तीच ती 
प्राचिताची अप्राधी - स्त्री - जिका , पुरशांवा वेळार चलोंक तांकानातल्ल्यान , 

शिपायांनी 
वोडून , लोळवन हाडल्ली आनी उकलून बांकार बसयल्ली ! 

म्हज्या देवा , म्हज्या देवा - तीच ती - आंजेला मावशी ? 
व्हय . तीच ती ! 
सिञोर जुवांवन आनिकय बरे करून पळेलें . पात्येवक कष्ठ मारताले . मनीस म्हणच्या 
सय , चड थरान , मिटांत चिरमुटायल्ल्या मोड्याबरी ती दिसताली . धव्या केसां मधे काय 
उरल्ले मिरयाळे तिचें मुखमळ , वोळवोळ्यांनी आनी दगदोणेन एक कपट कवचशें जावन 
गेल्लें . तें पळेवन , जर , सिञोर जुवांवक तशें भोगलें तर , तिच्या एकल्याच पुताक कशें 
भोगतालें ना जाव्येत ! 

तसले परिस्थितेतय , दॉम एस्तेबान दे रुबेन , तिका त्या दिसा , लोका मुकार वेदिचेर 
कित्याक हाडयल्या जाव्येत ? तें सवाल , सिञोर जुवांवचे मतींत आयल्लेबरीच , जापय 
आयली : भागेवंत आनी बुधवंत इनक्विजितोराचें कृम नितीप्रकार जावनासतलें , बोवश्या ते 
स्त्रीयेक घुटान सुटका दीवक ताका साध्य नातल्ले जाव्येत . देकून , सभेमुकार तिचे विश्यांत 
उगतें तीर्प उचारची सरती येतच तो खंडित म्हणतलो : “ हे स्त्रीयेन आपलो गुन्यांव वोळकोन 

उचारन सांगलां ; फावोतें प्राचीत आनी पुरतें रुस्तूरुसांव तिणे केला ; कथोलीक सभेकडे 
संपूर्ण थरान ती राजी जाल्या तिका आमी सुटका दिल्या .. ! ” 

तशें , आपणाचीच बंधित परिस्थिती विसरोन , सिञोर क्रियादोचे आतुराये विश्यांत तो 
चिंतूंक पडलो . आवयक सुटका प्रसारतच , तक्षण तिका थंय थावन व्हरची तयाराय करून 
- देकुनच शिपायाचो वेस घालून तो आयला जाव्येत . पुण ताकाय मीट आनी खोलो घेवन 
म्हळ्ळेबरी , भागेवंत आफिसाचे शिपाय सोधताले जाल्ल्यान , असल्या ताच्या साहसांत 
आवयच्या मोगा खातीर पुणय तो जिकातगी ? पळेवक आसा . 

इनक्विजितोराचो गंभीर शेरमांव आखेर जाल्लो . प्रेक्षकांनी लांब एक श्वास सोडलो . 
तो जावनासल्लो वेळ , समेस्त प्रेक्षकांनी राकोन रावल्लो . मिसाच्या साक्रिफिसाच्या त्या 
उपरांतल्या भागा विश्यांत चडावत जावन कोणायकय पडोन वचोंकनातल्लें . कित्याक 
म्हळयार , शेरमावा उपरांतच , धारमीक तिर्षां प्रगढूंक आनी ज्यारी करूंक आसल्ली . 

तसली , समेस्तांनी आतुरायेन आशेवन आनी राकोन रावल्ली घडी आयली . 

अकुल्ताक रावल्लो दिंडो फ्राद , चिक्के फुडें आयलो . ताच्या हातांत काळ्या फोराचो , 
धारमीक कोडतीत दाखल केल्ली वाङमूलां लिखल्लो दाट बूक आसल्लो . ताणे तो उगतो 
केलो . भाणांतल्या घडघड्या सारक्या ताळ्यान , ताणे तांतलें वाचूंक आरंभ केलें ; नांवां 
आपयल्ल्या प्रकार , त्या त्या कैद्यांक , शिपायांनी उटोवन , प्रदर्शनाक धरलें . 

“ आगुस्तीन दे तावरा ! ” 

हाडांचेर कात उमकळचो आगुस्तीन तावरा , इनक्विजितोराच्या सियासणा मुकार 
सरपडलो . मध्यम प्रायेचो मनीस तो . वास्कोंत ताका एक भंगसाळ आनी लागसार गादे 
आनी माडांची तोटां आसल्ली . सोबीत तरनाटी बायल आनी तेगां भुरगी आसल्ली , ताची 
पात्कां आनी प्राचीत लोकान आयकालें : ताचो आजो आरबी जावनासल्लो . ताचे बायलेक 
तो मुसलिमांबरी न्हेसयतालो ! प्राचीत ताचें , पुरतें जाल्लं - सर्व ' अप्राध्यांच्या ' आस्त 
बदकाक भागेवंत आफिसान बहिश्कार घाल्लो , त्या वयर आनी तांणी होगडांवक उरल्ले 
म्हळ्यार आपली हाडां आनी कात ! 

" ताची पात्कां तो वोळकला आनी ताणें प्राचीत केला ... ” आयकालें प्रकटण “ आनी 
आमची मोगाळ आनी सदां दयाळ पवित्र कथोलीक सभा ताचेकडें राजी जाता आनी हें , 
चिल्लर , निमाणे प्राचीत विचारता . घोड्याचे पाटीर कोरड्यांचे दोनशीं मार आनी ( गोंयां 
पुडतुगला मधे ) तारवाचेर धा वरसां ! " 

आगुस्तीन तावरा धरणीर लोळतालो . बंधेत ताचेर तितीन पावटी ‘ गाडूंचा ' आनी 
' ट्रंपाजो ' नावाचे प्राचीत जाल्ले . आतां परात्तूंक जांव , रडोंकय ताका त्राण नातल्लं . फुडलें 
चिल्लर आनी निमाणे प्राचीत करूंक तितलें लांब ताचे आव्क लांबचें ना . 

" मारसेल मेदीना .. आनी ताची बायल मरिया मेदीना .. 
“ मनवेल तेल्लीस ... 
" इंचू दे मिनेजस ... 
“ आपोलिनार दे सोजा .. मोगाळ आनी सदां दयाळ कथोलीक सभा ... ” 

तशें पाटापाट स सात नांवांचें आनी प्राचीताचें प्रकटण जालें . तीर्प वाचून जाल्ल्या 
अप्राध्यांक , तेवशिल्या बांकार बसका दिली . थोड्यांक आपली प्रतिक्रिया दाकोंवक त्राण 
जांव मन उरोंक नातल्लें . आनिकय , मरणाची फरमाणां बाकी आसल्ली . 

" आंतोन दे मेल्लो .. सेबस्त्यांव दे कुञा ... मोगाळ आनी सदां दयाळ पवित्र कथोलीक 
सभा .. प्राचीत .. आतम्याचे बचावे खातीर .. सरगिंच्या सुखा खातीर .. पात्काक नाडल्ले 
कुडीक , आयच्याच दिसा , सारयेर लासून मरण ! " 

प्रेक्षकांची आतुराय आनी मझा चडोन आयली . सारयेर लासून मरणाचें फरमाण ज्यारी 
करचो , थळ थावन ताळू पांत काळें न्हेसल्लो कियाळ , तेवशिल्यान आपली तयाराय 
करूंक लागलो - सारयेचे सोंटे मांडूंक , सांकळी नीट करूंक , इत्यादी . तें सर्व देखताना 
आनी नियाळताना , खुध इंफे चोच एक कोनसो थंयसर देंवलाशें भाभोगतालें . 

आनी त्या गलाट्यांत , सरते प्रकार जाव्येत , मांडावळी प्रकार जाव्येत पयलेंच्या प्रास 
चिक्के व्हडल्यान आयकालें : 

" आनी निमाणे - आंजेला क्रियादो ! ” 

हेर सर्व आवाज , स्तब्द जालो . सिञोर जुवांवन श्वास धरलो . तेवशिल्यान , शिपायाच्या 
वेसार आसल्लो सिञोर क्रियादोय रूक जालो . सहज जावन , ते घडये ताचे अनिश्चित 
कळवळे अधिक जावनासल्ले . सिञोर जुवांवन चिंतलें ; निजायकय , दे रुबेन , एका बऱ्या 
उद्देशान , आंजेला मावशेचें नांव निमाणे आपोंवक लायल्लं . तेदोळ पांत नांव वाचल्ल्या 
हरयेकल्याकय भागेवंत आफिसान कठिण शिक्षा फरमायल्ली . आनी तांतल्या निमाण्या , 
सेबसत्यांव दे कुञाक मात्र सारयेर लासचे फरमाण वाचल्ले , तितलेंच . आतां आखेरेक 
पुणय , दे रुबे , आपली कथोलीक सभा निजायकय कितली मोगाळ , आनी तिचो तो 
प्रतिनिधी आपुण निजायकय कितलो दयाळ नितिदार म्हळ्ळे दाकोंवचे खातीर तें तीर्प 
तो वाटयतलो आनी फरमाण कळयतलो - आंजेला क्रियादोन अप्राध वोळकोन , संपूर्ण 
प्राचीत केलां आनी रुस्तूरुसाव दिला म्हण पाचारन ( व्हय , भांगराच्या नाण्यांची मात्र 
खबर पाचारची न्हय ) - तिका तो संपूर्ण माफी आनी सुटका दितलो . तशें ताणे भासायला 


तर . 


" आंजेला क्रियादो ! ” वाचून , आकुल्तदारान एक पावटी इन्क्विजितोराचे तोंड पळेलें . दे 
रुबेन , कबलात दींवकशी , मान बागायली . 

अध्याय 21 


अरध्यार भंगल्लो साक्रिफीस 


खोटया वोटा थावन ए सोम्या , 
म्हज्या आतम्याक सुटका दी , 

कपटी जिबे थावन ....... 
बळिश्टांचे कठिण भाले आनी जळचे इंगळे . 

कीर्तन 119 : 2,4 


सिनोरा आंजेला क्रियादोक , राकवल्यांनी उकलून फुडें रावयली . नीट रावोंक तिच्या 
पायांक बळ नातलं . राकवल्यांनी हात सोडतच , धोंपरां दोडून दिबियांचेर ती पडली . 
तिच्या तोंडांतल्यान उतरां न्हय , बगर , कसलोगी अस्पश्ट आवाज भायर सरतालो . 

लोका जमो , सवये प्रकार , फरमाण आयकोंक अत्रेगतालो . सिञोर क्रियादो , भायले 
देखीक फातराबरी निश्चल दिसतालो जाल्यारय , ताच्या शिरां शिरांनी आतुरायेच्यो हुन 
सुवियो धांवताल्यो . मुसळाच्या फारांबरी , फरमाण वाचतल्यांची उतरां कानांचेर - आनी 
ह्या दोगांच्या हरद्यांचेरय - मारूंक लागली . 

“ आंजेला क्रियादो रांड बायल मरोन काबार जल्ल्या खुनिगार तियादोर बुल्बांव 
दे क्रियादोची ... ” वाचपी चिक्के रावलो . व्हड कश्टांनी , पेरेग्रीन दे क्रियादोय , रावल्लेकडेंच 
रावलो . निजायकय , वेदीचेर उडोन , थंयसर तशें वाचतल्यांची गोमटी वोळांवक ताचे हात 
खोरजुताले . पुण फुडलीं उतरां कानार पडली . 

" आंजेला क्रियादो - घाडीगार्न , सबार प्रयतन करून , खरें प्राचीत दिल्या उपरांत , 
आपलो गुन्यांव आनी आपली हेरेतीक चाल तिणे , खुशेन उचारन सांगला .... देवचाराकडे 
सोल्लो करून , सबार माट मंत्रां आनी फितीस्पणां तिणे आधारल्ली ... पुण आतां , भागेवंत 
आफीसाच्या भागेवंत व्हडिलांनी , तिका लागल्ले देंवचार सोडयल्यात ; तिची सर्व पात्कां 
धुवन काडल्यांत आनी कथोलीक सभेकडे संपूर्ण थरान तिका राजी केल्या . तिणेय , खुशेन 
जांव नाखुशेन , जायतें प्राचीत केलां आनी फारीकपण दिला ... त्या वरवीं आमच्या भागेवंत 
इनक्विजितोराक आनी धार्मीक कोडतिच्या वकीलांक पुरतें समाधान जाला ... ” 

इतले आयकातच , सिञोर जुवांवन , चिक्के सवकासायेचो श्वास सोडलो . तेवशिल्यान , 
सिञोरा क्रियादोच्या पुताच्या आंगांत अरनाल्ल्यो उज्याच्यो गांटीय चिक्के सडिळ जांवक 

लागल्यो . ताच्या आवयक माफी आनी सुटका लाभची घडी लागी पावली म्हण ताचे 
मतींत येवक लागले . 

" तिची पात्कां सर्व भोगसाल्यांत , आनी तिचो आत्मो दोवाबरी नितळ जाला म्हळ्ळे 
आमकां खात्री जालां ” - घणघणीत आयकाली उतरां . त्या उपरांत , “ तिच्या आतम्या 
विश्यांत आतां भागेवंत आफीसाक खंत ना , बगर , कुडी विशयांत ... ते मारेकार कुडिच्या 
संबंधान जाव्येत आदी तिचो दादलो खुनिगार जाल्लो ... आनी तेच कुडीथावन जनमाल्लो 
तिचो पूतय एका दॉम फिदालाचो - कथोलीक सभेचो मोगाचो पूत जावन आसल्ल्या 
डॉन लिबेरास दे मिरांदाचो - खुनिगार जावन परारी जाला . भागेवंत आफीसाक तो जाय 
जाला ... ” देवली तलवार . ते घडिये सिञोर क्रियादो , थंय थावन उडोन धांवता कोण्णा , 
आनी धांवल्यारय बरें आसल्लं म्हण सिओर जुवांवक दिसले . पुण तो मानाय , भोंवतणिंच्या 
थरावळ आवाजांच्या ल्हारां मधे , अचल गुमट्याबरी रावल्लो . ताची चिंतनां देवच जाणा . 

" आनी त्या देकून - देवचार , संसार आनी मारेकार कुडिचे खत लासूत काडचे 
खातीर , भागेवंत आफीस तिका सोडून दिता , सेकूलार खत्याच्या हातांत - अशी शिफारस 
करून आनी फरमाण दिवून : तसले कुडीन , आजच , सारियेर लासून मरोंक जाय , आनी 
त्या आत्मयान सर्ग भोगूंक जाय . आमेन . ” रोंबली तलवार . 

एक जब्बोर झाड पावस आनी वारे वादाळ मारून गेल्या उपरांत कशें सक्कडय शांत 
जाता आनी भिरांकुळायेन थंड जाता , तशें , वयले विचित्र फरमाण आयकोन , त्या विशाल 
चौकांत , सक्कडय शांत जालें , थंड जालें आनी मौन जालें . 

त्याच वेळार , बंधेतल्या काळक्या कुडांत , फातराच्या बांकार रावोन आसल्ल्या सिञोर 
जुवांवक एका थराचो धखो बसोन तकली ताची धूवल्लेबरी जालें ; हातां पायांक आसल्ल्या 
सांकळिंची जडाय एकाचाणे व्हावंवक कश्ट जाल्लेबरी ताका भोगलें . जाल्यारय , मन ताणे 
घट केलें . ताचेरच तसलो परिणाम जालो तर , भायल्या हेरांचेर - प्रत्येक जावन सिञोर 
क्रियादोचेर कसलो वायट परिणाम जायनाये ? तें पळेंवचे आतुरायेन दोळे नितळावन , 
परत्यान भायर ताणे पळेलें . 

तेदोळ परयांत , अर ) मेल्लेबरी दोडोन धरणीर आसल्ली सिञोरा आंजेला क्रियादो , 
आपणाचेर वाचल्लं निमाणे फरमाण मतीक नटवोन , चिक्के जीवशी जाली . क्षीण स्वरान , 
इनक्विजितोराकडे आडदोस मागोन परात्तूंक ती प्रयतन करीलागली : पाटल्या सबार 
हफत्यांनी तिणे जायतें सोसल्लं ; जायतें प्राचीत केल्लें ; आसल्लं सर्व घरबदीक होगडायल्लें . 
वांचोंक ती आशेना , जीवदान ती मागना . फकत , देवा , सारीयेर उज्याचे मरण तिका 
नाका - देवा , तें एक भिरांकूळ अकलासी वोळवोळ्यांचे मरण तिका नाका . हेर कसल्याय 
विघ्नान तिका जिवशीं मारूंदीत , मरोंक ती तयार , मरोंक ती आशेता - पूण तुरतान 

आनी शांतेन शिवाय , उज्यांत न्हय ... भागेवंत मानाधीक बापान तशी काकुळ्त आनी 
दया करूंक जाय ... 

मरणाची तणीर आसल्ले ते प्रायवंत मानिनिचें रोदन आनी विकळापाचे विळाप आयकोन , 
फातोर तरय कडतो , मिलाव तरय उदक जाते . तें आयकाल्ल्या ग्रायकांची मनां करगाली . 
थोड्या लोकांच्या आनी थोड्या मणियाऱ्यांच्या सयत दोळ्यांनी दुखां देंवोंक लागलीं , तोंडा 
बावोंक लागली . 

“ बापा , म्हाका मरोंक दी ... बापा , म्हाका तुरतान मरोंक जाय ... बापा .. तलवारीन 
जायत ... बापा ... भाल्यान जायत ... तुरतान मरोंक जाय ... पुण देवा , देवा ! उज्याच्या 
मरणांतलें निवार ... निवार ! ” अशें परत्यान आनी परत्यान , क्षीण आनी चड क्षीण स्वरान 
सिञोरा आंजेला क्रियादो रडोंक लागली . 

सर्व दोळे , पाद्र एस्तेबान दे रुबेक पळेवक लागले . व्हरते गंभीरायेन तकली नीट धरून 
तो बसल्लो . 

तसोच थोडो वेळ पाशार जालो . 
क्रमेण , ताचे वोट हालोंक लागले , तो उलयलो : 

" तोंड धांप स्त्रीये ! ” आंग हालयनासतां ताणे ) कणो मारलो . उपरांत , गंभीरायेन तो 
उलयलो : “ क्वोद स्क्रिप्सी , स्क्रिप्सी - जे कितें लिखलां , तें लिखलां . देवान आमचे मतींत 
घाल्ले प्रमाणे आमी फरमाण दिला . भासायला तशें , तुका आज बंधेतली सुटका मेळोंक 
जाय - तुंवें आजच मरोंक जाय , आमेन . " 

चालू पिंतूर बंध पडल्लेबरी एक पावटिंच्याक सक्कड मौन आनी स्तब्ध जालें . दुसरे 
घडिये , तेवशिल्यान थोडें चलन जालें आनी जमो चिक्के हालोंक लागलो . समेस्तांचें गमन 
तेवशीन गेलें . पाटी आसल्लो दिंडो शिपाय फुडें येवक लागलो आवयचो पूत , कायक 
देवलो . 

“ माफ कर , आमीगो , ” म्हणालो तो , फुडल्यान सुळ घेवन रावल्ल्या शिपायाक बगलेन 
वोंदावन . ताची वोळक तांकां नातल्ली , तरय , ताचे न्हेसण आनी ताचो जीव पळेवन ताणी 
ताका वाट सोडली , आनी ताची पाट पळेवन ते रावले . 

तो शीदा वेदीचे बगलेन लागी आयलो . वेळ ताणे केलोना . काथेद्रालाचे घांटीबरी व्हड 
ताळ्यान परात्तुंच्या जिनसार , इनक्विजितोराकडें तो म्हणालो : 

" बोव भागेवंत , बोव मानाधीक सायबांनो , एक अनुग्रह – एक महान वरदान - अधिक 
व्हड उपकार , ह्या आयिन्न वगता हांव तुमचेकडे मागतां भागेवंत खुरसा बापाच्या नांवान 
म्हजी विनंती जावनासा खुध सरगाक बोब मारता तसली ! " 

" म्हणजे ? तुजी वोळक सांग आनी उलय . ” 

क्रियादो चिक्के रावलो . भोंवारी थोडी दीश्ट ताणे भोंवडायली . आनी क्रमेण ती दीश्ट , 
रंगमंचाच्या पेल्या पोतार , दोगां काळ्या शिपायांच्या मधेगात मुदोशी जावन , कांपोन 
पडल्ल्या सिञोरा आंजेला क्रियादो थंय आपले आवयचेर - थांबली आनी तशीच , 
इनक्विजितोराच्या गंभीर मुखमळार खंचोन रावली . 

प्रसंगाची कठिणाय आनी दुर्गमाय चिंतूंक तांकानासतां , पयस थावन दोळो दवरन 
आसल्ल्या सिञोर जुवांवक जीव थरथरलो आनी शेळो घाम सुटलो . क्रियादोक पिशें 
लागला जाव्येत ! आनी हेर कितेंय अंदाज करूंक सकच्या आदीं , ताची उतरां आयकाली . 

" खरेंच , बापांनो , म्हजी विनंती सरगाक बोब मारता तसली ! लांबाय करीनासतां 
सांगतां हांव . ” 

" आमी आयकातांव . " 
क्रियादोन , सकडांक आयकासारकी , खरीच काणी सांगली : 
“ इंत्रूईद दे ब्रगान्जा म्हजें नांव . " 
“ दे ब्रगान्जा ? " 
" व्हय , सायबांनो . आट वरसां थावन , असल्या भागी दिसा खातीर राकतालों हांव ! " 
" म्हळ्यार ? " 
“ म्हळ्यार , सायबांनो 

क्रियादोन , उद्वेगाचें नटन बरेच केलें . “ हे स्त्रीयेक - देवाचे 
दयेन , सारीयेर लासून मरच्या फरमाणाक आज पात्र जाल्ल्या ह्या आंजेला क्रियादोक , हांव 
वोळकातालों . खरीच ती , देवचाराकडे सोल्लो केल्ली घाडीगार्न , खुनीगार्न ! देवान तिका आज 
फावो केलां - तुमचे भागेवंत नितीवरवीं - फावोतें आनी निती प्रकार मरण ” तो आर्भटलो . 

“ उचांबळ जायनाका , आमच्या पुता , ” म्हणालो दे रूबे , जाका असल्या उलोण्या 
वरवीं , आपणे दिल्ल्या तीर्पाक एक तेंको मेळताशें भोगलें . “ उचांबळ जायनाका . तुंवें 
म्हळेय - खुनीगार्न ? " 

" व्हय , भागेवंत सायबांनो , खुनीगार्न ! आट वरसां आदी हे मारेकार घाडीगारनीन , 
म्हज्या दुस्मानां कडचो दुडू घेवन , म्हजे तरनाटे सुंदर गुरवार बायलेक सिञोरा 
आपोलीना दे मरीया दे ब्रागान्जाक लगाड काडल्लें . तवळच हांव हिका कानून मारतों - पुण 
हांव देव भिरांतेचो आपूट क्रीस्तांव . " 

" व्हय , पुता - देवाचो उपदेस पांचवो - जिवेशी मारीनाये " म्हणालो दे रूबे , नीज 
पात्रीयार्क मोयजेबरी , “ त्या शिवाय , देवानंच म्हळां - ' क्वांदो स्ततूएरो तेंपूस ... ' हांव वेळ 
थारायताना , हांव नितीन झडती करतलों 

" व्हय , सायबांनो , तशेंच तुमी केलां , देवाक अरगां ” म्हणालो क्रियादो , “ त्या शिवाय , 
ही नीज घाडीगार्न जाल्ले वरवीं म्हाकाय माट करीत म्हण हांव भियेलों . त्या शिवाय 

“ आनी त्या शिवाय ? " 

“ त्या शिवाय , तवळ केनरांत इक्केरिच्या शिवप्पा नायकाकडे झुजोंक पुतुगेज सरकाराक 
बरया शिपायांची गरज आसल्ली . हांव एका पुडतुगेज पंगडाचो मुखेली जावन मंगळूराक 
पावलों . आमच्या खोट्या नशिबान आमी सल्वल्यांव , मंगळूरचें सां सेबसत्यांव बुरूज , 
इक्केरी नायकाच्या हातांत पडलें . " 

“ उपरांत ? " 

“ उपरांत , हांव पाटी येवपाचो नातल्लों - बायल मेल्ली , भुरगीं नातल्ली त्या देकून , 
कपितान मोर कोमोरिनाचे सिरविसेंत मेळोन , दक्षिणांत , तल्चेरी आनी कोझीकोर क्षेत्रांत 
हांव उरलो . आनी आतां , देवान निरमिलां तशें , ह्या विशेस संदर्भा खातीर आनी म्हजी 
दोडती आंगोण फारीक करचे पासून , कपितान मोर कोमोरीना लागची सुटी घेवन हांव 
पावलां . देवाक आनी तुमकां अरगां ! ” 

" आंगोण म्हळय ? " 

" व्हय - भागेवंत सायबांनो , रात दीस हांव मागतालों . हे घाडीगार्नीक , देवाची नीत 
लागोन - भागेवंत आफिसाच्या हातांत , झडतेक ती उबी जाल्ल्या वेळार तर , हांव , गोंयां 
म्हज्या मायगांवांत हाजर जातलों म्हण हांवें सोपूत घाल्लो . ती एक आंगोण . ” 

“ आनी दुसरी आंगोण कसली जाव्येत ? " 

“ भागेवंत आफीसाच्या हातांत , घाडीगार्न आंजेला क्रियादो , झडतेक उबी जाल्या 
म्हळ्ळी खबर , तेनकाक आयल्ल्या तारवट्यां थावन म्हाका मेळ्ळी . ती खबर जावनासल्ली 
अधिक संतोसाची . तिका उज्याच्या मरणाची शिक्षा लाभोंदी म्हण हांवें नोवेना केली . आनी 
तशें जाताना भागेवंत आफीसाचे दिरेक्तोर , देवाची नीत वांटताना , तांतूं हांवय , मागोन 
पात्र घेतलों म्हण हांवें दुसरी आंगोण केल्ली . देकून , आतां भागेवंत सायबांकडे हांव खालती 
विनंती करतां - उपकार मागतां " . 

“ कसली विनंती ? कसलो उपकार ? " भागेवंत सायबान विचारलें . 

" देवाच्या नांवान आनी भागेवंत आफीसाचे परवण्गेन - हे घाडीगार्नीक , हांवेंच उकलून 
व्हरन , लांकडाचे सारीयेर दवरूंक जाय ; हांवेंच तिच्या - तोंडांत ' अग्नीपेर ' चेपूंक जाय ; 
( अप्राध्यांक हुलपांवचे आदीं , तांची किक्राट आनी बोबाट आयकोन देवाचे प्रजेक विरार 
आनी करकरे जायनाशें अप्राध्यांच्या तोंडांत , पेराचे आक्रतीची गुडदी चेपची रिवाज 
आसल्ली ) आनी हांवेंच , म्हज्या हातांनी सारीयेक उजो लांवक जजाय . ही म्हजी आंगोण 
ज्यारी करूंक भागेवंत बापान कबलात दीवक जाय म्हण म्हजें मागणे ! " 

हीं उतरां आयकोन , लोकाजमो , परत्यान थटक जालो . जाल्यारय , एका दुकेस्त 
घोवान तसली आंगोण आनी विनंती केल्ल्यांत विशेस ना म्हण चडावत जणांक भोगलें . 

पूण , सिञोर जुवांवक मात्र वयलीं उतरां आयकोन आपलें काळीज रावल्लेबरी भोगलें . 
नीज जावन तसली विनंती केल्लो मनीस , आमीग आनी इरमांव म्हण आपयल्लो सिञोर 
क्रियादोच जाव्येतगी , व , धारूण मनाचो आनी खडपाच्या काळजाचो देंवचार ! व , ताका 
पिशें पुणय लागोंक ना ? 

मानाधीक एस्तेबान दे रूबेचे मतिंतय , तुरतान थोडे दुभाव पाशार जाल्ले . मनीस 
निजायकय कोण जाव्येत ? आंजेला क्रियादोक माफी मागोन गुपीत परीहार धन धाडल्लो , 
तिचो मदेरफ पुणय ? व , कांय तिचो पूत पुणय ? पुण सभिकांनी आनी शिपायांनी भरोन 
वोमतोंच्या मैदानार , अशें उगत्यान येवचं , तसल्यांक स्वपणांतय बिलकुल साध्य ना . 
( आनी परिहार धन हाडल्लो ग्रायकय बंधेत पडल् कितलें बरें जाल्ले ! ) आनी , असली विचित्र 
विनंती केल्लो ग्रायक , निजायकय , आंजेला क्रियादोचो आनी तिचे आख्ये पिळगेचो दुस्मान 
म्हळ्ळे आपशेंच रुजू जाता ! 

“ भागेवंत बापांनो , हो उपकार म्हाका दया करात . कित्याक , ह्या वरवीं न्हयच तुमच्या 
हातांत देवाची नीत ज्यारी जातली , बगर , देवाधीन म्हजे गुरवार बायलेच्या आतम्याक 
सिञोरा अपोलीना दे मरीया दे ब्रागान्जाच्या कुटमाकय निरंतर परिहार जातलो . उपकार , 
भागेवंत सायबांनो ! " 

उलयतां , उलयता , सिञोर क्रियादोचें धैर थोडे पाटी येवक लागल् . जिवाची पुरती 
आशा खंडून ताणे हे निमाणे मेट काडल्ले - की , आपली आवय मरच्या आदी आपणेय 
मेल्यार व्हड न्हंय म्हण ताणे चिंतल्लें . 

ताची उतरां आयकोन , मानाधीक एस्तेबान दे रूबे , आपणायितल्याकच तकली 
हालवन , थोडें चिंतूंक लागलो . आनी तवळ , परत्यान हो शिपाय ' इंबेईद दे ब्रगान्जा ’ फुडे 
उलयलो . 

“ म्हजी ही खालती विनंती , तुमी इनकार करीशेनांत म्हण हांव पात्येतां . आनी त्या 
देकून , सायबांनो , ” म्हणालो तो , आनीकय चड धैरान , “ हांव तिसरी एक आंगोण करतां , 
आनी हे भागेवंत सद्रेर , हे सभेमुखार भास दितां ! ” 

“ पुता , ” म्हणालो पाद्र दे रूबे , एक बोट जोकून , “ आंगोंवचे म्हळ्यार चिल्लर न्हंय , 
फारीक करूंक जायनातल्ल्यो आंगोण्यों करीनाये . जाल्यारय , तूं भास दितां म्हणालोय . 
कसली भास ? लांबाय करीनाका . मिसाच्या साक्रीफिसाचो फुडलो वांटो आमी संपंवक 


आसा . " 


“ तुमचो उपकार , भागेवंत सायबांनो , ” म्हणालो क्रियादो , तक्षण . “ अप्राधी आंजेला 
क्रियादोक एकलो पूत आसल्लो - तोय खुनीगार ! गोंयां थावन परारी जावन , केनराक तो 
गेल्लो . थंय ताका धरचे प्रयतन हांवें केलं . तें आयकोन तो परत्यान गोंयां आयला म्हण हांवें 

चत्राय कर 


आयकालां . आज , म्हजी दुसरी आंगोण ज्यारी जातच ताचे सोधनेक हांव लागतलों , 
आनी ताका धरून , भागेवंत आफीसाक वोप्सितलों म्हण हांव भास दितां ! ” 

“ बरेंच , तुका आमचे बेसांव आसा . ” 
“ तर सायबांनो , घाडीगार्न आंजेला क्रियादोक आतांच सारीयेर दवरूंक 

" आमची आडकळ ना , कपितान इं – यीद दे ब्रगान्जा , ” म्हणालो इनक्विजितोर , उपरांत , 
" पुण , क्रीस्ता थंय आमच्या पुता , उगडास दवर ” म्हणालो तो गंभीरायेन . “ आनी मतींत 
धर 

आमी करचें काम देवाचे . तें करताना , कसलोच राग , हमें आनी 
फारीकपणाची चिंतनां तुजे मतींत आसानाये . आसल्यार , आमचो साक्रिफीस देवाक 
मेचवाना . आंजेला क्रियादोन पात्कांची दूख धरल्या . प्राचीत केला . तिच्या मरणां वरवीं 
कथोलीक सभेकडे संपूर्ण थरान ती राजी जातली . ” 

“ आमेन , उपकार , ” म्हणालो क्रियादो . 

इनक्विजितोराक ताणे तकली बागायली . दुसरे घडिये , चुरूकायेन तो वेदिचेर उडलो . 
शीदा वचोन- कोणेय उसवासचे आदी - सिञोरा क्रियादोक ल्हान भुरग्याबरी आपल्या 
हातांनी उकलून , वेंगून धरून तितलेच सुलभायेन तो सकयल उडलो आनी थंयच 
आसल्ल्या पयशिल्या फाशेच्या खांब्यालागी , लांकडां दाळल्ले सारीये सरशीं वचोंक ताणे 
मेटा काडली . लोकान - यांत्रीक थरान ताका वाट सोडून दिली . सक्कडय एकन्येका 
थरान उलोवक , हासोंक आनी अभिप्राय उचारूंक लागल्लेवरवीं , आवाज आनी गुजगुजो 
चड जालो . 

त्या गुजगुज्या आनी आवाजा मधेगात मोलाधीक आनी सरगाळ त्या क्षणानी 
आवय - पुताक , संसाराची विसर पडल्ली . 

" मांय ! माय ! ... कितें करूं ? हांगाथावन तुका भायर व्हरूं ? " 

“ नाका , पुता ... नाका .. हांव मरता ... सारीयेर न्हय ! ... उज्यांत न्हय ! अशेंच पुता ! ... 
तुज्या हातांत ... संतोसान ... पुता ... उज्यांत न्हंय ! .. पुता ... " 

" माय ... आसां हांव ! ... आयलां हांव ! दी बेसांव ! " 

“ देवाचें बेसांव ... पुता बुलबांव ... आदेव्स ... देवा ... वेतां हांव ! ” तिच्या भागेट्या 
हातांनी पुताच्या गोमट्याक तिणे वेडकोळ घाल्लो . “ देवा , हांव निराप्राधी ... हांव आतां 
भागी ! ... पुता ... ? " 

“ माय ... ? " 
“ जुवानाक सांबाळ ... ” 
“ माय ... ? ” 
“ लुसियाचे चेडूं- -बाळ ... पेरने छत्रांत पोसकें ... 

जुवाना ... ” 

“ मांय , देवाक अरगां ! दुखां अनवारां मधेय , संतोसाची खबर ! मरणांतय , जिविताचो 
आसरो ! “ मांय , आतां- " 

“ हांव वेतां ... संतोस ... आदेव्स ... ! तिचे हात , ताचो गोमटो सोडून सडिळ जाले . 
निमाणे घडिये तरय , पुताची भेट लाभोन , एक बरी खबर दीवन तो आत्मो उबोन गेल्लो . 

गजाल कितें म्हण नेणासल्लो . लोकाचो गलाटो आनी उले व्हड 
जाताना , सिञोर क्रियादो सनीन जालो . ताची आवय तशें पुणय , सारीयेचे मरण आनी 
' शिक्षा ' चुकवन - पूत मेळल्ल्या निमाण्या संतोसांत काळजाक धखो बसोन - देवाधीन 
जाल्ली . 

" होय ! कपितान ! कितें रूक जालोय ? ” लागशिले - पयशिले हुडकूक आनी तारीप 
करूंक लागल्ले . 

“ हो -ला ! ” अन्येकल्यान बोब घाली . “ घाडीगारनीन ताका भुल घाली ! तो तिच्या 
मोगार पडला ! " 

तितल्यार वेदिचेरय थोडें चलनवलन दिसोन आयलें . तेवशिल्यान बसोन आसल्लो 
सिञोर पापीयास , शेकी नीट जावन , उटोन फुडें येवन , इनक्विजितोराच्या कानांत कितेंगी 
सांगालागलो . एस्तेबान दे रूबेचें गंभीरायेचे कवच घडीभर निकळोन , तोय उटोन रावलो 

तितल्या वेळाभितर , सिञोर क्रियादोन , आपले आवयचे मोडें मानान धरणीर दवरल्लें , 
आनी मोगान तिचे निरजीव हात , तिच्या निर्जीव हरद्याचेर दोडून “ आदेव्स , म्हजे माय ! ” 
उसवासून तो नीट रावल्लो . हेर सर्व आवाज आनी गलाटो स्तब्ध जाय सारकी एक बोब 
ताणे मारली , आनी वेदी तेवशीन हात उबारून , घडघड्या सारक्या ताळ्यान फार सोडले : 

“ चोरांनो ! फटींगांनो ! विकाळ जिवदाळिंनों ! आतां घेया आनी खाया हिची कूड ! 
पियेया रगत स्त्रीयांचे आनी भुरग्यांचें ! देवाचें दायज लुटकारांनो ! शिराप तुमचेर ! तुमचो 
दीस येतलो ! ” 

शिपायांनी व हेर कोणेय पुरते सनीन जांवच्या आदी - उचांबळ जाल्या राकसाबरी 
तलवार झळकावन राकसाची उडकाणां मारून - चौकाभायर आनी मैदाना पलतडी तो 
पावल्लो . त्या दिसाचो साक्रिफीस तसो , अरध्यार भंगलो ! 

अध्याय 22 


पात्कां - मजूरेची दोरी 


पात्काची मजूरी मरण ; 
पुण देवाचें धरमार्थ देणेच 
क्रीस्ता आमच्या सोम्या जेजू थंय 
आमकां मेळचें तें सासण जिवीत . 

- 2 रोमागारांक 6 : 23 


थंयसर थोडो वेळ कितें जालें म्हण स्यश्ट सांगोंक कश्ट आकांत , गलाटो - गोंदोळ , 
घुस्पड - बोबाट , हुकमेंची आर्भट आनी शिपायांची धांवणी पाटापाट - हे खंयचेय सिञोर 
जुवांवचे मतीक गेलेंना . ताका , तें सर्व गरजेचे न्हंय आसल्लें . सद्दयाक , थंय भायल्यान 
आसल्ल्यांनी वादाळ उटयल्लंच आयलें . सिञोर क्रियादो , तांकां कोणायकय मेळचेबरी 
नातलंय नीज . 

नाटक संपल्या जिनसार , सिञोर जुवांवन एक पावटी दोळे धांपून धरले . लांब श्वास 
सोडलो . रावल्लेकडें थावन सवकास तो ध्रुवलो . ताणे दोळे उगते करचीय गरज ना म्हणचे 
तितलो काळोक त्या कुडांत आसल्लेबरी ताका भोगलें . सांगाताच , दुकीन आनी पुरासाणेन 
आसल्ले ताचे हातपाय , मुयेवनुय प्रज्ञाहीन जाल्ले म्हण ताका समजालें . 

कश्टांनी , सासपोनसो , बांकार थावन देवलो आनी त्याच बांकार बसलो . कितलो 
वेळ पाशार जालो म्हळ्ळे समजोंक ना . ते समजोंची गरज नातल्ली . 

ताची चिंतनां भोंवली आनी धांवोंक लागली . 

भायर घडोन गेल्ल्यो गजाली विसरोंक ताणे व्यर्थ प्रयतन केलें . सिञोर क्रियादोन , 
निमाणे घडिये जाल्यारय , आपले आवयक भेटोंक काडल्ले धैराधीक मेट , त्या पुताच्या 
हातांत ते आवयचे शांत मरण ; अप्राध्यांच्या सालवासांवा खातीर म्हणोन तांचेर वोडल्ली 
फरमाणां , आनी निमाणे सिञोर क्रियादोन आपले आवयचें मोडें धरणीर दवरून उचारल्ले ते 
भिरांकूल सोवे आनी शिराप , मतींत घणघणोन ताची कूड कांपली . तें सर्व , आपणाकच , 
आनी आपणा थंयंच घडल्ले वैयक्तीक अनाहूत म्हण ताका भोगलें आनी वोंखोंक आयलें . 

तशें जांवक ताचे मतींत फावोते वाद विवाद , तर्का - वितर्का उटल्लीय वाजबीच : 
संसारांत चुकीदार आनी नितिदार कोण ..... ? 
नितिच्या स्थानार आसचे ग्रायक , देवाच्या स्थानारच आसात व्हय जाल्यार , तांची 

निंदा करूंक व तांचेर शिराप मागोंक हेर कोण ? 

भागेवंत आफीस म्हळ्यार , पवित्र कथोलीक सभेचो एक बळाधीक बावळो . तो बावळो 
नीत वाटपाचो . तर , त्या बावळ्या थावन अनीत व अन्याय जांवक फावो ना ... ना ... 

त्या बावळ्या थावन ' अनीत व अन्याय जांवक फावो ना ' म्हण्येत शिवाय , ' अनीप्त व 
अन्याय जांवक साध्य ना ' म्हणोंक साध्य ना . तर , अनीत आनी अन्याय जाल्ल्या वेळार 
कोण राकणो आनी कोण आसरो ? .... ? 

राकणो आनी आसरो - देवच ! 

तशें आसतां , सिञोर क्रियादोन , त्या थरान गाळी , सोवे आनी शिराप कोणाचेर 
उचारल्ले जाव्येत ... ? 

त्या सवालाक जाप दीवंक सिञोर जुवांवक मन अयलेंना . कित्याक म्हळ्यार असल्या 
अनवारांच्या वादाळाक 

लोंच घेवन आनी भास मोडून इनक्विजितोरान कारण 
दिला म्हळ्ळे नेगार करूंक जायना , तरय एकल्या अस्कत मनशचे चूकी खातीर , सगळे 
कथोळीक सभेक आनी तिच्या सगळ्या याजकी वरगाक चुकीदार म्हण लेकूक फावो ना 

एका फळाक कीड खेल्यार , सगळ्या रुकाकच कीड खेल्या म्हणपाच्या वादांत सार ना . 
एक फळ कुसल्यारय हेर सबार फळां बरी आनी मधुर आस्येत , आसतात . क्रीस्ताच्या 
आपोस्तलांतले सक्कडय जुदासाबरी जांवक नांत . मनशाचे अस्कतकायेवरवीं , कोणेय 
एकल्यान काय अन्याय केलो जाल्यार - देवाचे मनीस सक्कडय अन्नाडी जायनांत . तांचे 
मधेय कितलेशे जण , उगते व लिपते , भागेवंत आसात ... 

अशें - तशें चिंतून , ताची चिंतनां आपले खासगी गतीक पाटी आयली . आतम्याच्याकय 
पयले कुडिचे बचावेचें सवाल वयर पडले . ताची पाय मांय आनी भयण खंय आसात , आनी 
कसले स्थितेर आसात जाव्येत ? तांकां आनी आपणाकय , खंयच्या दिसा , कोडतीत , 
नितिदारां मुकार उबें करतीत ? कसले आरोप मांडतीत आनी कसली सवाला विचारतीत ? 
धारमीक कोडतींत ' सवालां विचारपाचो ' कठोर मतलब , आयकोन तो जाणासल्लो . सवालांक 

तांकां जाय तसली जाय मेळासर ताका ते वोळवोळायतीत ? तें चिंतुनय , 
ताच्या पोटांत हिंवाचो मुदो व्हड जांवक लागलो . मरणाक भियेवपाचे रगत न्हंय ताचें 
जाल्यारय , चूक नासताना , स्वरक्षणाखातीर हात बोट उकलुंकय तर अवकास नासताना 
वोळवोळोन , व तांतूं वांचल्यारय , उपरांत सारीयेर हुलपोन मरचे म्हळ्यार ... 

सायबा , भोगोस ! 

तसली , कसलिगी घडी लागी येताली - शें ताका भोगलें . पाटापाट दुसरो एक उगडास 
ताका आयलो . थोड्यांक , भुयारांनी व काळोकाच्या कुडांनी - तानेन आनी भुकेन मात्र 
मरचे खातीर शाश्वत बंध करून सोडताले खंय अप्राध रुजू करूंक जायनातल्ल्या 

खातीर ! 

आपणा विशयांत आनी आपल्या कुटमा विशयांत तशें कांय जांवचें ना - भायल्यान 
आसात आपल्या बापायचे आनी आवयचे सयरे , वळकीदार आनी बरे मनीस ; आनी , 
भायल्यान आसात , कुंवर्न डॉना पेपीना आनी तिचो प्रभावी डॉन पाय आनी व्हा , भायल्यान 
आसा- त्याच थोड्या व सबार घडियां आदी खंतीन क्रोधाचो आनी फारीकपणाचो दूत 
जावन धांवल्लो सिञोर पेरेग्रीन दे क्रियादो ! 

नीद ताका पडोंक लागी येवची दिसलीना . सांकळिंनी जड जाल्ले हातपाय उकलून 
काळोकांत तो उटलो आनी पूरासण जांवचे खातीर , थंयंच , फुडें दोन , पाटी दोन मेटां 
काडूंक लागलो . 

पुढे दोन ... पाटीं दोन ... फुडें दोन ... पाटी 

निदेची खुणां दिसना जालीं , बदलाक , चिंतनांच मतींत जिवीं जावन ध्रुवोंक लागली . 
कसो , त्याच धा - इकरा दिसां आदीं , सिञोर पापीयासाच्या चाकराक - पावलू बंगाराक 
धरूंक तो गेल्लो . कसो , मेळ्ळ्या उपरांतय ' मित्र ' म्हळळ्या उतराखाल त्या चाक्राक ताणे 
सुटका आनी मजत दिल्ली . पावलू बंगारा बावडो , स्वतंत्र जावन केनराक पावला जाव्येत . 
कितें तो करता व चिंता जाव्येत ? आज , ताका धांवोंक मजत दिल्लो ग्रायकच , आबळे , 
आनिकय क्रूर थरान , स्वातंत्र्य होगडावन , कैदी जाला म्हळ्ळं ताका कळीत जाल्यार , तो 
पात्येत ? 

तशेंच , आन्येकल्या नव्या इश्टाचे आवयक सुटका लाभंवक परिहार धन ' घेवन , 
भागेवंत आफिसाच्या रावळेराक वचोन इनक्विजितोराक तो भेटल्लो ... ते दयाळ करने 
वरवीं आंजेला मावशेक प्रयोजन जांवकना . मात्र न्हंय , ते दयाळ करनेचोच प्रतिफळ 
जावन , आबळे , तोच , निमाण्यांतलो निमाणो कैदी जाल्लो ! अशीय जाव्येतगी , नीतिची 
खेळखुळां ... ? 

अशें आसतां , मानाधीक एस्तेबान दे रूबे विशयांतय चिंतूंक येनासतां कशें रावत ? 
सिञोर जुवांवक देवाच्या मणियायां थंय आसल्ले में आनी गौरव , इनक्विजितोराक भेट 
दिल्या उपरांत चडच जाल्लं म्हण्येत , पुण सिञोरा आंजेला क्रियादोक - सुटका भासायल्ल्या 
उपरांतय - दिल्ल्या निमाण्या फर्माणा उपरांत , ताच्या धारमीक मनोभावाक बरोच धखो 
बसल्लो . व्हय , व्हडिलांच्या वर्तनाची झडती करूंक तो कोणय न्हंय . ताका ती गर्जय नातल्ली . 
पुण त्या वर्तनावरवीं , ताचे थंय तेदोळ पांत आसल्ल्या धार्मीक नेंटेपणाची खुन जाल्ली . 
आनी त्या नेट्या हृदयांत नव्याच एका जिनसाची धारूणाय प्रवेश जाल्ली म्हळ्ळंय नीज . 
जाल्यारय , 

धार्मीक न्यायावादीक , धार्मीक कोडतिच्या अध्याक्षाच्या वर्तनांत चूक 
मेळती ना कोण्णा , ताणे लाँच बिलकुल घेवक नातल्लो , बगर , पात्कांच्या फारीकपणा 

खातीर थोडें परिहार धन घेतल्ले , तितलेंच . आनी आंजेला क्रियादोक , त्या पयल्या 
सक्रारा , खरीच , बंधेतली सुटका ताणे भासायल्ली - ती भास ताणे पाळल्ली - धर्माधर्मी 
विचार वादीक हे राजांव सुस्तातें ! 

पुण तेच घडिये , व फुडें पुणय , सिञोर जुवांवक तो धार्मीक व्हडील मेळल्लो जाल्यार , 
वयलो वाद रावतोना . 

फुडें दोन ... पाटीं दोन ... फुडें दोन 
नीद लागी येवची खुणां नातल्ली 

तसोच , जायतो वेळ पाशार जालो . कितलो वेळ पाशार जाला म्हळ्ळी खबर ताका 
नातल्ली . यंत्राबरी फुडें आनी पाटी मेटां काडीत्त तो असल्लो . तसो , चिंतनांच्या संसारांत 
तो आसताना , ताच्या पायांच्या सांकळिंचो मात्र थोडो आवाज जातच आसल्लो . 

एकाचाणे , चिंतनांच्या संसारांतलो , जागण्यांत तो आयलो . लागशिल्या घडघड्याबरी , 
दारा भायल्या बिगांत चावी घुबडायल्लो आनी सांकळ निकळायल्लो आवाज ताच्या कानांक 
आपटालो . तशेंच उगतें जाल्ल्या दारा इड्यांतल्यान तेग चोवग यमदूतशे रावल्ले मनीस 
ताका दिसले . तांतल्या एकल्याच्या हातांत एक लांटान आसल्लो . हेरांच्या हातांत दांडे , 
तलवार आनी सांकळी तसली हातेरां अस्पश्ट दिसतालीं . 

“ होय ! तरनो कोंबो थय ! ” फुडें आसल्लो फुग्रोसो खाडियाळो केंखारलो . “ आमच्या 
येण्याकच राकतालो दिसता , न्हीं ! ” तो कुडांत फुडें आयलो . सिञोर जुवांवच्या हातां 
पायांच्यो सांकळी शाबीत आसल्ल्यो ताणे पळेले . त्या वयर आनिकय दोन सांकळी ताणे 
शिरकायल्यो . आनी त्याच खरकस ताळ्यान विचारलें . 

“ हे ! आतां पुणय उलंवक तयार आसाय ? हे ! मांयच्या दुधाचो उगडास काडताय ? 
हे ? " 

सिञोर गँवांवक आडवाळल्लेबरी जालें . उलोवक ताका नाका आसल्लें . जाल्यारय , 
ताच्या तोंडांतल्यान आनी नाकांतल्यान एक हुंकारो भायर सरलो . 

“ होय खंय - मूरे ! ” तांतलो आन्येकलो हासलो . “ मांयच्या दुधाचो ताका उगडास 
येतालो खंय ! " 

“ होय ? ” केंखारलो , पयलेंचो “ मायच्या दुधाचो उगडास येता ? बरेच . तर आमकां चड 
त्रास आसचेनांत . आतां पुणय तुजीं पात्कां वोंकूक कबूल ? ना तर , आमी ती तुजे थावन 
वोंखोंवक तयार . या , चल तर ! ” सिञोर जुवांवक ताणे पायान चिल्लिलें आनी हाताची 
सांकळ धरून वोडलें . वोडून आनी लोटून व्हेल्लेबरीच , सिञोर जुवांवन , जडायेन आनी 
कश्टांनी मेटां काडली . 

जैलाच्या अशीर आवारांतल्यान ताका ते व्हरोंक लागले . लांटान काणघेल्लो ग्रायक 

फुडल्यान गेलो . दोग जण ताचे बगलेन आनी एकलो ताच्या पाटल्यान , हासोन आनी 
तारिपो करून चलोंक लागले . पळेवक ते दिंड्डे जावनासल्ले . ताणी न्हायनासताना सबार 
दीस जाल्ले जाव्येत . तांच्या मात्याचे केस तासल्ले , आनी तांच्या रित्या बावळ्यां आनी 
भुजांचेर दुकरांबरी लोंव आसोन , खरेच , फाशेगाराच्या कसायगारांची सनद तांकां 
लागताशी , भिरांकूळ ते दिसताले . 

थोडें मुखार गेल्या उपरांत , फातराची एक धा - पंद्रा मेटां देंवोन सकयल्या अंतस्ताक ते 
पावले आनी तशीच थोडी वाट फुडें गेले . एक , धरणी पंदलो अशीर बोलकांव जावनासल्लो . 
फातरांच्यो वोणदी घामेताल्यो ; मधे - मधे फातराची दारां , शिळे मोडून आनी थाली मारून 
बंध आसल्ली . 

तशे मुकार ते पावले . फुडें फातराची वोणद आड आयली . उगती आसल्ले वाटेन 
उजव्याक ते धुंवले . थंयंच एक बागील उगतें आसल्लं . दारार , मोडू आनी तलवार दोनय 
एक जावन आसल्ले तसले हातेर घेवन , बगलेन एक लाप्यांव दवरून एकलो राकवली 
रावल्लो . हांकांच तो वाट राकतालो म्हण दिसता . 

“ सिमांव दे जुवांव दे फेरदीनांद दे नोरेझ ! ” ताणे आवाज केलो , आनी तो बगलेन 
सरलो . 

“ तो भितर येवदी , ” भितर थावन हुकमेचो स्वर आयकालो , “ आनी आमकांच वोरेविंगड 
सोडात . ” 

काळ्या शिपायांनी सिञोर जुवांवक भितर लोटलो आनी ते पाटीं सरले . पाटले दार 
बंध जालें . 

जिञोर जुवांवक , अपूण , चिक्के व्हडल्या साला सारक्या कुडांत आसां म्हण अनुभव 
जालो . कुडाच्या दोन कोनशांनी आसल्ल्या खांबे दिव्यांच्या वातिनी थोडो उजवाड 
फांकतालो . तें कूड , आदी शिपायांनी वस्ती केल्ल्या शस्त्रागाराबरी दिसतालें . बगलेन , 
हातेरांचे चौकट कंत्राळ आसल्लं , पुण तांतूं हातेरां नातल्ली . पेल्या पोतार , नाटकाच्या 
मांच्याबरी उबार थळ आसल्लं . न्यायाधिपतिंनी बसची तीन उबार कदेलां थंयसर आसल्ली . 
तांचेर कोणय बसोन नातल्लं जाल्यारय , अधिकाराचें भेश्टावणे आसल्लं . 

मांच्या फुडल्यान धरणीर एक धाकटें मेज आसल्लं - तीर्पा आनी फर्माणां बरंवच्या 
मुनशिचें मेज . तेंय रितें आसल्लें . ताचेर एक कांपीण मात्र . 

त्या सर्वाचो , सिञोर जुवांवन अंदाज केलो मात्र . ताची दीश्ट आनी ताचें गमन , कुडांत 
मधेच रावल्ले व्यक्तिचेर खंचलें . 

भागेवंत अधिकाराचे गंभीरायेन आनी सांतीपणाच्या शांतपणान , इनक्विजितोर पाद्र 
एस्तेबान रूबे , थंयसर उबो आसल्लो . 

सिञोर जुवांवची कूड कांपली . 

दिबी बागांवचे व वंदन करचे स्थितेर तो नातल्लो . ताच्या तोंडांतल्यान कसलोय उदगार 
भायर सरोंकना . 

पाद्र दे रूबे , कैद्याक सारके पळेंवचे खातीर म्हळ्ळेबरी , तकली चिक्के फुडें बागावन 
रावल्लो . वातिचो उजवाड , ताच्या उबार कपलार फांकतालो . त्या प्रास चड त्यो 
वाती , ताच्या काळ्या दोळ्यांनी प्रतिबिंबीत दोन काजुलेशे जावन , सिञोर जुवांवचेर नदर 
मारताल्यो . 

पाद्र दे रूबे , तितल्यार हाल्लो , धुवलो . मेटां काडून , पेले बगलेन आसल्ल्या उबार 
पाटिच्या कदेलार तो बसलो . 
“ ये पुता , 

ये , लागीं ये , ” तो म्हणालो , “ आमकां थोडे मोगान उलंवक आसा . ” 
यंत्राबरी सिञोर जुवांवन मेटां काडली . इनक्विजितोरा मुखार तो रावलो . ताणे वोट 
हालंवक नांत . फ्रादय पुण उलंवकना . थोडो वेळ , गूड चिंतनांनी तल्लीन जाल्लेबरी , आनी 
व्हरते दयाळायेन म्हळ्ळेबरी सिञोर जुवांवक पळेवन तो रावलो . 

तशें थोड्या वेळा उपरांत तो म्हणालो . “ भुरग्या , तुका धा दिसां आदी आमी पळेताना , 
तुं दवलतेन दिसतालोय . आतां तूं जायतो बदलाल्लेबरी दिसताय . आमी परत्यान वेगीं 
मेळतल्यांव म्हण तवळच भोगल्ले आमकां . पुण इतले वेगीं आमी भेटतल्यांव म्हण चिंतूंक 
ना आमी . कशेय जांव , तुज्या विशयांत , पात्कांचे मजूरेची दोरी चड लांब वचोंकना म्हण 
दिसता . ' 

तवळ पऱ्यांत , सिञोर जुवांवचे मतींत एका थराचें में आसल्ले , जें , वयलीं उतरां आयकोन 
उबोन गेले . त्या जाग्यार , दुसऱ्याच जिनसाची हताशा , कांटाळो आनी प्रतिभटानाचे धयर 
ताचे थंय उबजाल्लेबरी जालें . 

“ पात्कांची मजूरी ? ” ताणे विचारले . “ मजूरी , बापांनो - भागेवंत बापांनो , कसल्या 
पात्कांची जाव्येत ? ” तितल्यार तो रावोंकना , बगर , म्हणोन गेलो : आमी - हांवें , जांव 
सिञोर म्हज्या पायन , जांव सिञोरा म्हजे आवयन , जांव सिञोरीना लुविजा म्हजे भयणीन 
- भागेवंत आफिसाच्या नांवान लाँच घेवकना , व दिल्ली भास मोडूंकना . तर , कसल्या 
प्रत्येक पात्कांची दोरी म्हळ्ळं हांव नेणां . ” 

फ्राद दे रूबेची दीश्ट हालोंकना . तशें म्हण ताचो ताळोय , शांत आनी गंभीर शिवाय , 
व्हड जांवक ना . 

“ चत्राय , पुता , चत्राय ” म्हणालो तो , “ अधिक प्रसंग , व , अधिक बुधवंतकाय , 
आतम्याचे आनी कुडिचे भलायकेक बरी न्हंय . हट आनी उद्धटपण वरतोवतात मनशा 
थंय , सैतानान - देवाचेर गर्वान उप्राटल्ल्या लूसिफेरानंच - रोंबंवची लक्षणां . ती हुमटून 

काडूंक थोड्या कठिण प्राचिताची गरज पडता . तसलें प्राचित तुका केदींच पसंद जांवचेना . 
फकत , भागेवंत आफिसान , म्हण्येत आमचे कथोलीक सभेन , थोडो परिहार- दंड व 
जुलमान - घेतला . आनी , तुज्या नेणत्या उद्धटपणान हिस्पांवचेबरी आमी उतर मोडूंकना . 
कैदी आंजेला क्रियादोचे अनावश्य कश्ट निवारूंक - दयाळायेन आमी भासयल्लेबरी : 
बंदेंतली सुटका आमी दिल्या . ” 

सिञोर जुवांवन , लाभ एक श्वास सोडलो . तसलींच उतरां आयकोंक मेळतली म्हण 
तो पयलेंच जाणासल्लो . त्याच थोड्या वेळा आदी आपल्या बंधी कुडांत , नीद येनातल्ल्या 
वेळार , तींच , वाद विवादाची चिंतनां ताचे मतींत पाशार जाल्ली . त्याच धर्माधर्मी न्यायवादा 
विशयांत उलंवक तोंड काडता म्हणताना , ताणे उलवपाची गरज ना म्हण , हात उबारून , 
पाद्र दे रूबेन सज्ञा केली आनी ताचे तोंड धापयलें . हो युवक , त्या धा - बारा दिसां आदीं 
आसल्ल्या नेंटेपणा थावन उतरोन , जायतो चड जांटो , जून आनी कठिण जाला म्हण 
ताका समजालें . देकून चड गंभीरायेन तो म्हणालो : 

“ तरनाट्या , तुज्यो खासगी अभिप्रायो इत्यर्थ करूंक हांगासर आमी मेळोंकनांव 
म्हाका दिसता , त्यो गजाली फकत संसारी आनी मानसीक . आमकां पुण गरज आसा 
ह्या वेळा , धार्मीक आनी आत्मीक विशयांची , आमी म्हणचे - पयली गरज आसा , तुज्या 
आतम्या विश्यांत नियाळ करची . त्या प्रास चड मोलाधीक आमकां दुसरे ना . ” 
“ म्ह -म्हळ्यार ? ” सिञोर जुवांवन विचारचे पडलें . 

' म्हळ्यार ह्ये घडिये , तुजो आत्मो यमकोंडांत नास जाय पुरतो काळो जाला . 
सांगोंक आमकां दूख भोगता , पुण देवा खातीर आमचो कायदो आमी पाळूक जाय . तुवें , 
खऱ्या काळजान चूक वोळकोन प्राचित केल्यार मात्र तुजो आत्मो सालवार जायत . 

“ चूक कसली ? प्राचित कित्या खातीर ? " 

“ पात्काची धारूणाय . हट ! आमी कितें म्हणतांव म्हळ्ळे , वेगीं , धार्मीक कोडती मुखार 
तुका कळीत जातलें . तुजे - तुमचे अप्राध कसले म्हळ्ळे थंयसर कळीत जातलें . तुजो 
आनी तुज्या कुटमाच्या सांद्यांचो आत्मो बचाव करूंक तूं भरवसताय जाल्यार ताका 
आनिकय एक वाट उगती आसा . ती वाट पोटलून धर . खतखत्या खऱ्या काळ्जान तूं 
पश्चात्ताप पावताय म्हळ्ळे रूजू कर . तवळ - आनी तवळ मात्र , तुमचे खातीर कांय थोडेथोडे 
करूंक दयाळाय दाकवंक - आमकां साध्य जायत . ना तर - ” इनक्विजितोरान हात 
रूंदायले आनी भुजां हालयली . 

“ एक एक वाट आसा - आसा ? ” सिञोर जुवांवच्या अडचल्ल्या ताळ्या भायर , 
करपल्ल्या वोंटा थावन उतरां भायर सरली . “ वाट ? ' 

" व्हय , निजायकी व्हय : सांग आमकां - परारी जाल्लो तो खुनिगार बुलबांव क्रियादो 

जो आतां आपणाक ' पेरेग्रीन क्रियादो ' म्हण आपयता - खंय आसा तो ? " 

“ तेच आतां , हांवय नेणां ... " 

“ ती फट ! धा दिसां आदी तीच फट तुं । आमकां सांगल्ली . खंयसर लिपोन ठाणे करून 
तो रावल्लो म्हळ्ळे तुंवें आमकां सांगोंक - सांगोंकच जाय ! न्हंय तर , तुका आनी तुज्या 
घरच्यांक जब्बोरांत जब्बोर वायट घडतलें - इंफेर्नाचे दार उगतें जातलें " 

" हांव कितें नेणां , तें हांव सांगोंक सकना ... ' 

“ आयक ! ” पाद्र एस्तेबान दे रूबेन आपले हात , कदेलाच्या हातांचेर अरनिले . ताचो 
ताळोय चिक्के किक्राटलो आनी भरम चुकोन खरकस जालो : “ बरें करून आयक . तुंवें , 
तीन महान अप्राध आघारल्यात : पयलें , एकलो मारेकार खुनिगार , मंगळूर थावन पाटी 
गोंयांक आयला म्हळ्ळे तुंवें आमकां कळोवकना : दुसरें , तुंवें ताचे सांगाता घुटमळ आनी 
फितुरी चलवन , भागेवंत आफिसाक ठकयलाय ; आनी तिसरें , भागेवंत आफिसाचे हुकमेचें 
प्रतिभटन करून , सद्रेच्या एकल्या सरदाराक खोटावन तुंवें काबार केलाय ! कशेय जांव 

निमाणे पावटी तुका आमी विवारतांव : खंयसर तो आमकां मेळत आनी त्या वरवीं नीत 
ज्यारी जायत ? ” 

शेळमड्या त्या कुडांतलें वातावरण हुन जावक लागल्लें . सिञोर जुवांवच्या आंगांत , 
बरफाच्यो सुवियो धांवताल्यो जाल्यारय तो घामेतालो . कशें चिंतल्यारय भर्वशाची वाट 
नातल्ले मौन ताणे पाळ्ळं . 

पाद्र दे रूबे उटलो आनी सिञोर जुवांवक पळेवन रावलो . दांत ताणे चाबले आनी 
म्हळे 

“ तर , सिमांव जुवांव फेरदीनांद उलयना म्हण जालें . जसो बापय , तसो पूत ! ” 
“ म्हजो सिञोर पाय , हे एकय नेणा ! " 

" तें समजोंक आमी प्रयतन करतल्यांव . सकडांची सांगाता झडती करची आमची 
रिवाज न्हंय . पुण हांगासर निरवोग ना . एकामेकाची भोगणां पळेताना पुणय तोंडां उगतीं 
जातली . " 

ताणे मेजा वयली कांपीण व्हाजयली . 

भितर आयल्ल्या शिपायाक ताणे सांगले : “ आतांच झडतेचें वोर अयतें जाला म्हण , 
मानाधीक फ्रादींक सांगचें , आनी त्या हेरां फेरदीनांद सांद्यांक हांगासर हाडचें . ” 

शिपाय गेलो . कोणायच्याय जांव पात्कांचे मजुरेची दोरी अरनोंक लागली म्हण , 
सिञोर जुवांवक भोगलें . 


יין 

अध्याय 23 


धा दिसांची सुटका संपतच 


" हंकाऱ्यांक हांव सांगता : ' हंकारी जायनाका ' 
आनी खोट्यांक : ' तुजो कोंब उभारीनाका ' . 
अत्युन्नता विरोध तुजो कोंब उभारीनाका , 
देवा विरोध हंकार उचारीनाका " 

- कीर्तन 74 : 4,5 


शिपाय भायर गेलो . इनक्विजितोराच्या मुखमळार दुसरेंच एक कवच देवल्लेबरी सिञोर 
जुवांवक भोगलें . राग , जांव दयाळायेची लक्षणां थंयसर नातल्ली . फकत , पश्चात्ताप नातल्लो 
पुण कठिण नितीदार तांतूं दिसोंक लागलो . 

सिञोर जुवांव , रावल्लेकडेंच , खांब्याबरी स्तब्ध रावलो . नीज जावन बापायचेर , आवयचेर 
आनी भयणीचेर दीश्ट घालूक तो अत्रेगतालो . ती जीवंत आसात म्हळ्ळय , नव्यान 
आयकोन -समजोन संतोस ताका जालो म्हण्येत . दुसरेच घडिये , असले परिस्थितेंत , 
धार्मीक कोडतींत तांकां भेटची घडी , तक्षण आयती जाल्ली नियाळून तो थरथरलो . कशी 
ती आसतीत ? ताचे थावन कसलीय मजत तांकां मेळोंकना देकून कितें ती चिंतीत ? 

' सायबा , भोगोस ! कसल्या संतोसभरीत जिणिये थावन , कसले कठोर क्रूर परिस्थितेंत 
परीक्षा तूं करताय , देवा .. ' म्हळ्ळी अकलासाची चिंतनां फुडें गेलींनांत . 

भागेवंत इनक्विजितोर , भर्मान वेदीचेर चडोन , थंयसर आसल्ल्या कदेलां पयकी 
मधल्याचेर बसलो . पेले बगलेचे दार , आवाज नासताना उगतें जावन , तांतल्यान हेर दोग 
फ्राद , आवाज नासताना आनी आपल्या पायांचेर घाल्ली दीश्ट वयर काडीनासताना मेटां 
काडून , फुडें वचोन , वेदीर चडोन , त्या हेर दोन कदेलांचेर बसले . तांचे उपरांत , तिसरो 
एकलो कियल फ्राद येवन , सकयल आसल्ल्या धाकट्या मेजाचेर आपली लिखपा 
साहेत दवरून बसलो . 

त्या सर्व चलनावलनांक , जिवितांतल्या न्हय , बगर स्वपणांतल्या घडितांची छाया 
आसल्ली . 

भायल्यान , राकवल - शिपायांची मेटां आयकाली . तांतल्या एकल्यान , भायर थावनंच 
आवाज दिलोः 

“ कैदी फेरदीनांद , मार्गरत आनी लूवीजा नोरेञ ! " 

दोग काळे शिपाय , पयले भितर आयले . तांतल्या एकल्यान फुडें येवन , सिञोर 
जुवांवच्या हाताची सांकळ धरून ताका तेवशीन वोडून , कैदिच्या स्थानार रावयलो . 

भायल्यान , सांकळिच्या थोड्या आवाजा बराबर , भर्माधीक , सवकास आनी धरणीर 
पाय वोडूनशीं मेटां आयकली . आनी क्रमेण , ती जावनासल्ली दीश्ट , तकली उकलून धरली 
आनी सांगाताच , कितल्या धैराधीक काळजाक जाल्यारय , धरणीक शेवटुंची तसली ! 

सिञोर जुवांवक त्या वेळार दिसल्ले प्रकार : ताच्या बापायचे भाराधीक मेट जांव , ताणे 
अभिमानान तकली उकलून धरची रीत जांव हालोंकनातल्ली . पुण जैलांत आनी अरध्या 
उपासांत धा दीस खरचिल्लो परिणाम सारको कळतालो . ताच्या तोंडाचो वर्ण , रगताची लय 
नातल्लेबरी गोब्राळो जाल्लो . केदळाय उगोवन रेग्रेर आसचे ताचे लांब पातळ धवे - काळे केस , 
भिसुळे जाल्ले आनी चड धवे दिसताले . 

आवय डॉना मारिताक पळेतच ताचें काळीज पुरतें कोसाळे म्हण्येत , दाटो - मोटो 
धादोशी जीव तिचो , विचित्र थरान गळोन आनी बावोन गेल्लो . वाडकूळे तिचे मुखमळ , 
तांबडे भिंडाबरी जाल्ले . रायाळ कुळियेची ती जाल्ल्यान , खंती दुखिचे व हेर उद्वेग भायर 
दाकयनाये म्हळ्ळी तरबेती तिकाय आपल्या घोवाबरीच आसल्ली . देकून , पुताक देखतच 
तिचे वोट हासले पुण कांपले आनी तिचे दोळे भिजलेच ... 

आनी त्या बाळ लुवीजाची खबर सांगतलो कितें ? चडुणे नवतरूणायेक पावोंकनातल्ले 
भुरगेंच ती 

आवयच्या भुजार मुखमळ दामून आनी तिच्या बावळ्याचे वेंगेंत रडताली 
जाव्येत , पुण चड जावन ती खोंकताली . पयलेंच अस्कत आनी कोमल भुरगें तें . पाटल्या 
धा दिसांनी पोषण आनी नितळ वारें नासतां तिची भलायकी कितली भिगडल्ली म्हण चिंतूंक 
साध्य नातल्लें . 

त्याच वेळार , सिञोर जुवांवक आपली भयण अंतरोंक लागी पावल्या म्हळ्ळी भिरांकूळ 
चिंतनां काळजाक दावली मारूक लागली . नीज ! ताका उलो दीवक म्हण तोंड तो 
काडच्यार आसल्लो . तेच घडिये ताचो बापय ताचेकडे सदांचेबरी , गंभीरायेन , पुण मोगान 


उलयलो ; 


“ देव बरो दीस दीव , पुता , जुवांव ! कसो आसाय ? " 

“ देव दीव . ग्रात्सीयास ! आनी तूं , सिञोर पाय ? आनी तूं म्हज्या सिञोरा मांय ? आनी 
भयणी लुवीजा ? " 

विशेस आनी विचित्र कितें म्हळ्यार त्या कोडती सालांत , हेर कोणय नातल्ले 
म्हळ्ळ्या जिनसार -संसाराची परवा करीनासतां म्हळ्ळेबरी ते उलयले . 

“ कोडतींत क्विन ताचेस ! ( खबडधार ! ) ” एका शिपायान धेकणो मारलो . 
वातावरणक उजो पेटलो : 

“ क्विन ताचेस - तोंड धांप तूं , सुण्याचे शिमटे ! ” कपितान फेरदीनांद घडबडलो . “ दॉम 
फिदालांकडें उलंवचे आदी मऱ्यादिचें अक्कल दवर कसायगारांच्या उंद्रा ! " 

साल कांपलें , काळे शिपाय थरथरले , फ्राद थंड जाले . शेकी दॉम पाद्र दे रूबे नीट 
बसलो . सिञोर फेरदीनांदाक भेष्ठांवच्या प्रयत्नान , दोळे उरूटावन तो पळेवक लागलो 
आनी वोट चिक्के चाबोन धरून म्हणालो : 

“ फेरदीनांद दे नोरेञ ! तुजें पोकळं फिदालपण दाकंवक ही सुवात न्हंय ! " 

तें आयकोन कपितान फेरदीनांदाची दीश्ट कुसकूट हालोंकना . बगर , अरधुकुरें , 
बिरमतिनशें हासच्या जिनसार ताणे दांत सोडले . तें पळेवन इनक्विजितोराच्या नाकार घाम 
सुटलो आनी कपलाची उबी शिर फुगली . ताचो ताळो किक्राटलो : 

“ तुज्या पिक्या केसां भितर , संसारी गर्वाचे खोटेपण पिकलां म्हण पारफूक कश्ट 
नांत . तुजे प्रायेवरवीं जांव , धा दिसांच्या प्राचितान जांव , खालतेपणाक तुजे दोळे उगते 
जांवकनांत . एक ' अगनीपेर ' चेपून तुजें बडबडे तोंड बंध करूंक कश्ट नांत ! ” . 

वयल्या उतरां वरवीं कपितान फेरदीनांदाचेर कसलोच परिणाम जांवकना . बदलाक , 
चड गंभीरायेन , आनी आदल्या प्रास चड स्पश्ट थरान खडकी मुकार लोटून तो म्हणालो : 

" तूं एकलो देवाचो मनीस म्हण चिंतूंक आनी तशें उलंवक हे घडिये म्हाका तांकाना . 
त्या खातीर देव म्हाका माफ करूंदी . आतां तूं म्हाका भेश्टांवक चिंताय जाल्यार , देव तुजी 
बिरमत पावोंदी . कित्याक , मरणा समोरय भियाक मीट घालचे तसलें ऊंच , धैराधीक आनी 
नितळ वरगाचे रगत आमचें ! " 

“ आनिकय तेंच गर्व ” दे रूबेचे वोट कांपोन बोबाटले . “ तुमचे खोटेपण इतलें व्हरतें 
आनी भिरांकूळ आसा , की , तुज्या रगताचे नितळायेक अर्थ ना ! ऊंच खंय ! नितळ खंय ! 
तकलेन तकळी पाटी मेजून पळेताना- तुमच्या शिरांशिरांनी अनभावाडत्यांचे रगत व्हाळता 
म्हण सारकें रुजू जालां ! " 

" व्हा ! ” म्हणालो फेरदीनांद , मदेंच - पाटी - फुडें चिंतीनासतां . कित्याक , ताच्या 
फुडल्या उतरांनी , दे रूबेच्या स्वाभीमानाच्या मुळाकच कुराड दवरल्ली , आनी त्या वरवीं 
आपल्या आनी आपल्यांच्या फुडाराचे बचावेची वाटय बंध केली म्हण्येत : “ तूं - तूं 
देवाचो मणियारी व्हय - देवाच्या मणीयाऱ्यांक हांव उलयना . पुण तांचे पयकी आमच्या 
सोम्यानंच सांगल्लेबरी - चुनो काडल्ली एक समाध- " 

“ जागरुत ! अणव्यांक पवित्र पुस्तकांतल्या उतरांचो अर्थ समजोंचे बरी ना . देकून 
हंकाऱ्यांक हांव म्हणतां ” उलयलो तो लात्यान , “ नोलीते इन सोलेसचेरे ' - हंकारी 
जायनाका ... ' नोलीते एक्स्तोल्लेरे कोरनू'- कोंब उभारीनाका ! ” 

पुण सिञोर फेरदीनांद पाटी रावलोना . ताका लातें कळीत आसल्ले मात्र न्हंय , त्या 


- 

दाविदाच्या कीर्तनांतलीं उतरांय बायपाट आसल्ली . देकून चौसत्तराव्या कीर्तनांतलो फुडलो 
श्लोक आपसोच ताणे उतरायलो , जो प्रसंगाक सारकोच आसल्लो : “ नोलीते एक्स्तोल्लेरे 
कोंत्रा अल्तीस्सी मूम कोरनू वेस्त्रूम , नोलीते लोक्वी कोंत्रा देऊम प्रोतेर्वा . ' अत्युन्नता 
विरोध तुजो कोंब उभारीनाका , देवा विरोध हंकार उचारीनाका . " 

“ तेंच खोटेपण तूं आधारताय ! ” म्हणालो पाद्र दे रूबे , चिक्के आंग काडून तरय . 

“ जाव्येत , ” म्हणालो फेरदीनांद , मोवाळनासताना , “ हांवें आदी म्हळ्ळेबरी , तूं देवाचो 
मणियारी जावन आस्येत . भायल्या दोळ्यां देकीक तुजो लोब मात्र काडल्यार , तूं मनीस 
मात्र , पुण म्हजेबरी न्हय ! " 

थोडो वेळ कोणय उलंवकनांत . तेच धारीर , फेरदीनांद उलयलो उतरापाटल्यान 
उतर मारूनंच गेलो : 

“ तुज्या अधीकाराच्या गरवान , फट बदलामां खाल तु आमकां कैदी केल्यांय , देकून 
जाव्येत , आमच्या पुरवजां थंय ' अनभावाडती ' रगत तुका दिसता . ” 

" आमी तें रुजू करतांव ! ” 

" व्हय . तुमच्या हातांत , रुजू करूंक असाध्य म्हळ्ळं कितेंय आसचेंना . पुण तुंवें 
म्हणच्या त्या अनभावाडती रगतात , म्हज्याच नांवाचो आनी कुळियेचो आर्चबिस्प आसल्लो 
म्हळ्ळे तुका विसर पडलां जांवक पुरो . आनी ‘ उण्या रगताचे ' म्हणताय जाल्यार , म्हाका 
लेकीनाकाय , म्हजे हे स्त्रीयेचो भाव कोण , तिचो नांवाडदीक आजो कोण , आनी तिचोच 
बापय आदलो गवर्नर – दॉम पेद्रू दे सिल्वा - हे सर्वय , गोंयांत , पुडतूगलांत आनी 
पवित्र कथोलीक सभेत कोण आनी खंयच्या वर्गाचे म्हळ्ळे , तुंवें आनी तुज्या दलाल्यांनी 
चिंतून पळेंवचें आनी नियाळ केल्लें बरें . उपरांत , हांव कोण म्हळ्ळं विचारचे नाका , बगर 
तुमी - तूं कोण म्हळ्ळं हांव सांगता . " 

" कितें सांगतलोय ? " म्हणालो पाद्र दे रूबे , चिक्के फुडें बागवोन , “ आमकां देवशास्त्र 
शिकयताय ? " 

ताणे तें सवाल विचारीनाये आसल्लं . विचारूक नातल्लं जर , सिञोर फेरदीनांदाक जाप 
दीवक पडतीना तर , एका थरान तांच्या विनाशाचो पास तसो अरनूंक पावतोना . 

त्या सवालाक आपल्या घोवान जाप दिवची नाका म्हळ्ळो हिशारो दीवक म्हळ्ळेबरी , 
डॉना मागरितान , भियानशें ताका पळेलें . पुण ताणे गोश्टी केलीना . त्या शिवाय , सत आनी 
नीत म्हण जाणासोन एक पावटी त्या मनशान उलंवक आरंभ केल्यार , उपरांत कोणेय 
ताका आडांवचेबरी नातल्लें . तशें ताणे एक पावटी उलंवक धरल्लें तें , फुडें शिमटेक शिमटी 
लागोन , भिरांकूळ परिणाम हाडंवचे तितल्या अगाध आनी गंभीर प्रमाणाक पावलें . 

“ बरेंच सवाल विचारची दया केलीय तुंवें , उपकार जालो . ” म्हणालो तो . “ ना , हांव 

तुमकां देव शास्त्र शिकयना तितल्यार हांव पावोंकना . म्हाका योग्यताय ना , आनी 
म्हाका तितली तरबेती ना . " 

" म्हळ्यार ? " पाद्र दे रूबेन , सवालाच्या त्या एकाच उतरा वरवीं अपायाचो फोंड 
खोंडलो . 

“ म्हळ्यार- ” ताणे जाप आयकाली , कथोलीक सभेच्या मानाधीक इनक्विजितोराबरी 
आनी भागेवंत आफिसाच्या हे प्रोविजोरांबरी , वांजेल परगटच्यो देशी आनी विदेशी 
उंचल्यो सनद्यो म्हाका नांत . आमी आयकाल्ले प्रमाणे , थोड्या वरसां आदीं , कथोलीक 
सभेचो आतांचो भागेवंत इनक्विजितोर - तेदळा एके ल्हान फिर्गजेंत काजीतोर - थोड्या 
म्हयन्यांक भायर , विदेशाक- पुडतूगलाक मात्र जाव्येत भायर गेल्लो . आनी तितले 
चडुणे मटवे आवदे भितर , न्हयंच पुडतूगलांत , बगर , इस्पानिया , इतालिया आनी रोमांत 
लेगून असल्या पोतीफिकाल आनी हेर नांवाडदीक विश्वविद्यालयांनी , आसल्ल्यांत श्रेश्ट 
सनद्यो जोडून तो पाटी आयलो - तसली , सालमांवकय लजेक घालची जाणवाय ताची , 
ताका आसल्ल्यो तितल्यो सनद्यो , विदेशांनीय कोणायक नातल्ल्यान , थंयंच ताणे शास्त्री 
आनी दोतोर जावन रावोंक जाय म्हण ताच्या पायांक पडताले आनी धनाच्यो राशी 
ताच्या पायांक वोतूंक आतूरताले . पुण ताका संसारी व्हडपण नाका आसल्लं . त्या भायर , 
तो वर्तवतालो गोंयचो निश्टावंत सुपुत्र , गोंयचे देव प्रजेचो नीज सेवक . हांगाचे कथोलीक 
सभेक ताच्या निर्देशनाची गरज आसल्ली . देकून तो मायगांवाक पाटी आयलो . हस्तीक 
घाट नाका आसल्ली , कस्तूरेच्या पर्मळाक प्रसार नाका आसल्ो . पुण गोंयांत पाटल्या सबार 
वरसां थावन आर्चबिस्प नातल्लो . भागेवंत आफिसाच्या आदल्या इनक्विजितोराक आन्नो 
दोमिनी – प्रायेचो उलो आयलो , म्हणतच , ते सर्व हुद्दे चलंवचो सालमांवय जरूर मेळ्ळो . " 

“ ही गजाल - हे सत , समेस्तांक कळीत आसल्ली गजाल , ” म्हणालो पाद्र दे रूबे , 
भक्तिपणानसो , “ देवान आपल्या चाकरां थंय काकूळ्त दाकयल्या . आमकां खासगी 
होगळापाची गर्ज ना . पुण तुंर्वे हे सर्व उगडास केल्ल्याचो मतलब कसलो ? आमकां अक्मान 


पुणय करूंक ? " 


" तशें कांय ना , " म्हणालो सिञोर फेरदीनांद . “ हांवें इतलेच सांगोंक प्रयतन केल्लें 
की , सर्व शास्त्रांनी उन्नत सनद्यो जोडून हेळल्ल्या मानाधीक दोतोरांक , देव शास्त्र शिकोंवक 
हांव फावो न्हंय म्हळ्ळ रुजू करूंक . " 

" तसले रुज्वातिची आमकां गर्ज ना . तुमचो अप्राध - देवा विरोध आनी मनशां विरोध , 
तुमचे खोटेपण तुमी वोळकातात आनी प्राचीत करूंक तयार आसात म्हणपाची रुजवात 
आमकां जाय . ” 

“ आन्येक गजाल आसा . 

" 


“ कसली ती ” 

" तकलेन तकली पाटी मेजून पळेताना तुमच्या शिरांनी अनभावाडत्यांचे रगत 
व्हाळता म्हळ्ळ रुजू जालां म्हळेय तुंर्वे . बराबर , आमच्या रगताची आनी कुळियेची गजाल 
- तुका कळीत आसों , ना आसों , तें आमकां पडोन वचोंकना . पुण त्याच वेळार - दॉम 
फिदालांचेर झडतेक बसोन फर्माणां उचारूंक तुका - तुज्या रगताक कितलें मोल आसा 
म्हळ्ळं काय तुंवें चिंतून पळेलाय ? " 

“ जागरूत , फेरदीनांद ! ” इनक्विजितोरान वोट चाबले . “ हे सर्व खरेंच तुका चड वायटाक 
आनी कश्टांक पायतलें " 

“ परत्यान भेश्टायताय ? ना . तुज्यान जांवचेना . तशें करूंक तुज्या रगताचे मोल 
पांवचेंना 

“ उगडास दवर , पात्की मनशा . ” पाद्र दे रूबेन , विचित्र थरान आनिकय सोसणीकाय 
घेतली . “ तुका प्राय भरल्या . तूं जाणासतलोय - मनशाचे तांबसाणेवरवीं व ताचे कातिच्या 
वर्णावरवीं ताका मोल बांधचें न्हंय . ताचे मोल आनी श्रेश्टताय आटापून आसा , ताच्या 
शिकपांत , जाणवायेंत , संस्क्रातायेंत आनी मुख्य जावन ताच्या गुणां शेगुणांत ! ” 

“ बरेंच सांगलंय ! ” आपल्यो सांकळी विसरोन , हासलो फेरदीनांद . “ हेय सांगताय तूंच ! 
आनी तशें म्हणताना , तुजे पुर्वज कोण , तांचे रगत कसलें , तांचें स्थानमान , तांची कुळी 

“ खबडदार ! ” दे रूबे एक पावटीं अरधो उटोन बसलो . चडीत उलंवक ताणे मन 
केलेंना , व , ताच्यान जालेंना . 

“ ना . तुज्यान जांवचेना ! ” म्हणालो फेरदीनांद , आपणाच्याच बचावेचेर फाशी वोडता 
म्हळ्ळी पर्वा करीनासताना . “ म्हजें मोडें निदायल्यारय , व , म्हज्या मोड्याच्या तोंडांत 
' अगनीपेर ' लायल्यारय , सत 

तुज्याच रगता विश्यांतलें सत 
जांवचेना . तुजें नीज आलकूज ‘ दे रूबे ' न्हंय . तुजी आवय कोण म्हळ्ळे- " 

" बंध कर ! ” क्रोधाभरीत इनक्विजितोर सारको उबो जालो . “ धांपय तोंड ! ” ताणे 
सिनोल केल्ले प्रकार , एकलो शिपाय फुडें आयलो आनी ताणे सिञोर फेरदीनांदाच्या तोंडार 
एक थापड मारलें . डॉना मारित आपणाचेरच मार बसल्लेबरी अकलासली : लूवीजान एक 
किक्राट दीवन आवयक वेंग मारली . सिञोर जुवांवन एक पावटी श्वास बांधलो आनी मुकार 
उडोंक चिंतलें . सांकळिंनी आडायल्ल्या ताच्या हातांच्यो शिरो फुगल्यो . 

“ काय व्हड न्हंय . ” म्हणालो फेरदीनांद , आपल्या उतरांची धार कुसकूट बदलीनासतां . 
ताचो वोट फुटोन , एक थेंबो रगत , धा दिसां प्रायेच्या खाडा वयल्यान देंवोंक लागले . ताचे 
दोळे पळेवन , शिपायान परत्यान उभारल्लो हात , अरध्यार रावलो . 

“ काय व्हड न्हंय . पाटल्या सबार वरसांनी , झुजा थळार , असले जळारिंचे मार , 

हजारांनी पळेल्यात . पुण , तूं -एस्तेबान दे रूबे - एस्तेबान दे रूबे फरीया हात बांधून 
रावयल्ल्या निरप्राधी दॉम फिदाल कैद्यांचेर हात उभारचे तितल्या मानाधीक रगताचो 
मनीस म्हळ्ळं परत्यान रुजू जालें : गळाय करीनाकाय . तुजो नाटक संपय . ” 

दे रुबे फरियान , लात्यान कसलोगी उदगार दिलो . हेर फ्रादिंनी तशीच जाप दिली . 
सांप्रदायीक कोडतिची रिवाज चालू जाली . 

परत्यान सांगचें जाल्यार , सिञोर फेरदीनांदाक , वयल्या तसल्या उलवण्याचो अवकास 
मेळोंक नातल्लो जाव्येत . सतच व्हय . पुण तें आयकाल्लो ग्रायक , ताका उलंवक अवकास 
दिल्ले खातीर मतींत चुरचुरलो . आनी आपणे आपले हुद्दे आनी नांव उरयजाय जाल्यार 
' फेरदीनांदान आनी ताचे पिळगेन नास जांवकजाय ' म्हण निचेव करीलागलो . 

जाल्यारय , कायद्याक भंग जायनाये . नितिप्रकार हांचे आत्मे पुणी सालवार जांवक 


जाय . 


“ दियाबोलूस ! ” म्हणालो तो , व्हड ताळ्यान “ हाकां , आनी हाचे थावन हांकां सकडांक 
देंवचार लागला ! " 

“ सायबा , भोगोस ! ” म्हणालो फेरदीनांद , “ ह्या नव्या अनवारांतलें आमकां निवार ! 
कितलेय कश्ट येवदीत , पुण देवचार सोडवंच्या नाटकांत पात्र घेवक आमकां फावो 
करीनाका . तशें ‘ सोडयल्ले ’ देंवचार , बोतलीत भरून दवरल्ले आमी पळेल्यात कद्वळ 
उदकांत धरल्ले माणके ! तसल्या नाटकांत तरबेती घेवन पात्र घेतल्ले ग्रायकय उलयल्लं 
आमकां आयकोंक मेळ्ळ्यात - जाव्येत ते हेर वेळार कुजनांतले रांदपी , व , हितलांतले 
कामेली ! " 

“ आमकां दुसरी वाट ना . ” म्हणालो मानाधीक रूबे दे फरीया , ताचे मुखमळ पुरतें 
गोब्राळे जावन , बोळणिगेच्यो मावो उटोन दिसताल्यो . सगळो तो थरथरतालो . निजायकय , 
कायद्याचो गुलाम जाल्ले वरवीं ताका हे एक माडतीरपण जाल्ले . “ असले धारूणायेक दुसरें 
वकत ना . असल्या खोटेपणाक , उज्या शिवाय दुसरो परिहार ना . जें कितें वोपला , तें 
लुंवोंदीत ! आयचे , कोडतिचें क्रम , आसा तशें चालू जावदी ! ” 

“ कोडतिचे क्रम ! ” म्हणालो फेरदीनांद , जो आतां निजायकय उचांबळ जाल्लो . “ पयलें 
हेवशीन आयक : म्हजेर आनी म्हज्या कुटमाच्या सांद्यांचेर हात घालूक , कारण नासताना 

कीळ बंधिवानांबरी आमकां ह्या ' झडतेच्या ' नाटकाक उबीं करूंक , तुका कोणे 
अधिकार दिला म्हळ्ळं समजोंक हांव खुशी व्हरतां ! ” 

" तूं खुशी व्हरताय ! ” नाकांतल्यान हासलो दे रूबे फरीया . “ भागेवंत आफिसाच्या 
हातांत एक पावटी कैदी जावन मेळल्ल्यांक , उपरांत आपलीच म्हळ्ळी खुशी ना . तुमकां , 
तुमची पात्कां नियाळूक आनी प्राचीत करून ती उचारन सांगोंक , धा दिसांची सुटका दिल्ली 

ती आमची खुशी - आनी आमची चूक जाव्येत . तसली चूक परत्यान घडानाशें आमी 
चत्राय घेतल्यांव म्हळ्ळं नीज ! " 

" धा दिसांची सुटका ? " आजापलो सिञोर फेरदीनांद . 

" व्हय . धा दीस , बंधेत , आमी तुमकां -आमचे दयाळायेन - पुरती सुटका दिल्ली . 
कसलींच सवाला विचारूंकनांत . आबळे , आतां आयला वेळ सवाला विचारचो आनी 
झडती करचो . ” 

“ तर , एदोळ कितें करतालोय फकाणां ? " 

" चड वेळ जांवचे आदी तुका सुस्तातले . जाल्यारय जाता तितले वेगीं तुज्या 
पात्कांची दूख धर . ” 

“ गेल्यात तुमी डब्बयांत ! ” 

" कोण डब्बयांत म्हळ्ळे पळेयां इन नोमिने- ” ताणे आनी हेर फ्रादिंनी ' आनंद 
बापाक ' काडली . ते बसले . स्वपणांतलें एक चलनचित्रशें तें प्रारंभ जालें . 

" विधिप्रकार आपादनां आनी पात्कां आयकायां . ” इनक्विजितोरान गंभीरायेन ताकीद 
दिली . 

सकयल बसल्ल्या नादीन वोक्ल सारकें केलें , आनी दाट पुस्तक , कांपेऱ्या बोटांनी 
उगतें केलें . 

अध्याय 24 


इंफेचिो दुसरो कोनसो 


एक वरणाळो मनीस आपले कातिचो 
वर्ण बदलूंक सकत 

जेरेमिया 13 : 23 


निराप्राध्यांची खुनी करूंक 
तुमी पाटीं सरनांत .... 

इजाया 57 : 7 


वरते गंभीरायेन , आनी सकडांक सुडाळ आयकारों , कोडतिच्या किर्याल फ्रादीन , 
विधिप्रकार लिखल्ल्या आरोपांचें वोरेसांव केलें . मांडल्ल्या आप्राधांची ल्हान काय 
पट्टी न्हय ती . बगर , सुंरगारायल्ल्या साहीतीक उतरांचे लांब काणिशी एक प्रबंध तें 
जावनासल्लं . वाचप्याच्या भाराधीक ताळ्यावरवीं , त्या आरोपांची कठोराय , आयकतल्यांक 
झिंट मारीलागली . 

कोणायकय शांत रावोंक सांगपाची गरज नातल्ली . पात्येवक कष्ठ मारचे तितल्या मौनान , 
कपितान सिञोर फेरदीनादान ते सर्व आयकालें . भियवचे प्रास विजमीत चड तो जालो . 
कोणेय , ताचेर जांव , ताच्या कुटमाचेर जांव , तसले आरोप मांडूंक धैर घेतलंच , ताका चड 
अचऱ्यांचे कारण जावनासल्लं . 

ती सर्व बदलामां उतरांवक ( लिखच्या आदीं ) इनक्विजितोरानच म्हिनत काडल्ली म्हण 
सांग्येतालें . कित्याक , त्याच थोड्या वेळा आदीं , सिञोर फेरदीनांदाकडें उलयताना ताणे 
हाडल्ले विषय आनी भास , हे घडये वाचल्ल्या लिखितांत आसल्ली , तरकांय तींच . 

वाचून सांगल्ल्या लांब वोरेसांवाचें सारांश अशें : 

“ एक , ‘ फेरदीनांद नोरेजा विश्यांत , भागेवंत आफिसाच्या शिकपी आनी जाणार 
पत्तेदारांनी सोधून थारायल्ल्या प्रमाणे , ताच्या आज्याचो पोणजो , बोंब्यांक , सरपांक आनी 
भुतांक पुजा करचो अनभावाडती हिंदू जावनासल्ो खंय .. तशें जाल्ल्यान आपूण , नितळ 
रगताचो आनी आपुट क्रिस्तांव कुळये थावन देंवोन आयल्लो शुद्ध कथोलीक म्हणोंक ताका 
हक्क ना ... ! " 

" दोन , ' फेरदीनांद नोरेञा बरीच - ताची स्त्री मारगरेत सिलवा , तीय नितळ रगताची 
आनी आपुट क्रिस्ताव कुळये थावन आयल्ली न्हय म्हळ्ळ रुजू जालां . कित्याक - " 

“ कोणे रुजू केलां ? ” म्हणालो सिञोर फेरदीनांद , मधेच कडकडोन . 

“ मधे उलयनाका ! ” धेकणो मारलो पाद्र दे रुबेन . “ तुका उलोंवक जायतो आवकास 
मेळपाचो आसा . वाचून वच ” किर्यालाक ताणे ताकीद दिली . 

तीय नितळ रगताची आनी आपुट क्रिस्तांव कुळये थावन आयल्ली न्हय म्हण रुजू 
जाला . ” वाचप फुडें गेलें . “ कित्याक , तिच्या बापायच्या कुटमांत , पाटले पांचवे तकलेंत , 
क्रिस्तांवां विरोध झुजां केल्ले तुरीक आसल्ले 

" सायबा भोगोस ! ” उसवासलो सिञोर फेरदीनांद , पुण त्या वरवीं वाचपाक आडकळ 
जालीना . 

“ तशें जाल्ल्यान , ह्या घराण्यांतलें , अक्रिस्ताव रगताचें मूळ शुद्ध करपाची गरज आसा . 

" तीन , ‘ असलें म्हेळं मूळ आसल्लं तें , फेरदीनांदाच्या वरतना वरवीं स्पष्ठ जाला : 
भागेवंत आफिसाच्या काऱ्यावळिची आनी त्याच भागेवंत आफिसाच्या अधिकारीची , 
प्रोविजोरांची आनी फामिलियारांची ताणे खेळखुळां केल्यांत , आनी तांतल्या एकल्या 
प्रमुख आनी लोकामोगाळ फामिलियारान , भागेवंत आफिसाच्या कामांचो विवर दिल्ल्या 
वेळार , ताचे हाणे तोंड धांपयलां आनी भेष्ठायला . तसल्या संदर्भार , हाचे बायलेन आनी 
धुवेन मौन रावोन , हाच्या अप्राधांत तीय वांटेली जाल्यांत ! ' 

" च्यार , ' अशें आसतां , तांच्या पुताची , कैदी सिमांव जुवांव फेरदीनांदाची करतुबां 
सबार , चड भिरांकूळ मारेकार आनी खोटी . तांतली थोडी दाखल करपाची जाल्यार : 

“ ह्याच , १६६१ वरसांतल्या पातोळ्यां सां जुवांव बाप्तिस्ताच्या फेस्ताच्या भागेवंत 
दिसा , ह्या तरणाट्या अप्राध्याचे देंवचारपण आबळे उजवाडाक आयलें . त्या दिसा ताणे 
एका मेरेत्रीस ( चेडी ) चेडवाक लागोन , भागेवंत आफिसाच्या दोगां सरदारांच्या भागेवंत 
आंगार अन्यायान हात घालून , न्हयंच मान नष्ठ केलो , बगर जब्बोर तांकां मार केलो 
एकल्याचो लागी हात मोडलो आनी दुसऱ्याचे पाटीची कात काडली . ' 

“ पांच , ' आनी तशें करताना , भागेवंत आफिसाचेर , कथोलीक सभेचेर आनी तिच्या 
दिरेक्तोरांचेर निंदा निष्कुचार उचारून अकमान केलो ' . 

“ स , ‘ तें ताचे दिष्ठींत पावनातल्ल्याक : 

“ सात , ' त्याच दिसा दिसा ताणे आपल्या कुटमा समोर , भागेवंत आफिसाच्या त्याच 
एकल्या प्रमुख , प्रामाणीक आनी लोकामोगाळ फामिलियाराक भेष्ठायलें आनी अकमान 
केलो ... 

“ तर ” चिंतलें सिञोर जुवांवन , चिक्के खुशी जावन , “ त्या मधे हांवें , पावलू बंगाराक 

मेळोन , मजत दीवन ताका धांवोंक सोडल्लं हांकां कळीत ना . ” कळीत जाल्लं जाल्यार , तोय 
एक वरतो अप्राध जांवक पावतो . पुण तो एक विषय मात्र नातल्यार कितें ? तांणी मांडून , 
लिखून वाचल्ले ते र आरोपच – रुजू ते जातीत तर ताका एकच पावटीं न्हय , साध्य 
जाल्यार सबार पावटी फाशेच्या खांब्याक चडोंवक व सारयेर लासून मारूंक पावते ! तशें , 
फुडल्याय हेर आरोपांचे वाचप तांकां आयकालें : 

“ आट , ' आनी त्याच दुसऱ्या दिसा ताणे , आन्येकलो परारी खुनीगार बुलबांव 
क्रियादो दे पेरेग्रीन क्रियादो नावाच्या बोव मारेकार माल क्रियादाकडे सोल्लो केलो . भागेवंत 
आफिसाचे नितींत आनी न्याय वाचपांत , उपायांनी मेतेर जावपाचे प्रयतन ताणे केलें . बोव 
मानाधीक इनक्विजितोर बापांक नाडचे प्रयतन ताणे केले . पुण बोव मानाधीक बाप , आपले 
जाणवायेवरवीं आनी आपल्या भागेवंतपणा वरवीं , हाच्या शिंतांनी शिरकोंकना . देवाक 
अरगां ... ' 

“ नोव , ' आनी तेच रातीं , भागेवंत आफिसान , गरजेच्या सवाला खातीर ताका उलो 
दिल्ल्या वेळार , ताणे त्या उल्याक पाळो दीवक न्हयंच इनकार केलें , बगर प्रतिभटन 


केलें ! 


" आनी धा , ‘ इनकार आनी प्रतिभटन मात्र न्हय , ताणे साक्रीलेज आधारलें . भागेवंत 
आफिसाच्या एकल्या सरदारान आपले कर्तव्य पाळताना , ताका ह्या पापियान , खोटावन 
जिवशीं मारलें ! " 

“ एवजे ! ” म्हणालो सिञोर फेरदीनांद , लडायेंत जिकल्ल्याबरी संतोसान . “ शाभास ! 
पुता , जुवांव ! हे आयकोन संतोस पावतां हांव ! तूं म्हजो खरोच पूत ! देवाक अरगां जांव ! " 
इतलें ताणें म्हणोन सोडलें वाचप पुरतें आखेर जांवच्या आदी . 

घडबडल्ल्या किर्यालान , वाचप अशें सोंपयलें : 

" अशें सर्व आसतां , फेरदीनांद आनी कुटम , पाटल्या धा दिसांनी बंधेत आसल्ल्या 
वेळार , खालतेपण जांव , पश्चात्ताप तांचे थंय दिसोन येवकना . गर्व आनी उचांबळायच , तांचेर 
आसल्ले आरोप रुजू करूंक पावतात . ह्या सर्व आरोपांक , पात्येणेच्या आनी देवभक्तिच्या 
मनशांनी सही घाल्या . ” 

वाचून सोंपयतच , किर्यालान तृप्तेचो श्वास सोडलो . फुडलो व्यवहार लिखूक आयतो 
जावन तो बसलो . 

सबार घडयोभर कोणय उलोवकनांत . अचऱ्यांचे आनी निमाणे शिक्षेचे जडायेचें म्हण्येत 
तसले मौन तें . अचऱ्याचे कित्याक म्हळ्यार , मांडल्ल्या सर्व आपादनांनी थंय हांगा थोडे 
सत आसल्लं . थोडेंच सत . त्या सतां प्रकार , कोणेय अप्राध थिर करूंक साध्य नातल्लं . पुण 
हांगासर , सताच्या थोड्याच पोंतांक घडपाची सुतां गुंतून , बदलामांचे विकाळ जाळ वोळल्लें 

कपितान सिञोर फेरदीनांद दे नोरेञान तें चिंतलें . ताका समजालें . जाल्यारय , फावोती 
झडती नासताना , दोनय पाडतंचो वाद विवाद आयकानासताना आनी फावोत्या साक्षिंची 
परीक्षा करीनासताना , आपणाक जांव आपल्या बायल भुरग्यांक , कोणेय शिक्षा लांवक 
बिलकुल साध्य ना म्हण तो पात्येल्लो . 

तितल्या मट्टाक , मानवी मोलांचेर आनी हक्कांचेर ताका पुरतो भरवसो आसल्लो . 

तरय , ' इनक्विजिसांव ' म्हणच्या त्या संसथ्याचो आंदळो अधिकार कसलो , आनी 
थोड्या अयोग्य हातांनी ताची कार्याळ चलाकी कशी जाताली म्हळ्ळे त्या मानेस्ताक 
कळीत नातल्लें . 

पुता विष्यांत ताणे शाभासगी उचारल्ली नीज ; अन्यायाविशीं प्रतिभटन करून , त्यावेळी 
एकल्याक खोटावन लगाड काडला म्हळ्ळं आयकोन ताका अभिमान भोगल्लोय नीज . 
झुजारी रगत तें , पुण आतां , त्याच पुताचेर तांणी मांडल्ले आरोप , निजायकय , भिरांकूळ 
जावनासल्ले . न्यायप्रकार , फावोतें कानून तक्षण दीनातल्यार , नीज जावन , ताच्या जिवाची 
आशा खंडीजाय आसल्ली . तें जाणा जावन तो , पुताक थोडें धैर दिवच्या इराद्यान , आनी 
ताचे खातीर बचावेची थोडी वाट उगती करच्या उद्देशान तो उलयलो . 

“ पुता , जुवांव , ” म्हणालो तो , चिक्के हासोनसो , जरय , ताचे मतींत हासोंक कांय 
नातल्लं , “ सालमांवचे जाणवायेकय लजेक घालचे तितले हुशारायेन तयार केल्ली 
विधीप्रकार आरोपांची लदीन तुंवें आयकली ? " 

" आयकली सिञोर पाय . ” पुतान जाप दिली . 

" बरेंच . ” म्हणालो पाय , “ त्या आरोपां पयकी पयलेंची तीन ' बदलामां ' , जेराल थरान 
आमकां सकडांक लागू जातात ; उपरांतली सातय , प्रत्येक थरान , तुज्या एकल्याच्याच 
मात्यार थापल्यांत . तशें जांवक फावो ना . ती सगळी लदीन काडून भायर मारूंक जाय . 
न्हय तर , पुरो पडता तर , ती सगळी लदीन , आमा सरवांच्या मात्यार थापूंकजाय ! अशें , 
भोव मानेस्त - भोव मानाधीक इनक्विजितोर पाद्र एस्तेबान दे रुबे दे फरीयाक हांवें 
जागवण दिवची .. ” 

आवरांतलें मौन आनिकय जड जालें . परत्यान हात उकलूक ताकीद मेळची नाका 
म्हण , लागी आसल्लो काळो शिपाय , वोळू एक मेट पाटी रावलो . 

डॉना मारगरेत , निजायकय भिंयेली . तिचे वेंगेंत तेंकोन आसल्ले सिञोरिना लुविजाची 
खोकली , रडणे आनी श्वासाचो आवाजय थंड पडल्लो , कितलें बरें आसल्लं - बापय थंड 
रावल्लो जाल्यार ! 

इनक्विजितोर , बसल्लेकडे क्रमेण नीट जावन चिक्के फुडें बागवलो , तितलें नितळ न्हय 

आसल्लं ताचें गंभीर मुखमळ आनिकय चिक्के सावळे दिसले . 

“ तुमी आयकलें , ” म्हणालो तो , खंतीन व पुरासाणेनशें , कांपेय ताळ्यान , “ फेरदीनांद , 
जुवांव , मार्गरत आनी लुवीजा दे नोरेञा - तुमचे गुन्यांव तुमी आयकल्यात . तुमी तिचेकडे 
राजी जांवक आमची कथोलीक सभा अत्रेगता आनी दयेन , मोगान उलो दिता . तुमी , तुमची 
पातकां उचारन सांगोंक आनी फावोतें प्राचीत करूंक खुशी व्हरतात ? " 

कोणेय जाप दीवक ना . फ्रादिंनी आनी शिपायांनी श्वास धरलो . 

“ उलया , ” म्हणालो इनक्विजितोर , ताळो चिक्के उबारून . “ तुमी उचारन सांगचें 
आयकोंक , हे धर्मस्थान राकोन आसा . पयलो तूं उलय . ” म्हणालो तो , फेरदीनांदाक 
पळेवन , “ ह्या पातकी पंगडाचो मुखेली आनी ह्या अप्राधांची बुन्याद जावनासचो , तूं उलय , 
तुजीं पातकां उचारन सांगोंक तूं कबूल आसाय ? " 

कबूल म्हणच्या जिनसार , सिञोर फेरदीनादान एक मेट फुडें दवरल्ले पळेवन पूत 
जुवांव , कालुबुलो जालो . 

" व्हय , कबूल आसां - हांव उचारन सांगतां ” म्हणालो कपितान सिञोर फेरदीनांद ! 

उतराक उजो वोंकच्या त्या मानायान तशें म्हळ्ळं आयकोन , न्हयंच ताच्या पुताक , 
बगर थंयसर आसल्ल्या सरवांकय एक पावटींच्याक झिंट मारली . नीजगी तारीफ म्हळ्ळं 
इनक्विजितोराक समजना जालें . जाल्यारय भरवश्यान ताणे चिक्के गोमटी लांब काडली 
आनी एकच उतर विचारलें : 

“ तर ? " 

“ तर , हांव उचारन सांगतां , एक चूक , जी तुमी तुमचे लदिनैत मेळोवक ना . ” म्हणालो 
फेरदीनांद . “ कित्याक मेळवक ना म्हळ्ळं तें हांव नेणां . पुण ती एक चूक , हांगासर तुमी 
उतरायल्ल्या हेर सर्व चुकिंचे मूळ म्हळ्लें हांव जाणां " 

“ ख - खंयची चूक ती ? " 

“ शेराच्या सेजारा आसची म्हजी माणकुली आस्त , सिञोर पापियास दे मिरांदाक हांवें 
विकूक नातल्ली – तीच ती व्हडली ' चूक ' " 

वयलीं उतरां आयकोन , त्या न्यायस्थानांत एक खजनो फुटल्लो परिणाम जालो . फ्रादींचो 
भर्म हाल्लो , शिपायांचो थारो चुकलो . इनक्विजितोराच्यो आसड्यो अडचोन , दोळ्यांची दोन 
इडी मात्र दिसली . ताची दीष्ठ , किर्यालाचेर पडली . किर्याल बावड्याच्या हातांतलें पाक , 
उरल्यार भिक मागोन खाव्येत म्हणच्या जिनसार , लिवराच्या पानार खोरपून धांवतालें . 

“ तुं तें लिखलेय फ्रा . थियो ? ” पाद्र दे रुबेन ताका सवाल केलें . 
" व्ह , व्हय , भागेवंत बापा . ” किर्यालान जाप दिली . “ लि - लिखून जाले मात्र . " 
" कैद्यान उचांबळ जावन उचारल्ले कितेंय ' दे रुबेन त्या विश्यांत तीर्प दिले , “ आमी 

सोधून तयार केल्ल्या आरोपांचो वांटो म्हण लेखची आनी लिखची गरज ना ! हो कैदी , 
ह्या आमचे धारमीक कोडतीक भृष्ठाचाराचो लेप काडता आनी आमच्या विश्वासी हुद्देदारांच्या 
भागेवंतपणाचो बेपरवो करता . तुंवें लिखल्ली – ताची निमाणीं उतरां , लिवरांतली खोरपून 
काड . गरज पडल्यार , तें पान काडून , नव्या पानार परत्यान बरोव्येत . ' 

आमसर करीनाका , ” म्हणालो फेरदीनांद . “ हांवें सांगलं व्हय व न्हय 
म्हळ्ळे , हे धारमीक बसकेंत रुजू जांवचे गरजेचें ! ” 

घडीभर मौन . मधे हेर कोणेय दाय घालचे आदीं तो गरजालो : “ हांव - पुडतूगेज आनी 
गोंयच्या क्रिस्ताव सरकाराचो निवृत्त कपितान , सांतीस्सीम त्रिंदादिच्या , सांता खुरसाच्या 
आनी गोंयच्या तेगांय पात्रोन सांतांच्या नांवान उलोंवक आपेक्षितां ! " 

“ साक्रीलेज ! ” उदगारलो , दाव्याक बसल्लो फ्राद , दॉम लियांव लिगोरी - जो , न्हयच 
धारमीक कोडतींत फ्रा . दे रुबे फरीयाचो सहायक , बगर , भागेवंत आफिसाचो चतूर 
पोरकूरादोर जावनासल्लो . लांब बोटांनी आपले खाड तो वोळांवक लागलो . 

" ब्लास्पीम ! देवूस मेवूस ... ! ” पुरपुरोंक लागलो उजव्याक बसल्लो , बोकडे खाडाचो दॉम 
एडवीनो अलपोन्सो दे पिंटो - जो , त्या बळाधीक संस्थ्याचो फांकीवंत तिजेर ( खजनदार ) 
तो जावनासल्लो . ताचो तेलतो खड्डो घामेतालो . 

तांणी मधे उलयल्लं इनक्विजितोरान गुमान केलेंना . तांकां गरज नातल्लें कितेंय 
फेरदीनादान उलयल्यार ते दाखल्यार पडचेंना , व , तें त्या साला भायर वेचेंना म्हण तो 
जाणासल्लो . ( आनी कसलीय नापसंद गजाल , भायल्या संसाराक कळोवक , फेरदीनांद 
कुटमय वांचोन भायर वेचेंना म्हळ्ळी चिंतनां ताचे मतींत घुवताली - पुण जांवचे सक्कड , 
निती प्रकार आनी कायद्या प्रकार जांवक जाय न्हयवे ? ) देकून , फेरदीनांद , गरवान आनी 
रागान कितेंय उलयता जाल्यार उलंवदी त्या वरवीं हेर थोडो घुट आनी हेरां विश्यांत 
कांय हिसो मेळ्ळ्यार , कित्याक नाका ? 

" बरें तर , तुंवें उलव्येत ” म्हणालो तो . “ पुण उगडास दवर - तुं सांगचें व उलंवचें 
कितेंय - तुज्याच विरोध उपयोग करूंक आमकां हक्क आसा . ” 

" बरेंच , ” म्हणालो फेरदीनांद . “ हांव सांगतां , हांव उलयतां , आनी आदी सांगल्लेबरी , 
फरमाणाखाल हांव हे धारमीक कोडती मुकार आरोप मांडतां . " 

" चत्राय . कोणाचेर , कसलो आरोप ? " 
“ आरोप - तुमी भागेवंत , विश्वासी आनी लोकामोगाळ म्हण लेकचो तुमचो फामिलियार 
आपुण ' डॉन ' म्हणच्या सिञोर पापियास दे मिरांदाचेर ! ” 

“ कितें ! परत्यान चत्राय ! कसलो आरोप ? ताचेर तुंर्वे आरोप मांडचो तर , तो आमचेरच 
मांडल्लेबरी ! ” 

“ तुमी तशें चेपे घेतात तर , हांव आडवारीना . पुण तो पापियास वरतवता नीज पापी 
- चोर , लुचो , फट्टींग , स्वार्थी , आभिलाषी , पोळकुरो आनी लोटीगवाय दिल्लो जुदास ! हे 
व्हय व न्हय म्हळ्ळ रुजू करूंक - हे पवित्र सदरेर हाजर तो जांवदी आनी ह्या थोड्या 
सवालांक जाप दींवदी ! ” 

थोडो वेळ परत्यान सक्कडय स्तब्ध , मौन . उपरांत 

“ तशें करूंक कष्ठ जांवचेनांत , ” म्हणालो दे रुबे फरीया - आंबुरको हासोनसो , “ तशें 
केल्यार - तुंवें ताका दिल्ली बिरुदां , ती ताका न्हय , बगर तुकाच लागू जातली . त्या 
आरोपांचो विचार करताना - तुजींच पातकां तुका चिडकातलीं , आनी तुजे अप्राध थिर 
जातले . तें नीज . ' 

हे आयकोन , सिञोर फेरदीनांद एक पावटी थटक जालो . सिञोर जुवांवनय चिक्के आंग 
काडले . पुण , पापियासान एक पावटीं तांचे मुकार उबो जांवकजाय म्हळ्ळी आशा ताकाय 
आसल्ली . ती आबळे , ज्यारी जाली . 

“ तुमची आपेक्षा ज्यारी करयेत . ” म्हणालो दे रुबे , “ तुमच्या गोमट्याचो पास , तुमींच 
अरनीतात जाल्यार बरेच . ” म्हणोन , तेवशिल्या शिपायाक ताणे हातान सिनोल दिली . 

तक्षण , जादू केल्लेबरी , सिञोर पापियास दे मिरांदा फुडें आयलो . वेदीर आसल्ल्यांक 
भकतेचो नमान करून , ध्रुवोन - कसलिगी घाण आयल्लेबरी - नाकाक मिरयो घालून , 
कैद्यांक पळेवन तो रावलो . ग्रेस्तकायेचे , दवलतिचे सर्व मरजेन आनी मिजास्केन तो 
न्हेसोन आसल्लो . ताच्या लांब केसांक माखल्ल्या अत्तारी तेलाच्या गंधाचो गाट , सकडांच्या 
नाकाक आदाळ्ळो . 

वयलो ' नाटक ' – धारमीक झडतेचो - जाताना , सिञोर पापियास , थंयच पाटल्यान 
आसल्लो म्हण , सिओर फेरदीनांदाक समजोंक वेळ गेलोना 

" बराबर ! ” म्हणालो तो , “ तवळ थावन पाटल्या वेळा - हांगासर , कसलिगी घाण 
नाकाक मारताली - दुकराचो वास कसो ! " 

सिञोर पापियासान , वयल्या उतरांचे गुमान करूंकना . बदलाक , ताच्या नाकाच्यो 
मिरयो , आनिकय चिक्के वयर गेल्यो आनी ताच्या नाकांतली लोंव भायर दिसली . 
इनक्विजितोराकडे , व्हडे मयदीन तो उलयलो : 

“ भोव मानाधीक , भागेवंत बापांनो , ” म्हणालो तो , “ तुमकां हांवें म्हजें वाङमूल , 
फरमाणाखाल दिला . विधी प्रकार ती आपादनां लिखल्यांत . तेंच परत्यान कित्याक सांगोंक 
जाय ? म्हजो इरादो फकत , एका खालत्या क्रिस्तांवाबरी ह्या भागेवंत आफिसाची 
आनी ताच्या मानाधीक निर्देशकाची सेवा करचो , हे तुमी पात्येतात म्हळ्ळो विश्वास म्हाका 
आसा . आनी ह्या मनशान केल्ल्या आरोपां विशीं आनी विचारच्या सवालां विशीं - तुमी 

जाणांत ; उचांबळ जाल्ल्या एका अप्राधी म्हाताऱ्याचे बडबडे ते . तांकां जाप दिवचें 
भागेवंत आफिसाच्या प्रामाणीक फामिलियाराच्या घनाक आनी मानाक सहजल्लं न्हय ! ” 

“ सारकें " म्हणालो मा . पाद्र दे रुबे . 

“ घनाक आनी मानाक ! सारकें ! ह - ह - हा ! ” तसले परिस्थितेतय , आनी वोंठ दुकतालो 
जाल्यारय , कपितान फेरदीनांद , व्हडल्यान हासलो . “ आयक पुता , जुवांव . आमी झुजारी 
म्हंतनाच्या रगताचे फिदाल . मोराकाळा जाल्यारय कीळ बुधिच्या आनी अणव्यांच्या 
रगतांत , तलवार आमची म्हेळनाये ! मतींत दवर ! " 

कानसुलार थापड बसल्लेबरी , सिञोर पापियास , दोळे धांपून नीट जालो . ताका उलंवक 
इनक्विजितोरान अवकास दिलोना . ताचें मुखमळय काळें जाल्लं . निरवोग नातल्लेबरी तो 
म्हणालो : 

" शांतेन , पुसलावण्यान आनी भेष्ठावण्यान जायनातल्लें कुमसार - दांड्यान जाता 
व ना , पळेयां . तोरमेंतूम ! ” – दंडवणेची तयाराय करूंक शिपायांक ताणे ताकीद दिली , 
सिओर पापियासाचे पातळ वोंठ , तृप्तेन चिक्के रूंद जांवक लागले . 

संसारांत इंफेर्नाचो एक कोनसो उगतो जांवक लागलो . 

अध्याय 25 


भावाडताक वंचन करीना ! 


खोटो मनीस , नितिवंतांचेर फितुरी चलयता , 
आनी ताचेर आपले दांत खिरलिता . 

देव ताका हासता , 
कित्याक , ताचो दीस आयतो जाता , तो पळेता . 

कीर्तन 36 : 12,13 


केल्लेंच सबार पावटी करून सवय जाल्लेबरी , ते काळे शिपाय , यांत्रीक थरान , भायर 
भितर आनी पाटी - फुडें वचोन - कैद्यांनी आपल्या अप्राधांचे ' कुमसार ' जायशें करचे 
दंडवणेची तयाराय करूंक लागले . 

ती वेवेगळी हातेरां , वस्तू आनी तांची मांडावळ पळेल्यारच , कितलें धीर काळीज 
जाल्यारय थरथरांवक पुरो आसल्लं . पयलेंची ' तयाराय ' कैद्यांच्या दोळ्यां मुखारच 
करच्यांतय एक इरादो आसल्लो . ती हातेरां , त्यो वस्तू आनी ती मांडावळ पळेतानांच , 
कैद्यांक घाम सुटतालो , तांची कूड कांपताली आनी तकली ध्रुवताली . सबार पावटी , 
फुडली धगधवणी चुकंवचे खातीरच , निराप्राधी सैत , भियान थरथरोन , ‘ गुन्यांव भोगोस ! ' 
म्हण बोबाट घालताले . 

पुण हांगासर , ह्या वेळा , सिञोर फेरदीनांद , ताची स्त्री आनी भुरगी , भियाक आनी 
कावजेणेक उंडी जाल्ली जाल्यारय कारण नासताना आनी राजांव नासताना 
गुन्यांव वोळकोंचे तसल्या भिवकुऱ्या वरगाची न्हंय . शिपायांनी - भागेवंत आफिसाच्या 
कसायगारांनी म्हण्येत - करची ती तयाराय , बोलत्यांकच जाव्येत म्हणचेबरी , मुग्ध 

आनी 
मौन थरान पळेवन ती रावली . 

हातेरां एकानेक भिरांकूळ आनी विचित्र , थरावळ आनी सबार आसल्ली . तांची नांवांय 
हांकां कळीत नातल्ली . कळीत जावपाची आतुराय जांव गरज नातल्ली . कुतूहल आसल्ले , 
धगधवणेच्या आवरांतली हातेरां आनी विधानां , ताणी त्या आदी पयसापयस आयकाल्ली 
मात्र शिवाय , पळेवक नातल्ली . बऱ्या घराण्यांनी आनी मऱ्यादिचे सभेत , तांची खबर 
उलयनातल्ले ... आबळे आज , त्या रुद्रनाटकांत पात्र घेवक आनी त्या अनागरीक विधानांत 
बली जांवक , हीच आयती जाल्ली ! 

शिपायांनी , त्या फात्राच्या कुडांतल्या वयल्या अंकणा थावन एक लाटो सकयल 

देवयलो ; तेवशिल्या कोनशांतल्या काळोकांतले , रुकाचे दोन घोडे रोदांचेर चलचे 
तांणी हेवशीन वोडले . त्या घोड्यांच्या मधेगात , माडातितली मोटी एक लाटणी आसल्ली . 
लाट्याच्या राजवाचे एक पोंत ताणी लाटणेक रेवडायलें . त्या उपरांत , निसणिबरी रिपा 
मारल्ली एक खाट हाडून मधे दवरली : ते खाट्येचे देगेक आनी कोनशांक - खोड्यांबरी 
ल्हान - व्हड करूंक जांवची - लोंकडाची बोळी आसल्ली . दुसरें एक मेज लागी हाडून 
दवरले . त्या मेजार उज्याच्या इंगळ्यांची एक चूल , ल्हान व्हड रुका - कुडक्यांक बसयल्ले 
लोकडाची सुळ आनी उदकाचें एक गुरगूलेत : त्या शिवाय , चाटियो , गांटी घाल्ल्यो आनी 
रगत सुकोन घेटे जाल्ल्या नारा - दोरियांचे कुडके , रगताची खतां जाल्ल्या वस्त्राच्यो 
फाळियो इत्यादी सर्व आसल्लं . 

तें सर्व जावनासल्ले - त्या तेंपार शिक्षा लांवक , दगदूंक आनी वोळवोळांवक कुख्यात 
जाल्ल्या ‘ गारूच्या ' म्हळ्ळ्या कार्या विधानाची सर्भराय . आनी तसल्या विधानाचे व्याप्तीक 
पात्र जाल्ले व बली जाल्ले कोणय जांव - देवा तूं पाव ! 

ही सर्भराय , वयर सांगल्लेबरी - कैद्यां थावन , खुशेन नाखुशेन , न्हंय तर भियान पुणय , 
' कुमसार ' भायर काडचे एक तंत्र ' तेरिसीयो'- चित्र हिंसेचे एक प्रस्तावन . 

सिञोरा मार्गरतान तें एकय पळेवकना , चिंतूंक ना . पयलें तिणे दोळे धांपून धरले . 
उपरांत , पिंरगोन सुस्कारचे धुवेक पोटलून धरून , वेदीवयर आसल्ले क्रुसिफिक्स इमाजीक 
दोळे उभारून , आनी मौन प्रार्थनान , वोट तिचे हालोंक लागले . 

सिञोर जुवांवची चिंतनां वेगळीच जावनासल्ली . ती सगळी सर्भराय आपणाक आनी 
आपल्या कुटमाच्या सांद्यांक म्हण पात्येवक ताका कश्ट मारले . पुण पात्येल्या शिवाय 
निर्वग नातल्लो . ह्या विधानांत एक पावटी बली जाल्ल्यांनी उपरांत ह्या संसारांत मनशांबरी 
जियेवक आनी चड तेंप वांचोंक साध्य नातल्लें . तसोच ताका उगडास आनी नियाळ आयलो 
ताणे त्याच थोड्या व कितलेशा वेळा आदी भायर पळेल्ल्या दृश्याचो आनी तांतल्या 
मोड्याबरी जावन , जीव मात्र उरल्ल्या – कैद्यांचो : विचित्र उगडासा - सकतेन म्हळ्ळेबरी , 
ती नांवाय ताचे मतीक आयलीं : आगुस्तीन दे तावा ... मारसेल मेदीना ... मानवेल तेल्लीस ... 
इंत्रू दे मिनेजस ... अपोलीनार दे सोजा ... आंतोन दे मेल्लो ... सेबसत्यांव दे कुञ ... 

मोगाळ 
आनी सदा दयाळ कथोलीक सभा ... ! आंजेला क्रियादो ... ! 

त्या प्रकार , पयस आसचोना वेळ , काकूळ्तदाराच्या घणघणीत ताळ्यान आयकोंक 
कैद्यांची नांवां - फेरदीनांद दे नोरेझ ... मार्गरत दे सिल्वा दे नोरेझ ... सिमांव जुवांव दे 
फेर्दीनांद ... लुवीजा दे फेरदीनाद ... 

“ पुता .. जुवांव ! ” 
बापायचो उलो , जुवांवक चिंतनांतल्या संसारांतलो वोडून पाटी हाडून आयलो . 


सायबा भोगोस 


198 


ह्याच पाटल्या 


" की - कितें सिञोर पाय ? " ताणे जाप दिली . 

“ पळे , पुता जुवांव , ” म्हणालो फेरदीनांद , जो , निमाणे घडिये परयांत , पुताक आनी 
हेरांक धैर दीवक पेचाडतालो - सो दिसता “ पळे , हांणी हांगासर जमयल्यांत ती 
भिकणेशी आनी पोटू हातेरां ! ” तो हासलो . “ हें सक्कड पळेल्यार , भुरग्यांच्या हातांतल्यो 
बावल्यो , बोंबी आनी खेळ ! नीज क्रूरपण दाकवंक हाणी , इगर्जमातेची सुरविल्या काळाची 
चरित्रा शिकोंक जाय आसल्ली -- नीरो , कलीगूला , कोन्स्तांतीन तसल्यांनी , क्रिस्तांवांक 
कशे माडतीर मारले म्हळ्ळ हाणीं पारकूक जाय आसल्लें . चड कित्याक 
वरसांनी , मुसलमानांच्या हातांत आमी कैदी जाल्ल्या वेळार , दुस्मानां विश्यांतलो घुट 
भायर काडूंक ताणी वापरल्ली विधानां 

" पुरो ! ” इनक्विजितोरान धेकणो मारलो . “ खेळ पळेव्येत . " 

तितल्यार , सिञोर पापीयास दे मिरांदा , तेवशिल्यान फुडें सरोन इनक्विजितोरा सरशीन 
वयर गेलो . बागवोन , ताच्या कानांत कितेंगी ताणे सांगलें . तें आयकोन 

“ तुवें सांगचें सारकें ” म्हणालो इनक्विजितोर , तकली हालवन उपरांत , सिञोर 
फेरदीनांदाक पळेवन अशें तो म्हणालो : 

" निजायकी , ह्या ' भुरग्यांच्या खेळांत ' जाय तशें तुंवें पात्र घेव्येत आनी मझा मारयेत . 
पुण निमाणे पावटी , पवित्र कथोलीक सभेच्या दयाळ मोगाळ मनोभावाचो आमी उगडास 
करतांव आनी अशें विचारतांव : " 

" आनिकय कितें उरलां , अकमान करचें आनी विचारपाचें ? " 

“ निमाणे , पावटी आमी विचारतांव – फेरदीनांद दे नोरेझ , ना विधी प्रकार तुजेर मांडल्ले 
अप्राध तुं वोळकाताय आनी गुन्यांव तुजे उचारून सांगताय ? " 

" व्हा ! ” सिञोर फेरदीनांद , हासलोच . “ अप्राध वोळकोंचें आनी गुन्यांव उचारून 
सांगचें ! अप्राध खंय ! कसलो आनी खंयचो अप्राध ? व्हा ! स - सात तकल्यां आदले म्हजे 
पुर्वज , कन्वेङ्तर जांवक नातल्ले म्हण तुमी सांगतात देकून , तो म्हजो अप्राध ? तुमी जाणांत 
व नेणांत क्रीस्ताचो पाटलाव करचे आदीं , ताचे सर्व आपोस्तलय अक्रिस्तांव जावनासल्ले . 
तसल्या ' अक्रिस्तांव ' रगताचो जावन आसल्ल्या एकल्याचेर आमच्या सोम्यान आपली 
इगर्ज बांधल्ली ! तशें पळेल्यार , आमचे सबार सांत आनी माडतीर सर्व , तुमी आतां सोधून 
काडल्ल्या ‘ अनितळ ' रगताचे ! आनी आतां करून पळेल्यार ताळ 

म्हज्या आनी 
ह्या म्हज्या कुटमाच्या सांद्यांच्या शिरांनी व्हाळचे रगत , रायाळ . ताच्या सामकार तुमचे 
सकडांचें , कीळ ! तुमी भायर सरल्यात , बचाव करूंक भावाडत ? व्हा ! निजायकय बिरमत ! 
क्रीस्ताच्या नांवाक आनी गोंयच्या आमच्या गांवाक , नालीसाय , तुमची ही कोत . संपया 
नाटक -देवया पडदो . आनी म्हाका आनी म्हज्यांक - हेच घडिये , धाडा भायर हांगा 

थावन ! " 

इनक्विजितोरान हीं उतरां आयकालीं . निरास आनी असहायक जाल्लेबरी ताणे तकली 
चिक्के हालयली . उपरांत , भोंवतणी ताणे पळेलें , आनी आवयचे पासोळेंत आसल्ल्या 
सिञोरा लुवीजाचेर ताणे बोट जोकलें आनी ताकीद दीवन म्हळे : 

“ पयलें - त्या चेडवा थावन सुरू करा ! हेरां प्रास पयलें , भुरग्यांच्या तोंडां थावन सत 
भायर येवक साध्य आसा . व्हडांच्या पात्का खातीर भुरग्यांनी फारीकपण दीवक आरंभ 
करचेंय वाजबी जावन आसा . ताका , हांगा , आमचे सामकार फुडें हाडून रावयात ! " 

भियान थरथरोन , बाळ लूवीजा , दिबियांचेर कोसळोन , आवयच्या पायांक वेडकोळ 
मारून धरून , रडोंक लागले . आवय , तशीच तिका आरावन धरून रडोंक लागली . तिका 
सोडून दीवक बिलकुल ती कबूल नातल्ली म्हळ्ळं स्पश्ट जालें . 

काळो सरदार एकलो , ना खुशेन फुडें आयलो , सिञोरा मागरिताचे हात ताणे बळान 
वोडून पाटी धरले . ( ह्या कुटमाचे मयादी खातीर जाव्येत स्त्रीयांक खोडो घालूक नातल्लो , 
व , तांचे हात बांधूक नातल्ले ) दुसऱ्या एकल्या शिपायान येवन , आवयच्या पायांक धरल्ले 
लूविजाचे हात , बळान सुटयले , आनी तिका वोडून आनी उकलून म्हळ्ळेबरी फुडें हाडून 
पाद्र दे रूबे मुखार रावयली . 

त्या वेळी आवयन रुदान केलें : 

“ नाका ! नाका देवा , नाका , म्हज्या बाळाक व्हरीनाकात ! ” रडली ती . “ भागेवंत 
बापांनो , बिरमत पावा , दया दाकया ! तें म्हजें नेंटें बाळ ... आंज्याळ बाळशें ! ... बदलाक 
म्हाका व्हरा ... म्हाका खिळाया ! सोम्या जेजू , म्हज्या बाळा ... ! " 

सिञोर जुवांव थटक जाल्लो . उसवासांत उजो वोखतालो जाल्यारय , असहायक जावन 
नशिबाक तो रडतालो . ताका कळीत नासतांच , ताच्या दोळ्यांतल्यान दुखां देवताली 
दिसोन उदकाची पुण निजान रगता कळवळ्यांची . 

“ बापांनो बाळा , म्हज्या बाळा ... ! ” रुदानाची पल्लवी . 

" थंड राव , स्त्रीये -शांत राव , आवय ! ” म्हणालो फेरदीनांद , शांतपणी व्हय , कश्टांनी , 
“ रावना तरय मन , करून आबळे अस्कत रुदान , दीवनाकाय ह्या सैतानांक समाधान ! " 
सांगाताच , मती भितर , “ देवा , तुजी खुशी जांव ... पात्की हांव ... ” धैरान त्या वीरान घाली 
खालतीमान . ताचे मुखमळ ते घडिये , दामून धरल्ल्या आनी सोसल्ल्या कश्टांवरवीं 
थयंच वोणदीर आसल्ल्या क्रुसिफिक्स इमाजिच्या मुखमळाबरी रुकाळ जाल् . 

“ बाळा ... जेजू ... ” आवयचो ताळो क्षीण जाल्लो . 

सिञोर जुवांव , खोड्यां सांकळिंचेर व्यर्थ बळ घालून , फुडें वचोंक पेचाडतालो . सांकळ 
धरून रावयल्ल्या शिपायान , वोडून ताका पाटी रावयलो . 

तेवशिल्यान रावल्ल्या सिञोर डॉन पापियासाच्या वाटाचेर , तृप्तेचो मौन हासो खेळतालो . 

सिञोरिना लूवीजा , अस्कतकायेन , रडोन , खोकलेन आनी भियान , ती पुरती तंग 
जाल्ली . उबें रावोंक तिच्यान जायनातल्लं . एका शिपायान एका हातान तिच्या बावळ्याक 
धरून , आनी दुसऱ्या हातान तिच्या अशीर पेंकडाक रेवोड घालून उभी धरल्ली . 

सहायक फ्रादिनी - फोरकूरादोरान आनी तिजेरान , रजाराचे वोट हालवन , तिचेर 
काकूळतिची नदर मारली . पुण इन्कविजितोरान देव नितिखाल आपलो कायदो ज्यारी 
करूंक आसल्लो . ताच्या हाताखाल आसल्ल्या गिरेस्त फामीलियारांची मयाद ताणे उरंवक 
आसल्ली . न्हंय तर , ताणे आपलें याजकपण सांडीजय पडतें - फेरदीनांदान तितलें पूरा 
उलयल्या उपरांत - मयदीन नाक सांबाळून उरचे व मरचे सवाल , ताकाय उबें जालें . 

देकून , हेर कसल्याचीय परवा करीनासतां , सिञोरिना लूविजाक पळेवन , गंभीरायेन तो 
म्हणालो ; विचारीलागलो ; फर्मावंक लागलो : 

“ पुता - धुवे , लूवीजा फेरदीनांद दे नोरेझा , आबळे , देवाच्या नांवान आनी सांतामाद्र 
इगर्जमातेन आमकां दिल्ल्या अधिकारान आमी तुका विचारतांव आनी फर्मायतांव : तुज्या 
बापायक , फेरदीनांद दे नोरेञान , आपल्या गर्वान आनी खोटेपणान , तुमकां वायट देख 
दीवन , देवाचे ( खुरसाचो घुर्त ) आनी मनशाचे कायदे मोडल्यात म्हण हे भागेवंत सरेर तूं 
उचारन सांगताय ? ... जाप दी आनी बचाव जा ! " . 

आवयचे सुस्कार आनी धुवेचे अस्पश्ट पिरगणे शिवाय , आनी किऱ्यालाच्या पाकान 
लिब्राच्या पानार खोरपुंच्या आवाजा शिवाय - हेर सक्कडय स्तब्ध . सक्कडय मौन ! 

“ लाया दोरियो ! अरनिया पास ! ” म्हणालो दे रूबे . ताची दीश्ट , सिओर फेरदीनांदाचेर 
खंचली : 

“ फेरदीनांद दे नोरेझ ! ” वोट हालयनासताना म्हळ्ळेबरी आयकालीं उतरां : “ आबळे , 
तुजे धुवेक तुंर्वे आनिकय सालवार करयेत . गुन्यांव वोळकोन उचारून सांगोंक , आतां पुणय 
तूं कबूल आनी खाल आसाय ? उगडास दवर मनशा कितलो पात्की आनी धारूण 
तरय , ह्या भुरग्याचो वर्तवताय तूं बापय ! ” 

भुरग्याचे बिरमतेन , इनक्विजितोर कांय करगातालो म्हण न्हंय . फकत , देवाच्या देण्यान 
आनी प्रकृतिच्या नियमान , आवय बापांयक आपल्या भुरग्यांच्या रक्षणा थंय आसची वोडणी 
कितली बळाधीक आनी श्रेश्ट म्हळ्ळे तो जाणा आसल्लो . त्या वरवीं पुणय , फेरदीनांद 
‘ गुन्यांव वोळकोन ’ काम सुलभ जायत म्हण ताणे चिंतल्लें . 

सिञोर फेरदीनांदाकय तशें भोगतालें , पुण तेच घडिये , खऱ्या रगतासाक्शिंबरी - देव 
आमचे थावन परत त्याग विचारता जाल्यार , ती ताची खुशी म्हळ्ळे धैर ताणे घेतलें , मन 

घट केलें आनी जाप दिली : 

“ ना , ना , पाद्र एस्तेबान दे रूबे दे फरीया . ” 
" कितें ना ? " पाद्र एस्तेबान थटक जालो . 

“ तुमी व कोणय सांगतात देकून , एक फट मारून - म्हजो आत्मो विकून - म्हज्या 
भुरग्यांक वांचंवक सोधपाचे रगत न्हंय म्हजे ! ” ताच्या ताळ्यांत कितेंगी शिरकाल्लेबरिशें , 
पयशिल्या संसारांत थावन उलयल्लेबरी , बापायची हीं उतरां , सिञोर जुवांवक आयकालीं , 
आनी प्रत्येक जावन ही निमाणीं उतरां ताच्या काळजार खंचली : 

“ पाद्र एस्तेबान दे रूबे दे फरीया ! ” गरजालो तो , “ हेच घडिये , म्हाका आनी ह्या 
म्हज्यांक भायर धाड ! " 

“ भायर धाड्येत , धाडीन . ” हासलो इनक्विजितोर , “ पुण म्हज्या शर्तीखाल , आनी म्हजे 
खुशे प्रकार . व्हडिलांक मुकार रांवचें आनी अवमान करचें म्हळ्यार , तितलें सुलभ न्हंय ! ” 

तेवशिल्यान , डॉन पापियास दे मिरांदाय हासलो . 
“ चत्राय ! ” म्हणालो सिञोर फेरदीनांद , हाळवायेन . “ पाद्र एस्तेबान दे रूबे दे फरीया 
चत्राय ! ” 
" चलया लाटो ! ” इनक्विजितोरान ताकीद दिली . 

“ मालदीसांव ! ” परत्यान गरजालो फेरदीनांद . “ मालदीसांव तुजेर आनी सैतानाच्या सर्व 
दलाल्यांचेर ! देवच करूंदी नीत तुमच्या काळ्या आतम्यांची ! ” उपरांत तकली बागावन 
तो म्हणालो : “ देऊस उलतोर दोमीने , एपूलजे ! ( फारीकपण घेतल्ल्या सोम्या , प्रकाशीत 
जा . ) ” 

" चलया लाटो ! ” इनक्विजितोर , उचांबळ जाल्लो . 

तेदोळ पऱ्यांत जाल्लं उलवणे सक्कड , सिञोरिना लूविजाक कांय आयकालें , व , 
आयकाल्यार , तें कांय अर्थ जाल्लं म्हण सांगोंक कश्ट . पुण तिच्या बापायन उचारल्ली ती 
निमाणी उतरां तिका आयकाल्ली , आनी ताचो अर्थय जाल्लो . 

" चलया लाटो ! ” तिसरे पावटीं ताकीद जाली . 

भियान थरथरोन , पिसांतूर जावन , लूविजा बाळान किक्राट दिली आनी झगडोन आवय 
सरशीं धांवोंक अलबें प्रयतन केलें . हुळवुळचे बावलेक धरचेबरी उकलून , शिपायांनी तिका 
लाट्या पंदाक रावयली . 

सिञोर जुवांवच्या आंगांतली हरयेक शिर सणसणताली आनी हरयेक नाड चडचडताली . 
कांय कुडके जातात जाल्यार जावदीत म्हण , खोड्या सांकळिंचेर घाल्ल्या बळा वरवीं , 
ताच्या हाता घांटिच्यो काती कुडके जावन रगत पाजारतालें . पयसापयस थावनशें आवयचे 
रडणे ताका आयकातालें : रगत आटोन रुकाळ जाल्लं बाबापायचे मुखमळ घयरें - घयरें ताका 

दिसतालें ; तसोच , खेळकुळां करतासो दिसतालो , सिञोर पापियास दे मिरांदाच्या पातळ 
वोंटांचेर खेळचो हासो . सहायक मानाधीक न्यायपती दोगय , फुडें बागवोन गुमान दिताले ; 
कियल फ्राद , लिव्राचेर पाक जोकून रावल्लो . ताका थंयसर बसोंक नाका म्हळ्ळेबरी , 
बसकेर तो चडपडतालो आनी हेवशीन - तेवशीन दोळे भोवडायतालो . 

“ दोरियो ! " 

लाट्या दोरियेच्या सुट्या पोताचो पास देवयलो . तांतल्यान लुविजाचो बारीक एक 
बावळो रिगवन , खाके पंदल्यान भुजासंधा वयर तो अरनिलो . तिचे हात , पाटल्यान ताणी 
बांधले , आनी जायपुरतें वोळांवचे पासून , तांतल्यान एक रुका घुणो बसयलो ... 

“ अरनिया ! " 

लाट्या दोरियेच्या पेल्या पोतार लाटणी , पिंरगोन चुंवोंक लागली ; धरण कांपली . हाळू 
कूड वयर गेल्लेबरी , धरणीर थावन , लुविजाचे पाय चुकले , सवकास वयर गेले . धंडवणेच्या , 
तसल्या विधानांत , हे पयल्यान पयलें मेट . उपरांत , पाटल्यान उपराटे बांधल्ल्या हातांक 
पास शिरकावन वयर वोडूंक आसल्ले आनी पायांक जडाय बांधूक आसल्ली . 

आयकालें एक रोदन मटव्यान एक किक्राट ! पाटापाट , प्रती ध्वनिशी आयकालें 
आवयचे आक्रंदन आनी सुस्कार ! 

“ सांग , लूविजा दे फेरदीनांद - तुमच्या सकडांच्या अप्राधांचें तूं जातलीय कुमसार ? 
जा , तुजे कश्ट जातीत परिहार ! ” दे रूबेचो उदगार . 

सक्कडय निश्चल , फकत , लूविजा , हाडां ताडांनी भरल्ले गोमसणे बरी उमकाळतली . 
तिची तकली बागवोन मुकार पडल्ली . काळ्या पडद्याबरी तिचे केस फुडें पडोन धलताले . 

लाटणेचे दोन भोंवाडे पाटी धुंवले . लूविजा , वोमती तेंकोन धरणीर पडली . शिपायांच्या 
मुखेल्यान फुडें येवन तिका तपासली . 

" भागेवंत बापांनो , ” ताणे वरदी उचारली , “ ह्या चेडवाची खरीच मत चुकल्या . ” 

“ मत चुकल्यार , सनीन करात ! ” दे रूबेन धेकणो मारलो . “ तें तुमचे काम , एक पावटी 
आरंभ केल्लें विधान आमचो इरादो ज्यारी जाल्या शिवाय अरधार रावक साध्य 
ना ! " 

“ पयस सरात ! ” 
“ वारें घालात ! ” 
“ उदक हाडात ! " 

ताणीं सक्कड केलें . तिचे पास आनी कट सोडयले . डॉना मागरित , शिपायाच्या हातातली 
उसळोन फुडें येवन , धुवेक उसक्यार घेवन , मौन गाणां गावन , दुखां गळवन धरणीर 
बसली . हेरांनी वारें घालें . हेर थोड्यांनी उदक मारले . थोड्या वेळा उपरांत , शिपायांचो 

चालू करात ! " 


मुखेली हेवशीन येवन सांगालागलो : 

“ मानाधीक सायबांनो , हे चेडूं , सद्याक मतीर येवचेबरी दिसना . भरवसो ना . ” 
" म्हळ्यार ? " 
“ म्हळ्यार उसवास थोडो आसा . काळजाची नाड बोव क्षीण आसा . " 
" म्हळ्यार - " 

म्हणालो सिञोर फेरदीनांद , मधेच . “ देवान आमा पाप्यांची काकूळ्त 
केल्या . आमच्या भुरग्यान , आमच्या -प्रत्येक जावन , आवयच्या 
वोळवोळोन मरचे पळेनाशें ताणे निवारला . भुरग्याचे कश्टय , मत चुकवन - ताणे निवारले . 
ताची खुशी जांव - ताणेच दिवचें , ताणेच व्हरचें . ” 

" इतल्यार , तुमी सुटल्यात म्हण जायना , " म्हणालो इनक्विजितोर . “ भागेवंत 
विचारण्याच्या कामांत खळमीत जावपाची ना - व्हरा तिका तेवशीन . ” म्हणालो तो , 
शिपायांक , “ आनी आतांच , उरलेल्यांक - दोरी आनी पास गारूचा 

शिपाय , चिक्के नाखुशेनशे , लोव हालोंक लागले . 

तितल्यार , भायर थावन एकलो राकवली भितर आयलो , आनी कबलात घेवन , पाद्र 
दे रूबे सरशीन गेलो . ताच्या हातांत ताणे एक मुदी दिली आनी ताच्या कानांत कितेंगी 
सांगलें , पाद्र दे रूबेन मुदी पळेली . खबर तशी आयकोन तकली हालयली . राकवल्यांक 
पाटी धाडलो . उपरांत , सिञोर फेरदीनांदाक पळेवन , नाखुशेनशें , तो म्हणालो : 

" आयच्याक आयच्याक मात्र , तुमचे नशीब बरें आसा . आयचे विधान , फाल्यां 
सोडून ( आयतार ) , आतां थावन चाळीस आनी आट वोरांनी , हे झडतेचें क्रम तुमचेर आमी 
चालू करतल्यांव . तवळ पऱ्यांत उपास करूंक आनी कुमसार जांवक तुमकां वायदो आसा 

सिञोर कपितान फेरदीनांद . ” म्हणालो तो , चिक्के कुलपावनशें . 
हे आयकोन सकडांक विक्के आनी पापियासाक वड - 

आज्याप जालें . 

पुण 
फेरदीनांद म्हणालो : “ वायदो तुकाय आसा – रुस्तूरुसांव करूंक ! " 


सायबा भोगोस 


204 


अध्याय 26 


जिकल्यार जालें - मेल्यारय बरें ! 


पवित्र पुस्तकांत सांगला तशें , 
" जर , बऱ्यांक बचाव करूंक तितले कश्ट , 
तर , देव नातल्ल्यांक आनी खोट्यांक कितें जायत ? " 

1 पेदरू 4 : 18 


बापायन 


सिञोर जुवांव , परत्यान एकसुरोच , त्याच ताच्या आदल्या काळोकाच्या कुडांत फिचार . 
पुरती जाग ताका आसल्ली जाल्यारय , ताची चिंतनां धांवताली तशी , सर्वय एक कराळ क्रूर 
सपण म्हण ताका भोगताले आनी मतिच्या पडद्यार दिसतालें . 

सायबा , भोगोस ! सरल्ली ती पाटलीं वोरां ! पाटलीं वोरांगी तो आदलो दीस म्हण तो 
नेणासल्लो . एवांच्या , पाद्र एस्तेबान दे रूबेन सांगल्ले प्रमाणे जातलेंच : चाळीस आनी आट 
वोरां उपरांत , परत्यान तांकां , त्या झडतेच्या आनी मोडतिच्या यमकोंडाक व्हरतले ! 
ताका , ताच्या सिञोर पायक , 

सिञोरा आवयक आनी भयणीक ? भयण लुवीजा ! ... 
त्या झडतेच्या सालांत मेलेंच म्हण चिंतल्लं ! ताणे चड कश्टोंचें नाका म्हण 
म्हळ्ळेबरी - बऱ्या देवान ताची मत चुकयल्ली ! जाल्यारय परत्यान ती मतीर येत म्हण 
भरवसो नातल्लो ... आनी तवळच , हेरांचेर धगदोणेची मोडत चालू करूंक इनक्विजितोरान 
ताकीद दिल्ली ... 

आनी तवळच , राकवल्यान भितर येवन पाद्र दे रूबेच्या हातांत मुदी दिल्ली आनी 
कानांत वरदी दिल्ली . त्या दिसांनी , आनी चड तुरतिच्या सन्निवेशांनी , गरजेची वरदी लिखुन 
धाडीनातल्ले बगर तोंडपाशी ती धाडताले . भद्रतेच्या कारणां खातीर तशें करचें आसल्लं . 
कोणे तसली वरदी धाडल्या , तसल्यांनी , वोळकी खातीर आनी पात्येणे खातीर , आपली 
म्होर आसल्ली बोटा मुदी धाडची आसल्ली . तशें व्हड हुद्देदारांनी आनी दॉम फिदालांनी मात्र 
करूंक साध्य आसल्लें . 

तर , त्या दिसाची झडती पाटी घालूंक कोणे वरदी धाडल्ली जाव्येत ? आवयच्या कोणय 
सयऱ्यांनी ? व बापायच्या कोणय मित्रांनी ? कोणे जाव्येत म्हण अंदाज करूंक ताच्यान 
जालना . कशेय जांव , ते वरदेवरवीं हांकां उसवास सोडूंक , दोनंच दिसांचो तरय , अवकास 
मेळल्लो . सुटका मेळचो भरवसो मात्र काय नातल्लो ... पुण लुवीजाचो जीव उरल्लो . पाटलें 
दृश्य ताचे मतींत आयलें : 


205 


खडाप 


इनक्विजितोरान झडती पाटी घाल्या उपरांत “ तवळ पयांत उपास करूंक आनी 
कुमसार जांवक तुमकां वायदो आसा - सिञोर कपितान फेरदीनांद ! ” म्हळ्ळे तुकलावनशें . 
तितल्यार , सिञोर पायनय सोडून दीवक नातल्ले , बगर “ वायदो , तुकाय आसा रुस्तू 
रुसांव करूंक ! ” जाप दिल्ली ताणे . चिंतून जुवांवक हासोंक आयलें . ती जाप आयकोन , 
सिञोर पापियासाकय मस्तकाक चडल्लं ... “ म्हाताऱ्याक दोन दिसांचो अवकासय दीनाये 
आसल्लो - ताची गर्वी जाप आयकाताना , ताच्या पुर्वजांचें इसलामी रगत आनिकय 
सळसळताशें दिसता ! ” हासल्लो तो . ताकाय फेरदीनादान बाकी दवरूंक नातल्ले : “ सळसळे 
पुणय व्हय , पुण स्वार्थाचे आबळायेन , निराप्राध्यांचेर फट बदलामां थापून लगाड काडंवच्या 
माणक्यांचे शेळे रगत न्हय ! " जाप दिल्ली ताणे ... 

तर्क लांभंवक , दे रूबेन अवकास दीवक नातल्लो . तोय थंय थावन वेगीं भायर वचोंक 
दर्वडतासो दिसले . कैद्यांक , आदले बरीच तांतांच्या कुडांत व्हरचे खातीर आनी बंध दवरचे 
खातीर ताणे हुकूम दिल्ली . आनी त्या वेळार शिपायांनी फेरदीनांदाक तेवशीन वोडलो आनी 
ताचे स्त्रीयेक उटोंक फर्मायलें . तिच्या उसक्यार , मोड्याबरी पडोन आसल्ल्या लुविजाक , 
बाळशाबरी पोटलून धरूनंच ती उटल्ली ... आनी ... त्याच वेळार लुविजाचे दोळे उगते जावन , 
भावाचेर खंचल्ले आनी तिचे वोट हासल्ले ... नियाळून , काळोकांत भावाचे दोळे भिजले . तशी 
दुखां सुटल्लेवरवीं , ताका थोडी सुटका आनी सवकासाय भोगली . नीज जावन ती दुखां , 
आदींच , सिञोरीना लूविजाची , त्या मारेकार लाट्या पंदा ताडवोड जाताना , सुटजाय 
आसल्ली . पुण त्या वेवेळार , ताचे आनी ताच्या आवय - बापायचे कळवळे , कसल्याय दुखां 
प्रास व्हरते जावनासल्ले ... 

भयण लुवीजा , वांचोन ती उरल्या खरी . पुण नीज जावन , ती , बरे भलायकेंत उरत ? 
नीज जावन , ती , आदलेबरीच , नाचत , खेळत , हासत ? तांचें आसल्लं तें ल्हान अखंड 
कुटम , देवा , केदीच आदले स्थितेक पाटी वचत ? ताच्या बापायची ती गंभीराय , खुशालाय 
आनी मान मऱ्यादिचे समदीराय ... ताचे आवयची ती चंद्रा सारकी साथ्वीक मोवाळाय , 
धादोसपण आनी सर्व शेगूण मोगा मयपासाची परिपिकाय ... देवा , हाय ... हाय ... ! 

पाटीं थावन ताची चिंतनां फुडें धांवली ... चाळीस आनी आट वोरां संपतच , धार्मीक 
कोडत परत्यान जमतली . मोडत परत्यान चालू जातली . तवळ कशी रावत तांची गत ? 
प्रत्येक जावन ताची मोगाळ आवय , त्या कसायगारांच्या हातांत ...... ? 

सायबा , भोगोस ! 
तो आकांतलो आनी देधेस्पार जालो . 

चिंतलें ताणे : कितलें बरें आसल्ले , ताणे सरल्ल्या पातोळ्यां फेस्ता दिसा , त्या क्रियादोक 
भेटोंक नातल्लं जाल्यार ! दुसरे घडिये तो चुरचुरलो . ना , तशें न्हय .... कितलें बरें आसल्लं , 

ताणे पावलू बंगाराक धांवोंक सोडूंक नातल्लं जाल्यार ... ना , तशें न्हय ! 
कितलें बरें आसल्ले ताणे ते रानवट वाटेर 

जुवाना मोनिजाक भेटोंक नातल्ले 
जाल्यार ! सायबा भोगोस ! तशें न्हय ! थंय तो पावोंक नातल्लो जाल्यार ते युवतिच्या 
मानाचें आनी प्राणाचे हरण जातें ! 

जुवाना मोनीज ! तो उगडास येतच , त्या काळोकी कुडांतय एक पावटी प्रकास 
फांकल्लेबरी ताका भोगलें ... तिणे दाकयल्लो प्रत्युप्कार ... जीव रिस्केर घालुनय ताका 
जागंवक आपल्या भावाक धाडल्ल ... जीव रिस्केर घालून ताका आसरो दीवन शुश्रूशा 
केल्ली ... शेकी तोच आप खुशेन कैदी जाल्लो . कितें तो जिकलो ? बदलाक , डॉना पेपीना 
खातीर पुणय तशें ताणे केल्लें जाल्यार ? ... बिरमत , ती कितली कर्गता कोण्णा ... मागोन 
कितली रडता कोण्णा ... ! 

तशें , भोंवोन - भोंवोन , ध्रुवोन - धुंवोन तींच चिंतनां पाटी येताली . परत्यान ... 
इनक्विजितोराक ती वरदी कोणे धाडल्ली जाव्येत ? ... कांय , डॉन मार्केसान पुणय 
आखेरेक धुवेचे वोत्तायेन पुणय मेतेर जावक चिंतलें जाव्येत ? ... तेंय पात्येवक कश्ट . 
ताका जर मन आसल्ले - तर तो , आदी ‘ आहागिना ' भास दिल्लेबरी , त्याच पयलेंच्या दोन 
तीन दिसां भितर मेतेर जातो , शिवाय , आपल्या इश्टाक आनी ताच्या कुटमाक ( फुडल्या 
जांव्याक ! ) बंधेत कुसोंक सोडतोना ... 

आतां तें सर्व चिंतून कितें प्रयोजन ? फुडल्या दोन दिसां भितर , फेरदीनांद कुटमाची 
काणी काबार जाता . काबार जायशें भागेवंत आफीस चत्राय घेतले . तशें जाल्या शिवाय , 
सिजोर पापियास 

सिञोर पापियास ! 

त्या नांवाचो उडास येतच , सिञोर जुवांव एक पावटी नीट जालो . प्रस्तूत सर्व कश्टांक 
सिञोर पापियासच मूळ कारण म्हळ्ळ ताका स्पश्ट जालें . मेटान मेट हरयेका घडिताचो 
उडास जालो आनी आंग शिरशिरले . भरोन आयल्लो राग आनी द्वेशच ताचे मतींत एक प्रार्थन 
जालें . “ देवा ... एक पावटी एकच एक पावटी हे हात त्या पापियासाच्या गोमट्याक 
धरूंक म्हाका फावो केल्लंय जाल्यार ! यमकोंडाचीय हांव पर्वा करतोना ! ” तसली आंगोण 
फारीक करूंक फावो कर म्हण , पात्रोन सांताचें नांव काडच्यार तो आसल्लो - तितल्यार 
रावलो ... “ सांत ? खंय आसात ते ? आनी यमकोंड ? हांवें आतां आसचें यमकोंडांत न्हंय 
जाल्यार , आनी खंय तर ? आनी देव ? देव आसा जाल्यार , ह्या म्हज्या भोंवारी , समाधिचो 
कित्याक अंधकार ? " 

तसल्या भिरांकूळ चिंतनांचे चुलींत , सिञोर सिमांव जुवांव फेरदीनांद तरूण सरदाराचें 
नेटेपण भाजलें , करपोन गेले . तसल्या चिंतनांच्या घर्षणान थकोन तो भरमिदंत पडलो . 

तांतूंय भिरांकूळ आनी आंज्याळ भरसोन , दिष्ठीक पडलीं मुखां ... पापियास ... ! दे रूबे ... ! 
मारकूस ... ! पेपीना ... ! सिञोर पाय ... ! सिञोरा आवय ... ! सिञोरीना लुवीजा ... ! जुवाना 
मोनीज ... ! आनी क्रियादो ... ! आंजेला क्रियादो आनी ... 

बुलबांव पेरेग्रीन दे क्रियादो ! 

त्या वेळार , क्रियादोचें चित्र सिञोर जुवांवचे मतींत आयल्ले निजायकय , यथोचीत आनी 
अर्थाभरीत जावनासल्लं . कित्याक म्हळ्यार , त्याच वेळार , सर्ग , संसार - आनी इंफेर्नय तो 
हालयतालो म्हण्येत . त्याच आदल्या दिसा थावन ही घडी पांत , ताणे केल्ली आनी करीत 
आसल्ली कामां कितली विचित्र म्हळ्ळे , बंधेत , लजेच्या मरणाक राकोन आसल्ल्या सिञोर 
जुवांवक आनी हेरांक कळीत नातल्ली : 

त्याच आदल्या दिसा , इनक्विजिसांव रावळेराच्या भायल्या मैदानार , आवयची सुटका 
आशेवन , शिपायाच्या वेसार आयल्लो तो मानाय थंयसर पुरतो निराशी जाल्लो - मुकते 
बदलाक , उज्याच्या मरणाचे फर्माण ताणे आयकाल्लं , तरय धैराधीक एक मेट काडून , त्या 
परमाणे सकडांच्या दोळ्यांक माती व भुल घालून - आवयक भेटचे , तिचे बेसांव घेव , 
आनी तिणे संतोसान ‘ स्वतंत्र ' जावन ताच्या हातांत प्राण करचें भाग ताका त्या वेळी फावो 
जाल्ले . दुसरे घडिये , आवयचे मोडें सगळे सभेमाजार धरणीर दवरून , वेदीर आसल्ल्यांचेर 
क्रूर गाळी सोवे आनी शिराप घडघडावन , राकसाची उडकाणां मारून तो धांवल्लो ... 

कोणायच्या हाताक तो मेळोंकना . मैदानार आसल्ल्या कोणेय आघातांतलें आनी 
अचऱ्यांच्या धख्यांतलें सनीन जांवच्या आदीं तो भायर पावल्लो . तो धावताना , मुखार 
मेळल्ल्या थोड्यांचे हात पाय मोडल्ले आनी एकल्या दोगांचे तकलेय भेतल्ले . 

त्याच मैदानार , काथेद्राल चौकाच्या कोनशाक , सर्व लोकां पाटल्यान वोरेविंगड रावोन 
आसल्ली जुवाना मोनिजय , हेरांक कळीत नासतां आड वाटेन धांवोन , शेराच्या सरहद्दार , 
एका पोणगूल दिवळा पाटल्या रुकांच्या आडोसांत वचोन पावल्ली . थंयसर , ताणी पयलीच 
मांडावळ केल्ले प्रमाणे , दोन बळिश्ट घोडे घेवन , कास्मीरियो गोमेज राकोन रावल्लो . घडल्ली 
संगत ताका ताणी सांगली . ( आंजेला मावशेक सुटका मेळतच , हेवशीन हाडून , पयस 
व्हरची मांडणी ताणी केल्ली ) . 

“ मालक्रियाद खंयचे ! " . गोमेजान वोट चाबले . “ आतां कितें करचें ? " 

" तेंच चिंतां हांव . ” म्हणालो क्रियादो . “ कितें करचें तरय तुरतान करूंक जाय . ह्या 
संबंधीं सबार जणांक पयलें इंफेर्नाक धाडल्या शिवाय मरचोना हांव ! ” खतखतलो तो . 
" अशें कित्याक जालें म्हण हांव नोको . त्या सिञोर जुवावंक हांवें दिल्लो दुडू त्या पाद्री 
एस्तेबानाक पावीत करूंकनागाय म्हण म्हाका दुबाव मारता . तशें कांय व्हय जाल्यार 
ताणे दांत चाबले . 

" तुका लागलां पिशें ! ” म्हणाली जुवाना , “ तो काय , तुजी अमीजाद सोधून , पेरने 
चत्राक येवक नातल्लो . आनी- ' 

“ आनी- " म्हणालो गोमेज , मधेच , “ तुका मजत करचे पासून रावळेराक तो वचोंक 
नातल्लो तर , तोच आज बंधेत कुसतोना . ” 

" व्हय - व्हय . म्हाका माफ करा . घडियेच्या घडितां वरवीं म्हजी तकली फिरवाल्या ! " 
म्हणालो कियादो , दुसरे घडिये 

उगडास येवन 

जुवानाच्या भुजांचेर हात तेंकून , 
मोवाळायेन तिका तो पळेवक लागलो , म्हणोन ; “ आनी पेरने चत्र उरोंवक , आनी तांतल्यांक 
बचाव करूंक न्हंय तर , तो कैदी जातोना . सायबा , भोगोस ! ” आपले भाचेक बचाव करूंक 
सिञोर जुवांवन केल्ल्या त्यागाची गंभीराय आतां ताका समजाली . 

" तें जाव्येत , ” म्हणालो गोमेज , आपले भाल्येचे थोरुं पोशेवन , “ तितलें सांगोंक , 
तुंवें जुवानाच्या आंगार , तितले सळावळीन हात घालून उलवपाची गर्ज ना . ती , म्हाका 
भासायलं चेडूं , तुंवें दुडू दिलाय जाल्यार , आमी तुका कुमक करूंक आमचो जीव रिस्केर 
घालतांव 

“ बोव बरें , तरनाट्या कास्मीरियो गोमेज . ” हासोन , क्रियादोन आपले हात पाटी 
काडले . तेच घडिये , जुवाना आपली खास भाची , आबळे थोड्याच वेळा आदीं , संतोसाचो 
घुट फोडून अंतरल्ल्या तिची आजी गोमेजा तसल्या पखाल्यांक नाका आशा , असले 
रायाळ चलियेची - अशें सांगोन सोड्यां म्हण ताणे चिंतलें , पुण जीब चाबली . सुरवेरच 
संबंध घुस्पडांवचो नाका . सद्याचा कामाक कास्मीरियो गोमेज आनी ताच्या पोकरी आनी 
धैराधीक तरनाट्या सांगात्यां वरवीं जांवची कामां आसात ... देकून ताणे म्हळे , “ जुवाना , 
चेंडूं तुकाच भासायल्लें आसों . पुण हांव हे चलियेलागी सळावळ करतां म्हण , वायट मात्र 
चिंतीनाकाय , बगर समज , ती म्हण म्हाका धुव कशी आनी हांव म्हणोन तिचो एकलो 
आदलो पाय ! " . 

हे आयकोन जुवाना हासली . तिका संतोस जालो , आनी परत्यान क्रियादो थंय ती 
निगूढ , रगताची वोडणी भोगली . " होय , गोमेज ” म्हणाली ती , " तूं फिकीर करीनाकाय . हांव 
आसां , तूंय आसाय : दुबाव नाकाय . " 

आयकोन , गोमेज घुस्पडलो , पुण थंड जालो . 
“ तर , आतां आमी करचें कितें ? हांगा रावल्यार आपाय . ” म्हणालो तो . 

“ सारकें . ” क्रियादोन निर्देश दिलो . “ रावळेरांतल्या त्या माल क्रियादांक , म्हजो जीव , 
हजार वाट्यांनी चड मोलाधीक जाला आसतलो . तरय , तितले सुलभायेन तांकां हो जीव 
मेळपाचो न्हंय . आज , एक गड जाली . पाटल्या धा दिसांचे आमचे काम सांडचे न्हंय . पयलें 
हांगा थावन चिक्के पयस पावोन राव्यां . थंय थावन , कास्मीरियो गोमेजान , फुडल्या एका 

वोरा भितर , पंद्रा - वीस जणांक जमवन हाडूंक जाय . " 

" कित्याक ? " 

“ कित्याक म्हळ्ळे वाटेर सांगतां . आमची कामां जयतेवंत जांवची तर , आयचे राती 
भितरच ती ज्यारी जावकजाय . हांव - आमी जाणांव आयज जाल्ल्या ' घोटाळ्याचे 
फारीकपण जावन , एस्तेबान दे रूबे , आयचे मोध्यानेरच , फेरदीनांद कुटमाची झडती , 
आनी झडतेच्या निबान मोडत चालू करतलो . तशें जायनाशें – एक - दोन दिसांची पुणय 
आमी फुरसत घेवक जाय ! ” 

" पुण कशी , सिञोर ? " 
“ सांगतां , या . ” 

ती भायर सरली . एका घोड्याचेर सिञोर क्रियादो बसलो . दुसऱ्याचेर कास्मीरियो 
बसलो , आनी ताणेच आपवन , जुवानाक पाटल्यान बसयली . तें व्हड न्हंय - सिञोर 
क्रियादोक वजन , कितल्या बळिश्ट घोड्याकय हळ्त जातालें . 

नरमनीस वचनातल्ले वाटेन ताणी घोडे चलयले . शहरा भायर वचोंक तांकां आडकळ 
जालीना . ( सिञोर क्रियादो खातीर , त्या घुस्पड गोंदोळांत , तेदोळ पऱ्यांतय , शहरा भितरच 
सोधनां जातली . तशें जायशें - पहयाच्या शिपायां पयकी सबार जणांक , क्रियादोन त्या 
आदल्या हफत्यांत , दुडू दीवन बांधून घेतल्लं ) . दोन मयलां पयस , गोमेज पंगडाच्या एके 
गुपीत धोलींत - तेंय , परतिल्ल्या एका दिवळा पंदले भुयार - जमोन ताणी जुत चलयलो . 

फुडल्या एका वोरा भितर , गोमेजाच्या पंगडाचे पंद्रा तरनाटे हरयेकलोय , 
आलज्युबेंतल्या सवारांबरी न्हेसोन आयते जाले . तवळच्या दिसांनी , गोंयांत राज कारभार 
आनी जेराल आडळतें इतलें सडिळ जाल्लं , की , रसत्यांनी वेताना , सरकारी सोजेरां प्रास , 
धारभीक आफिसाचे शिपाय आनी त्याच न्हेसणान , जैलाचे राकवल शिपाय चड पळेवक 
मेळताले . तांचे पैकीच , सबार जणांक , एकामेकाची वोळक नातल्ली . खंयच्याय कामाक , 
व , कोणायचे बोंटेक तांकां धाडचे तर , पांच , धा व पंदरा जणांक विंचताले आनी तांतल्या 
एकल्याक तांचो ‘ कपितान ' नेमताले . हे सर्व , सिञोर क्रियादोन पारकिल्लें . 

तशें , ह्या नव्या ‘ गोमेज पंगडाक ’ जाय तितलो रुसूं , फावोते हिशारे आनी ताकीद 
दीवन , क्रियादोन धाडलें . तो , गोमेज आनी जुवाना , दुसऱ्याच एका कामाची तयाराय 
करून , सांज जावन येता पऱ्यांत थंयच रावली . योजन ताणी सारकें मांडले आनी मतींत 
धरलें . 
त्या मानाय सिञोर क्रियादोन , त्या दोनपारां 

ताचे आवयचेर आकूल्तदारान तें 
मरणाचे फर्माण वाचल्ल्या वेळार एका कुरड्या साहसाक उडकी मारल्ली आनी तो 
जिकल्लो - मराकाळा पुणय आपले आवयक वेंगून , तिचे आशिरवाद घेवक तो सकल्लो . 

- " 


त्या उपरांतलें 


त्या उपरांत - बरो जांव वायट एक शेवट धरून कुरड्याच म्हण्येत तसल्या साहसाक 
ताणे उडकी मारल्ली . तसल्या वेळार , ‘ जिकल्यारय जालेंच , मेल्यारय बरेंच ' म्हणचे ताचें 
आदर्श जावन आसल्लं . 

आमोरेचो वेळ जाताना , सिञोर क्रियादो आनी जुवाना मोनीज , डॉन मारकुसाच्या 
रावळेरा वटाराच्या प्रवेश द्वारालागीं पावली . अंदाज केल्लेबरी , थंयसर एकलोच राकवली 
आसल्लो . आलज्यूबेच्या ' शिपायाक ' देकतच ताणे सलाम केलो . 

“ काय विशेस ? " ताणे विचारलें . तो चिक्के ‘ डिंग'जाल्लो . 
“ डॉन मार्केस 

म्हणालो क्रियादो , सास्पोन . 
" डॉन सायब - आनी पापियास , फेस्ता - ‘ फेस्ता दे फे ' क गेल्यात . सायब येताना 
रातिची आट जातीत . ” 
" तें आमकां कळीत आसा ” म्हणालो क्रियादो , तुरतान , “ ताणेच आमकां धाडल्यांत . 
" कि - कित्याक ? " . 
" डॉना पेपीनाक एक वरदी दीवक आसा . बापायची जरूर . " 

काम , 

क्रियादोन चिंतल्ले प्रास चड सुलभायेन जालें . दुयेन्ना रोजा नातल्ली . 
तीय ‘ फेस्ताक ' गेल्ली . ते राती पाटी येवचीना म्हण तिणे ' सुटी ' काडल्ली . क्रियादोन 
राकवलिकडें गजाली काडल्यो . बोल्सांतली सिसली काडली , एयेक ' नवटांग ' मारलें आनी 
सिसली बोल्सांत घाली . परत्यान सिसली भायर काडून राकवल्याच्या हातात दिली 
आफीम भरशिल्ली . 

रावळेरा भितर वचोंक कश्ट जालेनांत . थंयसर आसल्लो एकलोच प्रायवंत चाकोर हांची 
काणी पात्येलो . सिञोर क्रियादो ताचेकडे , भायल्या राकवल्याकडें उलयल्लेबरी - आनी 
इल्ले गम्मत करूंक रावलो . थोड्या वेळान तो चाकोरय निद्रेस्त जावन , वेगी आपल्या 
कोनशाच्या कुडाक गेलो . 

तितले जाताना , डॉना पेपीना आनी जुवाना मोनीज , भितर उलयताली . डॉना पेपीनाक , 
बापायन धाडल्ली – रावळेराक आपयल्ली तुरताची वरदी , जुवानान दिल्ली : 

“ फेरदीनांद कुटम , निराप्राधी म्हण रुजू जाला . तांकां आजच सुटका दीवन सनमान 
करतात . सिञोर जुवांवक , भागेवंत आफीसांत व्हड हुद्दो भासायला . तांच्या मानाक राती 
जेवण दवरला . तुका आपवन हाडूंक आमकां धाडला . ” जुवानान तशी सांगल्ली ‘ काणी ' 
आयकोन , सिञोर क्रियादोकय अज्याप जालें . 

" तुका हांवें खंयसरगी पळेलां- " म्हणाली डॉना पेपीना , जुवानाक पळेवन , “ खंयसर 
जाव्येत ? " 

" इगर्जेत ” म्हळे जुवानान . “ हांव एक कोलवंत नाचपी . पुण ह्याच थोड्या दिसां 

“ बरो आसा 


थावन , इनक्विजिसांव रावळेरांत , खाणा जेवणाच्या यजमाणपणाचे काम म्हाका मेळ्ळां . 
आतां तुर्त करयां . ” 
“ हें - सिञोर जुवांव , बरो आसा ? " 

तुजीच वाट तो राकता , डॉना पेपीना ... ” जुवानान जाप दिली 
कश्टांनी . डॉना पेपीनाक नव्या दोळ्यांनी ती पळेताली . सिञोर जुवांवन मोग करची दॉम 
फिदाल चली ! 

थोड्याच वेळान , डॉना पेपीनाक थंय थावन आपवन घेवन , सिञोर क्रियादो आनी 
जुवाना मोनीज भायर सरली . पुण वटारा भायर पावतच , ताणी वाट दुसरी धरली 
रानाची . सारोट व घोडे नातल्ले वरवीं , रावळेराक वचोंक मटवी आनी लागशिली वाट ती 
म्हण ताणी तिका सांगले . तिका दुभाव मारचे आदीं , ती पयस , सुरक्षीत जाग्याक पावल्ली . 
थंयसर भियान बोब मारीनाशें तिका ताणी समजायलें , भेश्टायलें , आनी मयदीन चलयलें . 
तिचे करना एक कागद बरंवक ताणी लायलें . 
फुडल्या थोड्या वेळा भितर , डॉना पेपीनाक त्या गुपीत जाग्यार 

फकत थोड्या 
वोरांक म्हण सांगोन - कैदी करून , जुवाना मोनिजाक तिच्या सांगाता रावयली , चिक्के 

हेर दोगां जवानांकय राकवली दवरले . हेर सक्कडय , क्रियादोच्या मुखेलपणाखाल , 
परत्यान डॉन मार्केसाच्या रावळेराच्या वटारा लागसार गेले . थंयसरय , वेवेगळ्या पंगडान , 
कितें सर्व करीजाय म्हळळ्या विश्यांत निर्देश दीवन क्रियादोन धाडले . तो आनी हेर दोग 
जण मात्र , चिक्के पयस डॉन मार्केसाच्या येण्याक राकोन रावले . 

जांवची कामां , वेगीं जावंक जाय आसल्ली , नीज . क्रियादोन चिंतल्ले प्रमाणे , निमाणी 
उडी मारचे आदीं , फेरदीनांद कुटमाची धार्मीक झडती . एक दोन दिसांक पुणय पाटी 
घालीजायच . तो एक मात्र उद्देश मतींत धरून , सिञोर क्रियादो , डॉन मार्केसाक राकोन 
रावलो . जिकल्यार जालेंच , मेल्यार बरेंच ! 


पयस , 

अध्याय 27 


आरंभ , आपायांची जुगार 


खोटे पोळतीत , कोणे पाट धरीनातल्यार लेगून ; पुण नितिवंत रावतीत , सिंहाभाशेन . 

गादी 28 : 1 


डॉन माकूस दे आवरेल दे सोजाच्या प्रवेशद्वारा थावन , चिक्के पयस दोळ्यां आड 
राकोन रावल्ल्या सिञोर क्रियादोक आनी दोगां सांगात्यांक उबगोण येवक लागली : तांचे 
थंय , नासोसणीकाय आनी आतुरायेची खुणां दिसोंक लागली . वोरां रातीची नोव जांवक 
लागी जाल्ली जाल्यारय , डॉन मार्केस , घरा येवचो दिसलोना . सिञोर क्रियादो , निजायकय 
चडपडोंक लागलो . डॉन मार्केस , आनी थोड्या वेळा भितर येनातल्यार - कितलो आपाय 
आसल्यारय ताका सोधून , रावळेरा लागींच जाल्यारय वचोंक तो तयार जाल्लो . 

त्या मधेगात , ताणी वटाराक भोंवाडो काडून , पाटले वाटेन वचोन थोडे तपासण 
केल्लें . थंयसर , पागोरांतलें - सिञोर जुवांव वरवीं नांवाडल्ले - पाटलें बागील बंध आसल्लें . 
एकल्याच्या खांदार आनयेकलो चडोन , भितरल्यान देंवोन , त्या बागलाची खिळ ताणी 
निकळावन तशीस दवरली . परत्यान तशेंच भायर येवन , तांचे मधल्या एकल्याक , सिञोर 
क्रियादोन , थंयच , पेल्या रुकाच्या आडोसाक पहरो रावोंक सांगले . त्या बागलांतल्यान हेर 
कोणायकय भायर भितर वचोंक सोडीनाये म्हण ताणे ताकीद दिल्ली . त्या प्रमाणे क्रम घेवचे 
खातीर , शिळोण्यांच्या संकेताचो ताणी अभ्यास केल्लो . 

सिञोर क्रियादो आनी ताचो उरल्लो सांगाती , परत्यान फुडल्यान येवन , राकोन रावले . 
क्रियादोची आतुराय चडोंक लागली . लागी येवन प्रवेशद्वारा थावन चिक्के पयस काळोकांत 
रावले . 

फुडलें आनिकय अर ) वोर पाशार जालें . 

सिञोर क्रियादोन कान नीट केले . घोड्यासारोट एक , लागी येवचो आवाज आयकालो . 
थोड्याच वेळान सारोट येवन पावलें , प्रवेशद्वाराकडे चिक्के सवकास जालें . द्वार उगतेंच 
आसल्ल्यान भितर सरलें आनी चिक्के फुडें वचोन रावलें . 

सारोटाचे दोनय तेला - दिवे जळताले . वयल्यान हळताचे चांदणे आसल्लें . 

सारोटाचो चालक - सेवक पयलो देवलो . ताणे पाटी येवन वाहनाचे बागील उगतें 
करतच , डॉन माकूस देवलो . ताचे उपरांत डॉन पापियास . 

“ खंय गेल्यात सक्कड ? " अज्यापलो डॉन मार्केस . 

" " फेस्ता - दे - फे ' क गेल्ले ग्रायक येवकनांत आसतले . ” हासलो सिञोर पापियास . “ पुण 
हेर ? घरांतय उजवाड दिसना . डॉना पेपीना ? " 

म्हणताना , सारोटाचो चालक - सेवक , तेवशीन वचोन आयलो आनी म्हणालो : 
" हांगासर राकवल बाल्ताजार निदोन घोरेता . ताका सद्द्याक जाग जांवचेबरी दिसना ....... 
वास मारता . ” 

तितल्यार , घराचे कुशीं थावन , रादंपी - चाकोर , हातांत लांटान घेवन , लकोनसो 
आयलो . “ डॉन - डॉन सायबांनो ! ” आकांतलो तो . “ तुमी - डॉना पेपीना- ” 

" कितें -डॉना पेपीना , कितें ? " पापियासान विचारलें . 

“ ती - तिका , तुमी आपंवक धाडल्ले खंय रावळेरांत जेवणाक . येवन , तशें सांगोन , 
आपवन व्हरून गेल्यात ! ” 
" कोण 

व्हरून गेल्यात ? " 
“ रावळेराचो एकलो शिपाय आनी आनी रावळेरांतलीच एकली दुयेन्ना - यजमान . 
हांव नोको आसलों . " 

“ दुयेन्ना रोजा ? ” 
“ तिणे आज रातिकय सुटी काडल्या . हांव - ” चाकोर आतां भियान कांपोंक लागलो . 
“ कितें गजाल जाव्येत , डॉन माकूस सायबा ? ” म्हणालो सिञोर पापियास . 

" हांवय विचारतां - तेंच सवाल ” म्हणालो डॉन माकूस चिक्के विरार जावन . “ दुयेन्ना 
रोजा , थोड्या दिसांनी पेपीनाक सांजेचे भोंवोंक व्हरताली . तशेय , ती रात करून येताली . 
पुण आज 

कोणे आपवन वेलां म्हणालोय ? " विचारलें ताणे चाकराकडे . 
" भागेवंत कोडतिच्या रावळेरांतल्या एका शिपायान , आनी ताचे सांगाता आयल्ले दुयेन्ना 
यजमानीन . ” 

“ पात्येवक कश्ट ! आमकां खबर ना ! " 

“ फेरदीनांद कुटमाक आज सुटका दितात खंय . देकून आज थंयंच जेवणाचो संभ्रम 
खंय - तशें म्हळे ताणी . ” 

“ कितें पुणय खेळ आसा म्हण दिसता . थोडे पावटी आमचो दे रूबे सायबय , विनोद 
खेळच्यांत उणो न्हंय . ” चिक्के हासलो पापियास . “ फेरदीनांदागेल्यांक सुटका खंय ! गी , 
तांची झडती आजच आरंभ जावन तांच्या मरणाची मोडत चालू जांवचो संभ्रम ! ” तांकां 
सुटका मेळत तर , आपणाक खंडित मरण .... देकून ताणी भायर येवक बिलकुल साध्य 

सगळी मांडावळ ताणे केल्ली , तोच बरे करून जाणासल्लो . 
“ तर आतां कितें करयां ? ” डॉन माकूसान विचारलें . 
“ करचे इतलेंच : ” म्हणालो पापियास . “ तूं इल्लं खावन - जेवन पियेवन राव , डॉन मार्केस . 


- 


जायनाये म्हण , 

हांव आतांच पाटीं वेता . तूं जाणांय , आयचे झडते वेळार हावें थंयसर आसोंकच जाय . " 

“ आनी डॉना पेपीना- ” 

" डॉना पेपीना , रावळेराक गेल्या जाल्यार , तिकाय थंयच्या कार्यक्रमा वेळार कितें 
चलता तें पळेवन मझा भोगतली आनी गरजेचो अनुभव लाभतलो . " 

तशें म्हणचें सारकें न्हय - नेंट्या आनी कोमल दोळ्यांक तसली भिरांकूळ दृश्यां 
सहजल्ी न्हंय म्हळ्ळी चिंतनां डॉन मार्केसाचे मतींत आयलीं . पुण डॉन पापियासाकडे 
तशें उचारचे धैर ताका पावलेंना - तशें उचारल्यार , एका फामीलियारानंच , भागेवंत 
आफिसाची ठिका केल्लेबरी जायत . तशें म्हळ्यार , निंदा केल्लेबरीच ! देकून , ताणे प्रस्ताप 
बदलून , “ आनी एकादावेळा डॉना पेपीना रावळेराक वचोंकना , तर . ? " विचारले ताणे . 

वचोंकना व गेल्या म्हळ्ळे , म्हाका , हांव थंयसर गेल्या उपरांत कळीत जातलें . 
रावळेराक ती पावोंकना जाल्यार , तिका कोणे वेल्या , व , तीच खंयसरय भोंवडेक गेल्या 
म्हळ्ळं समजोंक वेळ वेचोना . " 

“ काय , दुस्मानांनी पुणय 
“ दुस्मानांनी ? कोण दुस्मान आसात तुका , डॉन मार्केस ? " 
" म्हाका दुस्मान नांत . कांय मोसोरान पुणय तुज्या 

“ आग लाय तुज्या दुबावांक , डॉन मार्केस ! म्हजो मोसोर करतले कोणय दुस्मान 
आसल्यार - ” म्हणालो पापियास , “ ते , बंधेत फिचार आसात . ” हासलो तो . “ आनी तांची 
काणी वेगीं काबार जांवच्यार आसा . तूं फिकीर करिनाकाय . बगर , तुजी धुव , म्हाका निबां 
सांगोन कोण हेरां पाटल्यान भोंवडेक गेल्या जाल्यार मात्र चत्राय . आतां वेतां हांव . ” 

तितलें म्हणोन तो पेल्यान गेलो . थंयसर , त्याच सकाळी सोडून गेल्ल्या आपल्या 
घोड्याक , चाकरांविणे , ताणेच सज्ज केलो , उपरांत ताचेर बसोन , दुसरे काय उलयनासताना , 
भायर सरोन तो आपल्या घरचो रस्तो धरून , पाशार जालो . 

आडोसाक रावल्ल्या क्रियादोन आनी ताच्या सांगात्यान , समाधानाचो श्वास सोडलो . 
चड पयस ते नातल्ल्यान , भितर जाल्लं उलोणें तांकां अयकाल्ले . पापियास गेल्या उपरांत , 
डॉन माकूसान आपणा इतल्याक व्हडल्यान शिणल्लंय तांकां आयकाले : “ चालचम्कण 
नातल्ले आडेभागेचे आडवे फिदाल ! असल्यांकडे खूब दुडू , आनी वयल्यांकडे प्रभावाचो 
संबंध आसा देकून मात्र , हांवें तोंड धांपचे पडलें ! " 

तशें पुरपुरोन , डॉन माकूस आपल्या चाक्राकडे सवालां चिवारीत आपल्या रावळेरांत 
भितर गेलो . 

ताका सिञोर क्रियादोन त्या उपरांत चडुणे अरध्या वोराची फुरसत दिली . त्या प्रास 
चड लांबाय केल्यार जायशेंना म्हण चिंतून , तेय , कोणायची आडकळ नासतां भितर गेले . 

थंयसरय बागलार रावोन तांणी ढाल ठोकली . कोणायचोगि , पयस भितर थावन थोडो 
आवाज जालो . आनी थोड्या वेळान , तोच प्रायवंत चाकोर , पुरपुरोनंच , फुडलें बागील 
काडूंक आयलो . छावणेत दिवो पेटयल्लो जाल्यारय , म्हाताऱ्याच्या हातांतय , पेटयल्लं वातिचें 


मूळ आसल्लें . 


- " 


" आतां कोण - वियाज मारूंक गेल्ले पुणय 
" मिलिझिया क्रिस्ती ! ” भरमान म्हणालो क्रियादो , भायल्यान . 

“ मिली - स - सायबा , भोगोस ! ” उसवासलो चाकोर . ताच्या हातांतली वात हालोन 
कांपोंक लागली . दर्वड्यान ताणे बागील उगतें केलें . “ डॉन सायबाक आपयतां . डॉन 
सायब एकलोच ताच्या कुडांत आसा . डॉना पेपीना- ” म्हणताना , त्या प्रायवंताची दीश्ट 
क्रियादोचेर पडली आनी ताका उगडास आयलो . “ तू - तुमी , थोड्या वेळा आदी आयल्यात , 
डॉना पेपीनाक- ” 

" तुका तें सर्व पडोन वचोंकना ” म्हणालो क्रियादो , “ तेच सांगोंक आमी आयल्यांव , तूं 
तोंड धांपून थंड राव ! ” 

“ जा - जायत . तर , डॉन सायबाक आपोंव ? " 

“ नाका . आमींच ताच्या कुडालागीं वेतांव . आमकां चड वेळ नाका ” म्हणोन ते छावणी 
उतरोन फुडें गेले . म्हाताऱ्या सेवकान वाट वेली . डॉन सायबाच्या कुडालागी पावतच तो 
पाटी रावलो , आनी पाटल्या पायानींच पाटीं गेलो . ताचेर दोळो दवरूंक आनी हेर कोणय 
येतीत जाल्यार चत्राय करूंक , आपल्या सांगात्याक सिञोर क्रियादोन भायर रावयलो 
आनी तो आपूण कुडाच्या बागलांतल्यान प्रवेश जांवचे खातीर फुडे गेलो . 

" कोण - रे थंय -- सावेरा ? " डॉन सायबान , भितर थावन विचारलें . 

" आमी -- बरी रात , डॉन मार्केस सायबा , ” म्हळ्ळ्या उतरां बराबर , सिञोर क्रियादो , 
भितर सरलो . डॉन सायब , कुडाच्या पेल्या पोतार आसल्ल्या मेजार एक बोत्ल दवरन 
आनी हातांत एक ग्लास घेवन बसल्लो आसातसो उटलो आनी धुंवलो . क्रियादोक पळेवन , 
ग्लास ताणे मेजार पाटीं दवरलो . 

“ तुमी - कितें खबर ? ” विचारलें ताणे विज्मीत जावन , पुण भर्मान , “ आहागिना , 
इनक्विजितोर सायबान काय " 

“ इनक्विजितोर सायबान काय सांगोन धाडूंकना , डॉन सायबा . ” म्हणालो क्रियादो , 
दार आड करून , कुडांत फुडें येवन . “ तुवेंच , इनक्विजितोर सायबाक गरजेचो एक संदेश 
दीवकजाय - तो व्हरोंक आमी आयल्यांव . " 

" म्हळ्यार ? कसलो संदेश ? जेवणाची आमकां खबर ना . आनी डॉना पेपीनाक हांगा 
थावन जेवणाक आपयल्लीय आमकां खबर ना . कांय घुस्पड पुणय जाल्या ? आयचे झडते 

संबंधी-- " डॉन माकूस घुस्पडलो . 

“ घुस्पड जांवक ना , डॉन सायबा ” म्हणालो क्रियादो . 
" आनी कितें तर ? डॉना पेपीना " 
" डॉना पेपीना सद्दयाक बरी आसा . ” 
“ सद्दयाक ? म्हळ्यार ? " 

“ म्हळ्यार , डॉना पेपीनाक बऱ्या थरान जीव सांबाळून पाटी येवक जाय जाल्यार , तिणे 
सांगल्लेबरी , आतांच तुंवें , पाद्र रूबेक एक जरूर वरदी धाडूंक जाय . " 

“ तिणे सांगल्लेबरी ! ” डॉन सायब चिक्के तापलो . “ तें चेडूं , म्हजें - खंय थावन म्हाका 
हुकूम दीवक वाडलां खंय ? " 

“ पुण आतां तसले वरदेची गरज आसा . तुर्त आसा . गळाय करीनाका - तुजे धुवेच्या 
मानाक आनी प्राणाक अपाय आसा ” म्हणालो क्रियादो . 

" व्हा ! ” म्हणालो डॉन मार्केस . “ म्हजे - डॉन माकूस आवरेल दे सोजाचे - धुवेच्या मानाक 
आनी प्राणाक अपाय हाडतलो कोणय ह्या गोंयांत जलमोंकना ! कसली तारीफ ही ? " 

" तारीफ न्हंय , डॉन सायबा , ” म्हणालो सिञोर क्रियादो . ताका डॉन माकूस तकलेन 
सारको आसागी , व थंयसर मेजार तीन पाव खाली जाल्ले बोली वरवीं पुणय- “ आबळे , 
हे पळे , ” म्हणोन ताणे आपल्या दगल्या भितर हात घालून , कानांची नाजूक दोन कुडकां 
भायर काडून उजवाडाक फुडें धरली . “ ही तूं जाणांय ? " 

ती पळेतच , डॉन मार्केसाचे दोळे भायर येवचेबरी व्हड जाले . 

" ती , ती म्हजे - आतां पेपीनाच्या कानांत आसची कुडकां ! ती खंयसर आनी कशी 
मेळ्ळी तुका ? तर- " 

“ वोळू उलय ! ” म्हणालो क्रियादो , कुडकां पाटी दवरून . “ सवालां चड विचारीनाका . 
आतां तु पळेली तिची कानाची कुडकां मात्र . हांवें सांगचेबरी तूं वरदी धाडीनांय जाल्यार 
तुजे धुवेचे कान आनी हेर दोनच विश्वे तुका पावीत जातले ! " 

" कि - कितें हांव आयकतां ! ” म्हणालो डॉन मार्केस , आनी तसोच दोन मेटां घुवोन 
खटल्यार बसलो . “ ह्या दिसांनी ह्या गोंयांत सकडांकय पिशें लागला म्हण दिसता 
सकडांक म्हळ्यार 

भागेवंत आफिसाच्या व्हडिलांक आनी हुद्देदारांक सोडून ! ” म्हणालो 
तो तुर्तान . “ तें आसों . कसली वरदी म्हळ्या तिणे ? ती वरदी हांवें दिवची तर 
तुंवें पयलीं म्हज्या हातांत दींवकजाय . ” 

सिञोर क्रियादोक मतलब समजालो . ऊंच स्थानार आसल्ल्यांक , तशेंच , संसारी 
व्हडपण सांबाळून जियेतल्यांक , स्वार्थच सर्ग आनी दुडूच देव म्हळ्ळ खर्ग , वेळाकाळा 
थावन चालू आसल्लं . तशें , डॉन मार्कुसाकय , ते घडये , आपले धुवेच्या माना आनी प्राणा 

प्रास , तिच्या नगांचे धनच हातांत उरोंदी म्हण भोगले जाव्येत ? कशेय जांव , क्रियादोक 
आपलें काम जायजाय आसल्लें . ताणें कुडकां परत्यान भायर काडून खटल्यार उडयलीं . 

“ घे , तुजे धुवेची कुडकां ” म्हणालो तो , “ तशेंच , तिच्या आंगाक व जिवाकय बाधक 
जायनासतां , ती तुका पाटी मेळतली . पुण आतां हांवें सांगल्लेबरी कर ! " 

" कितें हांवें करूंक जाय ? ” विचारलें डॉन मार्कुसान . ताच्या मात्यार वायनाची इल्ली 
जडाय आसल्ली जाल्यारय , मत ताची चुरूक जाल्ली . ताचेकडें उलोवचो ग्रायक , भागेवंत 
आफिसाचो – ' मिलिझिया क्रिस्ती ' न्हय , बगर पोळापळ घेवचो ग्रायक म्हण वोळक ताणे 
धरल्ली . पुण चत्रायेन थोडी गळाय करून , ताका सांपडावन चडीत धन आनी नांव जोडयेत 
म्हळ्ळी चिंतनां ताचे मतींत पाशार जाली ... थोड्या वेळा भितर आपले हेर चाकोर 
आनी राकवली शिपाय येतीत ... “ पेपिनान सांगल्यारय , सांगनातल्यारय , भागेवंत आफिसा 
खातीर , कितेंय करूंक हांव कबूल . ” 

“ बरेंच ” म्हणालो क्रियादो . ताकाय , डॉन मार्कुसाच्या आडव्या चिंतनांचो सोव 
मारल्लो . गळाय करूंक ताकाय नाका आसल्लं . “ तर आतांच ‘ फेरदीनांद कुटमाची झडती 
सद्द्याक पाटी घालूक जाय तांचे पक्षेन बळाधीक साक्षी आसात ' म्हळ्ळी वरदी तुवें 
इनक्विजितोराक धाडूंक जाय . ” 

" कितें म्हणालोय ! ” अज्यापलो माकूस . “ भागेवंत आफिसाचे राटावळिंनी हांवें मेतेर 
जांवक जाय ? तुका 

“ राव , राव ! तांचे संगतींत हांवें मेतेर जांवक साध्य ना . तांचे अप्राध आहागिना 
भिरांकूळ आसात . म्हाका मेतेर जांवकय नाका . " 

“ पुण तूं , सिञोर जुवांवक पुणय मजत दितलोय , तुजी धुव , डॉना पेपीना ताचो मोग 
करता खंय . ” क्रियादोन काळोकांत एक फार सोडलो . 

“ ना , ना ! बिलकुल फट ! तांकां आनी आमकां कसलोच संबंध ना . आहागिना , पेपीना 
आनी डॉन पापियासा मधे आतां भर्माधीक सयरीक चलता . " 

" जाव्येत . पुण आतां तुजी धुव आमच्या हातांत आसा . तिचे बचावे खातीर पुणय तुवें 
आतां , हांवें सांगलं करूंक जाय . ” 
" तूं म्हाका वोळकनाय 

भागेवंत आफिसाचो खालतो आनी विश्वासी सेवक हांव ! 
म्हजे तसल्यांक - जिवा प्रास धर्म आनी देव आनी कायदो श्रेष्ठ ! " 

“ बराबर ! ” म्हणालो क्रियादो , हाळवायेन पुण दांत चाबोन . “ पुण कोणाच्या जिवा 
प्रास ? हे घडये , हांगासर , तुज्या म्हाताऱ्या जिवाक कितलें मोल आसा ? जाप दी ! " ताणे 
एक मेट फुडें दवरलें . तवळ डॉन मार्कुसाक निजायकय भ्ये दिसोंक लागले . 

“ हे - हे , आहागिना आतां खुशालायेक वेळ न्हय ” म्हणालो तो , “ हांव आतां मेल्यार 

आहागिना , तुजें काम जायना . ” 

“ काय परवा ना जायत . तरय एक बरें काम करून वांचोंक तुका एक अवकास दितां 
हांव . ” 

“ आबळेया , उंदराक लोंकडाचो वावर बरो न्हंय . आहागिना , आमचे तसल्यांनी भागेवंत 
आफिसाच्या कामांत मेतेर जांवचें बरें न्हय , आहागिना सुलभय न्हय . तुका जाय जाल्यार , 
फाल्यां सकाळी हांव खुद्द गवर्नराक मेळोन तुजें काम करयतां . सोपुताखाल- " 

“ फाल्यां पऱ्यांत रावपाचे जायना . आनी ह .. हा .. ! ” हासलो क्रियादो . “ आनी कोणा 
सरशीन वेतां म्हणालोय - गवर्नरा सरशीं ! कुरड्याक उकलून दाकयताय ? तो गवर्नर 
लेवीस दे मेंडोसा फुर्तादो आल्बुकेर्क – गोंयांत आसल्यारय एकच , नातल्यारय एकच ! ” 

“ आहागिना , तें कित्याक तशें ? " 

“ कित्याक म्हळ्यार , तो हांगासर येवन थोडे म्हयने मात्र जाले , आनी वेगींच ताका 
हांगा थावन निकळायतात खंय . दे रुबे ताका नाकाक दोरी घालूनसो नाचयता , तसो तो 
नाचता . त्या शिवाय , हांगासर ताका , दीस - रात आमालाची बोत्ल आनी आयल्ल्या गेल्ल्या 
शेजाऱ्याची बायल मात्र कळीत त्याच पाकांचे गीद , तुमी सक्कड ! ” 

“ आबळेया डॉन माकूस आपले खाड पोशेवक लागलो . ताच्या बोटाची , कुलायुध 
म्होरिची मुदी तेदना सिञोर क्रियादोच्या दोळ्यांक झळकाली . म्हातारो , फकत गळाय 
करतालो शिवाय , हेर कितेंय करूंक कबूल तो नातल्लो म्हळ्ळं स्पष्ठ जाल्ले . “ आबळेया , 
आहागिना 

त्याच क्षणार सिञोर क्रियादोन आपल्या सरळां सारक्या बोटांनी डॉन मार्कुसाच्या 
गोमट्याक धरून ताची उतरां रावयलीं आनी मुदो करून ताका खटल्यार आपटिलो . घडये 
भितर ताच्या तोंडाक आनी हाता - पायांक खटल्याच्या वस्तुरांचे कट पडले . ताची मुदी 
क्रियादोन निकळायली . “ जांवचे तर जांव , न्हय तर मरोंकय कबूल हांव ! ” उसवासलो तो . 
" थोडी वोरां तूंय लिपोन राव ! ” 

त्या कुडांत बगलेन आसल्ली व्हड आलमार ताणे पळेली . बीग घालुंकनातल्लें . सकयल्या 
कणांत बोत्ली . मधल्या कणांत मुस्तायकी . ती सर्व भायर वोडून ताणे खटल्यार उडयली . 
कुडकां विंचून परत्यान बोल्सांत घाली . डॉन मार्कुसाक आरावन व्हरन त्या कणांत चेपून 
निदायलो . ( तो मरोंक नातल्लो ) . आल्मारिचें बागिल फिछार केलें . 

कुडाचे दार बंध करून , सिञोर क्रियादो भायर येताना , ताचो सांगाती आनी मार्कुसाचो 
चाकोर छावणेत आसल्ले . चाकोर परत्यान “ गम्मत ” जावन घोरेतालो . ताका थंयच सोडून , 
सिञोर क्रियादो आनी सांगाती , थंय थावन भायर पडले . परत्यान फुडल्या प्रवेश द्वाराचे 
वाटेन वचनासता , पाटले वाटेन वचोन , पाटल्या दारांतल्यान ते पाशार जाले . 


_ . " 


खडाप 


219 


जिवाची आशा खंडून आपायांकडे जुगार खेळतल्यांच्या अदृष्ठा वरवी जाव्येत , व बऱ्या 
कामा खातीर जीव रिस्केर घालतल्यांचे चलाके वरवी जाव्येत , त्या फुडल्या एक दोन 
वोरांची कामां , यांत्रीक थरान फळाधीक जाल्ली . सिञोर क्रियादोन येवजिल्ल्या पयल्या 
मेटाक जयत लाभल्ले . 

डॉन मार्कुसाच्या रावळेरा थावन भायर येवन अरद्या - एक वोरा भितर , सिञोर क्रियादो , 
कास्मिरियो गोमेज आनी ताचे मानाय , रानांत परत्यान सांगाता मेळ्ळे . जुवाना मोनिजय , 
तांच्या बराबर आसल्ली . त्या पाटल्या दोन - तीन वोरांनी तिणे डॉना पेपीनाचो बरो सांगात 
केल्लो , मन पारकिल्ले आनी बरी जतनय घेतल्ली . व्हय , डॉना पेपीनाक उसळावन व्हेल्ले वरवीं 
मूळ इरादो ज्यारी जांवक नातल्लो - तिच्या बापायचेर विपरीत परिणाम जांवक नातल्लो . 
तरय , जुवानाक , सिञोर जुवांवन ‘ काळीज समर्पिल्ले ’ दॉम फिदाल्किणिची वोळक जाल्ली 
चुरचुरे भोगल्ले , बिरमत दिसल्ली - पुण मोसोर जांवक ना . फुडल्याच दिसा , तिका व्हरून 
पाटीं सोडचे म्हण तांणी निश्चय केलें . 

मध्यानेच्या त्या वोरांनी , डॉन मार्कुसाची मुदी आनी बायपाठ केल्लो संदेश , गोमेजाच्या 
एका मानाया थावन दावीद मोनिजाक , आनी मोनिजा थावन कोडतिच्या एका शिपायाक , 
थंय थावन कियाल फ्रादीक आनी तशें इनक्विजितोराक पावल्ली . त्या दिसाक कोडत आनी 
मोडत रावल्ली . 

पुण आपायाची जुगार आखेर जांवक ना . 

अध्याय 28 


कुमकेचो हात आनी मरणाचो दूत 


तवळ मनीस जाताले स्वार्थी आनी 

दुडवाक 

लबदाल्ले ! 
गरवी ! हंकारी आनी हेरांची निंदा करचे .... 
काळीज नातल्ले ! असमाधानी ! निष्कुचारी ! बास्कळ ! 
हरामी आनी सर्व बरेपणाक उळटे . " 

-2 तिमोती 3 : 2 ! 3 


हेणे ! बंधेतल्या काळक्या कुडांत . 

सिञोर जुवांव ! वेळ कितलो ! दीस खंयचो म्हळ्ळी समजणी चुकोन ! चिंतनांचे आनी 
सपणांचे अडचणेत कंगाल जाल्लो . 

तेच बंधेत ! तसल्याच दुसऱ्या एका काळक्या कुडांत ताची आवय बापय आनी भयण 
आसल्ली . तांची स्थितीगत कशी रावल्या म्हण तो नेणासल्लो आनी तें चिंतुंकय वरते त्रास 
ताका भोगताले ... हाय ! लाट्या वोडणेचे कष्ठ सोसूंक तांकनासतां ! लुविजाची मत 
चुकल्ली ... हेरां प्रास वरते ते आवयचे अकलास आनी कळवळे .. लुविजा परत्यान मतीर 
आयल्या जाव्येत ? ... व ... सायबा ! भोगोस ! 

कोण ताका खबर दीत ? व ! चाळीस आनी आट वोरांचो वेळ संपतच ! आनी अरध्यार 
रावयल्ली मोडत परत चालू जातच सक्कड कळत ! 

कितें कळत ? 

ताची भयण सनीन जावन उरल्या व सरल्या म्हळ्ळं कळत . आनी उरलल्यांचे कष्ठ 
आनी वोळवळे जांवचे दृश्य पळेवक मेळत ! 

ताचे दोळे वोळोन , हुलपोंक आनी दुकोंक लागले . रडोन दुखां व्हाळोन पुणय गेल्ली 
जाल्यार ताच्या शिरांक थोडी सवकासाय लाभती . पुण तशें जांवकना . बगर ! तींच 
भिरांकूल दृश्यां ताचे मतींत परत्यान आनी परत्यान सणसणोंक लागली . जर , तेदोळच 
जावन गेल् भिरांकूळ तितलें , तर , फुडली झडती आनी मोडत चालू जातच , आसचेंना 
भिरांकूळ चड आनिकय कितलें ? 

“ सोमी सालवादोरा ! लाभयनांयगि आमकां बचावी ? मराजाय तर , हांव मरतां 
असहायक लजेन तरय खुशेन मरतां . पुण म्हज्या सिञोर पायक ! म्हज्या सिञोरा आवयक 
आनी सिञोरिना भयणीक असल्या वायटांतलें निवार ! देवा ! निवार .. ! " 

“ देवा ! खंयसर तूं आसाय ? निजायकय तूं आसाय ? असल्या काळोका भायर आनी 
असल्या सन्निहित अनवारा भायर व भितर तूं आसाय तर आसाय म्हण दाकय ! " 

अशें मागोन आनी वोळोन , मधे - मधे , मत चुकल्लेबरी प्रज्ञाविहीन तो जातालो आनी 
परत्यान सनिन जावन तीच आनी थरावळ दृश्यां नियाळून उडोन पडतालो . 

तशें उडोन पडताना ! आपल्याच हातापायांचे सांकळिंचो तो आवाज आयकालो 
जाव्येत ? तुरतान तो सनिन जालो ! चुरूक जालो . 

आनी तसल्यो थोड्यो घडयो , सपणांत व जागण्यांत म्हळ्ळेबरी पाशार जातच , त्या , 
कुडांत आपुण एकसुरो - एकलोच ना म्हळे अक्कल ताका येवक लागले . 

कसली जाव्येत ती गजाल ? 

एका लांटानाचो मंद उजवाड ताका दिसलो . आनी ती व्यक्ती धुंवतच , त्या रूंद 
आंगावरवीं आड जावन घडीभर लिपलो . ते व्यक्तीन कुडांत भितर सरोन , कुडाचे दार 
बंध केलें . बहुश्या , तेंय एक सपणंच जाव्येत म्हण सिञोर जुवांवक भोगलें . उगते आसल्ले 
दोळे आनिकय चड उगते करुंक ताणे प्रयत्न केले . त्या वेळार ! आलज्युबेतल्या त्या 
काळ्या राकवल शिपायाचे रिते मोठे पाय आनी केंळब्या सारके रिते दिंडे बावळे ताका 
दिसले आनी मतीक गेलें . सायबा ! तितले वेगीं तितलीय वोरां पाशार जाली ? तर , ताका 
ते परत्यान , तुरतान त्या झडतेच्या सालाक -त्या तोरमेंतांच्या कुडाक - वोडून व्हरोंक 
आयले ? जावदी . इंफेर्नाची काणी तर वेगीं काबार जांवदी . तकली पिशी जांवचे आटेविटे 
दामून धरून , सिञोर जुवांव थंड रावलो . 

“ जागो आसाय इरमांव ? " 

इरमांव ! घडबडलो , आजापलो सिञोर जुवांव . “ व्हय ” म्हळ्ळं उतर ताच्या तोंडांतलें 
भायर सरलें . 

आयल्ल्या मनशान ! लांटान धरणीर दवरलो . कसलिगी एक व्हडालिशी पोटलीय ताणे 
सकयल दवरली . सिञोर जुवांव वोणकोनसो आड पडोन आसल्ल्या फातराच्या बांकालागीं 
तो आयलो , बागवालो आनी अरधे उक्कडे बसलो . सपणगी नीजगी ! पारकूक सिञोर जुवांव 
चडपडलो . 

" क्कि - क्कोण ? " तो उसवासलो . 
“ ह ! ” आयली जाप . “ अमिगो म्हज्या इरमांव ! सिञोर जुवांव ! ' 
“ हां ? .. कितें ? " 
“ म्हाका तूं वोळकानांय ? " 
“ सिञोर बुलबांव – क्रियादो !? " 
" ह - हां ! व्हय ! तोच हांव ! ” सिञोर क्रियादोन , सिञोर जुवांवक सांकळी समेत 

उकलून , आसवेलाचे वेंगेंत पोटलून धरलो आनी बांकार बसयलो . “ तोच हाव ! " 

" तोच तूं - तूं- ” सिओर जुवांवचीं उतरां ताळ्यांत शिरकाल्ली घुडांत ! उंदराबरी मरोंक 
हांव सोडीन म्हण समजालोय ? बुलबांव दे पेरेग्रीन दे क्रियादोच्या बोडांत थोडो भेटो 
आनी बावळ्यांत थोडे बळ आसासर , तो आपल्या इष्ठांच्या अनवारां तरफेन थंड बसात 
म्हण लेकलेंय ? " तो शिणलो . 

“ तशें न्हय , ” म्हणालो सिञोर जुवांव ! “ पुण कशें- " 
“ कशें - गिशें कांय ना . ” हासलो तो मानाय . “ सर्व सवालांक एकच जाप दुडू ! ” 
" म्हळ्यार ? " 

" म्हळ्यार , इरमांव , तूं नोकोय - दुडू वरतोवता जेराल एक चावी , जी उघडता सर्व 
थाली . आयकोंकनांय तुंवें – दुडू देकल्यार , न्हयंच आमचे थोडे होडील , बगर , सबार आनी 
सबार मेल्ली बोडांय सोडतीत तोंडां . ” 

" पुण आमचे संगतींत- " 

" तुमचे संगतीत दुडू पिटो जाला म्हळ्ळं व्हय . पुण त्या प्रास चड थरान थोडी बोडां 
कर्गाल्यांत आनी कर्गातात . ” 

" म्हळ्यार - " सिञोर जुवांवक आपसोच डॉना पेपीनाचो उगडास आयलो . “ डॉन 

" व्हय , व्हय - " म्हणालो क्रियादो ! अंदाज करून . “ तशी थोडी काळजांय कर्गातात 
जांवक पुरो . तें उपरांत पळेयां . पुण आतां , कर्गाल्ल्या बोडां विश्यांत थोडे सांगचें जाल्यार 

मुख्य जावन , सिञोर मोनीज आनी कास्मिरियो गोमेज . ” हांगासर , सहज जावन , 
सिञोर क्रियादोन आपले भाचेचें , जुवाना मोनिजाचें नांव लिपवन धरले . निजायकय , 
ती घडी म्हणासर , जुवाना मोनिजान केल्लो त्याग आनी हेरांकरना करयल्ली कामां विशेस 
जावनासल्ली . 

" दावीद मोनीज ? ” चिक्के आजापलो सिञोर जुवांव . “ आनी तो कास्मिरियो गोमेज ? 
कितें केला तांणी ? " 

“ ती लांबाय रुंदाय मस्त आसा . पुण इतलें नीज : आपले ' भयणिच्या ' प्रभावाक 
लागोन , त्या दावीद मोनिजान अर्थो संसार वोमतो उदारो केला म्हण्येत . तशें जाल्ल्यान 
हांव हांगा येवन पावला . तशें जाल्ल्यान हे दुर्गम बंधेची दारं उघडल्यांत . " 
" म्हाका हे एकय अर्थ जायना . ” सिञोर जुवांवन तकली हालयली . जाल्यारय , त्याच 

आपले कुटम बंध जाल्ले ते रातीं , सर्व आपाय आनी विघनां धांटून , 
आपणाक जागवण दीवक तो तरनाटो आयल्लो आनी उपरांत जुवाना मोनिजान ताका 
लिपवन आसरो दिल्लो उगडास ताचे मतींत पाशार जालो . रोगडो गाब्रेल मोनीज आनी 

ताच्या छत्राची आनी कुटमाची खबर विचारचे सवाल ताचे जिबेच्या पोंतार येवचे आदीं , 
सिञोर क्रियादोन आपल्या धगल्यांतली ल्हान एक चावी भायर काडून सिञोर जुवांवच्या 
हातापायांचे खोडे निकळायले . 

“ सांकळी थोड्या वेळाक आसा तश्योच आसोंदी . ” चत्राय सांगली ताणे , “ कोण तरय , 
वाट चुकोन हे वाटेन येतीत . ” 

उपरांत उठोन दाराकडें तो गेलो , आनी थंयसर दवरल्ली पोटली सोडवन , तांतली दोन 
हातेरां हेवशीन हाडून आयलो . 

“ आबळे हांगासर आसा एक भाल आनी एक तलवार . हीं आतां हांगासर बांका पंदाक 
दवरयां . आतां उगडास दवर ; आतां , सनवाराचो दीस बुडोन रात आयल्या . आनी थोड्या 
वोरांनी आयतार सुरू जाता . त्या फांत्यार , कोंब्याच्या सादा उपरांत घांटी व्हाजताना 
आनी फ्राद सगळे ओपीस म्हणोन मिसाक आयते जाताना , आमी हांगा थावन पोळापोळ 
घेवक प्रयतन करचें . आलज्युबेच्या भायल्या दाराची सांकळ , दावीद मोनीज निकळावन 
दवरतलो . आमचे नशीब बरें आसल्यार - " 

“ तें सक्कड व्हय ! ” म्हणालो सिञोर जुवांव . ताचें काळीज भरोन गळो फुमार जातालो . 
" पुण - म्हजीं पायमाय आनी भयण लुवीजा ? " 

" तीय येतली . ” 
" तीय येतली ? तेगां - तेगांय येतलीं ? सांता मरीया ! " 
" व्हय 

तेगांय येतली . ” क्रियादोन सांगले . “ हांव , ती आसल्ल्या कुडाक वचोन , 
तुज्या सिञोर कपितान पायकडें उलवन , सगळी मांडावळ थारावन आयला . कष्ठ आसात . 
सिञोरिना लुविजाक व्हाववन व्हरचे पडतलें . तें आतां कष्ठ . पुण ती नातल्या बगर तूं 
हांगा थावन पाय काडचोनांय म्हण हांव जाणासल्लों . देकुन , तांकता ती सर्व मांडावळ 
आमी केल्या . पयले आलुज्युबेतलें - रावळेरा थावन आनी शेरा थावन भायर पडचें . 
भायल्या रानां - फालक्यांनी दोन तीन दिसांक पुणय तांणी आमचो पत्तो धरचेबरी ना . त्या 
उपरांत खंयची वाट धरून वेचें आनी गोंयां सांडून कशें वेचे म्हळ्ळ्या विश्यांत तुमी 
तुजो सिञोर पाय निर्धार करतलो . कशेंय जांव , खंयचे वाटेनय जांव चडावत जावन 
तेनका मुडलाक - गोंय देशाचे गडी पर्यांत , सकडांकय सुरक्षितायेन पावंवची जवाबदारी 
कास्मिरियो गोमेजान फरमाणाखाल आपणायल्या . " 

“ कास्मिरियो गोमेजान ? ” सिञोर जुवांव परत्यान आजापलो . “ ताका आनी आमकां 
कसलोच संबंध ना . जाल्यारय 

“ ताका आनी तुमकां कसलोच संबंध ना , आनी पयश्यां बगर म्हाकाय ताचेकडे चडीत 
संबंध ना . ताणे कितें करता म्हण भासायलां तें , फकत सद्याक जाव्येत - जुवाना 

सिञोरिना जुवाना मोनिजा खातीर व तिचे वरवीं भासायला . तो हेर कितेंय जाव्येत ! पुण 
ताच्या धैरा आनी साहसा विश्यांत दुबाव ना , आनी दिल्ली भास तो मोडीत म्हळ्ळी काय 
भिरांत ना . ” 

“ कोणाक दिल्ली भास ? " 
“ सिञोरिना जुवाना मोनिजाक . ' 

“ कित्याखातीर जाव्येत ? ” सिञोर जुवांवक , आपल्या स्वरांतलें कुतूहल लिपंवक 
जालेंना . 

" ते कारण सोंपें आसा . ” म्हणालो क्रियादो ! मतींत चिक्के चुरचुरोन . “ तुका आनी 
हेरांक शाबितायेन व्हरून गोंय देशाचे गडी भायर कास्मिरियो गोमेज जर पावयत , तर 
ताचेलागी काजार जांवचे आपुण मन करीन म्हण जुवाना - सिञोरिना जुवाना मोनिजान 
ताका भरवसो दिला . ” 

“ सायबा भोगोस ! ” सिञोर जुवांवन एक श्वास सोडलो . “ तसल्या शर्तोखाल बचाव 
जांवचे म्हाका नाका ! ” 

“ तशें म्हळ्यार ? " 
" तशें म्हळ्यार 

हांव नेणां . म्हाका तें बरें लागना . ” म्हणालो सिञोर जुवांव , मतींत 
घुस्पडोन . 

" भुरग्यांबरी उलयनाका , इरमांव ” म्हणालो क्रियादो , “ त्यात्या विषयांक त्यात्या प्रमाणे 
प्रमुख स्थान दी . पयलें , तुंवें आतां स्वतंत्र जांवचें गर्जेचे . तुजे विश्यांत न्हय जाल्यार , 
तुज्या पायमाय विश्यांत आनी भयणी विश्यांत चिंतून पळे . येदोळच धार्मीक कोडतींत 
जाल्लं , आनी परत्यान जांवक आसचे नियाळ कर . " 

“ म्हाका माफ कर , इरमांव क्रियादो ” म्हणालो सिज़ोर जुवांव , पश्चात्ताप पावोन . “ हांव 
निजायकय भुरग्यांबरी , अचतुरायेन आनी अनुप्कारपणान उलयलों . तुंच आबळे , तुजोच 
जीव विघनांत घालून ह्या यमकोंडा भितर आयलाय म्हळ्ळंय हांव विसरलो . माफ कर . 
खुद्ध , खंडित मरणाकडे , पुरत्या आपायाची जुगार तूं आमचेखातीर खेळताय म्हळ्ळं आनी 
कशें म्हळ्ळे 
“ तें आसोंदी . खंयच्याकय ही जुगार जिकोंदी . हांवें सांगलें 

दुडू पळेल्यार मोडेय 
तोंड सोडता . जैलाच्या अधिकारीक आमी मोलाक घेतला . हेरय सबार जणांक जायतितलो 
दुडू आनी सोरो वोतला . दावीद मोनिजान हजार वाट्यान चड वावर केला . जाल्यारय , 
ताळ्याची शेळ सुकताना आनी हाताची ऊब निवताना कितें जायत म्हण सांगोंक जायना . 
हेणेतेणे त्या पापियासाची सुणीय भोंवोन आसात . जाल्यारय आमी ह्या सर्व आपायांक 
हधैं दीवन हांगा थावन उसळोंचो उरला एकच उपाय मेल्यारय , वांचल्यारय 

केल्या शिवाय निरवोग ना . ” 

“ तुजें उतर हांव मानून घेतां , इरमांव ” म्हणालो सिञोर जुवांव , खालतेपणान , “ सांग 
हांवें कितें करूंक जाय म्हळ्ळं तें . ” 

" आतां असो जागरूत राव , आनी हांवें सांगळे , वेळाचें मतींत दवर . आतां हांव 
हांगासरचो मात्सो पाशार जातां , तुका उपरांत भेटतां ” म्हणोन सिञोर क्रियादो भायर 
वचोंक उठलो . 

" तुका मस्त देव बरें करूं इरमांव . " 
“ काय व्हड ना , देवान बरे केलां देकुन हांगा पासुन हांव आसां . ” 

“ तुजे भद्रते पासून हांव देवालागी मागतां . तूं कसो भायर भितर वेताय म्हळ्ळे चिंतून 
हांव शिरी सुकता . ” 

“ काय व्हड ना . देव आसा . कांय चडुणे जायत तर , म्हाका जिवोच घेवपाक ते 
पावचेनांत - म्हजेलागी सुरी आसा . आनी भियेनाकाय - हांव ह्या रावळेराच्या वठारांत 
आसतलों म्हण ते कोणय पात्येनांत , देकून हांगासर म्हाका ते बिलकुल सोधीनांत , देव 
बरी रात दीव , सिञोर इरमांव ! " 

“ दोड्यान दींव , इरमांव ! ” म्हणालो सिञोर जुवांव . 

सिञोर जुवांव , तशी तकली बागावन देवाक अाँ दिताना , सिञोर क्रियादो , उजवाडी 
घेवन थंय थावन भायर गेलो . दार वोडून , थालें मारून , थंय थावन तो पाशार जालो . 

आतां , परत्यान आयली ताची सरती , राकोन रांवची . पुण आतां , राकोन रावपाच्या 
वेळाची लक्षणां बोलतींच जाल्ली - निराशा भरोन आतां भरवसो उदेल्लो . सांगाताच , 
एका थराची आतुराय आनी भिरांतय तांतूं भरसोन आसल्ली . सिञोर क्रियादोची वोळक 
पारकून ताका कोणय धरतीत जाल्यार ? न्हय आसतां , वेळा आदी हेर कोणय , सिञोर 
जुवांव आसल्ल्या कुडाक येवन ताच्या हातापायांच्यो सांकळी तपासून , खोडे उस्कायल्ली 
गजाल समजातीत जाल्यार ? व , ताका कांय नीद पुणय पडत , आनी फांत्यार कोंब्यासाद 
आनी मिसाच्यो घांटी आयकाना जातीत जाल्यार ? ... कसल्याय चिल्लर आनी अनिरीक्षित 
कारणान , मांडल्ले कार्यक्रम तब्दील जाव्येत . आनी तशें जाल्यार , फुडली गत ... ? 
सायबा , भोगोस ! 

कशेय जांव , कशेंय आसों सिञोर जुवांव , त्या मारेकार रावळेरा थावन सुटोन 
स्वतंत्र जांवची रीत आनी कार्यावळ चिंतूंक लागलो . भायर पडल्या उपरांत , कितलींशी 
मैलांची वाट , रानां दोंगोर आनी नंयों उतरोन मस्तूंक आसतली . ताची आवय , आनी 
मुख्य जावन भयण लुवीजा , तें लांब पयण करूंक सकतीत ? काय , काळे शिपाय तांची 
पाट धरतीत ? काय , तो चोरांचो मुखेली कास्मिरियो गोमेज तांकां घात पुणय करीत ? 

कितेंय जांव , कशेय जांव उगत्या वाऱ्यांत , स्वतंत्र जावन झुजोन मरोंक पुणय एक भागी 
अवकास लाभत ! 

दुसरी एक मुख्य गजाल आसल्ली : सिञोर क्रियादो भेट दीवन गेल्या उपरांत , बंधेतली 
सगळी स्थितीगत वेगळी जाल्ली - फातराच्या बांका पंदाक आसल्ले तलवारी वरवीं आनी 
भालये वरवीं ! कोणय येवदीत - जीव आसोन ताका ते परत्यान धरूंक जांव वोडूंक आनी 
परत्यान ते धार्मीक कोडतींत दाखल करूंक सकचेनांत ! 

काळोकांत वोळू हात भोंवडावन , जाय तेदना ती हातेरां हाताक मेळासारको अंदाज 
ताणे केलो . उपरांत , सांकळी हालयनासतां पयलेंचेबरीच वोणकोन तो बसलो . 

तसो थोडो वेळ पाशार जालो . वोरां धांवतालीं आनी ताच्या स्वतंत्रायेची घडी लागी 
येताली . 

सिञोर जुवांवचे मतींत नवें एक योचन आयलें . परत्यान तो उठलो . तलवार आनी 
भाल ताणे भायर काडली . तलवारिची कोशी ताणे आपल्या आंगापंदाक दवरली . भाल 
पोशेवन आपल्या दगल्या भितर पेंकडाक शिरकायली . परत्यान आदलेबरीच वोणकोनसो 
तो आड पडलो . पायांच्यो आनी हातांच्यो सांकळी , स्वाभावीक दिसचेबरी मांडून दवरल्यो 
आनी धरल्यो . 

थोड्या वेळा उपरांत , कुडा भायल्यान दाराचे थालें आनी खिळो काडल्लो आवाज 
जालो . कोण जाव्येत ? कोणय जांवदीत - संदर्बा प्रकार तयार आसचे बरें म्हण चिंतून , 
सिञोर जुवांवन , आपल्या आंगार आसल्ले भालयेचें थोरूं पोशेवन , नीद आयल्लेबरी दोळे 
धांपून नटन केलें . 

दार उगतें जालें . 

" हेय , सिञोर कोंबल्या ! निदलाय ? " आयकालो आवाज , “ आवळे , तुका पियेंवक 
उदक आनी खांवक एक भाकरी दवरतां . तुंवें खांवचें आनी पियेंवचे बरें . फाल्यां झडते 
वेळार सारको उबो रावोंक तुका थोडें तराण येवक जाय खंय . आयकालें ? " 

“ हुं ” पिंरंगालो सिञोर जुवांव . नातल्यार , तो ' टुंरकी ' ( चावियांगार शिपाय ) ताका 
उठवचे खातीर लागी येत , आनी सांकळी तपासीत म्हण ताणे तशें केलें . “ ग्रात्सीयास .. " 

" ग्रासीयात तुज्या घरच्या आल्मांक हे .. हे .. ! ” म्हणालो शिपाय ! “ तर वेगीं उठोन 
हे खा आनी पिये . उजवाड दवरतां . व्हरोंक थोड्या वगतान येतां . भायर रावतां . हे - हे ! " 
म्हणोन शिपाय भायर गेलो . दार बंध जालें . 

सिञोर जुवांव उठलो . ताणे चिंतलें . आदी ताणे आयकाल्ल्या प्रकार , कैद्यांक ' सवालां 
विचारूंक ' झडतेक उबे करचे आदीं , पुरतें उपाशी दवरताले . तर हे कशें नियम बदल 
जालें ? कांय - फुडल्या पयणा खातीर थोडें त्राण मेळोंदी म्हण , दावीद मोनिजाचो उपाय 

पुणय जाव्येत ? व ! ' झडते आदी निदेंत काबार जालो ' म्हणोंवक हेर कोणायचो पुणय 
हात ? कशेय जांव . वोळू तो उठलो . फुडें वचोन , उदकाची मुट्टी ताणे हेवशीन काडली . 
तांतलें उदक ताणे तेवशिल्या कोनशांत वोमतिलें . भाक्रीय , कोनशाच्या भातेणांत आनी 
म्हेळ्यांत उडयली . पाटीं वचोन , पयलेंचेबरी तो निदोन आनी राकोन रावलो . 

तसो थोडो वेळ पाशार जालो . कोंब्यान साद घालो . 

भायल्यान परत्यान आवाज जालो . कोण जाव्येत ? उजवाड पाटी व्हरोंक शिपाय 
आयलो जाव्येत ? व , वेळा आदींच सिञोर क्रियादो पुणय आयलो ? तशें जाल्यार देवाक 
अाँ ! 

सिञोर जुवांव चुरूक जालो . 
दार उगतें जालें . 

आनी त्या दारांतल्यान प्रवेश जालो लांब पातळ , दवलतेन न्हेसोन आयल्लो - सिञोर 
पापियास ! 

न्हय , आशेल्लो कुमकेचो हात , बगर मरणाचो दूत ! 

“ हां ! हांगासर उजवाड आसा . बरें जालें . ” दारार अर्थो धुंवोन , पाटल्या शिपायाकडें तो 
म्हणालो . “ तूं दार बंध करून भायल्यान राव . म्हाताऱ्या कोंब्याकडें उलवन जालें . आतां 
ह्या तरन्या कोंबल्याकडे थोडें उलवन पळेवक आसा . ” 

“ पुण सिञोर पापियास सायबा . ” म्हणालो तो टुंरकी शिपाय , जाणेच थोड्या वेळा 
आदी उदक आनी भाक्री हाडल्ली आनी उजवाड दवरल्लो . “ कोंब्यान साद घाला . फांत्याची 
घांट व्हाजूंक जाली . रिवाजी प्रकार 

“ रिवाज म्हाका शिकयनाका ! ” म्हणालो सिञोर पापियास . “ म्हाका चड वगोत 
लागचोना . आनी रिवाज मोडल्या म्हण हो कोंबलो साद घालचोना ” म्हणोन , ध्रुवोन , 
सिञोर जुवांवक पळेवन ताणे दांत सोडले . 

दार बंध जालें . 

तर , सर्व भरवसो गेलो उबोन . ते घडये , सिञोर जुवांवक भोगल्ले प्रमाणे सिञोर 
क्रियादोचें योजन वोमते पडलें आनी इंफेर्नाचे दार आसा तशें उगतें जालें . मोडून कुमकेचो 
हात , आयतो जालो मरणाचो दूत ! 

अध्याय 29 


जुदासाचे आंवडे - विनाशाचे पांवडे 


" निरप्राध्यांची नीत तांची वाट नीट धरीत , 
पुण खोटे आपल्या खोटेपणान पडतीत . 
खोटो मरताना ताचो भरवसो सरता , 
प्रभावाची परवाय नास जाता . " 

-गादी 11 : 5,7 


सिञोर पापियासान दांत सोडल्ले जाल्यारय , ताचो हासो स्वाभावीक न्हय जावनासल्लो 
- तांतूं विनोद नातल्लो . त्या विन्यासाचेर उबो रावोन सिञोर जुवांवक पळेवन तो रावलो - 
मोड्यार पडोंक आयतो जाल्ल्या गिदाबरी , धरणीर आसल्लो उजवाड वयर फांकताना , ताचे 
उबे कान आनिकय चड उदारे आनी ताचे लांब नाक , सिञोर जुवांवक आनिकय लांबशें 
दिसले . मोलाधीक मुस्तायकेंत , मोराबरी न्हेसोन , किराबरी हासोन , रब्बराबरी नाचोंक तो 
आयतो जालाशें भोगलें . रात तरय , ताच्या मात्यार कोरपुसा सारकी , झरिच्या फुलांनी 
नेटयल्ली इलुदाची तोपी आसल्ली . ताच्या पेंकटाक एके बगलेन तलवार आनी दुसरे बगलेन 
भाल शिरकायल्ली . 

सिञोर जुवांवक , ती घडी जावनासल्ली पयली निराशेच्या आकलासाची आनी उपरांत , 
रुस्तुरुसांवाच्या संतोसाची . निराशा कित्याक म्हळ्यार ते घडये सिञोर क्रियादो 
भायल्यान शिरकाला , त्या वरवीं , सुटका लाभचें सपण कोसाळ्ळां , आनी खुद्ध सिञोर 
पापियासच , शिक्षा लावपाचो मरणादूत जावन आयला म्हण सिञोर जुवांवन चिंतलें . दुसरे 
घडये तसलीं चिंतनां परतालीं आनी सिञोर पापियासाचेर कांठाळ्याची , द्वेषाची आनी 
देकुन प्रतीकार करपाच्या संतोसाची चिंतनां वयर पडली आनी उमाळोंक लागली . कितेंय 
जांवदी - येवदी तर भुंयकांप , व्हाळोंदी वारे वादाळ , मारूंदी घडघडो झगलाणे - पुण , 
त्या कुडांतलो सिञोर पापियास , थय थावन वांचोन भायर वचसोना - वचोंक फावोना 
म्हळ्ळं स्वफरमाण ताच्या काळजांत खंचलें . देवा - व्हय , देव आसा , आनी त्या देवानच 
पापियासाक हाडून आपल्या हातांत दिला म्हण चिंतून सिञोर जुवांव आनंदभरीत जालो 
आनी मतींत देवाक अर्गां दींवक लागलो . 

सिञोर पापियासाचे मतींत त्या वेळार वताली चिंतनां दुसऱ्याच थराची : आपना विरोध 
रावल्ल्या आनी मऱ्याद दीनातल्ल्या चेड्याक येटुन , केंडुन , तिडावन , देदेस्प्रार करून , 

दम्मय्या घालोवन तृप्त जांवची . सिञोर जुवांवची मुस्तायकी म्हेळल्ली , ताचे मुदियाळे लांब 
केस , झांटां आनी भिसुळे जाल्ले . तरय ताचे दोळे परजळताले आनी ताच्या ओठांचेर 
आंबुरको हासो खेळतालो पळेवन पापियास मतिंतच मुरमुरोंक लागलो . पुण तशें म्हण ताणे 
भायल्यान दाकंवक ना . बगर , भर्मान आनी गर्वान तो उलयल्लो : 

“ हो ! तरनो कोंबलो आजून शेंखारें फुलयताय ? .. जाप दीवक मन करीनांय ? .. 
बरेच ! तुजी चींच झडवक चड वगोत लागचोना .. मार खेल्ल्या , सुण्यापिलाक पळेवन तूं 
जाणासतलोय ! तुजेकडे म्हजें उलवन संपताना तूं ताचेप्रास वरत्या थरान कुंयकुंयतलोय 
आनी म्हजे पाय लेंवतलोय ! " 

सिञोर जुवांवन जाप दिलीना . न्हय म्हण , ताच्या ओंठा वयलो हासोय माजवोंकना . 
ताका आंवसर करची गरज नातल्ली . बगर , मोलाधीक सोऱ्याचो स्वाद सवकासायेन 
सेंवचेबरी - रुस्तुरुसांवाची स्वाधिक घडी जाता तितली लांब व्हरीजाय म्हण ताका भोगलें . 
तो उलयनातल्ले पळेवन , सिञोर पापियासच आपले गुमाट व्हाजवन गेलो : 

“ हांव , तुमच्या फेरदीनांद कुटमाचेर इतलो खार कित्याक खातां म्हण तुका दिसोंक 
पुरो . तें भेष्ठं . तुमची परवा करपाची कुस्कूट म्हाका गर्ज ना . तरय सांगतां , आयक : म्हजी ती 
एक रायाळ मरजी - कोण म्हजे वाटेर आड रावता , तसल्यांक जळारींबरी नास करपाची 
सवय म्ह्जी . तशें करताना ल्हान व होड कोण म्हळ्ळे म्हाका पडोन वचोंकना , दाखल्याक 
:: सारकी खाडमिशी फुटोंकनातल्लो , जुवांव नांवाचो चेडो म्हाका अकमान करीत तर , ताणे 
तें ऋण फारीक करूंकच जाय ; ताचो लंगडो म्हातारो बापय म्हाका भेष्ठावन उलयत तर , 
ताणेय फारीकपण दिवकूच जाय , आनी ताच्या बायल भुरग्यांनीय शिक्षा भोगुंकूच जाय . 
हेरांप्रास हांव चड मोल दितां म्हळ्यारय , तुजो बापय आपली प्रोपेर्दाद ( आस्त ) म्हाका 
विकूक कबूल जालोना ! देकून तुंर्वे जाणा जांवचें – सिञोर - डॉन पापियासाक , कोणय , 
कितेंय इनकार करीनांत - इनकार केल्यार ते बरें खांवक पावनांत . देकुन म्हाका तुमचो 
तितलोय मोग ! " 

सिञोर जुवांवक वयल्या उतरांनी आंग जळ्ळे , व्हय . पुण तशें ताणे भायर दाकयलेंना , 
बगर आपल्या ओठांचेर हासो आनिकय रुंदायलो आनी म्हळे : 

“ बराबर , सिञोर ! तूं निजायकय उंचल्या वर्गाचो महान वीर ! तुज्या स्वार्थाखातीर 
हेरांचो नास करताना , तुजी कात उरंवक बरीच चत्राय तूं घेताय – मुख्य जावन पाद्रींच्या 
लोबां भितर तूं लिपताय ! " 

" म्हळ्यार , सिञोर दुसरे खंयचेय रितीर तुजी बहादुरी दाकंवचे तितल्यो बियो 
पाटिचो कणो तुका ना ! ” म्हणोन सोडलें सिञोर जुवांवन . 

त्या उतरांचो मार , पापियासाच्या तळमट्याक बसलो , जाल्यारय , गुमान करिनातले 

नटन ताणे केलें , आनी जाप दिली : 

“ वोहो ! ” हासोनशें , “ तुमी चिंतची ती बहादुरी - हांव पसंद करीना तसली तरातुरी . 
खडाखडी द्वंदुवाघेर म्हाका कित्याक जाय ? म्हाका तें लागना . म्हजो उद्देश - म्हजे वाटेर 
आसल्लो कांटो चिल्लुचो न्हय , बगर लासुन उडवचो . ती सुण्या , म्हजी मर्जी आनी 
मिजास ! " 

“ बराबर , सिञोर - डॉन - सरदार - पापियास ! ” हासलो सिञोर जुवांव . ताणे प्रतीकार 
घेवची घडी आनिकय चिक्के लाबंवंक आनी आनिकय थोडे उतरां - भाले रोंबंवंक चिंतलें . 
" निजायकय मेळचोना सरदार अमीर वरतो तुजेप्रास ! आनी निजायकय चड बरें आनी 
खरें - मर्जी आनी मिजास म्हणचे प्रास धुस्वास आनी धगलबाज ! " 

सिञोर पापियासाच्या नटनाचो काट तुटलो . ताचो क्रोध पुरतो उठलो . उसयल्ल्या 
दांतांच्या इड्यांतल्यान विकाळ उसवास सोडून तो फुडें आयलो . 

" हलक्या हडब्या पिलांक , कशी न्हय कशी मयाद शिकंवकच जाय ! ऊठ म्हज्या 
शेंतुरा ! बापय तुज्या त्या म्हाताऱ्या गिदाच्या सादा प्रास व्हडल्यान केंखारताय ! तुजेप्रास 
दॉम फिदाल होडांकडें उलयताना उठोन रेस्पेदीन मान बागवाय ! ऊठ , सुण्या , आरो 
ऊठ ! " 

म्हणोन तो बागवालो , आनी रागान जोरान ताणे सिञोर जुवांवच्या खोड्यांची सांकळ 
पाटीं वोडली . पुण त्या वेळी , सांकळी मात्र ताच्या हातांत येवन तो पाटी उसाळ्ळो आनी 
आकांतलो . आनी तेच घडये सिञोर जुवांवन उडोन ताचो गोमटो धरलो . 

पाटी फुडें थोडो वेळ ते हाल्ले आनी धल्ले . पापियास , पळेवक दिसचेप्रास चड त्राणीक 
जावनासल्लो , आपल्या जिवाचे बचावे खातीर चडपडोन धोंपरां कोंपरांनी झगडोंक लागलो . 
पेंकडाक आसल्ले भालयेचो उगडास येवचे आदी सिञोर जुवांवन ताका उकलून , हळतान 
तेवशीन आपटिलो . थंय थावन ताणे उठोन धांवचे आदीं , सिञोर जुवांव , तलवार आनी 
भाल घेवन दाराक आड रावलो , धरणीर आसल्लो लाटान ताणे पायान लोटून वोणदी देगेक 
केलो . 

आनी तवळ , कोणेय , सिञोर पापियासाक पळेवक जाय आसल्लं ! 

“ सोकोर्रा ! ” तो किक्राटलो , “ कोण थंय ! टुंरकी ! शिपाय ! " पुण थोड्या वेळा आदीं , 
सिञोर जुवांवच्या बोटांनी अडचाल्लो जाल्ल्यान ताचो स्वर व्हडल्यान आयकाना जालो . 
सिञोर जुवांवकय तेंच भ्ये आसल्लें . भायल्यान कांय आवाज जालोना . जाव्येत , तो राकवल 
शिपाय पयस गेल्लो - तसोच थोडो वेळ तो पयस उरोंदी बावडो ! 

" सोकोर्रिदो ! ” 
“ सोको ” – मजत दी सांता मरीया ! ” म्हणालो सिञोर जुवांव . “ आनी आतां तूं - 

सिञोर - डॉन - सरदार पापियास दे पापिया , अणव्या जुदासा - तुज्या पातकांची दूख 
धर . ना , नाका - तुज्या पातकांची दूंख धरीनासताना मरोंक जाय ! " 

तलवारीचेर तलवार लिंकली . 

निसरोन थोरवाक थोरूं धपटालें , आनी सिञोर जुवांवच्या दाव्या हातांतले भालयेची 
खोंच चुकंवक पापियास पाटीं उडलो . 

" आतां खंयसर आसा , पुब्रिकार पुता , तुजी मर्जी आनी मिजास ? ” सिञोर जुवांव 
हासलो . “ खंयसर आसा , फिदाल पापियास , तुजो ज्योस आनी तुजी पाशांवी आस " 

सिञोर जुवांव , माज्रान उंद्राक खेळवचेबरी , पापियासाक वोरां - वोरां लांबायेन करगून 
मारूंक खुशी पावतो . पुण लांबाय करूंक साध्य नातल्लं . खंयचेय घडये , भायल्यान शिपाय 
येतीत आनी गत बोल्ती जायत - गरजेची शिकार चुकात ! 

चत्रायेन , दोळे उगते आनी मत चुरूक धरून मेट ताणे फुडें दवरलें . ताच्या हातांतली 
तलवार , झगलाण्या वेगान वक्रां जाली 

आनी पापियासाची तलवार , पावान चुकवन , 
स पावांनी वयर ध्रुवोन केवल्याच्या बावळ्यांत स्नायूक खोंच मारून , रगत चाकोन पाटी 
आयली . पापियासाची मूट आपशीच सडिळ जावन तलवार सकयल पडली . 

सिञोर जुवांवन ती तलवार पायान तेवशीन खोटायली , आनी तो फुडे गेलो . त्या 
उपरांतय घळाय केल्यार जायशेंना . हातांत हातेर नातल्ल्या , तरय ते विकाळ जिवदाळीक , 
चड वेळ वांचोंक दिंवचे बरें न्हय म्हण ताणे निचेव केलो . 

सिञोर पापियास , पाटले वोणदीक पाट तेंकून रावोन थरथरतालो , ताचो उजवो हात 
व्यर्थ जावन , तांतल्यान रगत व्हांवोन धरणीक गळतालें . जाल्यारय , दाव्या हातांतली भाल 
फुडें जोकून तो रावल्लो . तेंय काय प्रयोजन जालेंना . सिञोर जुवांवन पयलेंचे बरीच , पाटी 
फुडें दोन पावटीं तलवार घुवडायली - पापियासाच्या हातांतली भाल धरणीक उसाळ्ळी . 

“ एयेक पावटी एकेकच , ” म्हणालो सिञोर जुवांव , “ दुराशेचे आंवडे , कैलासाचे 
पांवडे ! ” माजाबरी , आसडी हालयनातल्ले ताचे दोळे आनी आपल्या हरद्यार , हालनासताना 
जोकल्ली तलवार पळेवन पापियासाची पुरती अंतर्मळां उडली . ताच्या तोंडांतल्यान लाळ 
आनी दोळ्यांतल्यान दुखां गळोंक लागली . सुके खोलयेबरी ताचें मुखमळ भियान चिंवाळ्ळं . 

“ दे - देवा खातीर - ” अस्पष्ठ स्वरान तो आडदोस मागोंक लागलो . 

“ छुप ! तुका केदींच ना जाल्ल्या देवाचें नांव , व्यर्थ काडीनाका ! ” म्हणालो सिञोर 
जुवांव . “ त्या शिवाय - ” ताच्या हातांतली तलवार परत्यान एक पावटी खोंच मारून , 
पापियासाची तोपी उसळावन पाटीं आयली . “ मातें सिञोर , मरचे आदी आसोंकजाय 
रितें ! ” 

“ ना , नाका ! हाय , नाका , सिञोर जुवांव ! ” गागेवन किक्रार्क लागलो सिञोर पापियास . 

कर 


" 


" तूं मानेस्त .. तूं नीज दॉम फिदाल ... निराधारी , निशस्त्रधारी मनशाक जिवेशी मारीनाकाय . 
हाय ! ” रगताळे दोनय हात ताणे आपल्या हरद्या मुकार उकलून धरले . “ ना , हांवें तुका 
वायट केदी चिंतुंकना . हांव - हां उलयल्लं फकत तारिपे खातीर . धार्मीक कोडतींत कोणंच 
तुका हातबोट लांवचेनांत . तुका - तुमकां आयजच सुटका मेळतली .. ” 

" व्हय , हांव तुजें पात्येता ” म्हणालो सिज़ोर जुवांव आपले दांत चाबोन . “ आमकां 
हातबोट लांवचेनांत , पुण तुका थोडींच निमाणी खिणा उरल्यात तितल्या वेळार उगडास 
कर , तुजे वरवीं बंधेत पडल्ल्या म्हज्या आवयबापायचो उगडास कर , पापिया , उगडास 
कर - धगदोणेच्या लाट्या पंदाक वोळवोळोन मत चुकल्ले चलयेचो ! उगडास कर ! ” सिञोर 
जुवांवन धेकणोंच मारलो . 
“ मे – मेरसे - काकूळ्त कर ... ” पपियास , दिबियांचेर गळोन रडोंकलागलो . “ माफ 

हांव कुलपादो - अप्राधी ! ” 
“ तशें ये , ” सिञोर जुवांवन तलवार चिक्के पाटी काडली . “ आयकायां आतां कोण 
कुंयकुंयता - आतां कोण पाय लेंवता ! उलय आयकायां तुजे थोर अप्राध ! " 

" व्हय सिञोर - डॉन जुवांव ! हांव कुलपादो ! एक एकच पावटींच्याक म्हाका 
माफ कर , तुंवे कितें सांगल्यारय हांव करूंक आबळे , तयार तुजो चाकोर .. माफ कर ... ' 

" कितें करूंक तयार आसाय ? पातकांचो परिहार दीवक - तुजीं पातकां उगतीं 
पाचारूंक - आमचे बरें नांव पाटीं दींवक- " 

" जरूर , सिञोर .. तशें सर्व करूंक हांव तयार .. सिञोर .. देवाच्या नांवान- ” ताच्या 
दोळ्यांतल्यान दुखां , नाकांतल्यान किरमें आनी तोंडांतल्यान लाळ सक्कडय सांगाताच 
व्हाळताली . “ खरेंच , देवाच्या- " 

“ क्विन ताचेस - खबडदार ! तुका नातल्ल्या देवाचें नांव उचारून भष्ठ करूंकनाकाय ! " 
म्हणालो सिञोर जुवांव . “ सांगल्ले सर्व करूंक तूं तयार आसाय ! तुका हा पात्येव्येत ? " 

" जरूर , सिञोर , खंडित ! ” पापियासाचो थोडो श्वास पाटी येवक लागलो . “ देवाच्या 
नांवान- ” 

" ना , तुज्या देवाच्या नांवान कितें तुंर्वे सांगल्यारय हांव बिलकुल पात्येना ! म्हाका 
दिसता ह्या वेळा , तुंर्वे देवाचें नांव , आसा तशें नेगार करचें बरें . " 

“ सांग , सांग सिञोर- " 

“ देवाचो मनीस तूं - भागेवंत आफिसाचो , विश्वासी आनी लोकामोगाळ फामिलियार 
तूं - मिलिझिया क्रिस्ती क्रिस्ताचो शिपाय तूं - आबळे पळेयां - तुजे बचावे खातीर , 
देवाक नेगार कर ! " 

" होय ! हांव तें करतां . " 


233 


खडाप 


" कितें करताय ? " 
“ दे - देवाक , हांव नेगार करतां " 

सिञोर जुवांवक , त्या प्रास चड सोसूंक जालेंना , “ तर , मर , सुण्या , मर ! ” म्हणोन , 
पापियासाक ताणे खोट मारली . आनी तो उदारोच पडल्लेकडे ताच्या आंगांत तलवार गूंड 
रोबोवन पाटी काडली . 

“ आनी तसो तुज्या करतुबां तेकीद , इंफेर्नाच्या उज्यांत लासोन भाजोन राव ! ” तो 
उसवासलो . आपणे केल्लें काम , निजायकय बरें व न्हय म्हळ्ळं चिंतुन पळेवक ताका 
आवकास नातल्लो . 

पाटीं तो धुंवलो आनी प्रस्तुत परिस्थितेविशी जागृत जालो . परत्यान एक पावटीं 
तकली धुंवडावन ताणे पळेलें : गोंयांतल्या मर्जेदारां पयकी आनी दुडवादारां पयकी वयलो , 
वयल्या स्थानार आसल्ल्यांकडे बरोच प्रभाव आसल्लो मित्र पयलो भागेवंत इनक्विजिसांवाचो 
फांकीवंत फामिलियार , सिञोर पापियास दे मिरांदा आबळे , आपल्याच रगतांत , जागमाग 
नासतां , चलनवलन नासतां , नीट निदोन आसल्लो . 

भायल्यान मेटांचो आवाज जालो . 

" कोणय येवदीत ” चिंतलें ताणे “ देवाचे दयेन म्हजें एक गर्जेचे काम जालें - सिञोर 
पापियासा थंय म्हजी एक आंगोण फारीक जाली . आतां कोण आयल्यारय तांणी म्हणें 
मोडें निदायल्यारय - ” झुजोंक आयतो रावल्लेबरी , तलवार आनी भाल ताणे हातांत जोकून 
धरून " म्हज्या हातांत ही हातेरां आसतीत पऱ्यांत म्हाका कैदी करूंक ते सकचेनांत . " 

दार उगतें जालें . 
“ इरमांव ? " 

सिञोर क्रियादो , भितर सरोन रावलो . ताणे पळेलें ; सिञोर जुवांव , सगळ्या संसाराकडे 
झुजोंक आयतो जावन म्हणचेबरी रावल्लो . भितर आयल्लो ग्रायक कोण म्हळ्ळं कळतच , 
ताणे तलवार पाटी काडली आनी म्हट “ देवाक अर्गां ! ” 

“ अर्गां आनी भाषणां सगळीं उपरांत . ” म्हणालो क्रियादो , “ आतां तुरतान भायर सर . 
म्हाकाच थेवक थोडी घळाय आनी आडकळ जाली . तो एकलो राकवल शिपाय , चिक्के 
दुबावलो . ” 

“ तर , आतां- " 
" आतां कांय ना - तो , दुभाव उचारचोना मात्र न्हय , ह्या संसारांत दोळेय उघडचोना . " 
“ तशें म्हळ्यार , तुंवें ताका- " 

" व्हय " म्हणालो क्रियादो , धरणीर , रगतांत पडोन आसल्ल्या पापियासाक दाकवन . 
“ म्हळ्यार 

तुं हाची जतन घेतल्लेबरी , हांवें ताची जतन घेवची पडली . हे काम तुवें 

निजायकय बरे केलेय . हाणे जीव सोडचे आदी हाचे तोंड हांवय पळेतों आसल्लों . आनी अशें 
हाचे तोंड पळेताना , इनक्विजितोर सायबाचेंय चिक्के तोंड पळेवक मेळ्ळ्यार जातें . आमकां 
फुरसत ना . चल , या आतां . " 

कुडांतले ते दोगय भायर आयले . भितरलो लांटान , सिञोर क्रियादोन भायर हाडलो . 
दार ताणे बंध केलें , सांकळ शिरकायली आनी थालें मारलें . 

उपरांत , सिञोर क्रियादोन पयलेंच मांडावळ करून आनी सारकें समजोन दवरल्लेबरी , 
चिक्के तेवशीन , मरोन पडल्ल्या राकवल शिपायाचें मोडें उतरोन , तेवशिलें एक दार लोटून , 
धरणी पंदाक अशीर बलकांवांबरी आसल्ले सुरंगाचे पाटले वाटेन , सिञोर जुवांवक तो 
आपवन व्हरन गेलो . 

लांटानाच्या मंद उजवाडांत , ती वाट कसली आनी खंय वेची म्हण समजोंक कष्ठ 
आसल्ले . त्या विश्यांत उलयनासतां , सिञोर जुवांव , सिञोर क्रियादोच्या पाटल्यान गेलो . 
जाल्यारय , थोडो वेळ तशे गेल्या उपरांत सिञोर जुवांवचे मन रावलेंना . 

" सिञोर - इरमांव क्रियादो ? " ताणे वोळू आपयलें . 
" कितें इरमांव ? " 
" खंय आमी वेतांव ? " 

" येदोळचेबरीच , देवान बरे केल्यार रावळेराच्या वठारांतलें , भायर , स्वातंत्रायेचें 
पयण आरंभ करुंक आमी वेतांव . आमकां हे पयलें कळीत नातल्लं . आता आमी वेची ही 
वाट , रावळेराच्या , आलज्युबेच्या , काथेद्रालाच्या आनी कोवेंताच्या पंदल्यान , रोजाय 
दोंडाचे बगलेन उगती जाता . दुस्मानांच्या - मुख्य जावन मुसल्मानांच्या सैनांकडे झुजचो 
आनी बचावेक खरोच आपाय आसल्ल्या वेळार , पळायण करून सुरक्षितायेक पावोंक 
म्हणोन - " 

" तें विचारल्लं न्हय हांवें " 
“ तर दुसरें कितें ? " 
“ आमी सुरक्षितायेक वेतांव जाव्येत . पुण म्हजीं पायमांय आनी म्हजी भयण ? " 

“ हुं , हांवय तेंच सांगोंक चिंतालों . तांकां हेच वाटेन व्हरून पेल्या पोतार रावयल्यांत . 
तांचे बराबर दावीद मोनीज रावला . तांकां तिंगा राववन हांव हिंगा आयल्लो . तेदनां , त्या 
बोलत्याच टुंरकी मालक्रियादाकडे थोडें तर्क करचें पडले . तसो थोडो वोगोत जालो . " 

" तुका - तुजें ऋण आमी- " 

“ ते सर्व उपरांत उलयां . आतां तुरतान मेटां काड . इतल्यार कांय संपना . फुडेंय जायतें 
सबार करूंक आसा . हांगाची आमी सुटल्यांव तर , दीस उजवाडचे आदीं , कितलें जायत 
तितलें पयस आमी वचपाचे पडतले . पळेयां , देव आसा .. " 

तशें आनिकय थोडो वेळ , मौनपणी ते फुडें गेले . वाट थोडे कडें - फातोर पोखुर्न केल्ली 
अशीर आनी गूंच आसल्लेकडे , तांणी हातां पायांनी म्हण्येत तितलीं बागवोन वचाजाय 
पडतालें . 

शेकी , त्या पोतार , लोंकडाच्या एका चौक दाराकडे ते पावले , दाराचो खिळो 
भितरल्यान निकळायल्लो . क्रियादोन बागवोन , भालयेच्या थोरवान दारार ठोकलें . भायल्यान 
थोडो आवाज जाल्या उपरांत , दार उगतें जालें . सिञोर जुवांव आनी क्रियादो , तांतल्यान 
एकेकलोच भायर सरले . थंयसर दावीद मोनीज तांकां राकोन रावल्लो . हे भायर सरतच , 
ताणे तें दार बंध केलें , थालें मारलें आनी चावी पयस उडयली . उपरांत त्या बागलाचेर 
बगलेचो व्हड फातोर लोळयलो , आनी ताचेर थोड्यो खोलियो आनी कांट्यां झाडकुटां 
उडयली . उजवाड पालवयलो . 

ती जावनासल्ली दोंग्रा देगेची देवणी ; रुका झाडांनी आनी कांट्या बोल्यांनी भरलली 
रानवट वाट . फांत्या सुकुराच्या उजवाडांत सासपोन आनी चत्रायेन ते देंवले . एक पावटी 
फातोर उडंवचे तितले पयस ते पावले . थंयसर त्या आदीं वचोन राकतालीं सिञोर 
फेरदीनांद , डॉना मारगरेत आनी लुवीजा ... 

“ सिञोर पाय .. सिलोरा म्हजे मांय ! " 
“ बाळा , जुवांव ! ” आवयन पुताक पोटलून धरून ताचे पोले आनी हरदें भिजयलें . 
“ पुता ! ” म्हणोन , बापायन पुताचो हात धरलो . 

“ इरमांव ! ” रडली लुविजा , संतोसान , कांबोळ गुटलावन धरणीर बसयल्लेकडे थावन . 
भावान दिंबी घालून तिच्या पोल्यांचो आनी कपालाचो भेज घेतलो . तिका उठोंक जायनातल्लें . 

तितल्यार , लागी आनी पयस थावन , फांत्याच्या नमानाच्यो घांटी वाजल्यो . घडीभर , 
सकडांनी मौन प्रार्थन केलें . 

“ पयली एक खबर आसा . सिञोर पाय , ” म्हणालो , जुवांव , बापायकडे , “ पापियास 
काबार जालो - हांवें ताका तोपून मारलो . ” 

“ पुता , हे नीज ? संतोसता म्हणें काळीज ! ” म्हणालो कपितान . “ जुदासाचे आंवडे 
जाले विनाशाचे पांवडे ! ग्रात्सीयास ! " 

अध्याय 30 


विश्वास , मयपास आनी आसरो 


“ देकुन वेळ काबार जांवचे आदी .... 

कोणाचीय तुमी झडती करची न्हय . 
तो येवन , काळोकांत लिपतें उजवाडायतलो 
आनी मनशांच्या अंतस्कर्णांतले घुट परगटतलो . " 

- 1 कोरींथ 4 : 5 


“ आयकालेंयमू सिञोरा ? " म्हणालो फेरदीनांद , आपले स्त्रीयेकडे . पूत सुरक्षितायेन 
बंधेतलो भायर येवन मेळल्लो , आनी सांगाताच , ताणे दिल्ली खबर आयकोन त्या मानेस्ताक 
संतोस जाल्लो , आनी घडये , त्या पाटल्या थोड्या दिसांचे ख्यास्तिची ताका विसर पडल्ली . 
“ आयकालेंयमू , देवान आमच्या जुवांवच्या हातांत त्या पापियासाची कशी नीत केली ती ! " 

“ आयकाले थोडें ” म्हणाली सिञोरा मारगरेत . “ दुस्मानांक आमी भोगसूकजाय म्हळ्ळे 
खरें . जाल्यारय , ह्या वगता आमी संतोस पावल्यार देव आमकां भोगशितलो . पुण आतां , 


फुडें ? " 


" आमी स्वतंत्र ! फुडार आमच्या हातांत ! ” 

“ तें व्हय . पुण म्हाका माफ करूंक जाय ” म्हणालो दावीद मोनीज . “ बंधेतले भायर 
आयल्यात खरें , तरय , स्वतंत्राये खातीर आनी फुडाराचे बचावे खातीर - तुर्त करूंक 


जाय . " 


" तुं सांगचें हांव मानता . पुण , बेजार करूंनाकाय तूं कोण जाशी ? ” कपितान 
फेरदीनांदान सवाल केलें . 

“ हांव सांगतां , म्हज्या पाय आनी म्हजे माय . ” जुवांवन जाप दिली . “ आमचे बचावे 
खातीर आपलो फुडार आनी जीव आडोव दवरून हांगासर आसात आबळे : सिञोर दावीद 
मोनीज 

" आनी हो गोलियात मानाय कोण जाव्येत ? " 
" हांव वरतोवतां पेरेग्रीन क्रियादो " म्हणालो क्रियादो . 

“ मोनीज आनी क्रियादो ! ” म्हणालो सिञोर फेरदीनांद , विजमितायेन आनी मऱ्यादीन . 
“ बंधवांनो , अमिजाद म्हळ्ळ उतर आयज तुमचे थंय पवित्र जाला . ग्रात्सीयास ! " 

“ ग्रात्सीयास .. ” म्हणाली सिञोरा मारगरेत , चिंतुनशें . तिका त्या वेळार , ‘ मोनीज ' 

म्हळळ्या आलकुंज नांवाचो उगडास आयलो . थोड्या दिसां आदी ‘ जुवाना मोनीज ' नावाचे 
चलयेकडे आपल्या पुतान इष्ठागत करिनाये , नांवाक नालीसाय हाडचो संबंध दवरिनाये 
म्हण तिणे जागवण दिल्ली . आतां , त्याच नावाच्या आनी ‘ वर्गाच्या ' मनशांवरवीं , मान , प्राण 
आनी मुक्ती लाभल्ली चिंतनां तिचे मतींत पाशार जालीं . 

“ ते सर्व उपरांत पळेयां . आतां तुर्त कां . ” म्हणालो सिञोर क्रियादो . “ आमकां चड 
वेळ ना . पाद्रींची मिसां संपचो वेळ लागी जावन आयलो . पाटापाट बंधेतले प्रमुख कैदी 
परारी जाल्यात ' म्हळ्ळी खबर परगट जातली आनी रावळेराक रावळेर आनी शेराक शेर 
उचांबळ जातले . तेदना कितें जायत म्हण हांवें सांगपाची - " 

“ गरज ना ” म्हणालो कपितान फेरदीनांद , नीज मुखेल्याबरी चतुर जावन . “ देव 
जाणां , आमी वर्तवतांव तुमकां ऋणी . कितें जाव्येत तुमचें सूचन ? तुमी आमकां इतल्यार 
सांडतात तरय- " 

" हिंगा पांत हाडून , इतल्यार तुमकां सांडपाचें सवाल ना , सिञोर कपितान ! " 
म्हणालो दावीद मोनीज . “ तशें केल्यार म्हजी माना म्हाका भोगसुंची ना . न्हय तर , तुमचे 
बराबर हांवेंय हिंगासर रावपाचे साध्य ना . हांवें , म्हजे सिरविसेची चावी उडवन जाल्या . " 

" तुजी ' माना ' म्हणालोय ? " 
" व्हय - सिञोरा जुवाना मोनीज .. " 

“ तें आसों . आतां पाय काड्यां . ” म्हणालो सिञोर क्रियादो , “ आमी येदोळ केल्ले 
मांडावळे प्रकार , चडीत गळाय करीनासतां शेरा भायर पड़ोंक जाय ! " 

“ तितलें जाल्यार पुरो ” म्हणालो सिञोर फेरदीनांद . “ सर्व वाटो हांव जाणां . फकत , 
एक घोडो आनी हातांत एक तलवार आसल्यार - येवदी सामकार खुद्ध लुसीफेर ! " 

“ त्या आदी पाटी उरोंदीत -- हांगाचे , गोंयचे देवचार ... ” म्हणाली सिञोरा मारगरेत , 
" आमचें कितेंय जातलें , व्हय . पुण , नित्राण आनी पिडेस्त आमची लुविजा - 

" खंयच्याकय पयलें हांगा थावन भायर पाव्यां - उजवाडचे आदी शेर सांड्यां ! " 
तशें , तांणी थंय थावन पाय काडले . 

गैऱ्या उजवाडांत , वाट देंवणेची आनी कष्ठांची जावनासल्ली . दावीद मोनीज , फुडल्यान 
वाट व्हरून गेलो . ताच्या पाटल्यान कपितान फेरदीनांद , सिञोरा मारगरेताक सांबाळून 
चलोंक लागलो . सिञोर क्रियादो , सिञोरिना लुविजाक धाकट्या भुरग्याबरी उकलून घेवन 
तांच्या पाटल्यान गेलो . ताच्या पाटापाट सिञोर जुवांव . 

पयलीच तयाराय केल्ले प्रमाणे , दावीद मोनिजान , रावळेरा दोंग्रियेची देवणी देवल्या 
उपरांत , मुडलाच्या प्रवेशद्वाराची वाट धरली . प्रवेशद्वाराक शेंभर वांवां पयस आसताना ताणे 
हेरांक पाटीं राववन , सिञोर क्रियादोक एकल्याक सांगाता घेवन तो फुडें गेलो . 

थंयसर आसल्ल्या दोगां राकवल्यां पयकी एकलो मिसाक गेल्लो . दुसरो निदोन आसल्लो . 
थंयंच हांणी ताचें तोंड आनी हातपाय बांधले . तलवारिच्या थोरवान खड्ड्यार एक मार 
दीवन ताची मत चुकयली , आनी ताच्या धगल्यांत एक नाणे दवरलें . चावी काडून , थालें 
निकळावन , थोड्याच वेळान ते पाटीं आयले . 

पयलेंचेबरीच , परारी कैद्यांचो हो पंगड , द्वारांतल्यान भायर पडलो . दावीद मोनिजान , 
बागला वोडून , सांकळ शिरकावन , भायल्यान थालें मारलें ; आनी परत्यान , चावी पयस 
उडयली . 

थंय थावन , झरल्ल्या रसत्यानंच नीट पयण करच्या बदलाक , आड वाट तांणी धरली . 
थोड्या वेळान , आदल्या त्या पणगिल पडल्ल्या दिवळाच्या वठाराक ते पावले . थंयसर , 
दोग सवार आनिकय चडीत तीन घोडे तांकां राकताले . 

" तुमी आनिकय थोडो वेळ येवकनातल्ल्यात जाल्यार , आमी हांगा थावन पोळापोळ 
घेवन पाटी धांवची येवजण करताल्यांव " म्हणालो तो सवार , कास्मिरियो गोमेजाचो 
सहायक . “ गळाय करूंक आवकास न . आयकायात ! " 

तांणी श्वास धरून कान दिले ” पेल्यान उबारायेर आसच्या रावळेराच्या दिशा थावन 
आयकालो तांकां - शिपायांक जागंवच्या आनी एकटांय जांवक आपंवच्या तुरबेंतांचो नाद ! 
परत्यान आनी परत्यान ! 

आलज्युइँतले प्रमुख कैदी परारी जाल्यात म्हळ्ळी खबर प्रगट जाल्ली म्हळ्ळं नीज ! 

बहुश्या तांकां , बंधेच्या वठारांत , सिञोर क्रियादोन मारल्ल्या राकवल - शिपायाचें मो . 
मेळ्ळ जाव्येत .. तशेंच सिञोर पापियासाचेंय मोडें मेळ्ळ जाव्येत ? पुण , तितलेय वेगी ? 

एकानेका थरान गजाली घडल्ल्यो . जाव्येत बऱ्याक , जाव्येत वायटाक . पुण खरेंच , 
फेरदीनांद कुटमाक आनी तांकां मजत दिल्ल्यांक - नितिचो , क्रोधाचो आनी फारिकपणाचो 
उजो आनिकय चड जब्बोर जळच्याक ! 

मधल्या , घटनांभरीत रातिच्या आनी फांत्याच्या त्या थोड्या वोरांनी घडल्ली गजाल 
अशी : 

सिञोर क्रियादो , डॉन मारकुसाक त्या प्रमाणे आल्मारीत फिछार करून थंय थावन 
पाशार जाल्लो . कास्मिरियो गोमेजाच्या आनी ताच्या सांगात्यांचे कुमकेन “ झडती पाटी 
घालंवक ” डॉन मारकुसाचे मुदिये सवें , दावीद मोनिजा मुखांत्र , इनक्विजितोराक वरदी ताणे 
पावयल्ली . त्या वरवीं - सिञोरिना लुविजाची , लाट्या पंदाक मत चुकल्ले घडये थावन 
सद्याक , “ झडती ” चाळीस आनी आट वोरांक पाटी घाल्ली . तशें केल्ले वरवीं , सिञोर 
पापियासाक , मतींत बेजार जाल्ले . तरय , पाद्र दे रुबेच्या तीर्पा विरोध , जांव , ताचे खुशे 
विरोध जांव सवाल करचें धैर ताका नातल्लं . 

आनी निजायकय , झडती पाटी घालूक , व , सिञोर फेरदीनांदाची आंग जळची 
उतरां आयकाल्या उपरांत ताका आनी ताच्या कुटमाक - तांणी अप्राध वोळकोन 
' कुमसार ' जायनातल्यार तांकां परिपूर्ण आनी निमाणी शिक्षा दिल्या शिवाय रांवचें 
मन , पाद्र दे रुबेकय नातल्लें . पुण करयेता कितें ? मुदिये सवें वरदी धाडल्लो ग्रायक , डॉन 
मारकूस दे आवरेल दे सोज खुद्ध एकलो प्रमुख फामिलियार मात्र न्हय , बगर , गोंय 
शेरांत बरो प्रभाव आसल्लो फांकीवंत दॉम फिदाल ! आपणाक धार्मीक अधिकार कितलो 
आसल्यारय , तसल्या संसारी व्हड मनशांचे उतर , कायद्या प्रकार मानल्या बगर निरवग 
नासतां , इनक्विजितोर शिरकाल्लो - एवांच्या , धुंवरांत तरय फार मारून जिकल्ल्या सिञोर 
क्रियादोच्या हातांत फसवाल्लो ! 

तशें , ती रात पाशार जांवचे आदी सनवाराच्या फांत्यार , इनक्विजितोर , सिञोर 
पापियास आनी हेर थोड्यांनी एक जुंत चलयलो . झडती पाटी घालंवचे खातीर डॉन 
मारकुसान कित्याक मनवी धाडल्ली जाव्येत म्हळ्ळं तांकां समजोंक जाय आसल्ले . त्या 
देकुन , सिओर पापियासानंच , डॉन मारकुसाक भेट दीवन खबर हाडूंक जाय , आनी ताका 
समजावन - फेरदीनांदागेले सर्व अप्राध रुजू जाल्यात , तांकां भोगसाणे ना देकून - मनवी 
पाटी काडूंक जाय म्हळ्ळी हुकुम दीवन , पापियासाक पाद्र दे रुबेन डॉन मारकुसागेर वचोंक 
फरमायल्लं . कसल्याय खासगी पुणय इराद्यां खातीर , भागेवंत आफिसाच्या नीत वाटपांत 
डॉन मारकूस मेतेर जायत जाल्यार , तें ताकाय बऱ्याक पडाशेंना म्हण इनक्विजितोरान 
हिशारो दिल्लो . 

त्या प्रकार , सिञोर पापियास , विशेव घेनासतां म्हळ्ळेबरी , सनवारा सकाळी , दवलतेन 
आनी दुभावान , डॉन मारकुसागेर गेल्लो . आदले रातीं , डॉना पेपीना ( फट पुणय सांगोन ? ) 
खंयसर गेल्ली म्हळ्ळेय समजोंक ताका जाय आसल्लं . 

डॉन मारकुसागेर तो पावताना थंयसर गजाल वेगळीच पळेवक मेळ्ळी . दुयेन्ना रोजा 
आपले मिजास्केचे भोवडे थावन पाटी आयल्ली . पुण डॉना पेपीना येवन पावोंकनातल्ली ! 
आल्मारी भितर हातपाय बांधुन फिछार करून दवरल्ल्या डॉन मारकुसाक भायर काडून , 
वायन पियेवंक दीवन आनी ब्रांद रगडून सनीन केल्या उपरांत तो थोडें उलंवक सकलो . 
ताणे सांगल्ल्या गजालिंचें ताळ मूळ सारकें समजानातल्यारय , डॉन पापियासान थोडो अर्थ 
केलो : एके वाटेन , फेरदीनांदाक आनी ताच्या कुटमाच्या सांद्यांक बचाव करूंक , कोणाचेंगी 
बोव जब्बोर प्रयतन चलतालें . देकुन , डॉन पापियास मतींत चिक्के घुस्पडलो आनी चड 
आकांतलो . त्या कारणा खातीर पुणय , फेरदीनांद कुटमाच्या सर्व सांद्यांनी बंधेतलें वांचोन 
भायर वचनाये म्हण ताणे निचेव केलो . पुण कोणाक पात्येवचें आनी कोणाक सोडचें 
म्हण ताका समजालेंना . कोणायकी पात्येवचो स्वभाव न्हय ताचो . अप्राधांचे , आरोप 

सगळे निघंट आसोन , फेरदीनांद आनी ताचे कुटम , बंधेत फिछार आसा . त्या वयर , त्या 
तरनाट्या जुवांवचेर खुनियेचोय स्पष्ठ अपराध आसा . पापियास चिंतूंक लागलो : 

जाल्यारय कशें सांग्येता ? 

कोणगी , झडती पाटी घालवन , तांकां बचाव करूंक जब्बोर प्रयतन करता . कोण 
जाव्येत ? 

म्हातारो डॉन मारकूसच , भितरले भितर कांय खेळ पुणय खेळोन , हेरांक मांकोड 
करिसोनामू ? 
व , काय खुद्ध इनक्विजितोर दे रुबे 

पुणय ? 
सिञोर पापियासान तसल्या चिंतनांक सद्द्यांक खाडूं घालें आनी तो कार्याक देवलो . 
पयले सुवातेर , डॉना पेपीनाची सोधनां करुन तिका पाटी हाडूंकजाय आनी ती 
निजायकय , दुस्मानांच्या हातांत पडोन मरोंकना व उगत्या थरान पाड जांवक ना जाल्यार 

तिचेकडे लग्न जांवचे खरार थिर करूंक जाय म्हण ताणें निचेव केलो . त्या वरवीं , काय 
आड खेळ खेळनाशें म्हाताऱ्या मारकुसाक बांधुन घाल्लेबरी जायत . 

त्या इड्यांत , फेरदीनांदाची झडती फकत चाळीस आनी आट वोरांक जाल्यारय 
पाटी पडल्लेवरवीं , ताचे मतींत थोडी गुपीत दुभावाची आनी भियाची चिंतनां धुंवोंक सुरू 
जाल्ली . झडती पाटी घालूक डॉन मारकुसान संदेश धाडूंकनातल्लो म्हळ्ळं कळीत जालें 

तें रुजू जाल्या शिवाय , हेर काय करूंक साध्य नातल्लं . तितलो वेळ पाशार जांवचे 
भितर - खोट्या नशिबान म्हळ्ळेबरी - दुसरो येवचो दीस , मधेच , आयतार जावनासल्लो . 

देकुन - परत्यान झडतेक उबें जांवचे आदींच - बंधेत कांय अवघडाची ‘ परामस ' 
घडोंनजो कित्याक ? .. असलो वाद ताचे मतींत रूप घेवक लागलो . जाल्यारय , पयलें , 
डॉना पेपीनाक सोधून काडूंक जाय . ती मेळत तर , काय गरजेचो घुट , मेळत . आनी त्या 
तेकीद मेट काडूंक वाट उगती जायत म्हणोनय ताका भोगलें . 

तशें अशें म्हणताना , सनवाराचो तो दीस , सांज जावन आयलो . डॉना पेपीनाचो 
पत्तो जांव खबर मेळोंकना . तिका कैदी करून वेल्ल्या ग्रायकांनी यशस्वी , थरान तिका 
लिपयल्ली , मात्र न्हय , जुवाना मोनिजान तिची बरी जतनय घेतल्ली . तांकता ते परी - स्त्री 
सहज कुतूहलान तिचे थावन घुट समजोंक तिणे प्रयतन केल्लं : सिञोर जुवांवची तिका 
वोळक आसा ? ताका सुटका लाभंवक ती प्रयतन करीत ? इत्यादी , इत्यादी . डॉना 
पेपीनान - भियान जाव्येत - हरयेकय इनकार केल्लें आयकोन जुवाना मोनिजाक विशेस 
आज्याप जाल्लं आनी पश्चात्ताप भोगल्लो . जाल्यारय तिणे डॉना पेपीना विश्यांत वायट 
चिंतुंकना . बगर आजून ती एक भुरगें - मोगाची गुंडाय व संसाराचे व्यवहारीक जेराल ज्ञान 
तिका कळीत ना म्हण तिणे अंदाज केल्लो . 


तरय , 

काळोक जाल्या उपरांत , जुवाना मोनिजान आनी सिञोर क्रियादोन , डॉना पेपीनाक , ते 
अज्ञात सुवाते थावन भायर काडली , आनी पयशिल्यान भोंवाडो काडून , डॉन मारकुसाच्या 
वठाराच्या त्या पाटल्या दारा सरशीन हाडून सोडली . क्रियादोन तिची कुडकां पाटी दिली . 

“ तुका खंयच्याय थरान वायट करचो इरादो आमचो न्हय जावनासल्लो ” म्हळे ताणे . 
“ कालचे रातीं , ही कुडकां तुज्या डॉन पायक दाकंवक हांवें वेल्ली – हांचे वरवीं आमचो 
इरादो ज्यारी जांवकना . व्हड ना . आतां बयान वच , पुण , घराभितर वेचे आदी थोडो वेळ 
तुज्या फुलांच्या होरतांत राव , आनी आमच्या इराद्यां पासून माग . " 

सिञोर क्रियादो आनी जुवाना मोनीज , थंय थावन तुरतान पाशार जावन गेली . दावीद 
मोनीज , कास्मिरियो गोमेज आनी ताचे सांगाती , तांकां फरमायल्ली हेर सर्व कामां करून , 
फुडले मोध्याने उपरांतल्या नाटकाची आपायाभरीत योजनां मांडताले . 

सिञोर क्रियादोन , जुवाना मोनिजाक , पेरने छत्राची अर्धी वाट पऱ्यांत पायली . थोडो 
वेळ चिंतनांनी तल्लीन रावोन , उपरांत तो म्हणालो : 

“ जुवाना , सिञोरिना - हांगा थावन तूं एकलीच , पेरने छत्राक पाटी वच . हांव हांगा 
थावन , आलज्युबेच्या वठाराक पाटीं वेतां . त्या उपरांतली जवाबदारी म्हजी - देवान 
दवरल्लेबरी . तुंवें आनी दावीद मोनिजान केल्ल्या सर्व उपकारां खातीर 

“ तशें म्हणानाकाय सिञोर ! ” म्हणाली जुवाना . “ तुं करच्या कामां सवें , हांवें - आमी 
करचें कांयंच न्हय ! तूं आजून उज्याकडे खेळताय . तुज्या सर्व यत्नांक हांव जैत मागोन 
रावतली . ” 

“ आसों , कामा बराबर आमकां सर्वांकय , मागण्याची गरज आसा . आयचे राती आमी 
जिकल्यांव तर , फांत्या - फांत्यार पेरने छत्राक येतल्यांव आनी थंय थावन पाशार जतल्यांव . 
उपरांत देव आसा . ” 

" देव आसा आसतलोच - आसों , ” म्हणाली ती , आनी मौन रावली . 

" हेर थोडें उलंवक आसल्लं . आतां वेळ ना . सद्याक म्हणोन ताणे आपल्या 
धगल्यांतली एक कागदाची ल्हान घडी , लुगटांत शिंवोन म्होर मारल्ली भायर काडली आनी 
तिच्या हातांत दीवन म्हळे : “ हे तुजेकडें चत्रायेन दवर . हांवें केदळाय विचारल्यार मात्र 
पाटीं दी . ” 

" कि - कितें हे ? " 

" न्हय तर हांव मेलां म्हण तुका स्पष्ठ कळीत जाल्ल्या वेळार , उगतें करून वाच . 
तशें करतलीय म्हण , सोपुताखाल भास दी . तांतूं तुका बरी खबर आसा . आनी उगडास 
दवर ; हांव जीवंत आसोन - हांवें तुका सांगल्या खरीत , व , तुजेकडची ही चीट पाटी 
घेतल्या खरीत - तुं । देवाच्या आण 

लग्न जायनाये . " 


- 


सायबा भोगोस 


242 


“ पुण , सिञोर- " 


" भास दी ! ” म्हळे ताणे , चिक्के कठिणायेन , ताचे अधिकाराचे वाणीक तिणे खालतीमान 
घालची पडली . 

“ हांव - हांव भास दितां ” म्हळे तिणे , गंभीरायेन . “ पुण एक सांग कसल्याय 
कारणान , त्या आदी हांव मरान तर - ? " 

" म्हाका भोगता - तुका देव राकतलो . जाल्यारय , कांय त्याच देवाचे खुशेन - मरण 
तुका खंडित लागी आसा म्हण कळत जाल्यार , तुंवें ती चीट फोडून वाच्येत – मरणांत 
तरय , संतोस तुका फावो जातलो . हो घुट , आमचे मधे मात्र आसोंदी . " 

“ हांव , भास दितां . " 
“ सोम्याची शांती तुजेसवें , सिनोरिना ! ” 
“ तुजेय सवें , सिञोर ! " 

सिञोर क्रियादोन तिका लागी वोडून , तिच्या कपालाचो बेज घेतलो . ध्रुवोन , तो , 
रावळेराचे वाटेन चलतच रावलो . कित्याक व कितें म्हण कळीत नातल्यारय , एका अव्यक्त 
संतोसान , तिचेय दोळे भिजल्ले . धुंवोन , तिणे पेरने छत्राचे वाटेन मेटां काडली . ' सांता 
मरीया ... ' तिच्या काळजान उलो दिलो . जायती कामां बाकी आसल्ली . आनिकय जायते 
चत्रायेची गरज आसल्ली . 

रातिची वोरां धांवल्ली . 

सिञोर क्रियादो , दावीद मोनीज , कास्मिरियो गोमेज आनी ताच्या ' देशचुत्या ' 
सांगात्यांनी , यांत्रीक थरान काम केल्लें . 

परत झडतेक उबो जांवचे आदींच , घातान सिञोर जुवांवक लगाड काडच्या इराद्यान 
बंधेत रिगल्लो पापियास , त्या थरान परताल्लो . आनी आदी सांगल्लेबरी - कपितान फेरदीनांद , 
सिञोरा मारगरेत , सिञोरिना लुविजा आनी सिञोर जुवांव - कशेंय जांव , त्या इंफेर्नातलीं , 
त्या भुयारांतलीं भायर पडोन , तशीं , तित्तून पावल्लीं . 

परत्यान आनी परत्यान आयकातालो , तुंरबेंतांचो नाद ! 

" भियेवपाची गरज ना , ” म्हणालो कपितान फेरदीनांद , आपले स्त्रीयेक लागी धरून . 
“ स्वतंत्रायेन मरोंक तरय , झुजोन मरोंक आमकां आवकास आसा ! कोणय एकलो , एक 
हातेर म्हज्या हातांत दिया ! " 

आपशीच एक तलवार , ताच्या हातांत पावली . 

“ इतले वेगीं मरपाक फुरसत ना ! ” हासलो क्रियादो , “ आमी फुरसतेन लगबग एक वोर 
फुडें आसांव . त्या शिवाय , ह्या दिगाची द्वारां मोडूंक तांकां सुलभ न्हय . तुर्त कां - वेगीं 
वचोन पेरने छत्रालागीं पाव्यां आनी 

“ पेरने छत्रालागीं ? ” सिञोराचें सवाल . 
“ होय , आतां आसांव तशेंच पयण करूंक आमी सकानांव . ” 
“ या तर ! ” सिञोर फेरदीनांदान निचेव केलो . “ पाटल्या भिरांकूळ यमकोंडा उपरांत 
हेर खंय जाल्यारय सगिंचें दारच सय . " 

लुविजाक व्हरची समस्या , सिञोर क्रियादोन परिहार केली . तिका हाळवायेन उकलून 
धरून तो एका घोड्यार बसलोच . सिञोर फेरदीनांद एका घोड्यार बसलो , आनी सिञोरा 
मारगरेताक ताणे आपल्या फुडल्यान बसयली . त्या क्रमान , दावीद मोनीज , क्रियादो , 
सिञोर आनी सिञोरा आनी तांच्या उपरांत सिञोर जुवांव आनी हेर दोग सवार वाटेक 
लागले . रावळेराच्या तशेंच , शेराच्या वठारा थावन जाता तितले वेगी , जाता तितलें पयस 
पावजाय म्हळ्ळी गरज , परत्यान विव ( ची गरज नातल्ली . 

उजवाडोंक लागल्लं जाल्ल्यान , धावणी चिक्के तुर्त करूंक तांकां सुलभ जालें . पाटी 
पयस थावन , तुरबेंतांचो उलो आनिकय आयकातालो . सर्व मेळोन , ‘ परारी ’ जाल्ल्या ह्या 
चोवगां कैद्यांक लागोन , गोंयशेर सगळे , झुजा थळारशें उचांबळ जातालें . 

आपल्या पतिच्या फुडल्यान , पाय बगलेन लांबवन बसल्ली सिञोरा मारगरेत , चिंतनांचे 
धमकणेन आनी परिस्थिती आटवन - दुखां तडवूक तांकानासतां मौन प्रार्थन करताली . 

" कितें चिंताय , सिञोरा ? ” पतीन धैर दीवक सवाल केलें . “ आमी आतां स्वतंत्र 
आसांव . नव्या संसाराच्या हुंब्रार .. आमच्या न्हय . बगर आमच्या पुताच्या ह्या नव्या मित्रांचो 
उपकार ! " 

“ हावय तेंच नियाळतां ” म्हणाली ती , “ व्हड आमची कुटमां , वरतो आमचो प्रभाव . 
तरय आयच्या दिसा - खंयसर आमकां आसल्लो आमचो विश्वास आनी भरवसो , थंयसर 

आकांत 
" व्हय , मोगा ... देवाचे बलकांव वेगळेच ... खंयचे वठार आमकां जाय पयस , खंयचे 
संबंध आमकां नांत खायस - थंयच आमकां फावो जालो विश्वास , मयपास आनी आसरो ! " 

' खोटे वठार ' म्हण लेखल्ल्या त्या पेरने छत्रालागीं ती पावली . 


उबो जालो घात , 

अध्याय 31 


मिलाग्रिंचो आदेव्स 


सबार उदकांनी मोगा - तान भागाशिना , 

व आवरावरवीं ती बुडाशिना ; 
कोणय , मोगा खातीर आपलें सववस्व खाली करीत , 
तेंय कायंच न्हय म्हण लेखित . 

सालमांवचे गीत 8 : 7 


फुडें कितें जांवक आसतलें म्हळ्ळं कळीत नातल्लें . हांचे जावनासल्ले , भिरांकूळ आपाया 
थावन पोळापोळ घेवचे एक घटक . आपायाची भिरांकुळाय मेंदवांत रिगाशें , पाटी पयस 
थावन तुरबेंतांचो नाद , कानात रिगोनच आसल्लो . 

घोडे तांणी धांवडायले . पुण वाट सरळ नातल्ली आनी उजवाड बरो नातल्लो ; मात्र न्हय , 
व्हडे अस्कतकायेन अरधे मतीर आसल्ले सिञोरिना लुविजाकय वरते चत्रायेन सांबाळून 
व्हरची गरज आसल्ली जाल्ल्यान , तांची धांव सवकासच दवरिजाय पडली . तशें जाल्ल्यान 
आपाय चडोन येतालो . बंधेच्या आनी भागेवंत आफिसाच्या यमकोंडांतली पयस पाव्येत व 
ना पाव्येत म्हळ्ळे स्पष्ठ बिलकुल नातल्लें . डॉना मारगरेत ह्या वेळार , आपणा प्रासय चड 
जावन आपले धुवेचे भलायके विश्यांत आनी बचावे विश्यांत चिंतून चड भियुवक लागली . 
तिची चिंतनां कपितान फेरदिनांदाकय समजाली . आपायाथावन ती कोणय पयस नांत 
म्हण तो बरे करून जाणासल्लो . जाल्यारय , आपले स्त्रीयेक थोडी भुजावण आनी थोडें धैर 
कशें दिवचे म्हण तकली आटयतानांच , तिणे विचारलें : 

" आमी खंय वेतांव ? " 
" कित्याक , म्हज्या सिञोरा यमकोंडा थावन पयस आमी वेतांव . ' 
" तें व्हय . पुण कशें ? " 

“ हांव जाणां खोटें विदु आमचें ! आमच्या मायगांवांत आमच्या पुरवजांच्या 
भुंयभाटांत , आमकां आसरो ना . बचावी ना ! " 

" आतांच्या वेळार , हेच घडये , पोळापोळ घेतल्या बगर आमकां बचावी ना म्हळ्ळं नीज . 
खंयसरय पयस वचोन , परदेशांत थावन , आमचे नितीखातीर आनी आमच्या नांवाच्या 
आनी बदकाच्या रुस्तुरुसांवा पासून झुजोंक आसा . तो आमचो भरवसो व्यर्थ जांवचोना ! " 

“ आपुण – म्हजो वीर कपितान भरतार , आमचो पूतय बगलेन आसोन , सांगता तें हांव 

आसताना 


पात्येतां , म्हाका दुसरो आसरो ना . ” 

“ परत्यान म्हळेय - आसरो ना ! तशें म्हणपाचे वाजबी न्हय . व्हय , एक बिडार व थारो 
म्हणपाच्या अर्थान आतां आमकां आसरो ना जाव्येत . पुण , मनशान मनशाक पावसाच्या 
अर्थान आनी धर्मान आमकां वरतो आसरो लाभला म्हळ्ळं आमी जाणांव . " 

“ हांव मानतां , तांकां देव बरें करूं ! " 
" हजार वांट्यांनी बरें करूं ! " 

निजायकय , आपाया थावन , जीव हातांत धरून पोळापोळ घेवक तशी ती दरवडताना , 
तीच चिंतनां तांचे मतींत खेळताली : तांचे बाबतीन संसाराक संसारच नेगार जाल्लो 

निमाण्यांतल्या निमाण्यांनी तांकां आसरो दिलो ... पेरने छत्रांतल्या त्या 
कोल्वंत चेडवा थावन धरून , त्या हेरांनी , जे , सरवय देश भृश्ट जाल्ले अन्नाडी , चोर आनी 
लुटकार - आनी तांचो मुखेली व्हडलो ढाकू , कास्मिरियो गोमेज ... आनी तो लांबदीग 
मानाय , ' खुनीगार ' म्हणतात तो बुलबांव पेरेग्रीन दे क्रियादो ! .. “ जाल्यारय - ” चिंतलें 
आनी म्हळे सिञोर फेरदीनांदान “ आमच्या गोंय शेरांतल्या आनी प्रत्येक जावन भागेवंत 
आफिसांतल्या ' भागेवंता ' प्रास , देवा , हीच कोलवंतां आनी हेच अन्नाडी , चोर , लुटकार 
आनी ढाकू जाव्येत ! .. जाव्येत , सायबिणी , जाव्येत आनी इरजा मरये , बऱ्यान तांचे थोडे 
ऋण फारीक करिशें पुणय , आमकां पाव 

आमकां वांचय ! " 
तांची सवारी , पेरने छत्रालागीं येवन पावली . 

थंयसरय खुद्द कास्मिरियो गोमेजाच्याकय मुखेलपणाखाल हेर आट - धा जण सवार 
हांकां राकोन आसल्ले . दावीद मोनिजान आवाज दितच , कास्मिरियो गोमेज फुडें आयलो . 
सिञोर जुवांवक ताची वोळक आसल्ली . तसल्या मनशान , आपल्या त्या सबार सांगात्यांकय 
लागी घेवन , असल्या बोव चड आपायाभरीत सन्नीवेशांत वावरूंक , कसलें प्रेरण लाभला 
जाव्येत ? व , तांची सेवा मोलाक घेवचे पासून , सिञोर क्रियादोन कितलो दुडू वोतला 
जाव्येत ? कसलीं मनां आनी कितली ऋणां - देवच जाणा ! 

सिञोर फेरदीनांद आनी हेर , घोड्यार थावन देवले . सिञोरा मारगरेताक गड्यार थावन 
देववन रावयताना , सिञोर क्रियादोय देवलो आनी सिओरिना लुविजाक ताणे हाळवायेन 
आवयचे तान दिली . 

“ आनी आतां ? ” सिञोर फेरदीनादान विचारलें . 

" आनी आतां , हांगासर रावोंक आमी येवकनांव ” म्हणालो सिञोर क्रियादो . “ गळाय 
करुंकय आवकास ना . तुरतान इल्लं पोटाक घेवन आनी बोव थोडें बांधून घेवन भायर 
सरचेच . उपरांत , गोंय देशाची गड आनी घाट उतरोन भायर पावता पऱ्यांत पाटीं पळेवक 
आसचेना . ' 

" बराबर . पुण दोन विषय , ” म्हणालो फेरदीनांद , “ वाटेर आमकां रक्षणाखातीर थोडे 
झुजपाक आसोंक पुरो- " 

“ आसतलेच . " 

“ देकून आमचेकडे , झुजाची हातेरां मात्र न्हय , झुजाची ( लोकडाची ) थोडी न्हेसोण , 
दादल्यांच्या आंगार पुणय 

“ आसोंक आमी व्यवस्था केल्या ” म्हणालो कास्मिरियो गोमेज , चिक्के फुलोनसो , 
परत्यान तो फुडें आयलो आनी सिञोर फेरदीनांदाक नमान करून : “ नांवाडदीक कपितान 
सिञोर फेरदीनांद दे नोरेञाक खालतें वंदन . तुमची सेवा करूंक अवकास लाभल्लो आमकां 
गौरव आनी अभिमान . तुमकां फावोतं रक्षण दीवन - राज रसत्यान व झरल्ले वाटेन न्हय 
जाल्यारय कारवारा लागी पऱ्यांत , हांव आनी हे म्हजे धा जण सवार येतल्यांव . " 

“ तुमचो उपकार . ” म्हणालो फेरदीनांद “ वाट कष्ठांची व्हय . आमींच जाल्यार परवा 
आसती ना . सांगाता आमची सिञोरा आनी सिञोरिना आसल्ले वरवीं , तुमचो सांगात आनी 
सहकार , चड मोलाधीक . तुमचे ऋण , कशें फारीक करतल्यांव म्हण आमी नेणांव . " 

" तितल्याची खंत ना . देवें पावला . ” म्हणालो तो , सिञोर क्रियादोक पळेवन , “ आनी 
- ऋण फारीक करपाचे करारय जालां " म्हणालो तो , तेवशिल्यान लागी येतच आसल्ल्या 
जुवाना मोनिजाक पळेवन , आंबुरको हासोन . ताचें उलोणे सिञोर फेरदीनांदाक चिक्के 
कोडू मारले जाव्येत . ताची ठीवी , सिञोर फेरदीनांदाक चिक्के कृतक दिसली , जाल्यारय , 
तेलतें तो युवक उलयतालो , आनी हातपाय लांब आसोन ताचे थंय एका थराच्या धैराचें 
लक्षणय झळकातालें . 

जुवाना मोनीज , चिक्के कावजेणेनशी , फुडें आयली . 

" वंदन , सिञोर सायबा .. वंदन सिञोरा आनी सिञोरिना ” म्हणाली ती , मयदीन , 
“ स्वागत तुमकां ह्या दुरबळ्या वठारा . तुमकां फावोतो सत्कार करूंक वेळ ना -माफ 
करूंक जाय , थोडो आहार घेवन भायर सरा . येया , सिञोरा , सिञोरिना - तुमी पयलो 
थोडो आहार घेवन , पयणाक फावोती मुस्तायकी बदला . ” 

सिञोरिना लुविजाक आयवन वोळू उबी केली . तिका चलोंक कष्ठ मारताले . पळेवन , 
पारकेवन रावल्ली जुवाना मोनी लागी गेली , आनी पेले बगलेन लुविजाक तिणे मोगान तांगून 
धरली . तशें ती भितर गेली . भितर गेल्या उपरांतय , जुवाना मोनिजान , आपुण एक चालती 
आनी सकयल्या वरगाची चाकरनशी , आवयधुवांच्या फिदाल स्थानमाना तेकीद पुरतो 
गौरव दीवन तांची चाकरी केली आनी तांकां सुधारशिलें . 

त्या वेळार , शेरा थावन काय शिपाय व सुणी येतीत जाल्यार दोळो दवरन जागंवक , 
दावीद मोनीज आनी हेर दोग युवक पाटीं वचोन , रानांत उबार आयकट जाग्यार पहरज 

ताळो , 


करूंक रावल्ले . 

हेणे छत्रांत , दादले मनीस , थोड्याच वेळा भितर न्हावन , खावन जेवन आयते जाले . 
कास्मिरियो गोमेजाच्या मनशांनी , हांकां बदलूक जायतसली मुस्तायकी तयार दिली . 
सिञोरां फेरदीनांद , जुवांव आनी क्रियादोक - भागेवंत आफिसाच्या शस्त्रागारा थावन 
दावीद मोनिजान त्याच दोन दिसां आदी सरबराय केल्ली - लोंकडा वस्त्रां न्हेसोंक लायलीं . 

सिञोर जुवांव , तेवशिले बगलेन वोरेविंगड रावोन न्हेसतालो . सुतासारक्या लोंकडा 
सरियांनी वोळल्ली मुस्तायकी धोंपरां कोंपरां वयर शिरकावन , पाटिचें आनी हरद्याकवच 
बसवन , बगलेचे नाडे आपुणच शिरकावन , अरनून बांधूक तो प्रयतन करीत आसल्लो . पुण 
हेर कोणायची कुमक नासताना करचे तसलें सुलभ काम तें न्हय आसल्लें . 
“ पळेयां , हांव मजत करतां , सिओर . मात्से बावळे उकलून राव , ” पाटल्यान आयकालो 
जुवाना 

मोनिजाचो . 
जुवांवन एक पावटी , सहज जावन , आंग काडले . “ ग्रात्सीयास ” म्हणोन तो पाटी 
घुवच्यार आसल्लो 

" मात्सो तसोच राव , ” म्हणाली ती वोळू , ताचे पाटल्यान बोव लागी रावोन , “ आमी 
उलयतांव तें हेरांक आयकोंचें नाका . ” ताच्या हातांतले नाडे घेवन , चलाकेन शिरकांवक , 
पुण बोव नाजुकायेन , सवकास अरनूंक ती लागली . “ मात्से बावळे उकलून धर ! " 

ताका हासोंक आयलें . कोंपरां बागावन , हात उकलून तो रावलो . तिका पळेंवच्या 
इराद्यान , भुजावयल्यान एक पावटी ताणे तकली घुबडायली . भागायल्ले तिचे तकलेचे केस , 
तें एक खिणभर , ताच्या पोल्याक लागले . तकली फुडें धुंवडावन नीट तो रावलो . 

" कितें सिञोर , चिंतेस्त - चिंतनांनी तल्लीन जालाय ? " तिणे वोळू सवाल केलें . हात 
तिणे चालूच दवरले . 

“ आतां चिंतनां एकच , सिञोरिना माना .. ” ताणे जाप दिली . “ तुमचो - तुजो उपकार 
कसो बावडूं म्हळ्ळीं ! " 

“ चिक्के वोळू उलय , सिञोर ! ” 
" कित्याक हांवें सांगचे सगळ्या संसाराक आयकाल्यारय- " 

“ नाका ! कास्मिरियो गोमेजाक मोसोर जायत . हांव - हांव , ताचें चेडू म्हण चिंतपाक 
ताका हांवें भरवसो दिला . त्या खातीर , तुका - तुमकां सुरक्षितायेन गोंयदेसा भायर व्हरून 
पावंवची भास ताणे दिल्या . आनी 
“ जुवाना ! " 

! ” तो पुसपुसलो , “ तुं ताचेकडें- " 
" तशें येदोळ कांय ना , सिञोर . वायट चिंतुनाकाय ! तशें - तुकाय आसा डोना 
पेपीना . हांवें वायट चिंतुंकना . आतां आमचे काम जांवकजाय - तुमी शाबीतायेन पयस 

पावोंक जाय . तें आसों , सिञोर .. तुंवें म्हाका एक भास दीवक जाय . ” 

“ भास - कसलीय दिव्येत , विचार . " 
" खंयसर पावल्यारय , म्हजो उगडास तूं करतलोय .. " 
" तें नीज . त्या खातीर भास दिवपाची गरज ना . " 

“ तशें न्हय हांवें म्हणचें - ” नाडे सुटवन परत्यान सारके बांधुक तिणे वेळ घेतलो . 
“ हांवें म्हणचें आमी परत्यान एकामेकाक भेटतल्यांव म्हणपाचो भरवसो ना .. हांव 
जाणा ... तूं फामाद जातलोय - दॉम फिदाल -सिञोर सिमांव जुवांव दे फेरदीनांद दे 
नोरेञ - सरदार म्हण नांवाडतलोय .. आनी हांव .. हांव एक देगेदार राजद्रोही व धर्मद्रोही 
म्हणोन – गोंय शेरांत म्हाका उमकोलावान व हुलपावन ते मारतले .. " 

" सायबा भोगोस ! .. जुवाना .... " 

“ तर एकच म्हजी आशा आसा - म्हजे विश्यांत एक खिणभर तूं चिंतालोय - हरयेक 
दिसा , भोडव्या नमानाची ( आमोरेची ) घांट व्हाजताना .. तशें तूं करतलोय ? भास ? " 

" व्हय . हरयेक दिसा , भोडव्या नमानाच्या वेळा , हांव , सोपुत घालून तुका भास दितां ” 
“ आनी हांवय विसरोंचींना ! " 
कास्मिरियो गोमेज , तेवशिल्यान लागी आयलो . 

" कितें - गो , नाडे बांधुक तितलो वगोत जाय ? " लागी येवन ताणें जुवाना मोनिजाच्या 
कुल्यार एक थाप दिली – तें ' आपलें चेडू ' म्हळ्ळो अधिकार दाकंवक . तिच्या दोळ्यांतल्यान 
एक कीट उसाळ्ळे . “ जालें रे . ” म्हणाली ती , संयम सांबाळून , “ सिञोराच्या रुंध 
हरध्याक , तुंवें हाडल्ले कवच सारकें बसना - नाडे अरनूंक थोडे कष्ठ जाले . " 

“ तर आतां भायर सरचे . ” म्हणालो कास्मिरियो , “ हांव , भास दिल्ले बरीच , हांकां घाटा 
पेल्यान पावन , दोन - तीन दिसां भितर पाटी येतलों . आनी तेन्नां - केस उगवन आनी 
फुलां माळून तुंवें आयतें रांवचे . उगडास दवर . ” हासलो तो . उलयनासताना रावल्ल्या 
सिञोर जुवांवक आंगार हुंबले चरल्लो अनुभव जालो . 

“ या , सिञोर इरमांव ! ” म्हणोन तितल्यार , झुजाच्या न्हेसणान सज्ज जाल्लो सिञोर 
क्रियादो , लागी आयलो . ताच्या हातांत चडीत आसल् शिरस्त्राण ( कटें ) , ताणेच सिञोर 
जुवांवच्या मात्याक घालून नाडे अरनून बांधलें . 

आपापल्यो साटल्यो पोटल्यो घेवन , सिञोर फेरदीनांद मेळोन चोवदा जणांची फौज 
आयती जाली . सिञोरा मारगरेताक आनी सिञोरिना लुविजाक आपोवन हाडूंक , जुवाना 
मोनीज भितर गेली . 

बायल मनशांनी भितर थावन भायर येवची खुणां दिसलींनांत . सिओर क्रियादो 
तांकां आपोंवक भितर गेलो , आनी तसोच चिक्के आकांतानसो भायर आयलो . सिञोर 

फेरदीनांदाक आनी जुवांवक ताणे भितर आपयलें . परत्यान तेगय जण भितर गेले . 

त्या , तितल्या वेळा भितर , सिञोरिना लुविजा , चड अस्वस्थ जाल्ली . सिञोरा मारगरेत 
सगळीच खंतीष्ठ आनी विरार जावन रडोंक लागल्ली . लुविजाचे तोंड पळेवन बापय आनी 
भाव आकांतले . सैरभयर ती जाल्ली . तिचे आंग तापान कडकडतालें . आवयन , रडोन 
विवर दिलो : लुविजाचे तोंड धुवन तिका इल्लं पियेंवक दिल्लं मात्र - तकली ध्रुवोळ आनी 
फडाफड तिका सुरू जाल्ली ; वोरोडा वयर वोरोड येवन तिचे आंत पीत वोंकोन गेल्लें ; ताप 
येवक लागल्लो ; पियेंवक कुलेरभर उदक दिल्यारय पोटांत रावनातल्लं . एके वाटेन , बंधेतलो 
उपवास , आनी कष्ठ वोळवळ्यांचो परिणाम , ते तरने अस्कत कुडिचेर विपरीत जाल्लो . 
दुसरे वाटेन , भुरगेपण उतरोन नवतरुणायेक मेट दवरची संधिग्ध प्राय तिका आयती जाल्ली . 
त्या वगतारय परिणाम वायट रावल्लो - तिची रगतां कोसळोंक लागल्ली . 

परिस्थिती हरयेक थरान भिगडल्ली . 
तांणी पयण करचें असाध्य म्हळ्ळे स्पष्ठ जालें . 
सिञोर फेरदीनांद विरार जालो . सिञोर जुवांव , कितेंय चिंतूंक सकना जालो . 

“ म्हज्या बाळाक सांडून हां हांगा थावन हालचेबरी ना ” रडली सिञोरा मारगरेत , 
“ बंधेत तशें भायर - मरचे व्हय तर , सांगाताच मरचें ! " 

" व्हय , ” म्हणालो सिञोर फेरदीनांद , शीदा , “ सकडांनी सांगाता आमी रांवचें , आनी 
परत काळ्या शिपायांच्या हातांत पडचे आदीं , वीरांबरी झुजोन तरय मरचें ! " 

" माफ करूंक जाय - हांव एक सांगता : ” म्हणालो सिञोर क्रियादो . “ बंधेत , झडतेचे 
मोडतीत , कोणय एकलें मेल्लं तर - माफ करूंक जाय – उरल्ल्यांक पुणय स्वतंत्र जांवचो 
अवकास एक लाभल्लो तर तो तुमी घेवन धांवत्यात , व ना ? " 

कोणेय जाप दिलीना . क्रियादो फुडें उलयलो . 

“ तुमकां त्या भागेवंत आफिसाच्या दाड्यांतलें आनी दावल्यांतलें भायर हाडचे खातीर , 
जायत्यांनी वावर केला , जायतो त्याग केला आनी जीव तसो सगळो फुडार रिस्केर घाला . 
भायर येवन जाला . तर आतां - ? " 

“ हांव एक सांगतां , ” म्हणालो कास्मिरियो , पाटल्यान येवन . “ हांवें भास दिल्या तसो 
वावर केला . हांगा थावन पाशार जावन पयण करचें जाल्यार मात्र आमी भास पाळतांव 
पयणा वेळार जाल्यार मात्र गरज आसल्यार झुजतांव . पुण हांगासर रावोन , फकत , काळ्या 
शिपायांच्या हातांत उंदरांबरी सांपडोंक आमी कबूल नांव . हांगासर इतलो वेळ रावल्लंच थोर 
आपायाचे . तर सांगा 

सकडांनी कान नीट केले . घोड्याची गेळां आयकालीं . 
" कोण एकसुरो सवार येता . पुण चत्राय ! ” भायल्यान आसल्ले सवार चतुर जाले . 

घोड्यांक पाटी काडून , आपापल्या हातेरांक हात लावन , आडोसांत राकोन ते रावले . 

थोड्या वेळान सवार लागी पावलो आनी देवलो दावीद मोनीज . थोडी खबर तो 
हाडून आयल्लो : शेरांत घडबडच घडबड . इनक्विजितोर सायब , पवित्र क्रोधान भरला . काळ्या 
शिपायांच्यो तुक्कड्यो , पिश्या सुण्यांबरी सगळ्यानय बोंटेक भायर सरल्यात . तांतल्यो 
चडावत , बडगा वाटेन आनी दर्या करावळेक धांवल्यात . शेकी एक तुक्कडी , दक्षिणाक भायर 
सरता – प्रवेशद्वार मोडूंक ते लागल्यात ... 

“ चड म्हळ्यार , तीनच्यार पाव वोरां भितर हे वाटेन येवन ते पावतले - तुमी येदोळच 
हांगा थावन पाशार जावन पयस पावोंक जाय आसल्लं ” खरशेलो , दावीद मोनीज , “ आमी 
हांगासर कशेय करतांव आनी तांचे दोळे चुकयतांव ! तुमी तुर्त करा ! ” 

कास्मिरियो गोमेजाचे सवार , चडपडोन एकामेकाचे तोंड पळेवक लागले . सिञोर 
क्रियादोन , पयलें कपितान फेरदीनांदाचें , उपरांत सिञोर जुवांवचे तोंड पळेलें . तेवशिल्यान , 
जुवान मोनीज उठोन , पेल्यान रावल्ल्या गाब्रेल मोनिजाकडें घुटान थोडें उलवन पाटी 
आयली , आनी मधे रावोन , मयदीन उलंवक लागली : 

" सिञोरांनी आनी सिञोरान म्हाका माफ करूंक जाय आनी म्हाका आयकोंक जाय . हे 
अत्रेगान आनी सबारांच्या त्यागान आनी वावरान जोडल्ली स्वतंत्राय , भेष्ठीच बली दिवक 
फावोना , येदोळ केल्ले मांडावळी प्रमाणे - सिञोरांनी , ह्या सर्व सवारां बराबर , सिञोराक 
घेवन , आतांच हांगा थावन पाशार जांवक जाय ... " 

“ कितें - आनी लुवीजा ? " 

“ सिञोरिना लुविजा , आमची - म्हजी जवाबदारी . तुमी आतां गळाय केल्यार - तुमीय 
मरतल्यात , तीय मरतली . तुमी आतांच पाशार जाल्यार - तुमी बचाव जातल्यात , आनी 
तिचीय भलायकी बरी जावन खंयसर तुमी आसल्यारय ती तुमकां पाटी पावीत 
जातली - देवाच्या आण ! " 

छत्राक छत्र मौन जालें . त्या मौनपणांत , प्रोफेतीण एकली उलयल्लेबरी , थंय आसल्ल्या 
सरवां थंय एक नवो भरवसो भरलो , आनी नवें चेतन चालू जालें . मानेस्त फेरदीनांदाचे , 
लज नासतां , दोळे भिजले . 

" ग्रात्सीयास ! ” उसवासलो तो . 

“ स्सी - सिञोरिना - ” सुसकारली मारगरेत . “ तूं - तूं म्हज्या बाळाक सांबालतलीय ? 
आनी 

" जरूर , सिञोरा ! ” म्हणाली जुवाना मोनीज , “ की दुरबळ्या मट्टार तरय , हांव 
एक स्त्री . सिञोरिना लुविजाची अस्कतकाय , पिडा आनी गरज म्हाका समजाता . वकतां , 
पोषणां आनी गरज पडल्यार हातेरांय हांव जाणां . तिका एकलेक लिपवन तिची जतन घेवक 

आमकां कष्ठ मारिशेनांत . आतां तुमी पाटी पळेंवचें नाका . म्हजो , आनी हांगासर आसल्ल्या 
सर्व निमाण्यांचो लेगुन उसवास आसा जाल्यार - सरगिंच्या देवाच्या नांवान आनी गोंयच्या 
सर्व सांतां सांतिणिंच्या नांवान , तुमचे हे भुरगें - त्राणान , प्राणान आनी मानान देनेग्रार 
जायनासतां तुमकां पाटी मेळतली . आतां वचा - तुमचो उपकार ! ” 

निदोन आसल्ल्या लुविजा सरशीं वचोन , जुवानान तिका पोटलून धरतच , सैरभयर 
आसल्ल्या लुविजाचे बावळे उगते जाले , आनी तांणी जुवानाच्या गोमट्याक वेडकोळ 
घालो . सकडांक जावक पावलें तें एक मिलानिचे खुण . 

“ आमच्या माना जुवानाच्या उतरांक , आमी सर्व , आमच्या रगतान साक्स दितांव ! ” 
म्हणालो , युवक दावीद मोनीज . “ आतां वचा , आनी देवाच्या नांवान बचाव जाया ! " 

“ तशें जांव ! ” फौज भायर सरली . 

आवयन दुखां गळोवन , आनी बापायन आनी भावान मतिविहीन आसल्ल्या 
लुविजाक उमो दीवन आदेव्स मागलो . 
आदेव्स , तत्कालाक , सिञोरिना जुवाना .... 

" म्हणालो क्रियादो . " हांवें दिल्ली चीट 
सांबाळ ! " 

“ आदेव्स , सिञोर ! ” उसवासली जुवाना , सिञोर जुवांवक , “ आदेव्स मिलाग्रिंचो ! ” 
ताचें पलायन आनी बचावी , तिणें मागल्लं मिलाग्र ( आजाप ) . “ आसों उगडास भडव्या 
नमानाच्या खिणाचो ... " 

मरिया ग्रात्सिया प्लेना .. ” मागले तिणे , पंदरा जणांचे हे फौजिच्या घोड्यागेळांचो 
आवाज , पयस पयस आयकाताना ... 

“ सांक्ता मरिया , मातेर देऊ .. ” मागोंक लागली ती , थोड्याच वेळान , शेराच्या दिशा 
थावन तुरबेत आनी घोड्यागेळांचो आवाज , लागी यवचोसो आयकाताना ! “ सांता मरये , 
देवाचे माये ... 

अध्याय 32 


हस्तिचे ख्यास्तिची पेस्त पिडा 


CG 


देवा , दुस्मानां विरोध दी आमकां तुजी मजत , 

कित्याक , उपकारना मनशाची मजत . 
देवा वरवींच आमी चलतल्यांव धैरान , 
ताच्या हातान पाडाव जातलो दुस्मान " 

कीर्तन 59 : 13 , 14 


विनाशाच्या वाऱ्यार , निमाण्या दिसाचो नाद येवचेबरी , लागी येवच्या घोड्या गेळांचो 
आवाज , जुवाना मोनिजाच्या कानांक आयकोंक लागलो . तिची कूड कांपोंक लागली . 
थोड्याच वेळा आदीं , पोळापोळ घेवन धांवल्ल्यांची पाट धरूंक ती फौज भायर सरल्ली 
म्हळ्ळं नीज . धावल्ले ग्रायक पयस पावले जावक पुरो - तांचो आवाज , वाऱ्यांत लिपल्लो . 
त्या पंगडान , मुख्य जावन तांतल्या एकल्या दोगां , तेगां , चोवगांनी पयस पावोन 
सालवार जावपाचे , तिचे प्रमुख तेसांव जावनासल्लें . 

“ सांक्ता मरिया , मातेर देऊ .. आमा पासून विनती कर , आतां आनी आमच्या मरणाच्या 
वगतार . ” परत्यान व्हडल्यान मागले तिणे . 

“ बंध करगो , तुजें वोरेसांव ! ” पुरपुरलो गाब्रेल मोनीज , “ पयस पावल्ल्यां खातीर तूं 
मागपाचे दिसताय . हांगासर आसल्ल्यां पासून खंत करपाचें तूं दिसनाय ! ” तो थरथरतालो 
रागान न्हय तर भियान . 
“ कितें म्हणताय - रे पाय तूं ? " 

" म्हणतां म्हजे सटवेचे बरप . आगो , तुका पोसपाक हांवें हाडल्ले तवळ थावन , हांगासर 
कष्ठ आनी नष्ठ , आकांत आनी अनवारां चुकल्लीनांत ! आनिकय चड आनी चड वोडून 
मात्यार घालता ! येदोळ जाल्लं पावनातल्ल्याक , ह्या काळार , भागेवंत आफिसाच्या 
दोळ्यार , आयच्याच दिसा , ह्या भुरग्याक घेवन पुरा बसला ! ” 

“ हांव आयली म्हण तूं काय पाड जालोय ? ” तिणे चिक्के गंभीरायेनच विचारलें . 

“ ना - गो , ” तो चिक्के मोव जालो . “ हांव पाड जांवक ना , खरो . पुण चड जावकय ना 
बरो . आदी थावन हांव बोब मारून आसां - आमकां दॉम फिदालांचो सहवास पुरो ! ” 

“ तुजें तें सदांचें : आमी गरीब , आमी ल्हान म्हण चिंतून , मतींत आनी गतींत त्याच 
उणेपणांत लोळपाचें ! " 

“ पाय ! माना जुवाना ! ” दावीद मोनीज , घडबडोन मधे उलयलो . “ तुमकां कितें पिशें 
लागला व विस्तूद आपायाचे सिंतीद ना ? शेरा थावन आयल्ले घोडे , त्या , सकयल्या संधार 
चिक्के थांबलेशे आयकाता ! परारी जाल्ले कैदी , हांगासर आयल्यात पुणय तर पळेवक , थोडे 
काळे सवार हांगासर येतलेच ! म्हाकाय ते विचारतले - हांवें , आलुज्युइँतले सिरविसेक 
खोट मारल्या आनी तांच्या दोळ्यांनी खूब वायट आधारला ! हांवें हांगासर दिसपाचें 
बिलकुल साध्य ना ! तुमी कितें करतल्यात म्हण हांव नोको - आतां हांव चल्लों आनी 
लिपलों - तांकां सांगपाचें तर , तुमी कितेंच नेणांत . आनी माना जुवाना , कितेंय करपाचें 
आनी जीव दिवपाचें आसा तर , हांव , तुं जाणांय त्या लागसारच आसतलों . सिञोरिनाक 
सांबाळ . आदेव्स . ” म्हणोन तो पाशार जालो . 

“ हांवय तेंच चिंतून उलयल्लों - गो , बेजार करीनाकाय , ” म्हणालो गाब्रेल मोनीज , “ हें 
भुरगें अशें आसा . म्हाका नीज भिरांत दिसता , सांग , कितें करपाचें ? हिका कशें व्हरून 
रानांत तरय सद्द्याक लिपंवचें ? " 

" ना , हिका हांगा थावन भायर व्हरोंक जायना . " 

“ पुण ते शिपाय हेवशिन येवन तिका पळेतीत , तर - गो ! ” गाब्रेल मोनीज , चिंतुनच 
आकांतलो . 

" तूं फिकिर करीनाकाय . तूं , मात्सो सदांचेबरी राव . ते येवन विचारतीत तर . ' पाटल्या 
कुडांत , कामाचें चेर्दू एकलें पिउन निदलां - ताका पळेव्येत , आनी हेर सगळ्यानय तपासण 
करयेत - दुसरे कोणय हांगासर नांत भागेवंत आफिसाच्या दुस्मानांनी हांगा येवचें 
नाका ' अशें सांगल्यार जालें . हेर सगळे हांव पळेतां . " 

" तूं कितें करताय - गो ! ' कामाचे चेडूं ' कोण म्हण पळेवक ते लागी आयल्यार 
आमची काणी काबार ! " 

“ ना . ते लागी येवचेनांत - तें हांव पळेतां . " 
“ तशें म्हळ्यार ? " गाब्रेल मोनिजाक ताळमूळ समजना जालें . 

“ तशें म्हळ्यार , आतां वेळ पिड्ड्यार करीनाकाय . एक कुलेर म्होंव आनी एक अरधो 
तीळ मात्र आपीम हांगा दीवन , तूं भायर चल ! " 

गाब्रेल मोनीज , मातें खोरपीत भायर गेलो . तिणे विचारल्ल्यो वस्तू तुरतान हाडून दीवन , 
सांतां भकतांक उलो मारून , आपल्या कामाक तो लागलो . जुवाना मोनीज , हेवशिल्यान 
दुसरे एकले प्रायवंत चाकरनीक आपोवन कामाक देंवली . सिञोरिना लुवीजा , आनिकय 
निदेंत आसल्ली . तशेंच तिणे , फुडल्या थोड्या वोरांचो वेळ , निदोनच आसचे खातीर , 
म्होंवांत भरशिल्लं आपीम तांणी तिका , निर्देतच , थेंब्यान थेंबो चाकारों केलें . उपरांत तांणी 
तिका उकलून व्हेली आनी छत्राच्या पाटले वाटेन आसल्ल्या एका कुडांत दवरली . थंयसर 

इनास रिबेर ! 


थोडें नारलेल तेल , कापिये पिटो आनी चिमणेची करी घेवन तिणे थोडे काम केलें . 

तितल्यार , बरें उजवाडल्लं . जुवाना मोनीज , आपले हात पाय नितळ करून आनी 
तोंड धुवन , वस्त्रां बदलून , सदांचेबरी , छत्राच्या रांदपा कुडांत काम करूंक लागली . त्या 
कामाचेर तिचे मन नातल्ले , बगर तें एक नटन जावनासल्लें . 

चड वेळ गेलोना . पेटे घोंकले . 

“ गाब्रेल मोनीज ! ” दोन तीन घोड्यांनी भायल्यान रावल्ल्या आवाजा बराबर , 
आयकालो , अधिकाराचो उलो , “ मिलीझिया क्रिस्ती ! " 

छत्राक छत्र थंड जालें . तेवशिल्यान घोड्या तबेलिलागी कसल्यागी कामाचें नटन करून 
आसल्ल्या गाब्रेल मोनिजाचे दांत कटकटोंक लागले . आदळोंची धोंपरां नीट धरून तो फुडें 
आयलो . थंयसर , तेग काळे सवार , घोड्यार थावन देवोन , ताचेलागी मेटां काडून आयले . 
तांचे पयकी मधे आनी फुडें आसल्लो , परत्यान 

“ गाब्रेल मोनीज ! ” 
“ साल्वे , सिञोर – कपितान रिबेर ! ' ' म्हणोंक सकलो गाब्रेल मोनीज , कांपेऱ्या ताळ्यान . 
" आमी कित्याक आयल्यांव म्हण तूं जाणांय ? " 
" हांव नोको सिञोर ! हांव पापाचो ! हांव गरीब- " 
" छत्रांत हेर कोण आसात खंय लिपल्यात ? - ' 

“ हेर - हांव आसांमु - रे , आनी आमच्या कामाची दोगां , तेगां बायलां मात्र आसात . ” 
म्हणोन , जुवाना मोनीज छत्रांतली भायर आयली . “ आतां कित्याक आयल्यात जाव्येत 
परत्यान ? धा दिसा आदीं तुमी येवन आमची केल्ली ताडवोड आजून सुटोंकना ! " 

" मयदीन उलय - गो ! ” इनास रिबेरान धेकणो मारलो . " विचारल्ल्या सवालांक जाप 
दिया ! ” 

“ तर विचार ! ” जुवाना मोनिजान , धैरच दाकयलें . “ विचार , आनी वेगीं हांगा थावन 
जायात पाशार ! मनशान निरमिल्ली खरगां पावनातल्यार , देवानय धाडलां आमचेर अनवार ! " 

इनास रिबेर , इतलें आयकोन चिक्के घुसपडलो , पुण ताणे आयल्लं काम पयलें जांवकजाय 
आसल्लं . देकुन , ताळमूळ परतुनशें ताणे सवाल केलें : 

“ सांग तर दावीद मोनीज आसा खंयसर ? " 

" कोण दावीद ? सायबा , भोगोस ! ” विरार जाली , जुवाना मोनीज . “ आमकांय 
तुजेकडे विचारूंक जाय आसल्लं , तेंच सवाल आमचेकडें तूं विचारताय तेंच सवाल ! " 
थोडी गळाय करून , तांचो वेळ थोडो थंयसर लांबवचीय तिची म्हण्णी जावनासल्ली . 

" तशें म्हळ्यार ? " 
“ तशें म्हळ्यार - हांवच खुद्ध येवन , भागेवंत दे रुबेकडे विचारूंक जाय म्हण आसल्ली . ' 

म्हणाली जुवाना मोनीज , धैरान , “ तशें म्हळ्यार पाटल्या धा - बारा दिसांनी ताचें 
मुख आमी पळेवक ना . आलज्युबेत काम जब्बोर चड आसल्लं तर , ताणे आमकां खबरय 
दिवकना ! आनी आतां तूं येवन – दावीद मोनीज खंयसर आसा म्हण विचारतायमू - रे ! " 

- बराबर ! ” म्हणालो , इनास रिबेर , आपल्या सांगात्यांक पळेवन , “ त्या 
मालक्रियाद कैद्यांक बंधेतलें उसळांवक तोच कारण ! त्या टुंरकी फेलिक्स दे आलमान्न 
मरोन पडोंक तोच कारण ! आतां तांचे बराबर मेळोन परारी जांवक तोय जमला म्हळ्ळे 
नीज ! खंय धांवतीत पळेयां – भुमिणिच्या पोटांत गेल्यारय तांकां बांधुन हाडून – उज्याची 
फाशी दिंवचे आदी तांची कात निकळांवक आसा ! " 

" कितें आयकातां ! सोमी साल्वदोरा ! विरजा मरये ! ” तकलेक हात मारून , गाब्रेल 
मोनीज , कपट रुदान करूंक लागलो . “ कैदी परारी ! आमचो दावीद , तांकां मजत ! 
बिलकुल साध्य ना ! आमी कथोलीक सभेची भुरगी - जुदासां न्हय ! दावीद ह्या उपरांत 
हांगा तर झळकात ताका हांवच आट्टे मुट्टे बांधुन हाडून - भागेवंत आफिसाचे सारयेर 
ताचो साक्रीफिस करूंक आसां ! " 

" कितें आमी आयकातांत ! ” जुवाना मोनिजान आपल्या कानांक बोटां चेपली . इनास 
रिबेर उलयलोः 

“ तर , रातीं पुणय हे वाटेन कोणय येवक ना , व , तुमी कोणायकी लिपंवक ना ? " 
तेल्तोसो . 

“ कितें म्हणतागाय , फितापुताचो ! ” चिंतून , गाब्रेल मोनीज , व्हडल्यान म्हणालो : “ माफ 
करूंक जाय , 

कपितान रिबेर . आमी पवित्र कथोलीक सभेची - " 
" तें उपरांत पळेयां . आमकां वेळ ना आयल्लं काम पयलें जावदी . ” ताणे आपल्या 
एकल्या सांगात्याक ताकीद दिली : “ तबेलिच्या माळ्यार पळेवन ये . आनी तबेलींत ह्या 
कण्णोजी जोड्ड्याचे घोडे आसात व ना पळे ! " 

" होय ! बरे करून पळे ! उपरांत नाका . हांवय जाय जाल्यार येता . 
" तूं , रावल्लेकडेंच राव ! ” रिबेरान धेकणो मारलो . 

शिपाय , तबेलीक वचोन पाटी आयलो : “ माळ्यार कोणय नांत . तबेलींत हाचे तीनय 
घोडे आसात 

तांणी पाटल्या सबार वोरांनी काय पयण केल्ली खुणां नांत . ” ताणे , आसा 
तशी वरदी दिली . 

" आनी सायबा , हांवें सांगलें कितें तर ! ” गाब्रेल मोनीज चिक्के नीट रावलो . “ आमी , 
भागेवंत पवित्र कथोलीक- " 

“ धांप तोंड मात्सें ! ” रिबेरान कणो मारलो . “ आतां छत्रा भितर तपासून पळेया ! " 
जुवाना मोनिजान भियेवन राकल्ली घडी आयती जाली . 

" खुशेन तपाशिया . ” म्हणाली ती , “ पुण - पाटले कुशीन आसच्या 
एका कुडांत प्रवेश जांवचे आदी – हांव दितां - शिरक्यान तुमचें आंग भिजया , न्हय तर , 
वस्तुर शिरक्यांत भिजवन , नाकाक पुणय धरा . ” 

“ कि - कित्याक ? " 

" आमी सांगोंकना म्हणचें नाका त्या कुडांत , आमगेल्या कामाचे एकलें चेडू , अस्वस्थ 
जावन पडला . ' 

“ कसली पिडा ? " 

“ पयलें आमी , ती काय , व्हडली पिडा - बोळणीग म्हण चिंतल्लं . आतां पळेल्यार ती 
कांय - हस्तिची फेस्त पिडाशी दिसता - तुमींच वचोन पळेव्येत . " 

" माय - दे - देऊस ! ” सवारांनी वाऱ्यार खुरसाचो घुर्त करून एक - दोन मेटां पाटी 
काडली . इनास रिबेरय भियेलो , पुण , तांकां पात्येवकय न्हय , पात्येनासताना रावोंकय न्हय 
जाल्ल्यान , भायल्यान ताणे धैर सांबाळ्ळं आनी 

“ त्या कुडांत - कोण - कितली जणां आसात ? ” सवाल केलें . 

" प - पळेयां - शिरको हाड . हांव बागलार रावोन पुणय पळेतां . आनी तुमी ' सांगलें 
ताणे , पाद्देवन रावल्ल्या सांगात्यांक , “ शिरको लावन आनी वकत पियेवन - छत्रा भितर 
तपासून येया . ” वकत ( काजुची फेनी , जी , सर्व वोस्यापिडेंक निरोधक म्हळ्ळी पात्येणी 
आसल्लेवरवीं , ) हाडूंक ताणे फरमायलें . 

त्या परमाणे , शिरक्यान आनी ' वकतान ' सज्ज जावन , दोग सवार ना खुशेन - छत्रा 
भितर गेले . रिबेर , पाटले वाटेन गेलो . जुवाना मोनिजान सांगाता वचोन , एका लांब दांड्यान 
पयस थावन लोटुन , पाटल्या कुडाचे दार उगतें केलें . रिबेरान , नाका - तोंडाक शिरक्यान 
भिजयल्ले वस्तुर धरून , बागला भायरच रावोन , गोमटी लांब करून भितर पळेलें : 

त्या कुडांत , बांक जांव , मेज व कदेल व हेर कसलेच नातल्लें . रिबेराची दीष्ठ भोंवतणी 
एक पावटी भोंवोन , उपरांत मधेगात धरणीर आयली . थंयसर , रिते धरणीर ‘ पिडेस्तिणीक ' 
निदायल्ली . तिच्या आंगाक एक परनी वोल पांगरल्ली . वोली भायर , तिचे हात पाय आनी 
गोमट्या वयलें आंग मात्र दिसतालें ; काळ्या - मात्याळ्या वरणाच्या त्या आंगार , गण्ण 
काळी चाकां झळझळतातशी देखोन इनास रिबेर थरथरलो आनी खुरसाचो उळटो घुर्त 
वाऱ्यार काडून पाटीं सरलो . 

परत्यान , छत्राच्या फुडल्यान आंगणांत ते जमले . पेल्यान रावोनच आसल्लो गाब्रेल 
मोनीज , घामान सगळो भिजल्लो जाल्यारय , बरफांत बुडयल्लेबरी कुडकुडतालो . 

" भितर कोणय नांत . ” सवारांनी वरदी दिली . 
“ निजायकय , हस्तिची ख्यास्त फेस्त पिडा ! ” उदगारलो इनास रिबेर , सवारांनी 

सांगलं आयकानातल्लेबरी . “ त्या चेडवाचें नांव कितें ? " 

“ माचू – मारसेलीन फेरांव . ” जुवाना मोनिजान , तोंडाक आयल्ली जाप दिली . “ अनाथ 
भुरगें तें . ल्हान थावन आमींच ताका पोसल्लं . " 

" तें वांचपाचें बिलकुल ना . ” जाणवाय आनी जागवण दिली , रिबेरान , “ ताचें मोडें , 
हांगा थावन जाता तितलें पयस व्हरून हुलपांवक जाय , आनी हो वठार सगळो नितळ 


करूंक जाय . ” 


" व्हय - जायत कपितान इग्नासियो रिबेर ! ” म्हणालो गाब्रेल मोनीज , खालतो जावन , 
पुण मतींतच हासोन . 

रिबेर आनी सांगाती , लगबग अरध्या वोराचो वेळ व्यर्थ जालो म्हण पुरपुरोन , घोड्यार 
चडोन थंय थावन पाटी परताले . 

" सायबा भोगोस ! ” गाब्रेल मोनिजान , ते पयस पावतच , एक लांब श्वास सोडलो . 
जुवाना मोनिजाची ताणे शाभास्की उचारली . “ देवान तुका मतींत घालें , आनी सायबीण 
मायेन आमकां राकलें . जाल्यारय , त्या सिञोरिना बाळाची आमी चड चत्रायेन जतन धेवक 


आसा ... " 


“ देवाचे दयेन , सक्कड सारकें जातलें . ” म्हणाली , जुवाना , “ जाता तितले वेगीं तिची 
भलायकी सुद्रोंकजाय आनी तिचे त्राण पाटी मेळोंक जाय . उपरांत , देवान निरमिल्लेबरी 
जातले . आयच्या दिसा आमी सुटल्यांव . ह्या उपरांत , सिञोरिना ‘ लुविजाक ' सोधुन 
कोणय हांगा येवचेनांत . ती हांगा आसासर , तिचे नांव आनी व्यक्तित्व , माच्चू ! उगडास 
दवां - मारसेलीन दे फेरांव ! ” ती हासली . 

“ तशें जांव ! आमगेलें अनाथ भुरगें - मारसेलीन दे फेरांव ! ” तोय हासलो . 

“ म्हाका दिसता ती म्हणाली पयस चिंतून , “ सिञोरिना ' मारसेलीन फेरांव ' 
आसल्ल्यान सकडांकय बरेपण लाभतलें . हेच घडये जाल्यारय , देवानच दिल्ले मजते वरवीं , 
एक अर ) वोर पुणय ते हांगा उरले - हांगा थावन पयलें धांवल्ल्या ग्रायकांक पयस पावोंक 
तितलो चड वेळ मेळ्ळो . " 

तशें ‘ धांवल्ल्या ग्रायकां ' पयकी , सिञोर जुवांवचो उगडास तिचे मतींत चड हुस्केतालो . 
फुडल्या बडव्या नमानाचो वेळ येवचे भितर पुणय देवा , तो आनी ताचे सांगाता आसल्ली 
हेरां , पयस पावोन सुरक्षितायेन उरोंदीत म्हण , मतींत तिणे परत्यान प्रार्थन केलें , आनी , 
मोगान आनी मऱ्यादीन , सिञोरिना लुविजाची जतन आनी चाकरी करूंक ती धांवली . 

मेल्लेबरी गाढ निदेंत आसल्ल्या लुविजाक , जाग जांवचे आदींच , शिकायेच्या पिट्या 
सांगाता हुन उदकान धुवन आनी पुसून तांणी नितळ केली . तांबशे - भागराळे लांब तिचे 
केस - आतां झांटां जाल्ले तरय कातरून तांणी मटवे केले ; आनी , केगदीबरी आसल्लो 

आनी अस्कतकायेन पांडरो जाल्ल्या तिच्या आंगाचो वर्ण , गोमट्या वयर आनी धोंपरां 

अणेल फळांचो रोस लावन - तांणी सावळो केलो . त्या उपरांत - कशें 
जुवाना मोनिजान स्वथा आपणाखातीर कसलोच प्रतिफळ आपेक्तूंकना , बगर , सिञोर 
फेरदीनांदाक आनी ताचे स्त्रीयेक तिणे दिल्ले भाषे प्रकार , कशें तिणे त्या भुरग्याचे मन व्हय 
केलें ; कशें चिची चाकरी आनी जतन केली , आनी कशी शेकी जयतेवंत ती जाली म्हळ्ळी 
गजाल , तिचेस्तकींच एक लांब कथा - ह्या हेर सबार प्रमुख घडितां मधलो एक गांच मात्र 
जाल्ल्यान , प्रस्तुन निरूपणांत ह्या प्रत्येक विवराची गरज दिसचीना . 

" बडव्या नमानाचो वेळ येवचे भितर पुणय देवा .. तो .. आनी ताचे सांगाता आसल्ली हेरां , 
पयस पावोन सुरक्षितायेंत उरोंदीत .. ” म्हण , जुवाना मोनिजान प्रार्थन केल्लें . दिसा मधेय 
तवळ तवळ तीच चिंतनां तिणे आटयल्ली आनी देवाक भेटयल्ली . 

जाल्यारय , त्या दिसाक , तिणे मागल्ल्या प्रार्थनाक , तिणे आशेल्लो फळ मेळोंकना 
म्हण्येत : 

कास्मिरियो गोमेजाच्या आनी ताच्या सांगात्यांच्या रक्षणाखाल , सिञोर जुवांव , आनी 
ताची आवयबापय , आतुरायेन , भियान आनी आकांतान , आनी निमाणे खंतीन आनी 
दुखान भायर सरल्ली . कपितान फेरदीनांद , वाजबी कारणां खातीर , सिञोरा मारगरेताक 
आपल्याच घोड्यार घेवन सवारी करतालो . तांचे सांगाता , आपसोच म्हळ्ळेबरी , सिञोर 
क्रियादोय भायर सरल्लो . तोय गेल्लो - सिञोर जुवांवक आनी ताच्या आवयबापायक सांगात 
आनी रक्षण दींवकजाय म्हळ्ळ्या इराद्यान शिवाय - आपली स्वंत बचावीय तांतूं आटापून 
आस्येत म्हळळ्या कारणान न्हय . ताका आपल्या जिवाची आशा नातल्ली . 

कशेंय जांव , एक पावटीं भायर सरल्या उपरांत , जातातितले वेगीं पयस पावजाय 
म्हळ्ळो तांचो इरादो जावनासल्लो . आनी तशेंच भास दिल्ले प्रमाणे , जातातितले वेगीं 
हांकां सुरक्षितायेक पाववन पाटीं वचजाय आनी जुवाना मोनिजाकच आपलें इनाम करून 
घेवकजाय म्हण , कास्मिरियो गोमेजय चडपडतालो . 

आदीं , चड आपायाची कामां , त्या त्या वेळार मिलानां कशी जाल्ली . तरय आतां तांणी 
गोंय शेरा थावन - आनी काळ्या शिपायांचे शिकारे थावन , तुरतान पयस पावजाय म्हळ्ळे , 
सुलभायेन ज्यारी जालेंना . 

त्याचवरवीं , जुवाना मोनिजाच्या प्रार्थनाक तिणे आपेक्षिल्ले तितलो फळ मेळ्ळोना : 

पेरने छत्राथावन भायर सरल्ली ही ल्हान फौज , गळाय करीनासतां धांवोंक लागली . 
कास्मिरियो गोमेज , सिञोर क्रियादो आनी सिञोर फेरदीनांदान , वाटेरच जुंत करून , 
पलायनाचे पयण करची दिशा पयलीच निचेव केल्ली . त्या प्रकार , वेल्हा गोंयां ( व्हडलें गोंय ) 
थावन मुडलाची वाट धरून , चडावत रान आनी फालक्यांचो सावोट घेवन , बोमा वठारांचो 

हेरेकडेनय गुत्तागुत्तार 


अंदाज करून , पांच स मैलां चमकतच , वाट तांणी तेनकाक घुवडायली . कष्ठ जाताले , 
तरय रावनासतां , बोमां उतरोन कुंदायीं ती पावली . थंयसर 
आसल्लेबरी कास्मिरियो गोमेजाचे वोळकिचे ' हात ' आसल्ले . थंयसर , तुरतान थोडे 
पोटाक घेवन आनी घोड्यांक थोडें उदक दीवन , पयण तांणी मुंदर्शिलें . 

परत्यान , एक दोन मैलां पयस पांवचे भितर , तांच्या पयणाच्या वेगाक एक आडकळ 
आयली – सिञोर फेरदीनांदान डॉना मारगरेताक घेवन सवारी करचो घोडो कुंट्टोंक 
लागलो . ताच्या पाटल्या भायल्या गेळाची लाळ सडिळ जावन निकळोंक लागल्ली . थंयसरच 
रावोन कांय करूंक साध्य नातल्लें . देकुन फुडें मुरदोलाक वचोन लाळ मारयेत , व , साध्य 
जाल्यार घोडोच बदलचो म्हण तांणी योजन केले . त्या वरवीं पयण बोव सवकास जालें . 
तडोव जालो . 

तितलेंच न्हय , आतुरायेन मुरदोलाक पावतच , थंयसर घोड्याक लाळ मारूंक कसलीच 
व्यवस्था नातल्ली , मात्र न्हय , बदलूंक घोडोय मेळना म्हण कळीत जालें . दुसरो उपाय 
नासताना , सिञोर जुवांवक पयण करून आयल्लो घोडो आवयबापायक दिलो . ताणे दुसऱ्या 
सवारा पाटल्यान दोडी सवारी करून , बंदोरा पऱ्यांत वेचें म्हण निर्णय करून पयण 
मुकार्सिलें . 

सहज जावन गळाय जाली , तरय , बंदोराक ते पावले . थंयसर दुसरो घोडो मेळोंक 
थोडो वेळ गेलो . परत्यान पयण तांणी आरंभ केलें . तांचें फुडलें अंदाज जावनासल्लें 
दोनपार जांवचे आदी पोंडा पांवचे . पुण अरधी वाटय पावोंकना जायत घडबड जाली , 
आकांताक वाट जाली . 

थोड्याच मैलां पयस पाटीं थावन , सबार घोडे धांवोन येवचो आवाज , वाऱ्यार हांकां 
आयकोंक लागलो . इंक्विजिसांवाचे काळे शिपाय , मुरगाचो वास धरल्ल्या शिकारेच्या 
सुण्यांबरी हांची पाट धरून , भिरांकुळायेन लागी आनी लागी पावताले म्हळ्ळं नीज ! 

अध्याय 33 


“ विवाज , फेरदीनांदो ! ” 


“ जो आसा आतम्याचो उजो , 
अशीर दृष्ठेन बांधुक नजो ; 
लेकीनासतां झुज , पुरासण , 
सासणाक सांबाळीत थिरासण - 
किटाळ जिवें , पालवंवक नजो ! " 

-आज्ञात 


" थंड राव , 


आपत्काळ लागी आयलो , खरोच आयलो म्हण तांकां समजालें . 

भिरांतेची ल्हारां एकापाट एक येवन तांचेर आपटातातशी तांकां आयकालें आनी 
भोगलें . 

“ देवा , शेकीय अशें जांवक निरमिताय ? " डॉना मारगरेतान जेराल आकांत उचारलो . 
" आमी त्या छत्रांतच उरत्यांव .. तवळ जाल्यार आमचे बाळ लुविजाय संगी आसोन पुणय 
मरत्यांव ... ” 

स्त्रीये ! ह्याच पासून - झुजाथळ म्हळ्यार , बायलांक सांगल्ली सुवात न्हय ! " 
रागान म्हणालो , सिञोर फेरदीनांद . तेच दुसरे घडये तो मोव जालो : “ भियेनाका , सिञोरा , 
सर्व काबार जांवकना - ही जून हाडां रूक जांवक नांत . पळेयां , सां मिंगेल आसातर - " 

" तांणी , बहुश्या , छत्रांत लुविजाची वोळक धरुन - " 

" तें व्हय - न्हय करूंक आतां वेळ न्हय , ” म्हणालो सिञोर क्रियादो , “ सिञोर कपितान , 
सिञोरा आनी इरमांव सिञोर जुवांव , आतांच हांगा थावन पाशार जावन फुडें वचोंदीत . 
आमी हेर हांगाच रावोन , आडायतल्यांव , झुजतल्यांव आनी गळाय करतल्यांव . चलात . 

" म्हाका माफ करूंक जाय ” म्हणालो सिञोर जुवांव , “ सिञोर पाय आनी माय , 
अवश्य जावन वचोंदीत . झुजपाचें कांय आसातर , हांवय इरमांव क्रियादोच्या बराबर पाटी 
रावतलों . ” 

पयशिल्या , घोड्यांचो आवाज , आनिकय लागी आयकोंक लागलो , आनी चिक्के थांबलो 
तांणी , तेवेशिल्या गुड्याक भोंवाडो मारन येवक आसल्लं . उपरांत तांणी दिष्ठीक पडोंक 
वेळ चड लागचोना . 

" देव जाणा , हांवय पाटी रावतों , आनी घोड्या सवारी करून झुजपाचें कितें म्हळ्ळ्या 

विश्यांत , त्या काळ्या मालक्रियादांक थोडें लिसांव दितों ” म्हणालो , कपितान फेरदीनांद , 
आवेशान पुण चुरचुरोन , “ पुण आतां हांवें अवश्य जावन सिञोराचे बचावेविशीं चिंतूंक 
जाय . आसों . तांकां आडावन धरपाचें आनी झुजपाचेंय गरज देकून , जुवांव रावता तर 
रावोंदी . पुण पुता , चत्राय कर ... " 

“ बरें , सिञोर पाय ! ” म्हणालो जुवांव संतोसान . 

“ ताचे विश्यांत खंत नाका . ” म्हणालो सिञोर क्रियादो , “ तर आतां तुमी तुर्त करा . 
खंयसरय गळाय करीनाकात , आनी - आमकां राकनाकात . तुमचे सांगाता तर , कास्मि 
सिञोर कास्मिरियो गोमेज आनी एकलो सवार वचोंदीत . बरें तर , आदेव्स . " 

“ आदेव्स - आदेव्स , पुता जुवांव ! ” म्हणाली आवय , आपली दुखां तडवुन धरूंक 
तांकनासतां . “ म्हाका हे कित्याक फावो जाला तें देव जाणां - सांगाता आसल्ल्यांव .. 
सांगाता मरत्यांव ! ” थोड्याच घडयां आदीं , ते आवयन , मतीर नातल्ल्या आपल्या बाळा 
लुविजाक आदेव्स मागल्लो . आतां परत्यान , आपायाच्या तोंडार , पुताकय तिणे आदेव्स 
मागचो पडलो . 

" आमी तर वेतांव - झुजोंक मन नातल्ल्या पोळकुऱ्यांबरी बिलकुल न्हय ! पापियास , 
तसो गेलो . पुण , न्यायाखातीर आनी नितीखातीर झुजचे म्हळ्यार कितें म्हळ्ळे , आनिकय 
हेरां थोड्यांनी पळेवक आसतलें ! " 

“ आतां वचा , सिञोर पाय ” म्हणालो जुवांव , “ ते काळे शिपाय आत्तां - घडये आंगार 
येवपाचे जाले . ” 

“ येंव . आमी वेतांव - पुण नीज झुजाऱ्यांबरी , हांव में सांगतां तें मतींत दवरा - " 
म्हणोन , कपितान फेरदीनांदान , लडायेच्या शाण्या तंत्रांचो अनभोग आसल्लो सहज हिशारो 
दिलो - जो हिशारो तांकां फुडेंय निजायकय उपकारलो . 

ताणे वेगीं अशें सांगले : “ आमी पोंडा नाख्याक लागीं आसांव . आमी ती वाट धरून 
धांवतांव . तेदना तुमीय , पाळां रोंबल्ले बरी हांगाच रावनाये . बगर एक - तीन पावटी फातर 
उडंवचे तितलो अंतर सोडून - जाता तितलो आवाज करून आनी धुळ उडवन - आमचे 
पाटल्यान येवकजाय . पोंडा पावतच , आमी थंय रावनासतां , शीदा फुडें वेतल्यांव - बोरी 
आनी बोरी थावन शिरोडेंची वाट धरून . आयका पुण तुमी पोंडा पावतच , उपरांत 
आमची पाट धरिनाये , बगर - तुमची पाट धरतल्यांक दिसाशें , नीज पोळापोळ घेवच्यांबरी 

दुरबाताच्या रसत्यान तुमी धांवोंकजाय . ते वाटेन रानां आसात , फालकी आसात , तांतूं 
आपालिपा तुमी वेळ खरचुंचो , आनी गरज पडल्यार मात्र झुजचे . मुख्य कितें म्हळ्यार 
आमी बोरिंची वाट धरून धांवल्यांव म्हण तांचे मतीक वेचेंना , बगर , आमी सक्कडय सांगाता 
आसोन दुरबाताचे वाटेन पोळापोळ घेतांव म्हण चिंतून , तुमची पाट धरूंक ते पेचाडतले . 

पुण मात्र , तुमींय तांच्या हाताक मेळनासतां , दुरबाताचे वाटेन , जातातितलें पयस तांकां 
वोडूंक जाय . ” 

“ बराबर ! ” क्रियादो हासलो . ताका आनी हेरांक , कपितान फेरदीनांदाच्या सुचनांतली 
जाणवाय मतीक गेली . “ तशेंच आमी करतल्यांव . आतां तुमकां आदेव्स . तांची वाट 
चुकवन , उपरांत आमी तुमकां बोरीत व शिरोडेंत मेळतल्यांव . पुण खंयसरय , आमकां 
राकोन रावोन गळाय करीनाकात | - वाट मुंदटून पयस पावा ! ” 

“ तशें जांव , आमचे थावन तांची वाट तुमी घुबडायल्यार जालें . आमची वाट धरून 
नीट आमी चलतल्यांव - बोरी , शिरोडा , पंचवाडी , के , बाली आनी बेंदुरदें , बेंदुरदें थावन 
कोरडें आनी कोरडे थावन काणकोणा 

" बराबर ! कपितानाक सगळ्या गोंय देशाचे वाटेची नदर मतींत आसा ! ” म्हणालो 
कास्मिरियो गोमेज , विजमीत जावन . “ आतां आबळे , दुस्मान सवार लागी येवपाचे 
जाले ! ” – निजायकय , पेले दोंग्रियेचे घुवडेर धुळ उटली आनी सवार झळकोंक लागले . 

“ आदेव्स ! देव तुमचे सर्वे ! ” 

पयलेंच सांगोन निरणय केल्लेबरी , कपितान फेरदीनांदान सिञोराक घेवन आनी 
कास्मिरियो गोमेजान आनी ताच्या सांगात्यान आपले घोडे धांवडायले . हेरांनी , रावल्लेकडेंच 
रावोन आपल्या घोड्यांक उचांबळावन नाचयले . पयलेंचो पंगड चिक्के पयस पावतच 
आनी काळ्या सवारांची फौज सारकी दिसोंक लागतच - हांणीय घोड्यांक लगाम दिलो . 

तशी लागली त्या तीन पंगडांची धांव - तीन उद्देशांनी . 

सकडां प्रास फुडें आसल्लो पंगड , मौन थरान आपल्या घोड्यांक धांवडायतालो . 
पाटल्यांक तो दिसनातल्लो . रावळेराच्या शिपायांक , ‘ पोळापोळ ’ घेवचो मधलो पंगड मात्र 
दिसतालो . अप्राध्यांनी पोळापोळ घेवची तर , चड म्हळ्यार चार - पांच जणांचो मात्र पंगड 
आसोंक जाय आसल्लो . पुण हांगासर लगबग धा बारा जणांचो पंगड दिसता - तोय , झुजाक 
सज्ज जाल्ल्या सवारांबरी - कसली गजाल जाव्येत म्हण चिंतून तांणी चिक्के आंग काडलें . 
लडाय करची परिस्थिती आस्येत म्हण जाणा जावन , तांचे धावणेचो वेग चिक्के उणो जालो . 
हे मधल्या पंगडाकय समजालें . त्या तेकीद तांणीय वेग हळतार दवरलो . 

" मिलिझिया क्रिस्ती .. ! ” काळ्या सवारांनी आवाज दिलो , जो , वाऱ्यार येवन हांकां 
स्पष्ठ आयकालो . ह्या पंगडाचें मुखेल्पण , मऱ्यादी प्रकार सिञोर जुवांवचे जावनासल्लं 
जाल्यारय , त्या मुखेल्पणाक सिञोर क्रियादोय भागीदार आनी जवाबदार जावनासल्लो . 
पाटलो आवाज आयकतच , ताणे सिञोर जुवांवचे तोंड पळेलें , आनी , “ जाप दिव्यांवे ? " 
विचारलें . 

" कितें , म्हण जाप दिवची ? " 

“ पळेयां परत्यान ते आवाज करुंदीत ! ” क्रियादोच्या सवालाक स्वीकार आनी 
जागवण म्हळ्ळेबरी , पाटी थावन मटव्यान तुरबेंतिचो नाद जालो आनी आवाज आयकालो : 

“ देदेरे ! ... मिलिझिया क्रिस्ती ! ” तांतूं , हांकां खडा जावन रावोंक ताकीद आनी 
सांगाताच भेष्ठावणें आसल्लं . क्रियादो आपल्या घोड्यार पाटी धुंवलो आनी हातान वोठांक 
कोंच करून , घडघड्या सारक्या आवाजान ताणे जाप दिली : 

“ विवाज ! फेरदीनांदो ! ” 

आपापींच म्हळ्ळेबरी , सिञोर जुवांवन आनी सांगाती सवारांनी पुळकीत जावन 
प्रतिध्वनी दिली : " विवा ! फेरदिनांदो ! .. विवा ! " 

ह्या आवाजाची प्रतिक्रिया दोन थरांची जाली : लगबग कालदें मैल फुडल्यान पलायन 
करून आसल्ल्या कपितान फेरदीनांदाच्या कानांत हो आवाज पडतच , घडये आवेशान 
भरोन तो तरणाटोसो जालो - आदीं झुजोन नांव व्हेल्ल्या सैनांत आसल्लेबरी ताका भोगलें . 
ह्या वेळा आपलो पूत , सिञोर क्रियादो सांगाता त्या थोड्या सवारांक घेवन झुजाक आयतो 
जाला . मात्र न्हय , आपल्याच्य ‘ फेरदीनांद ' नांवाचो झुजा - उलो ते दितात तें आयकोन 
तो फुल्लो . घोड्यार आपणा फुडल्यान आपली पतीण नातल्ली जाल्यार , घोड्याक धुंवडावन 
पाटीं तो धांवतो म्हळ्ळं नीज ! पुण तशें करूंक साध्य नातल्लं , देकुन तांणी घोडे फुडें 
धांवडायले . पोंडा ठाण्याक ती पावली . आदींच निर्णय केल्ल्या प्रकार , थंयसर थांबनासतां 
वाट तांणी मुंदर्सिली , 

“ विवाज , फेरदीनांदो ! ” 

मधली फौजय थोड्या वेळान पोंडा पावली . थंय चिक्के रावली आनी उजव्याक धुंवली . 
तें जावनासल्ले मेट - बचावेच्या भावडताचें ! 

तशें आसतां , काळ्या शिपायांची फौज मात्र चिक्के कावजेली आनी पाटी पडली . 
फेरदीनांदाच्या नांवान आवाज दीवन पाटीं सवाल केल्लें आयकोन तांचेमधे घुस्पडेक इडें 
जालें . तांचो वेग चिक्के उणो जालो आनी तांचेमधे थोडे भ्ये चरोंकय इडें जालें . भागेवंत 
आफिसाच्या अधिकारान दरभाराचे प्रदर्शन करून मात्र तांका सवय आसल्ली शिवाय , नीज 
आपायां मधे मारफार व लडाय करून तांकां अभ्यास नातल्लो . त्या शिवाय , त्या पाटल्यान 
थोड्या दिसा आदी सिञोर जुवांवक , एकल्याकच , धांवडावन व्हरताना , तांचे पयकिलो 
एकलो मेल्लो आनी हेर थोड्यांक घाय जाल्लो बरो उगडास तांकां आसल्लो . मात्र न्हय 
फुडल्यान पोळापोळ घेवन धांवतच आसच्या त्या पंगडांत - तांणी अंदाज केल्लेबरी , तेगां 
चोवगां मात्र न्हय , बगर , हातेरां समेत झुजाकच आयते जाल्लेशे धा - बारा सवार आसात 
म्हळ्ळंय तांकां परत्यान मतीक आयलें . 

“ विवाज फेरदीनांदो !. ” फोंडा ठाण्याचे वसाहते थावन उजव्याक वेचे रानाचे वाटेन , 

सिञोर क्रियादोन परत्यान दिल्ली आरभट , काळ्या शिपायांच्या कानांत पडली . तांणी तांचें 
काम करूंक जाय आप्राध्यांक धरुकचजाय .. तांच्या पंगडांत धा - बारा जण आस्येत , 
पुण आपले फौजीत पाव कंपनी ( पंचवीस सवारांची ) सगळी आसा खुद्द देवाची मजत 
आसा ! .. असल्या राजांवांनी कपितान इनास रिबेरान आपल्या सांगात्यांक धैर दिलें . 

" आनी उगडास दवां म्हळे ताणे तांकां , “ तांतूं आसात निमाणे शिक्षेक तीर्प 
जाल्ले अप्राधी आनी आप्राधिनी ! तांचे मतींत आसा तें सारके गोमता 

निती थावन 
आनी आमच्या हातांतलें चुकारी मारून धावपाचे , शिवाय , बिलकुल न्हय 
मारूंक रावपाचें ! मिलिझिया क्रिस्ती आयली म्हणतच , तांकां मजत दीवक मेळल्ले कांय 
ते मालक्रियाद चोर सवार सगळे दिक्कापाल जावन धांवतले - आनी तांतलेय थोडे त्या 
अप्राध्यां बराबर आमच्या हातांत सांपडतले . हुशार ! तुंरबेत ! आवाज ! तांकां आनिकय चड 
पयस धांवोंक दिवपाचें न्हय ! " 

तुरबेत व्हाजयली . आवाज दिलो : 
" देदेरे ! .. मिलिझिया क्रिस्ती ! " 

आदलेबरी पाटी आवाज आयकालोना . बगर , सिञोर जुवांव आनी क्रियादोची ठोली , 
उजवे वाटेन पयस धांवताली म्हण , गेळांच्या वाऱ्या आवाजान आनी थंय - हांगा उबचे 
धुळीवरवीं कळीत जातालें . 

" बराबर ! भियान धांवोंक लागल्यात ! जरूर ! ” म्हणोन , इनास रिबेराचे फौजिनय तेच 
वाटेन आपल्या घोड्यांक लगाम दिलो . 

हे वाटेन , सिञोर फेरदीनांदान अंदाज केल्लेबरीच जालें . तांची पाट धरून कोणय 
येवकनांत . सद्याक तांची पाट सुरक्षीत जाली . आनी तशेंच , गळाय करीनासतां , सुत 
धरुनशें , दक्षिणाक आपलें पयण तांणी मुदर्सिलें . 

आदी सांगल्लेबरी , पोंडा थावन दुरबाताक वेची वाट , रानां फालक्यांनी आनी घाटिये 
घुवणेंनी कष्ठांची जावनासल्ली . ते वाटेन सिञोर जुवांव , क्रियादो आनी सांगाती तुरतान फुडें 
गेले . एक फालकें देवोन , एक ल्हान घाटी चडोन , एके दोग्रिये बगलेचे धुवणेर , रुकांच्या 
आडोसाक ते रावले . तुरतान तांणी जुंत केलो : 

" भेष्ठं धांवच्यात अर्थ ना . आतां आमचे मधे बायल मनशां नांत - देवाचे दयेन ती 
सुरक्षितायेन आसतली आनी सुरक्षितायेन पयस पावतली . आमी हांगासर एक हात पळेवन , 
थोड्या पुणय काळ्या सवारांक निदावन उपरांत पाशार जाल्यार कशें ? " 

" व्हा , व्हा ! बरेंच ! ” म्हणालो सिओर जुवांव , “ आमच्या नांवान झुजाचो उलो दिल्या 
उपरांत , आमच्या हाताची थोडी पुणय दाव तांकां लागची वाजबीच ! " 

“ आनी त्या कपटी ' भागेवंतांच्या ’ फुगऱ्या फुग्याक , थोडी तरय चील जावपाचे नितीचें 

आनी फायद्याचें ! आमी तयार ! ” म्हणालो तांचे मधलो , जाकोब दाल्मेदा नांवाचो पोकरी 
सवार . 

“ तर , वेळ नाका ते लागी येवपाचे जाले ” म्हणालो क्रियादो , पाटल्या फालक्या 
पलतडिच्या पयशिल्या रुकां वयल्यान उकलची धुळ पळेवन . ती वाट , अशीर आनी 
फातराळी जावनासल्ल्यान , घोड्यांनी जाल्यारय , अवश्य जावन सवकास येजाय आसल्लं . 
“ हांगासर आमी , दोन पंगड जावन रांवचें : हांव आनी हेर चोवग जण , चिक्के फुडें वचोन 
धुवणेर , दोंग्रियेचे सावळेंत आडोसाक रावतांव . सिञोर जुवांव आनी तुमी चोवग जण , हांगा 
थावन चिक्के पाटीं वचोन , चडणेच्या मुळांत , दाव्याक आसच्या रुकांच्या आडोसांत रावोंक 
जाय - जिरियेचे कुशीन न्हय , बगर , फालक्याचे कुशीन . " 


“ समजालें , पुण- " 


बोव तुरतान 


" तांची फौज , फालकें उतरोन , चडणेचे लांबायेर आसताना , तुमी शेंबोर जणांबरी 
आवाज दीवन , तांचे पाटीक घोडो धांवडावन येया . ते पाटी धुंवोंक प्रयतन करतले 
तेदनांच आमी वयर थावन आमच्या घोड्यांक पाटी धुंवडावन सकयल येतांव तांकां 
विस्काळूक अवकास आसचोना - पाटी फालक्यांत देवनाशें आडावन तुमी झुजचें आनी 
धरचें वयर थावन आमी देवतल्यांव एकच , तांणी झुजोन मरोंक जाय , न्हय तर , 
उजव्याक पंदरा वीस आळ गुंडायेचे जिरियेंत उडोंक जाय . ” इतलें 
विवरशिल्लं तंत्र सकडांचे मतींत रुचाशें रिगले . चिंतल्लेबरी कार्यगत जाल्यार 

" विवाज ! हे पयले काळे फौजिची काणी काबार ! " 

सिज़ोर जुवांव , जाकोब दाल्मेदा आनी हेर तेग सवार , देवोन तुरतान दाव्याक धुंवले , 
आनी वाट सोडून चिक्के पयस , फालक्याचे बगलेन रुकांच्या आडोसांत लिपले . तशेंच , 
सिञोर क्रियादो आनी हेर चोवग जण , वयरच ध्रुवोन आडोसाक रावले . ते थंयसर आसात 
म्हण , कोणायकि , लागी आयल्या खरीत कळचेबरी नातल्ले . सर्व सवारां थंय एक चडीत 
उरबा आनी एक नवें चेतन दिसोन येतालें . लडाय करूंक आनी तांचे जिवीत कोडू 
जांवक कारण जाल्ले सकते विरोध , पयस थावन पुणय एक मार दिवचो एक अवकास 
आयतो जाल्ले खातीर तांकां संतोस भोगतालो . सिञोर क्रियादोक , सिञोर जुवांवक 
आनी त्या सवारां पयकी सबार जणांक , लडायेवरवी जावपाचो चड नष्ठ कांय नातल्लो . 
प्रस्तुत स्वतंत्राये भायर कशेंय , तांच्या जिवाक कासाचे मोल नातल्लं . कसले परिस्थितेत 
जाल्यारय , परत्यान भागेवंत आफिसाच्या काळ्या शिपायांच्या हातांत पडोंक ते तयार 
नातल्ले . तांकांच थोड्यांक आलज्युबेंतलो अनुभव आसल्लो मात्र न्हय , तांच्या कुटमाच्या 
सांद्यांकय , भागेवंत आफिसाचे प्राचीत लाभल्ले - चाबकांची , सांकळिंची , निसणिंची , 
लाट्यांची आनी सळसळ्या लोंकडाची वोळक जाल्ली मात्र न्हय - फाशेच्या पासाची आनी 

सारियेच्या भस्माची गतय लाभल्ली .. सायबा भोगोस ! 

तशें त्या दोनय पंगडांनी राकोंक चड वेळ गेलोना . घोड्यांचो आनी मनशांचो आवाज 
लागी आयलो . सिञोर जुवांवाक आनी ताच्या सांगात्यांक आपल्या घोड्यांनी उचांबळ 
जावन आवाज दीनाशें हर प्रयतन केलें आनी आपापलो श्वास धरलो . काळ्या सवारांनी 
उलंवचें आनी अभिप्राय उचारचे थोडें तांकां आयकालें : 

“ दिसनांत - बोव तुरतान धांवतात म्हण दिसता .. ” 

“ धांवोदीत , थोडो वेळ धांवोदीत तो जावनासल्लो ताळो इनास रिबेराचो . “ थोडो 
वेळ , आमी तांची पाट धरची सोडल्या म्हण चिंतात तरय चिंतुंदीत - बुडपाच्या मनशान 
तणाचे आशेक दावली मारचेबरी .. धांवोंदीत दुरबाताक पांवचे आदी तांची धांवणी 
आमच्या हातांत संपतली . हुशार ! चल्यां मुकार " 

काळ्या सवारांची ती कोंपणी , एकोड्या कापान , फालक्या पोंताची चडणी चडोंकलागली . 
सिञोर जुवांव आनी ताचे सांगाती , उंद्राचेर उंडकी मारूंक पहरज करच्या माजराबरी 
आयते जाले . धाड घालचे आदीं , काळ्या सवारांतल्या निमाण्यानय फालकें उतरोंकजाय 
आसल्लं . त्या उपरांत तांणी फालक्याक पाटी येनाशें तांकां अडचुंचे हांचे मंत्र जावनासल्लें . 

“ विवाज फेरदीनांदो ! ” सिञोर जुवांवबरीच , हेर चोवगां सवारां थावनय , वयर वयर 
आर्भटन जालें . तांचे घोडे फुडें उडले . 

चडणेर आसल्ली कोंपणी एक पावटी थटक जाली . पाटी पुंवचे भितर , निमाण्या 
सवाराचो घोडो , सिञोर जुवांवच्या धक्क्यान परतोन , सवार पलतडी उसळोन आपटाल्लो , 
आनी दुसऱ्या सवाराच्या कट्ट्यार मार बसोन तोय परताल्लो . आरंभ जाल्ली , जेराल थरान , 
आर्भट , बोबाट , मारफार , पिरंगोणी आनी भियेल्ल्या तशें घायेल्ल्या घोड्यांची खिंळचोणी ! 
आनी त्या मधे , दोंग्रियेचे कुशीं थावन चालू जाली भंयकांप आनी शेंबोर धोलिंच्या आवाजां 
मधेसो आयकालो घडघडो जो थरथरांवच्या जिनसार , दुभाव नासताना - सिञोर बुलबांव 
दे पेरेग्रीन दे क्रियादोचो गरजाल्लो ताळो : 

" विवाज ! .. फेरदीनांदो ! ” 

निजायकय , उचांबळ जाल्ल्या राकसाबरी सिञोर क्रियादो , जाकोब दाल्मेदा आनी 
सांगाती , दोग्रिये बगलें थावन , नीज तुरुपाच्या घोड्यांबरी उसळोन आयले . 

काळ्या सवारांचे कोंपणेची खरीच किताफत जाली . परारी अप्राध्यांक धरूंक म्हणोन 
दरबारान आयल्ले मानाय , आबळे , धांवोंकय वाट ना , झुजोंकय उपाय ना म्हळ्ळेबरी 
घुसपडले , आकांतले आनी फकत जीव उरंवच्या इराद्यान लडाय मारूंक लागले . तांचे 
निजायकय आटेविटे जाले . वयर चडोन धांवोंक तांकां वाट नातल्ली , देवणेच्या सकयल्या 
पोतारय जब्बोर लडाय जाताली . जाल्ल्या गलाट्या प्रकार आनी आवाजा प्रकार ' विवाज 

फेरदीनांदो ' म्हळ्ळ्या झुजा नादान लडाय मारतल्यांचो संखो फकत ध न्हय , बगर धा 
चाळीस पुणय आसतलो म्हण इनास रिबेराच्या सवारांनी चिंतलें . तांतले थोडे जण दावे 
कुशिचे जिरियेंत पडले , हेर थोडे उडले . 

शेकीं , लडायेचें केंद्र परत्यान , ते देवणेच्या सकयल्या पोतार फालक्या बगलेन देंवोन 
होंदवालें . 

सिञोर जुवांवची , झुजा - तरबेती , शस्त्रागारांत आनी कवातेच्या मैदानार , खुद्द कपितान 
फेरदीनांदाच्या हातांत जाल्ली . पुण उगते आनी आपायाभरीत लडायेंत - ताचो अनुभव , 
होच पयलो . जाल्यारय , आपल्या नांवा तेकीद , शाते तेकीद आनी तसल्या क्रूर संदर्भा 
तेकीद , बोव शूरपणाण तो झुजलो - पळेल्लें जाल्यार , ताच्या बापायकच खास अभिमान 
भोगतो . 

त्या चालत्या घोड्या बदलाक , खुद्ध आपल्या सामसांवचेर तो आसल्लो जाल्यार 
आनिकय चड संतोस तो पावतो , आनी आनिकय सुलभायेन हेर थोड्या सवारांक लगाड 
काडतो . हांगासर , आसल्ल्यांतच बरे करून ताणे तृप्त जांवचे पडलें . 

तरय , लडाय , पयलें चिंतल्ले तितले सुलभायेन आखेर जांवकना . गलाटो , घुसपड 
गोंदोळ थांबोंकना . आपुण कितें करतां म्हळ्ळी परवानासताना सिञोर जुवांव आपली 
तलवार घुवडायतालो , तोपतालो , बडयतालो - आनी आवाज दितालो . तितल्यार एकलो 
काळो सवार - 

धांवतालो जाव्येत - घोड्या समेत येवन आपटालो . पाय आळटे - उळटे 
गांटावन घोडे परताले . सिञोर जुवांव अर्धे अडवोन धरणीक शेवटालो . कशें म्हण नेणा , 
तो उबो जालो . तकली गिरगिरली . वादाळाचे सुळियेत तसो शिरकोन थोडो वेळ तो 
आपटालो , धपटालो .. सवार नातल्ल्या एका घोड्याचेर आपुण कसो उडोन बसलों म्हण 
तो नेणा .. तकलेर एक मार बसलो , भुजाचेर निसरोन गेलो . घोड्यार बसल्लेकडे , धोंपरां 
अरनून घोड्याची कुसाळां ताणे खोटायली म्हण दिसता .. घोडो उडोन धांवोंकलागलो .. 
पयस , पयस धांवलो .. वाट सोडून रानांतल्यान धांवलो .. रान सोडून , बोल्यां वयल्यान , 
फातरां वयल्यान उडत धांवलो .. लगाम आनी कडिवाण नातल्लो ... ! 

उगताड , फातराळे मैदान उतरोन गेलें .. पयशिले घाट गैरे - गैरे झळकाताले . धर्ण 
गिरगिरताली आनी उटोन वयर येतालिशी - एकाच्छाणे घोडो वोमतो पडोन उसाळ्ळो 
मरोन पडलो . 

त्या बराबर सिञोर जुवांवय फुडें उसाळ्ळो - लोंकडाची मुस्तायकी आसल्लेबरीच 
आपटोन आनी थोडे भोंवाडे लोळोन स्तब्द जालो .. घडघडो ? दर्यागाज ? .. काळोक . 

अध्याय 34 


आमचे भाव ... आमचे सयरे 


तांणी 

तुका उलो दिलो 


आनी आपायांतले ते सालवार जाले ; 
तांणी तुजेर पात्येणी दवरली 
आनी निराशी जांवक ना पावले . 

-कीर्तन 22 : 5 


शेकी , थोडो लांब वेळ , शून्य संसाराच्या काळोकांत पाशार जावन गेलो . सांजेच्यो 
सावळ्यो लांब जावक लागल्यो . 

सिञोर जुवांवक जाग जाली - आपुण जीवंत आसां म्हळ्ळे अक्कल आयलें . जडायेचे 
दोळे , सुवियांनी कोचांवच्या अनुभवा सवें उगते करूंक ताणे प्रयतन केलें . क्रमेण , दोळे 
उगते जाले . भियान भियानशें उटोन तो बसलो . हात व पाय काय मोडूंकना म्हळ्ळ खात्री 
जालें . चत्रायेन तो उबो जालो . तकली चिक्के गिरगिरली आनी थंड जाली . सगळे आंग मात्र 
एकच रुंवशें जाल्लेबरी दुकतालें . 

भोंवारी दोळे ताणे भोवडायले . सांज जावन येताली म्हळ्ळे शिवाय , हेर कितेंच ताका 
समजाना जालें . लागसार रूक - झाडांय पातळ आनी पयस - पयस आसल्ली . पेले वाटेन , 
आनिकय पयस रानां आनी गुडे घाट दिसताले . लागसारच , चिक्के पेल्यान , ताणेच सवारी 
करून आयल्लो घोडो मरोन पडल्लो . चिक्के हेवशीन पडोन आसल्ली तलवार विंचुंकय ताणे 
मेट काडलेंना . फुडें कितें करचें म्हळ्ळे चिंतुंकय तो सकलोना , देकुन थंयच धरणीर तो 
बसलो . कितें करतलो ? 

रडचें न्हय . जीव उरला . देवान दिल्ले हात पाय पुणय आजून सारके आसात , पुण ... 
पुण ... पुण , फुडें कितें ? खंय ? .. कोण ? 

परत्यान तो उठलो . फुडें वचोन तलवार ताणे विंचली . परत्यान उबो जाताना आनी 
नव्यान दीष्ठ भोंवडायताना निमाणी घडी लागी येवपाची जाली म्हण चिंतून आयतो 
जांवचे कारण ताका दिसलें : 

देडशे - दोनशी मेटां जातीत तितल्या पयस थावन एकलो घोड्या सवार , आपल्या 
घोड्याक हळतार चलोवन , पारको पारकोसो जावन कोणाकय सोधुनसो - लागी 
येतालो ! 

त्या सवाराक 


सिञोर जुवांव चतुर जालो , व्हय , पुण कालुबुलोय जालो . लागी येतच आसल्लो ग्रायक 
काय एकलो काळो सवार पुणय जाव्येत ? तशें जाल्यार , ताचे पाटापाट दुसरे सवारय 
आस्येत ? तशें जाल्यार सिञोर जुवांवन कितें करयेत ? आपलो घोडोय मरोन पडला तर 
कशें धांव्येत ? 

कितेंय जांव परत्यान कैदी जांवचेबरी ना - झुजोन तरय मयेत . देवा , कसली घडी 
तुं निरमिली जाव्येत – खंय कितें म्हळ्ळं कळीत नासताना , आपलें , आपलो कोणय 
पायमाय , भयण , व डॉना पेपीना , व , हांव .. व्हय - जुवाना - आदेव्स म्हणोन , एक पुणय 
आमोरेचो - भोडव्या नमानाचो वेळ नियाळूक आवकास नासताना ... 

आयल्लो सवार , अरधी वाट लागी आयल्लो , आनी थंयसर - चत्रायेन तपासून , नदर 
दिवून आनी अंदाज करुनसो रावलो . सिञोर जुवांवक - कितेंशें भोगूक लागलें . 
तलवारिच्या थोरवाचेर मूट ताणे अरनून धरूंक प्रयतन केल्यारय कांपोंक लागली ; 
एका विजमितायेच्या भरवश्यान ताचे काळीज चडपडोंकलागले . कारण 
पळेताना , थोडो अरकत दिसतालो - ल्हान पिलाचे पाटीर एक पर्वत बसल्लेबरी दिसतालें .. 
बहुश्या , तितलो दिंडो , धीग मानाय दुसरो कोणय आसोंक साध्य ना ! 

देव आसा ! 

सिञोर जुवांवन धैर घेतले . जाल्लेबरी जांव - जातातें जांव म्हण चिंतून , तलवारी समेत 
हात ताणे वयर उबारलो आनी आवाज करून उलो दिलो : 

" विवाज , फेरदीनांदो ! ” 

ताचो भरवसो व्यर्थ जांवकना . ताचो उलोच जालो धोणवाचो भालो म्हळ्ळेबरी - ती 
उतरां कानार पडल्लीच , तो सवार आपल्या घोड्यार थावन सकयल पडलो म्हणच्या 
जिनसार सकयल उडलो , आनी धर्ण हालासारकी राकसाची कदमां उडवन सिञोर जुवांव 
सरशी पावलो , आनी आसवेलाबरी वेंगून , सिञोर जुवांवक उकलून आपल्या विशाल 
हरध्यार ताणे पोटलून धरलो . जर त्या वेळार सिञोर जुवांवन लोंकडाची मुस्तायकी घाल्ली 
नातल्ली , तर नीज जावन ते वेंगेंत ताच्यो बोरयो पिटो जात्यो आसल्ल्यो ! 

“ सिञोर - इरमांव जुवांव . ” 
“ सि - सिञोर - इरमांव बुलबांव ! ” 

व्हय , आयल्लो तो सवार हेर कोणय न्हय , बगर , आकांता वेळी परत्यान आयल्ल्या 
आंज्याबरी , तोच सिञोर बुलबांव दे पेरेग्रीन दे क्रियादो ! 

" माग्निफिकात आनीमा मेआ मरीयम ! ” म्हणोन तो नाचोंक लागलो . “ विवाज , सिमोनेस 
यो आग्नेस फेरदीनांदुम ! ” संतोसाच्या उमाळ्यांनी , तोंडाक आयल्लेबरी ! 

“ कशेंय जांव , इरमांव ! ” उस्मडलो जुवांव , “ दया करून म्हाका धरणीर सकयल देवय 

फुमार जावन मोरतां हांव . ' 

निजायकय , सिञोर जुवांव फुमार जाल्लो न्हयंच त्या बलाधीक बावळ्यांच्या 
वेडकोळान , बगर , संतोसाच्या उमाळ्यान . 

" माफ कर . इरमांव ! ” म्हणोन , क्रियादोन , जुवांवक सकयल दवरलो . “ तुका जिवोच 
पळेल्ल्या संतोसान हांव पिसो जालों . तें आसों , त्या लडायेच्या गोंदोळांतलो , तसोय 
वायवेगान तूं कित्याक धांवलोय म्हण हांव समजाना जालो . तसल्या आपायाभरीत 
उसळोणेत , घोडो आनी मनीस दोगय काबार जावपाचे खरे ! " 

“ हांव धांवल्लों न्हय ! ” 
" न्हय ? तर आनी कोण ? " 

“ धांवल्लो - हांव बसल्लो घोडो . ताका मारय जाल्लो म्हण दिसता . तो उचांबळच न्हय , 
पिसो जावन धांवोंक लागलो . ताका राववपाचे साध्य जालेंना मात्र न्हय लगाम कुडके 
जाल्लो - ताचे पाटीर थावन सकयल उडोंकय असाध्य जालें . ” 

“ जाल्ले , जावन गेलें - तूं उरलाय , तेंच बरें जालें , आनी ल्हान थरान पुणय त्या काळ्या 
सवारांक बूध शिकयल्लेबरी जालें . तांतूं उरल्ले थोडे जण ' उरल्यार भिक मागोन खातां ' 
म्हण धांवल्यात आसतले . हांवेंय , तुजो घोडो धांवोन गेल्लो दिक्क पळेल्ल्यान , उपरांत हावय 
ह्याच दिक्कान आयलों - दे रुबेच्या देवचारांनी म्हाका धरून फाशी दिवपाचो दीस आयतो 
जांवकना . करंबा ! " 

" आमचे सांगाता आसल्ल्या हेरांची गत कितें जाली ? ते खंयसर 

" तें हांव नोको . वेळ आसताना ते बरेच झुजले . थोड्या वेळा उपरांत पुरतो गोंदोळ 
जालो आपुण आपणाक , देव समेस्तांक जालो . तांकां ह्या प्रदेशांतल्यो सर्व वाटो , 
चुकोन धावपाच्यो रिती आनी लिपोन रावपाच्यो सुवाती कळीत आसात . आमच्या मट्टाक 
तांचे काम बरपूर जालें . आतां उरला आमचेच सिञोर क्रियादो गंभीर जालो – “ तूं 
घायेलाय ! ” 

“ चड घायेंवकना . भुजाक थोडो मार जाला आस्येत . आंग पांग थोडें दुकता . तितलेंच . 


- " 


आनी तूं ? " 


“ हांवय तशेंच . म्हाका दिसता , हांव सैंभानच तारवोटी . घोड्याची पाट म्हाका सांगली 
न्हय रुंवां जाल्यांत , खिणां पडल्यांत .. " 

" बिरमोत .. ” चुरचुरलो सिओर जुवांव . “ तुजें आसल्लं सर्व तुंवें होगडायलेय 
आमचेखातीर खरचिलेंय - कास्मिरियो गोमेजाक आनी ताच्या सांगात्यांक फारीक कलंक , 
आलज्युबेतल्यांक लाँच दींवक , म्हज्या पायमांयन पयण करूंक - " 

" तशें कांय ना ! ” म्हणालो क्रियादो , मधेच , “ जें कितें थोडें हांवें जोडला , तांतलें 

थोडें - म्हज्या पातकां खातीर आनी म्हजे सिञोरा आवयच्या आतम्याचे शांते खातीर 
आंगोणेचे ऋण कशें फारीक जाला . आनी - तूं तरय भागी : तुज्या , गोंयां भायर वेण्यांत 
थोडे समाधान आसा त्या मालक्रियाद पापियास दे मिरांदा थंय पुणय तुजें थोडें ऋण 
फारीक जाला . म्हजें तशें न्हय - म्हजें , चोय , म्हजें आनिकय फाल्तूद आसा , बाकी 
आसा . सरगीं देव आसातर , आनी इंफेरनांत लुसीफेर आसातर – हांव तें फारीक करतलों 
करपाचोच ! ” 

ताच्या उतरांची कठिणाय सिञोर जुवांवक समजाली . जाल्यारय , खऱ्या क्रिस्तावांबरी , 
मतीक पुणय थोडे समाधान दिवचेखातीर तो अशें म्हणालो : 

“ सिञोर - इरमांव क्रियादो , तुजे भोगणार म्हाका समजातात . तरय , इंफेरनांतल्या 
लुसिफेरा प्रास , सरिँचो देव आमकां गरजेचो . देकुन ताचेकडे आमी मागतांव 

सायबा , 
चुकलेल्यांक भोगोस 

“ तशें जायतर तुमी मागात . हां मागपाचें जरूर वेगळंच आसा 
सालवादोरा , आमचो दिसपडतो ग्रास आमकां दी .. तुज्या पवित्र नांवान अन्याय , अनीत , 
धगल्बाज आनी लूट मारतल्यांचेर झुजोंक आमकां सैतान ( चैतन ) आनी आवक दी .. 
आमेन ! " 

" पुण आतां कितें कां ? तुका ह्या सरहद्दाची वोळक आसा ? " 

" म्हाका ना जाव्येत , पुण देव आसा . पळेयां . ” म्हणोन , सिञोर क्रियादो नीट रावलो . 
भोंवतणी दिगंतां पळेवन आनी सुर्यो बुडोंक जाल्ली कूस पारकून ताणे अंदाज केलो : “ पोंडाची 
वाट सोडून दुरबाताचे वाटेक आमी धुंवल्ल्यांव . म्हणतच , त्या दाल्मेदान सांगल्लेप्रकार , 
तलावलिचे दोंग्रिये लागसार , त्या काळ्या सवारांकडे लडायेक आमी रावल्ल्यांव . तलावली 
थावन तुजो घोडो पश्चिमाक धांवल्लो उणी म्हळ्यार , वाटे थावन तीन मैलां पुणय 
पयस आमी आसांव - ते वाटेक आमी पाटी वेचेबरी ना , आनी दुरबाताकय वेचेबरी ना , 
कित्याक , ' कैदी दुरबाताचे वाटेन धांवल्यात ' म्हळ्ळी खबर भागेवंत आफीसाक जरूर 
पावतली आनी नवी फौज ते वाटेन धांवतली . " 

“ तशें म्हळ्यार , म्हजो सिञोर आनी म्हजी माय ... " 

“ सुरक्षितायेन आनी तुरतान दक्षिणाक ( तेनकाक ) पयण करून गेल्यांत . कास्मिरियो 
गोमेज तांच्या सांगाता आसल्ल्यान , तो गळाय करूंक व आपाय जांवक सोडचोना . बहुश्या 
फाल्यां सांजेभितर ती सदाशिवघडाक पावतलीं आनी नंय उतरतली . उपरांत कपितान 
तुजो पाय , फावोतें मेट काडूंक सकतलो आनी पयण मुंदरॆन केनराक वेची वाट धरतलो . ' 

“ ती सुरक्षीत जाल्यार देवाक अरगां . पुण - पुण आमी तांकां भेटचो भरवसो काय 
आसा ? " 

- " 


त्याच 


" त्या सवालाची जवाब , फुडाराच्या गर्भात आसा , तरय नीज जावन भेटतल्यांव 
म्हळ्ळो भरवसो म्हाका आसा . ” 

“ आनी आमचें माना लुविजा 

“ ते , आतां चिंतिनाकाय . जर हांव ह्या वेळार , असो तुजे बगलेन आसां 
जिनसार , व , आनिकय चड संपूर्ण थरान , सिञोरिना जुवाना मोनीज , सिञोरिना लुविजाचे 
बगलेन आसा म्हण पात्ये , आतां आमी आमचेच बचावेची वाट सोध्यां . " 

" जाव्येत . ” म्हणालो सिञोर जुवांव . “ कशें म्हण तुंच सांगोंक जाय . खंय वेचें , कशें 
वेचे हांव नेणां . म्हजो हो घोडोय मेला . " 

" घोडो म्हजोय प्रयोजन ना . प्रयोजन आसल्यारय आमी हांगा थावन घोड्याचेर सवारी 
करून वेचें बिलकुल साध्य ना . आमी घोड्यांचेर धांवल्यांव म्हळ्ळी जागवण सगळ्यानय 
पावतली जाल्ल्यान , भागेवंत आफिसाचे जूद , दोगां परारी सवारांक सोधतले आनी खबर 
घेतले . आमी वेचें तरय , सद्द्याक पाय वाटेनच वेचे पडतले . थोड्याच वेळान धरणीर 
काळोक पडपाचो जालो तो आमच्या बऱ्याकच . चल्यां , वेतां - वेतां , खंय वेचें आनी कितें 
करचें म्हळ्ळे चिंतून पळेयां . ” 

“ बरें , सिञोर इरमांव . ” म्हणालो सिञोर जुवांव , उपकारी मनान . “ तूं कशें सांगताय , 
तशें जांव . तूं म्हजे बगलेन आसाय म्हळ्ळंच म्हाका समाधान . " 

" म्हाकाय तशेंच , इरमांव . आतां पाय काड्यां . हांगासर चड वेळ रांवचेय बरें न्हय . ' 

तशे ते भायर सरले . कायक देंवला म्हणतच , चिंतप चुरूक जालें . झुजाची मुस्तायकी 
सांडून , साध्या वाटसुरांबरी दिसोंक तांणी प्रयतन केलें . नाखुशेन तलवारी सांडल्यो आनी 
भालियो मात्र बगलेन दवरल्यो . तेवशिल्यान चरोन आसल्ल्या घोड्याक थापुडन , पाटी 
तांणी धांवडायलो . 

" आतां चल्या . पुण खंयसर - खंयच्या दिक्कान ? ” 

“ पळेयां , देव आसा , ” परत्यान क्रियादोन धैर दिले . “ आनी आमकां , सकडां प्रास 
पयली , उदकाची गरज आसा . तुजो घोडो धांवोन आयल्ली दिशा आनी मैलां चिंतल्यार 
आमी बहुश्या अगापुर वठाराच्या शेजारांत आसांव म्हण म्हाका भोगता . " 

“ तर , बरेंच ! ” म्हणालो सिञोर जुवांव . ताची मत , सबार वेळा उपरांत , पयले पावटी 
चुरूक जाली . “ दुसरे वाटेन जाव्येत , पुण अगापुर वठारांत , जुवारी नंयची तड पऱ्यांत 
शिकारेक आयल्लो उगडास आसा म्हाका . आमी आयल्ली वाटच नीट करून फुडें गेल्यार 
जुवारी नंय आमकां मेळत . ” 

“ बरेंच तर , देवाचे दयेन थोडें चांदणें आसतलें . आमी फुडे येताना , पयस खंयसरय 
बिडाराचो पुणय उजवाड जर दिसत , तर आमचे नशीब पारकुंचें . " 


99 


खडाप 


273 

“ तशें जांव , तुंवे म्हळ्ळंच म्हणतां हांव : देव आसा . ” 

तांणी फुडें मेटां काडली . भुमिचेर काळोक पडोंक आनी तुरतान तो दाट जांवक 
लागल्लो , आनी तांच्या भरवश्याक तेंको दीवक म्हळ्ळेबरी - तांणी फुड दीवन चलोंक 
लागल्ल्या दिक्का थावन 

आमोरेचे घांटिंचो खालतो आवाज तांच्या 
कानांत पडलो . 

“ बराबर , आबळे आयकालेंयमू ? ” सिञोर क्रियादोन तृप्त जावन सवाल केलें . 

“ आयकालें , इरमांव , अर्गा देवाक .. घांट आमोरेची भोडव्या नमानाची .. चिक्के 
थांब्यां .. आंजेलुस दोमिनी .. ” 

ते रावले , आनी भोडव्या नमान उचारून , मरयेक तांणी उलो दिलो .. आवे मरीया .. 
नमान मरये .... 

“ आनी आतां , सिञोर इरमांव , ” म्हणालो सिञोर जुवांव , नीज उमाळ्यांनी भरोन 
त्याच सरल्ल्या फांत्यार , जुवाना मोनीजाक आपणे दिल्ले भाशेचो उगडास करून 
“ आमकां येदोळ सरवेस्पर देवान सांबाळून हाडल्ल्या पासून ताका आमी अर्गां दिव्यां , 
आनी माग्यां एक ' नमान मरये ' आमच्या तेसांवां पासून - अनवारांत आसल्ल्या आमच्या 
मोगाच्या सरवां पासून . ” 

“ एक न्हय , तीन माग्यां . निजायकी , चिंतून हां मागणें करीनासतां सबार वरसां जाली 
म्हण दिसता . खऱ्या अंतस्कर्णान मागल्यार देव आयकाता म्हळ्ळे आतां म्हाका समजाता , 
आनी खरेंच , माग्यां म्हण भोगता . शिकय तर तीन ‘ आवे मरीया ' आनी उचार तेसांवां . " 

सिञोर क्रियादोन तशें म्हळ्ळे आयकोन , सिञोर जुवांवक वरतो संतोस जालो . त्या 
संतोसांत - सांगाता प्रार्थन करपाच्या महत्वाचो अर्थ ताका समजालो म्हण्येत : 

“ माग्यां आमी तीन नमान मरये , आमच्या तेसांवां पासून आमच्या घरच्या आलमां 
पासून आनी आमचे सुरक्षिताये पासून आनी भयणी पासून 

“ आनी तशेंच , चड प्रत्येक जावन , तांची सकडांची जतन घेतल्यां पासून . ” म्हणालो 
क्रियादो . 

" व्हय , नीज जावन व्हय - तशें जांव . नमान मरये .. ” निजायकी , त्यो तीन ‘ नमान 
मरये ' म्हणताना , सिञोर जुवांवक उपकारी मनाचो आनी शांत - समाधानी संतोसाचो 
अनुभव जालो . सिञोर क्रियादोकय हे समजालें , जाल्यारय जाय म्हणोनच - जुवाना 
मोनिजाचे ताणे नांव उचारूंकना . 

फुडली थोडी वाट , मौनपणान तांणी पयण केले . दोगय भुकेल्ले आनी तानेल्ले . त्या वयर , 
वरती पुरासण तांकां जाल्ली , आनी रगत वचोन नित्राणय जाल्ले . तशेंच , आनिकय चड पयस 
तांणी वेचेबरी नातलं . दोगांयचे मतींत तशेंच भोगताले , तरय , दुसरो उपाय नासताना , जड 

पाय तांणी फुडें लोटले . वेळ पाशार जालो . 

आनी थोडी वाट फुडें पावतच , रूक झाडां चड जालीं , आनी चांदन्याच्या उजवाडांत 
चडुणे झरल्ले वाटेनशें - देवोन आनी चडोन वेचे पडले . निजायकय , उदक नातल्ल्या 
निर्जन प्रदेशांत ते नांत म्हळ्ळंय तांकां कळीत जालें - पयण • पयस काजुल्यांबरी , 
बिडारांचे थोडे दिवे तांकां झळकोंक लागले . चिक्के जीव भरलो . सांगाताच , थोडो दुभाव , 
थोडी कावजेणी , थोडे भ्ये . 

“ निजायकी , आमी आतां करचें कितें ? खंय वेचें ? ” सिञोर जुवांवन सवाल केलें . 

“ हांवय तेंच चिंतून आसां . ” म्हणालो क्रियादो , “ कुरड्यांबरी वचोन म्हणताना , 
दोगय रावल्लेकडेंच उडोन पडले आनी थंड जाले - थंयच फुडें आसल्ल्या रुकांच्या 
आडोसांतल्यान मरणाची रातिच्या आट वोरांची आलमांची घांट व्हाजली . ती 
रावतच 

“ सायबा , भोगोस ! " आक क्रियादो , “ ह्या वठारांतल्या एके इगरजे सामकारच 
आमी येवन पावल्यांव . आमी आदी आयकाल्ली आमोरेची घांटय हीच ! ” 

“ तर आतां कितें करचें ? लागसार खंयपुणय इल्ले उदक- ' 
“ कोण थंय ? " फुडले सावळेंतल्यान आयलें गंभीर सवाल . 

सिञोर जुवांवचो तसोच क्रियादोचो हात , आपापल्या आंगार लिपयल्ले भालियेच्या 
थोरवाक गेले . 

“ हुं , पयलें विचारल्ल्या सवालाक जवाब दियात , ” आयली ओड्द , सावळेतल्या 
स्वराची , “ उपरांत तुमच्या हातेरांक उमो दियात - हुं , ह्या काळोकांत भोंवचे मानाय 
कोण तुमी ? " 

" आमी - आमी दोग पयणारी सिञोर क्रियादोन सांगचे धैर घेतले “ अवघडाक 
सांपडोन वाट चुकल्ले वाटसुर , ” 

“ हांगा कशे पावल्यात ? " 
" हांवें सांगलें - वाट चुकोन - घांटिंचो आवाज आयकोन . ' 
“ हुं ! घांटिंचो आवाज आयकोन खंय ! आलमांची घांट हेच घडिये व्हाजली मात्र ! " 

" व्हय , पुण - आमोरेची घांट आमकां बोव पयस थावन आयकाल्ली . ” जुवांवन वेगीं 
जाप दिली , “ त्याच अंदाजान- " 

“ तुमी सांगताय - तें हांव पात्येतां म्हण चिंत्यां , जाव्येतगी तर - तुमी कांय क्रिस्तांव . " 

“ तर तुमचे नशीब बरें आसा . घडीभर थंयच रावा . उजवाड हाडून येतलों .. ” म्हणोन , ती 
व्यक्ती सावळेंतल्यान पाटीं चलोन गेल्ल्या मेटांचो आवाज आयकालो . मौन जालें . सिञोर 
जुवांव आनी क्रियादो , घुणघुणोन उलयले : 

" कोण जाव्येत हो मनीस ? " 
“ हांव नोको . कांय इगरजेचो सिर्विदोर आस्येत . " 
“ तर आमी कितें करचें ? रांवचे व हांगा थावन पाय काडचे ? " 

“ ना , आमी आनी पाटीं वेचें साध्य ना चड दुबावाक इडें जायत . कशेंय हित्तुन पावोन 
जाला - मरचे तरय - " 

तेवशिल्यान उजवाड झळकालो . मेटां समेत लागी आयलो , 
" तुमी आसात थंयसर ? " 
" आसांव . ग्रात्सीयास .. ” 

“ येयात हे वाटेन . ” म्हणोन , लाटान धरल्लो ग्रायक चिक्के पयस रावलो . “ येयात . कोणय 
तुमी जांव - पुण हांव पात्येतां , तुमी क्रिस्तांव . येयात , येयात म्हजो पाटलाव करून , चड 
पयस ना . ” म्हणोन , उजवाड धरल्लो ग्रायक पाटी ध्रुवोन चलोंक लागलो . 

सिञोर जुवांव आनी क्रियादो , घडीभर कावजेले . फुडल्यान उजवाड धरून वाट व्हरन 
वेचो ग्रायक एकलो प्रायवंत फ्राद जावनासल्लो तांकां समजालंच , घडीभर ते आकांतले . 
पाटल्या पायांनीच धांवची ताळणी तांकां आयली . जाल्यारय मेटां फुडें दवरून त्या फ्रादी 
पाटल्यान ते गेले - भुके तानेन आनी पुरासाणेन तांकां वोडून व्हेले . 

ती एक , ल्हान फिरगजेची इगरज . इगरजेक लागोन पाटल्यान दाव्याक आसल्ल्या 
याजकी बिडाराक फ्राद हांकां आपवन व्हरन गेलो . सोप्यार ते रावले . 

“ पात्रीस ! ” फ्रादीन दिल्ल्या उल्याक पाळो दीवन , भितर थावन ताचो कूरा ( सहायक ) 
आयलो . भागेटो , लांबसो मनीस तो , हांकां पळेवन गाबरलो . 

" हे - हे कोण ? हे - हे घायेल्यात ! ” तो उदगारलो . 

" व्हय , ब्रदर पात्रीस . हांकां पयलें इल्लं पियेंवक दी . वायन बरो . " म्हणालो फ्राद . 
“ उपरांत तांकां न्हांवक उदक तापवन दी आनी जेवण तयार कर आमचे भाव ते 
आयज आमचे सयरे ते .. " 

ब्रदर पात्रीस विजमीत जावन भितर गेलो . आनिकय चड विजमीत जावन सिञोर जुवांव 
आनी क्रियादो , एकामेकाचे तोंड पळेवन थटक जाले . 

अध्याय 35 


क्रिस्ताव कोशेड्दा प्रकार कायदो 


“ एकामेकाचो मोग करच्या त्या एका रिणाभायर 
कोणायच्या कसल्याय रिणांत तुमी रावानाकात . 
कित्याक , जो कोण पेल्याचो मोग करता , 
तो सगळे नियमशास्त्र पाळता . ” 

रोमागारांक 13 : 8 


सिञोर जुवांव आनी सिञोर क्रियादो , थटक जाले मात्र न्हय , ते घडये कितें करचें 
म्हळ्ळंय तांकां समस्यें जालें . रावोंकय न्हय , धांवोंकय न्हय म्हणचे तसले कात्रीत 
शिरकल्लेबरी भोगलें तांकां . ते निजायकय कालुबुले जावन तशे रावल्ले पळेवन , म्हातारो 
फ्राद आपल्या खाडाभितर हासलो . ताची फुडली उतरां आयकोन हांचो दुभाव उणो 
जांवच्या बदलाक आनिकय चड जालो : 

" कितें कांय चिंतुक पडल्यात तुमी ? भियेवपाची गरज ना . तुमी , वरतोवतात क्रिस्तांव . 
आमी क्रिस्तांव , आयज आमचे भाव तुमी - आमचे सयरे तुमी , पाक्स वोबीस ! ” 

“ ग्रात्सीयास , पात्यू . ” म्हणालो सिञोर क्रियादो , “ जाल्यारय आमी थोडें पोटाक 
घालुन , आतांच भायर सरोन पयणाक लागल्यार बरें म्हण दिसता . आमकां - " 

" तुमकां बरे दिसता तें आमकां बरें लागना ! ” म्हणालो फ्राद . ताचो ताळो क्रियादोक 
आनी जुवांवक बरो लागलोना . ताचें फुडलें सवाल आनिकय कष्ठांवें जालें " खंय 
धांवोंक दरवडतात तुमी ? " 

“ पयस- " म्हणालो क्रियादो “ हांगा थावन पयस ... ” ताची चिंतनां दुसरेंच चिंतुक 
लागल्ली , जीव बचाव करचे पासून .. 

" न्हावपाक उदक तयार जालें , " म्हणालो ब्रदर पात्रीस , तेवशिल्या दारार रावोन . 
“ वस्तुर बदलूंक जाय तर 

“ ना , ना , ” म्हणालो क्रियादो . “ वस्त्रां बदलची नाकात - तितलो वेळ आमी रावपाचे 
नांव . आमी 

“ कितें आमी आयकातांव ! ” फ्राद शिण उलयलो . “ आयज आमचे भाव तुमी - आमचे 
सयरे तुमी ! ” म्हणालो तो परत्यान . “ तुमी हांगासर ह्या देवाच्या घरा भियेवपाची 
गरज ना . तरय , कितें तुमी चिंताय , हांव नोको . आतां चिंतूंक गेल्यात खंय तागून तुमी 

आयल्यात , व , खंय पासून तुमी धांवोंक चिंत्तात , तें आमकां पडोन वचोंकना . आयज 
आमचे भाव तुमी - आमचे सयरे तुमी , तर , तुमी कोण - तुमचें नांव आमी विचायेत ? " 

सिञोर क्रियादोन सिञोर जुवांवचे तोंड पळेलें . फ्राद तांची तारीफ करता व सैरभैर 
जावन उलयता म्हळ्ळंय तांकां समजाना जालें . दुबाव चडोंक लागलो . 

" माफ करूंक जाय , पात्यू ” म्हणालो सिञोर जुवांव , चतुरायेन , “ आमच्या नावाची 
आमकां लज ना . तरय , नीज नांव सांगपाची गरज दिसना . सद्याक , हो म्हजो इरमांव 
गोलियाथ आनी हांव ताचो धाकटो भाव इरमांव दावीद . " 

“ हो - हो - हो ! ” हासलो फ्राद . “ बरेंच . तुमी - बऱ्यांत तशें वायटांत - एकामेकाचे 
इरमांव जावन आस्येत . पुण परन्या सोल्ल्यांत , गोलियाथ दाविदाचो इरमांव न्हय . इरमांव 
जाल्लो तर , गोलियाथ दाविदाचे गोपिणे वरवीं मरतोना . माफ करात . तुमी तानेन आनी 
भुकेन आनी पुरासाणेन कळवळताना पात्रीस ! " 

“ पातेर ... ” 
" न्हावपाचें आनी जेवपावें उपरांत पळेयां , ” फ्रादीन ओड्द दिली . “ पयलें इल्लं पियेंवक 
वायन हाड ! ” 

" तशें जांव , पातेर ! ” ब्रदर पात्रीस भितर गेलो . सिञोर जुवांव आनी क्रियादोक पळेवन 
फ्रादीन सांगले : “ घडीभर तुमच्या डोक्यावयलीं वोजी देवया , खांदावयलीं गँवां निकळाया . 
भियेनाकात आयल्यात तुमी , विशेव घेया - सोम्याचें जूं व्हावंवक तें ससार ; ताचें वोजें 
तें हाळु . आतां चिक्के बसा , तुमचेकडे थोडें उलंवक आसा . ” 

कितें करचें म्हण सिञोर जुवांव आनी क्रियादो आनिकय दुबावोंक लागले . तरय , 
पुरासाणेन तांचे पाय कोसाळताले जाल्ल्यान , फ्रादीन हातभास केल्ले प्रमाणे , थंय 
आसल्ल्या बांकार ते बसले . 

“ पात्रीस ! " 

“ आसां आयलों पातेर ! ” भितर थावन ब्रदर पात्रीस वायनाचें आपुल्ला ( सिसो 
ल्हान बुयांव ) आनी दोन गोबळे घेवन भायर आयलो आनी रावलो . 

“ गोबळे दोन न्हय , च्यार जाय नाका , हेवशीन हाड ” म्हणोन फ्रादीन आपल्या 
सहायकाच्या हातांतलें आपुल्ला घेतलें , आनी – “ मोग आसल्यार पुरासणेवेळार उश्टें ना 

आनी सैन्यांक आमी वीक दितांव जाव्येत म्हळळ्या दुबावाक इडें दीवक फावो ना .. ” 
म्हणोन , वायनाचो ताणे परमळ घेतलो आनी कांट बागावन एक घोट मारलो . उपरांत 
आंपुल्ला ताणे पाशार केलें . 

सिञोर जुवांवन वरत्या उपकारी मनान थोडे घोट मारले , आनी आयदान क्रियादोक 
पाशार केलें . क्रियादोन तकली हालयली . “ ग्रात्सीयास , पुण म्हाका माफ करूंक जाय " 

म्हणालो तो , “ हांव एक मोडको उदक पियेतां ! " 

" तें कितें ? " म्हणालो फ्राद , “ घायेल्ल्या आनी जीव थकल्ल्या वेळार थोडो वायन 
घेतल्यार , अमृताबरी बरेपण जाता . " 

" तें हांव जाणा . ” 

“ आनी कितें तर ? वायनांत वीक घाला म्हण दुबावताय ? हांवेंच पयलो घोट मारून , 
तसलो दुबाव पयस केला . ” 

“ हांव तसलो दुबाव करीना , पात्यू . पुण हांव उदक मात्र पियेतो . ” म्हणालो क्रियादो . 

तवळ , ब्रदर पात्रीसान थोडो विवर : “ ह्या वठारांत सक्कडय , उदकाप्रास चड सोरोच 
पियेतात . उदकच पियेंवक जाय जाल्यार , तें वकतां घालून थोडो वेळ सळसळांवक जाय . 
उपरांत तें निंववन पियेंवच्या आदीं तरय , गांटीक पयलो थोडो तरय सोरो पियेंवक जाय 
पियेंवक जायीच ! " 
“ तें कित्याक तशें ? ” सिञोर क्रियादोन , आतुरायेन विचारलें . 
" कित्याक म्हळ्यार - 

फ्रादीन जाप दिली “ ह्या वठारांतल्यो सर्व झरी लागोवा 
तळ्यांतल्या त्या विकाळ वोस्यांतल्यो नितळ जावक नांत - हस्तिचे ख्यास्तिची आनी 
फेस्त पिडेची भिरांत , हेणेंचे मात्येत पुरती रोंबोन गेल्या . तें न्हय म्हणोंक जायना . ” 

“ तर जायत , ” म्हणालो सिञोर क्रियादो , अपधैरानसो . आनी निजायकय , तानेन तो 
काणसिरतालो . “ थोडोच वायन हांव घेतां दया करून म्हाका वेगींच जायतितलें उदक 
सळसलावन निंववन दियात ! " 

“ जाव्येत . तुमी न्हावन - धुवन जेवण करतासताना , पियेवपाक जायतितलें उदक तयार 
जातलें . ” 

ब्रदर पात्रीस भितर गेलो . क्रियादोन वायन थोडो घेतलो . ताची तान इतली बळाधीक 
जावन आसल्लीगी , थोड्याच वेळान -एयेकच घोट म्हणोन वायनाचें बुयांव सुकलें . सिओर 
क्रियादोचो हासो चड जांवक लागलो आनी ताळो व्हड जांवक लागलो . सिञोर जुवांवक 
आदलो थोडो उगडास येवक लागलो . तरय , थंय थावन पाशार जांवक आडकळ व आपाय 
कसलोय घडासोना म्हण तो पात्येलो आनी मतीभितर मागोंक लागलो . 

त्या उपरांतलो तो थोडो वेळ कसो पाशार जाल्लो म्हळ्ळं सारकें कळीत जांवकना . 
सिञोर जुवांव आनी सिञोर क्रियादो , कशेय हात पाय धुवन आयले . ब्रदर पात्रीसान तांकां 
जायती सर्बराय केली - थंयच्या थंय पुणय तांचे घाय धुवन , वकतां लावन पट्टी बांधली . 
तितलें सक्कड जाताना , सिञोर क्रियादो मात्र , हरशेंचेबरी नासताना , चिक्क उचांबळ आनी 
रागीष्ठ जाल्लेबरी दिसतालो . मेटामेटाक म्हळ्ळेबरी सिञोर जुवांवन ताका समाधान सांगोन 
सांबाळचे पडले . 

शेकी , ते जेवणाक बसले . परत्यान तांकां सोऱ्याची गरज नातल्ली . पुण सिञोर क्रियादोन 
देंकणे मारून सोरो विचारलो : 

" आतां जाल्यार थोडें पीवन जायीच ! ” म्हणालो तो , मेजाक थाप मारून . तो निजायकय 
नटन करता , व खरेंच आमाल जावन उचांबळ जांवक लागला म्हळ्ळे पारकूक कष्ठ 
मारताले . व्हडल्यान तो उलयतालो , हासतालो आनी धेकणे मारतालो शिवाय , ताची जीब 
आड पडनातल्ली , व ताची उतरां लोळनातल्ली . जाल्यारय , तांच्या येण्याची खबर हेरांक 
कळनाये आनी तांचे सुरक्षितायेक अपाय जायनाये म्हळ्या खातीर , तांणी जातातितलो 
आवाज उणो करपाची आनी मौन रावपाची गरज समजानातल्लेबरी तो चलतालो : “ थोड्या 
वेळा आदी हांवें वायन घेतल्लो तो वकता खातीर ! आतां म्हाका सोरो पियेंवकच जाय 

जिरवणेखातीर ! ” तो बोबाटलो . ताका समाधान जाता जाल्यार जावदी म्हण चिंतून , 
फ्रादीन कबलात दिली . ब्रदरान परत्यान तिसरे पावटी एक सिसो हाडलो . तोय क्रियादोन 
खाली केलो . 

सिज़ोर जुवांवक , निजायकय कळवळ्यांची आनी भिरांतेची तकले फडाफड सुरू 
जाली . व्हड आपायाच्या वेळार आनिकय चड आपायाचे शिरी गुंडियेत शिरकल्लेबरी तो 
चडपडोंक लागलो . तशें म्हण , त्या फ्रादी मुकार आनी ताच्या सहायका मुकार , कितेंय 
उलवन , 

क्रियादोक शांत करची आनी जागंवची वाट ताका दिसना जाली . ताचे चडपडे 
आनी आतुराय , त्या प्रायवंत मानाधीक मानेस्ताक समजोन , ताणे परिस्थिती हाती घेतली . 
जेवण जाता - जातां , ताणेच संभाषणाचे संचालकपण घेतलें : 

" तें सक्कड व्हय - तुमी आमचे भाव आनी आमचे सयरे म्हळ्ळं व्हय , पुण एक विषय 
तुमी आमकां सांगोंकजाय ... " 

“ विचार , विचार पातेर ! ” म्हणालो क्रियादो , “ कितें तुका जाय ? " 

“ तुमी , तुमची नीज नांवां कित्याक लिपयलीं ? न्हय - तुमी तुमची नीज नांवां आमकां 
सांगूकच जाय म्हण आमी सळ करीनांव . ” 

“ तर कित्याक विचारलेंय ? " 
" कित्याक म्हळ्यार 

बहुश्या , चड करून , तुमची नीज नांवां हांव जाणां म्हण 


दिसता . ” 


" कि - कितें म्हणालोय ? ” म्हणोन , मेजाक मूट मारून , क्रियादो उबो जालो . “ जाणांय ! " 
“ सिञोर - इरमांव ! ” म्हणोन सिञोर जुवांवय उटोन रावलो . “ उचांबळायेक कारण 

उपकार करून शांत राव ! " अशें विनंती करून , एक पावटिंच्याक , सिञोर क्रियादोक 
ताणे बसयलो . आनी , फ्रादीक पळेवन ताणे म्हळे : 

“ पातेर , वाट चुकल्ल्या तानेल्ल्यांक पियेवक दीवन , भुकेल्ल्यांक जेवण दीवन आनी 

थकल्ल्यांक विश्रांत दीवन , तुमी आमकां व्हड उपकार केला . पुण आतां तुमी अशें 
कित्याक उलंवक धरलें ? निजायकय , आमी कोण म्हळ्ळं आनी आमची गजाल कितें 
म्हळ्ळे तुमी जाणांत ? " 

“ तरणाट्या सिञोर , ” हासलो फ्राद , “ सवाला विचारताना , पावटीक एकच सवाल 
विचारचे बरें तवळ जवाब दिवपाक सलीस जाता . आसों , तुंवें विचारल्ल्याक जवाब 
दियां : तुंवें सांगचेबरी हांवें तुमकां कांय चडीत उपकार करुंकना - " 

" म्हळ्यर ? " 

" म्हळ्यार - ही एक इगरज , हांगासर आसचे आमी क्रिस्तांव . आनी त्या वयर हांव 
एकलो देवाचो मणियारी फकत , क्रिस्तांव धर्मा प्रकार आनी मायामोगा प्रकार वाट 
चुकोन आयल्ल्यां थंय , कुडिची एक दयाळ करनी आमी आधारल्या मात्र शिवाय , चडीत 
उपकार करूंकना . " 

“ पुण आमकां तो वरतो . आनी - आमी कोण म्हळ्ळे तुमी नीज जावन जाणांत ? " 

" व्हय , तुमी नीज जावन दावीद आनी गोलियाथ न्हय . आनी ह्या तुज्या सांगात्याक 
( सिञोर क्रियादोक ) गोलियाथ ' म्हणच्या बदलाक ' सामसांव ' म्हळ्यार जायत " तो 
हासलो – “ आनी हाचे दुसमान फिलिस्तीनगार न्हय , बगर , भागेवंत आफिसांतले हुद्देदार 
आनी फामिलियार म्हणचे चड सारकें ! " 

हीं उतरां आयकोन सिञोर जुवांव खरोच आकांतलो . सिञोर क्रियादोनय हीं उतरां 
आयकाली . बरफाच्या पर्वताबरी थंड तो बसल्लो . जाल्यारय , ताचे दोळे दोन केंडा जावन , 
हुन वाऱ्यानशें तो उस्मडतालो . तांकां दोगांयकय , मानाधीक फ्रादिची , फुडली उतरां 
आयकाली : 

" ह्या सामसांवचें नीज नांव , हांवें उचारपाची गरज ना . पाटल्या धा - बारा दिसां थावन , 
ताचें नांव , सगळ्या गोंय देशांत आयकोन नेणां कोण आस्येत ? " 

“ म्ह - म्हळ्यार .. ? ” आपायाच्या दुबावाची भिरांत आनिकय स्पष्ठ करून घेवक 
म्हळ्ळेबरी , सिञोर जुवांवन विचारलें . फुडें आयकोंक मेळल्लं उतरान उतर हरयेक , 
आपल्याच मरणाचे पेटेर थापुडचो खिळोसो ताका भोगलें . क्रियादोचेर त्या उतरांचो 
परिणाम कसो रावला जाव्येत म्हळ्ळे समजोंचे खातीर , ताचे तोंड पळेंवचे धैर ताका 
जालेंना , तशें ताणे तकली घुबडायलीना . फकत , मंत्रायल्लेबरी , फ्रादीचेर दोळे खंचवन , 
ताची उतरां आयकोन तो , रूक जालो : 

“ प्रत्येक जावन म्हज्या पुतांनो , ” म्हणालो फ्राद , “ ह्याच म्हयन्यांत संपलल्या पयल्या 
सुक्राराचो दीस ! त्या दिसा , धार्मीक कोडतिच्या रावळेरा सामकार , ‘ फेस्ता - दे - फे ' संभ्रमा 
वेळार , मिसाचो साक्रिफिस अरध्यार भंगल्लो आनी जाल्लो दुरंत नाटक , हरयेका वाड्यांत 

फामाद जाला . आनी त्या दिसा , भागेवंत आफिसाच्या भागेवंत फिश्याल्यांक शिरापाची 
उतरां उलवन धावल्ल्या त्या मानायाचें नांव आनी विवरण , त्याच उपरांतल्या आयतारा , 
हरयेके इगरजेंत वाचून सांगला . " 

इतलें सांगोन तो मणियारी चिक्के रावलो . हे दोगय उलयनातले पळेवन , तोच फुडें 
उलंवक लागलो 

“ त्या मनशाक धरून दीवकजाय , व , ताची खबर मेळ्ळ्यार जरूर कळंवकजाय म्हण , 
कथोलीक सभेच्या सर्व सांद्यांक , भागेवंत आफिसाच्या निर्देशकान फरमाण दिलां 
पातकाखाल कायदो घाला 

प्रचार केला ! 
“ ती गजाल तशी आसोंदी , आतां ” म्हणोन फ्रादिनंच प्रस्ताप चिक्के बदलिलो , आनी तो 
चिक्के हासलो सैतय ज्या वरवीं सिञोर जुवांवक थोडे समाधान जालें - “ आतां , हांवें 
म्हणचें कितें म्हळ्यार - तुमी म्हाका तुमची नांवां सांगपाची गरज ना . बदलाक - म्हजें 
नांव , आनी हांव कोण म्हळ्ळे तुमकां कळीत करता : हांव फ्राद लियो - लियांव फेरांव .. 
आनी भागेवंत आफिसांत , धार्मीक कोडतिचो कियाल जावनासच्या फ्राद थियोचो भाव 
हांव ! ” 

वयल्या वाक्याचो शेक हांकां लागलोगी ना कोण्णा - ब्रदर पात्रीस , चिक्के खरशेवनसो 
भितर आयलो . तो केदळा भायर गेल्लो म्हळ्ळे सिञोर जुवांवक कळीत नातल्लं . ताणे येवन 
फ्रा . लियोक दिल्ली वरदीय ताका ताळ मूळ कळना जाली . तो भितर येवन फ्रा . लियोक 
पळेवन रावलो . 

“ कितें जालें , ब्रदर पात्रीस ? " फ्रादीन विचारलें . 
“ काम जालें . ते वोपल्यात तयार आसात . ” ब्रदरान जाप दिली “ आतांच 

" ना , काम जांवक ना ! ” गोरोज मारून क्रियादो उबो जालो . दोळे तांबडे जावन आनी 
तोंडांतल्यान फेंड येवक लागोन , विद्रूप आनी क्रूर भिरांकूळ तो दिसोंक लागल्लो . “ ना ! 
तुमचे काम जांवचेना ! देवचाराच्या दलाल्यांक खबर मेळचे आदी आमी पयस पावतल्यांव ! 
ह - हा ! आमची वोळक पारकून – देंवचार दे रुबेक खबर दींवक चिंत्तल्या आनी भागेवंत 
आफिसाकडे संबंध आसल्ल्या कोणेय मरुंकच जाय ! खोटें नशीब तुमचें ! " 

हातांत भाल जोकून , क्रियादोन एक मेट फुडें दवरलें . 
भुंयकांप आनी वादाळ एकच पावटी भितर रिगल्लेबरी जालें . 
ब्रदर पात्रीस , थरथरोंक लागलो . 

सिओर जुवांवक तक्षण हात आनी मत चालू जायनातल्लेबरी , बसल्कडेंच , घडीभर 
तो निश्चल जालो . “ इरमांव ! ” म्हणोंक ताणे तोंड उगतें केलें , पुण तोंड मात्र उगतें जालें 
शिवाय , उतरां भायर सरलींनांत . 

फ्राद लियोय घडबडलो . ताकाय कितें करचें म्हण जांव , व , मतलब जांव , समजालेंना . 
जाल्यारय , तुरतान उबो जावन , कांपच्या पायांनी एक मेट पाटी , दवरूंक ताणे प्रयतन 
केलें . 

“ हांवें उरोंक जाय , तर तुं मरोंक जाय ! ” फेंड थुकून आनी केंडां वोखोन , क्रियादोन 
भाल धरल्लो हात वयर उबारलो - जुस्त त्याच वेळार - “ देऊस ! साक्रिलेज ! ” उस्मडोन 
उडोन ब्रदर पात्रीसान क्रियादोच्या बावळ्याक वेंग मारली . त्या वरवीं सहज जावन क्रियादोचो 
हात सकयल आयलो . पुण दुसरे घडये आपलो दीग बावळो नीट करून , पात्रीसाक ताणे 
पापुडन पेल्यान आपटिलो . त्या मारान तो पातळ भाव पाप , अरधी मत चुकोन तेवशिल्यान 
मुदो जावन पडलो . 

" व्हय .. देवचाराचे दलाली ! ” म्हणोन सिञोर क्रियादो , परत्यान धुवोन , फ्राद लियोचेर 
हात उबारूंक लागतानांच 

सिओर जुवांव काऱ्याळ जालो . तसल्या आवेशाच्या वेळार , ताणे जाल्यारय सिञोर 
क्रियादोकडे झुजोन ताका आडांवचे बरी नातल्लें ... भाल त्या बिरमत प्रायवंत फ्रादीचेर 
देवताली - देवली अरध्यार रावली .. सिञोर जुवांवन विद्युत - वेगान , मेजार आसल्ल्या 
वायना - आंपुलाची गोमटी धरून , तें वजन क्रियादोचे तकलेर पाटल्यान मारून जाल्लें . 
बुयांवाच्यो कयल्यो उसाळताना , सिञोर क्रियादोच्या हातांतली भाल आपशीच निकळोन 
सकयल पडली . आनी तोय एक - दोन पावटी पाटी - फुडें लकोन , तळट्याबरी परतालो 
आनी धरणीर नीट , स्तब्द जालो . 

थोडो वेळ पांत सक्कडय मौन . सिञोर जुवांवक आपली दुखां आडावन धरूंक 
जालींनांत . मतिविहीन जाल्ल्या सिञोर क्रियादोचे बगलेन दिंबी घालून तो रडलो आनी 
ताका वारें घालुंक लागलो . 

“ आसों , तरनाट्या सिञोर , ” म्हणालो फ्राद लियो , थोड्या वेळान , “ एक अनाहुत 
तुंवे निवारलेंय . म्हजो जीव तुंवें बचायलोय एक अनावश्य खुनी जांवची तसली तुंवें 
आडायलीय . ” 

" देवाक अाँ , पातेर ! " म्हणालो ब्रदर पात्रीस उटोन , पिरगोन , “ देवाक अर्गां - आमी 
वांचल्यांव . ह्या सामसांवच्या आंगार सैतान कित्याक आयलो म्हण हांव नोको . आनी आमी 
हांकां कुमक करूंक भायर सरल्ल्यांव , आनी हो आमकां जिवशीं मारूक आयतो जालो ! " 

“ ना , तशें कांय ना - बरो देव , वायट जांवच्याक सोडीना . ” म्हणालो फ्राद लियो . 
" जाल्यारय , हो मनीस असोय उचांबळ जावन दूध वोतूंक फुडें सरल्ल्या हाताक खोंच 
मारूंक कित्याक आयतो जालो म्हण म्हाकाय समजाना . " 

“ माफ करूंक जाय , पातेर - काकुळदार देवाच्या नांवान तुमी आमकां माफ करूंक 

प्रत्येक जावन ह्या मनशाक तुमी दया दाकंवक जाय .. ” सिञोर जुवांवन विनंती 
केली . “ तुमी खुशी व्हेल्यार , सगळी गजाल हांव सांगतां ह्या मनशान वायन जांव , 
कसलीय आमालाची वस्त आपडूंक फावो नातल्ली . ताणेच - " 

“ त्या पासुनगी , पयले सुवातेर वायन घेवक तो इनकार करतालो ? " 
" व्हय . 

सगळं हांव तुमकां सांगतां . उपरांत तर , तुमकां जायतशी आमची झडती तुमी 
करयेत ! ” 

“ तशें जांव . पुण तुमची झडती करपाक हांव मन करीना . तुमी हांगा थावन सुरक्षितायेन 
पाशार जांवक हांवेंच तयाराय करूंक ओड्द दिल्ली आसा . हो मनीस 

सिञोर बुलबांव 
पेरेग्रीन क्रियादो म्हण हांव जाणां - सनीन जावन उटतच , तुमची वाट धरून तुमी वच्येत . 
तर आतां , तूं जर खुशी व्हरताय - तुमची कथा , आसातशी थोडी आयकोंक हांव खुशी 
व्हरतां . ' 

“ तशें जांव , पातेर .. वांचल्यारय , मेल्यारय , कुमसारांत तशी , सत गजाल हांव सांगतां , " 
म्हणालो सिञोर जुवांव . 

ते बसले . सिञोर जुवांवन , फुडल्या त्या वेळार , आदल्या पातोळ्यां फेस्ताच्या दिसा 
थावन , ही आयिन्न घडी पऱ्यांत , घडल्ल्यो सर्व गजाली , आसा तश्यो , पुण मटव्यान 
सांगल्यो , आखेरेक 

" अशें आसतां , बापांनो ' म्हणालो तो , “ तुमी आमकां आसरो आनी आहार दिल्लो 
आसतांय , तुमचेरच हात घालून साक्रीलेज आधारल्ले खातीर , तुमी आमकां भोगसूंक जाय , 
आनी 

“ माफ मागचे तुं न्हय , हांवें ! ” सनीन जावन , सगळी कथा आयकोन आसल्लो सिमोर 
क्रियादो , सट्ट करन उटोन फ्राद लियोच्या पायां पडलो - " मेअ कुलपा .. मेअ 

“ तशें जांव , पुतांनो , ” म्हणालो तो भागेवंत फ्राद , “ आमेन , हांव तुमकां सांगतां - हांव 
तुमकां बिलकुल अप्राधी म्हणना .. भागेवंत आफीस तशें आसों - देवा मुकार तुमचे थंय 
हां , म्हज्या क्रिस्ताव कोशेड्दा प्रकार कायदो पाळूक आदींच चिंतला . फुडलें हांव नेणां 
आयचे रातीं तुमी हांगा थावन सुरक्षितायेन पाशार जावन वेतल्यात ! " 


कूलपा ! " 

अध्याय 36 


विचित्र वाटेन विचित्र उलो 


“ बापा , ते समेस्त एक जावदीत , 

तूं म्हजे थंय , हांव तुजे थंय 
एक जावन आसल्लेबरी तेय आमचे थंय 
एक जावन आसोंदीत . 

जुवांव 17 : 21 


फ्राद लियोची असली उतरां आयकोन , सिञोर जुवांव आनी सिञोर क्रियादो , 
दोगय , परत्यान नव्यान शिरीं चुकले . आपल्याच कानांक पात्येनातल्लेबरी एकामेकाचे तोंड 
पळेवन रावले . तांची किताफत समजोन म्हळ्ळेबरी , ब्रदर पात्रीस तेवशिल्यान रुंदायेन 
दांत सोडीलागलो . पाटल्या थोड्या घडियांच्या घटनांनी , हुन - थंड आनी थंड - हुन जावन , 
उबदेसाच्या आनी उद्वेगाच्या उमाळ्यांचेर वयर पंदाक जाल्लो सिञोर जुवांव , आपणाकच्य 
सोयाचे आमाल काय वयर चडला जाव्येतगी म्हण मातें खोरपिलागलो . असल्या नाटकांत 
ताका पात्र ना , तो फकत एकलो पयशिलो प्रेक्षक म्हळ्ळेबरी ताका अनुभव जातालो . 

तशें थोड्या वेळान सिञोर क्रियादो , यथास्थितेन नीट जालो . आमालाची निमाणी लय 
पुसून उडंवकशी तकली ताणे हालयली आनी कपाल पुसलें . 
“ पात्यू .. ” बावोनसो उलयलो तो , “ आमकां - म्हाका प्रत्येक जावन तुमी भोगसूक 

कितें जालां , कितें जातें म्हळ्ळं चिंतूंक म्हाका लज दिसता . ” 
" काय परवा ना , ” फ्रादीन भुजयलें , “ जें कितें जालां , तें देवाचे खुशे प्रकार जालां . 
मनीस पळेता जाव्येत फकत तन आनी मन , पुण देव मात्र पळेवक सकता मन . तुमचें 
मन बरें आसल्ल्यान , आल्मांची घांट व्हाजताना तुमी हांगासर येवन पावल्यात आनी 
सालवार जाल्यात . संसार कितेंय म्हणोंदी आमच्या कोशेड्दा प्रकार धर्म सांबाळून 
चलचो आमचो कायदो . आनी तसले वेळी , आमच्या न्हय - सोम्याच्या ल्हानां भावां 
खातीर काय तरय करूंक आमकां फावो जालें , तर तेंच आमचें वरतें भाग ! " 

सिञोर जुवांव आनी सिञोर क्रियादो , हे आयकोन आनिकय चड विजमीत जाले . 

“ देकुनच भागेवंत पात्यू , वरतें साक्रीलेज पाप आधारूंक आयतो जाल्ल्याखातीर हांव 
लजतां , पश्चात्ताप पावतां आनी माफ मागतां 

“ परत्यानय तेंच उतर ! ” शिणलो फ्राद , “ तसलो एक अवकास जाल्यारय , देवान तो 

आमच्या बऱ्याकच फावो केल्लो म्हण आमी पात्येवक जाय ! ” 

“ तशें पात्येवक , तुमचे तसल्या भागेवंतांक मात्र साध्य ” म्हणालो क्रियादो , निजायकय 
खालतो जावन , “ हांवें म्हणचें जाल्यार - अनाहुत घडत म्हण जाणासोनय - वायन , सोरो 
हां बिलकुल आपडनाये आसल्लो . हांव जाणासल्लों - सोऱ्या वरवीं म्हज्या पायन आपलो 
फुडार आनी जीव होगडायल्लो .. हांव जाणासल्लों - सोऱ्याच्या आमालाच्या उद्वेगान , हांवेंच 
डॉन लिबेरास दे मिरांदाक काबार केल्लो ! " 

“ आस्येत , तें जाणासोनय , तुका थोडो वायन घेवक वोत्ताय केल्ली , म्हजीच चूक . तें 
आसों . वायट जालेंना ह्या तरनाट्या सिञोरान तुका आनी आमकां राकले . आन्येक 
गजाल : तुज्या पायन आनी उपरांत तुंवें केल्लें काम , हेरांच्या दोळ्यांनी अक्रम म्हण 
दिस्येत .. म्हज्या दोळ्यांक तें तशें दिसना . " 

“ तशें दिसना ! " 

“ ना . म्हाका दिसता , तसल्या घटनांत , देवान आपली नीत चलंवक तुमकांच आपली 
हातेरां करून विंचल्यांत " 

सिञोर जुवांव आनी क्रियादो हे आयकोन पुरते मोने जाले . एका , देवाच्या मणियायन 
अशें म्हणचे म्हळ्यार ! 

तांच्या चिंतनांची धार , फ्राद लियोक समजाली म्हण दिसता . देकुन तो म्हणालो : 

“ हावें सांगल्ल्यांत चूक समजानाकात . पेल्याचो तुमी मोग करिनाये व दुस्मानांक तुमी 
भोगसीनाये म्हण हांव सांगीना . जाल्यारय , तुमचे कुटम , तुमची आस्त बदीक आनी तुमचो 
जीव सांबाळूक तुमकां कायदो आसा . न्हय तर , पळेया दावीदान गोलियाथाक जर 
मारूंकनातल्लो , सामसांवन जर फिलीस्तीनगारांक लगाड काडूंकनातल्ले - तर देवाचे प्रजेची 
चरित्रा कशी रावती ? नितिचे बचावे खातीर जर आमी झुजनांव , तर , आमच्या धर्मा खातीर 
कशें आमी झुजतांव ? तरय उगडास दवां -आत्मरक्षणा खातीर - स्वताचे बचावे खातीर 
आमी झुजोंकजाय – फारीकपण घेवपाच्या एकाच मनोभावान न्हय . तर आतां सद्याक हे 
नैतीक देव शास्त्र पुरो म्हण दिसता . तुमी काय सांगचें आसल्यार आयकोयां . उपरांत तुमी 
हांगा थावन बचाव जांवची पुरसत पळेयां . ” 
" तुमचो व्हड उपकार ! ” म्हणालो सिञोर क्रियादो . “ हावें विचारपाचें आनी सांगपाचें 

कुमसार जावपाचें ! आमचे थंय आयज तुमची दया आनी प्रतीक्रिया 
पळेवन हांव मतींत जायतो घुस्पडला म्हळ्ळं नीज . तितलेंच न्हय फुडें सांगोंक ताका 
कष्ठ मारले . 

“ सांग , कितें तें ? ” फ्राद लियोन ताका धैर दिलें , “ तुमचें झुज तुमी राववपाचें 
न्हय , त्या खातीर , कितेंय सांगचें आसा तें सांगोन तुमची मत हाळु करा आनी खरें 

समाधान घेया . ” 

“ आमचें झुज - तुमी सांगल्लेबरी जांव - केदींच रावपाचे न्हय . कित्याक , आमी उरपाचें 
व मरपाचें सवाल तें . तरय , हांगासर तुमकां भेटतच , हे घडये एक नवाल म्हजे थंय घडलां 
- हांव तर एक नवो मनीस जाला . ” म्हणालो क्रियादो . “ आज पऱ्यांत , हांव फ्रादिंचो द्वेश 
करतालों - सर्व पाद्री आमचे दुस्मान म्हण लेकतालों ! " 
" सायबा , 

भोगोस ! ” म्हणालो फ्राद लियो . उपरांत आंबुरको हासोन , “ तशें तुंवें चिंतूंक 
वाजबी कारणां आसल्ली जाव्येत . ” 

" आसल्ली - आसात , पुण आतां हांव जाणां जालों ती सकडां विरोध म्हणपाचें 
सारकें न्हय ! .. म्हाका माफ करूंक जाय - आपुण देवाचो मणियारी म्हणपाच्या सबार जणां 
पयकी , खुद्ध देवचाराचे दलाली थोडे - थोडे मात्र आसात . ” 

" तुवे म्हणचें सारकें . उलय . ” 

" त्या थोड्यां पासून सर्व पादिँचो द्वेश करचें सारकें न्हय म्हण म्हाका आयज 
सुसतालें . तांचे मधे - तुमचे तसले थोडे , खुद्ध देवाची साक्स जावन जियेवपाचे भागेवंतय 
आसात म्हळ्ळे सत , आतां म्हाका झळकालें . " 

“ बराबर . थोड्याच खोट्यां वरवीं धरमाचें आनी कथोलीक सभेचें नांव पाड जाता , 
आनी त्याच वरवीं सबार जणांचो भावड्तय दंढळता . तशें जायनाशें - सर्व क्रिस्तांवांनी , 
बरें मन करून , शेवट पांत झुजोंक जाय म्हणचे हावें . आनी अशें म्हणताना , आमच्याच 
भागेवंत आफिसा विश्यांत आनी प्रत्येक जावन धार्मीक कोडती विश्यांत हांव उलयतां . 
हांव एकसुरो न्हय , बगर अशें चिंतपाचे हेरय सबार आसात म्हळ्ळे तुमी उगडास दवरूंक 
फावो ! " 

तशें म्हणोन , फ्राद लियो , उपरांत आनिकय लांबायेन उलयलो . खुद्ध ताचोच भाव , 
फ्राद थियो फेरांव , भागेवंत कोडतितलो क्रियाल आनी हुद्देदार जावनासल्लो . जाल्यारय 
वाजबी कारणां खातीर , भागेवंत आफिसा विश्यांत ताची अभिप्राय बरी नातल्ली . कारण 
इतलेंच : बऱ्या इराद्यान - भावाड्ताचे बचावे खातीर , इनक्विजिसांवाचो संस्थो , इस्पानियांत , 
पुड्तुगलांत आनी गोंयांत स्थापन जाल्लो . कारणांतर , मुळावो इरादो भंगोन , संस्थोच दुष्ठो 
आनी क्रूर जाल्लो . स्वार्थी , अतिरेकी आनी अबळेशी थोड्या पाद्री मुखेलिंच्या हातांत 
अन्याय चडलो . तशें जांवक पाद्रीच न्हय , बगर थोडे गवर्नर , दुडवाधीक आनी देव नातल्ले 
थोडे हुद्देदार - फामिलियार जावन आनी पाट्रिंचे ' मित्र ' जावन थरावळ अकृत्यांक 
कारण जाल्ले , इत्यादी विवर ताणे दिलो . 

" आनिकय चडीत विवराची गरज ना , ” म्हणालो तो . “ तुमचे थंय आनी तुमच्या 
मोगाच्या हेर मनशां थंय घडलां तें तुमी जाणांत . निजायकय , हे , गोंय देशाचेर आयल्लें 

एक खर्ग म्हण्येत . खऱ्या क्रिस्तांव मयपासा बदलाक , एकामेकाची मासां खावपाचो धर्म 
चालू जाला . असले विकाळ अनवार , आनिकय चड काळ उरत तर , नीज जावन , फ्रास्क 
सायबान हांगासर आरंभ केल्लं , भावाड्त विस्तारचे काम पाटी ध्रुवतलें आनी तितलेच पाटी 
पडतले . तशें जायनाशें आमी मागोंक जाय , वावरूंक जाय . हेर काम देवच चलयता ... " 

" तुमी सांगचें आमी मानतांव , ” म्हणालो सिञोर जुवांव , “ पुण आतांचे परिस्थितेत , 
पोळापोळ घेवची शिवाय , हेर कितेंय करूंक आमच्यान साध्य ना ! ” 

“ हांवें म्हणचेंय तेंच . ” म्हणालो फ्राद , “ खोट्यांनी आतां बांचे हात बांधल्यात . 
लाभाडपणाक लागोन बरे गोवळी जायत्ते उणे पडल्यात - कित्याक , गोवळीच बोलपे जावन 
शेळियांक ग्रासूक लागल्यात . तशें म्हण तांकांच समजाना ! दाकल्याक घेया . आमचोच 
इनक्विजितोर : आपलेस्तकीं तो मनीस भागेवंत जाव्येत , कित्याक , आपणे करचें कामच 
देवाचे काम म्हण तो पात्येता ! असल्या वेळार साध्या लोकान एकवटोन - आपल्याच 
धार्मीक व्हडिलां विरोध तरय झुजल्या शिवाय निरवग ना . नातल्यार , क्रिस्ताची सुवार्ता 
' सर्व लोकाक ’ पाचारूंक जांवचेना . ताणे आशेल्लें ' बेळे ' सदद्याक पुणय ह्या देशांत 
पिकचेना .. ” तो प्रायवंत फ्राद , पयस चिंतुनशें , आपणायतल्याक उलवंक लागलो . 

“ माफ करा , पातेर .. ” ब्रदर पात्रीस पिरगालो . फ्राद लियो , आपल्या सतान आनी 
बऱ्या इराद्यान उलयतालो जाव्येत . पुण तशें उलंवचें , आख्खे पवित्र सभेच्या अखंडतायेक 
आपायाचे म्हण , ताकाय पुरतें समजानातल्लं . देकुन ब्रदर पात्रीसान आपल्या खालतेपणान 
विषय बदलूक प्रयतन केलें ; “ ह्या पयणाऱ्यांक थोडो विशेव पुणय घेवपाची गरज आतां 
आसल्यार , 

ते तशें करूंदीत . ना तर - " 
" विशेव ! विशेव सासणाचो ! ” फ्राद लियोन धेकणो मारलो . “ देव जाणां , हांकां 
विशेवाची गरज आसा . पुण इनविजिसांवाचे शिपाय हांचे सोधनेर तर आसतीत , हांणी 
आतांच हांगा थावन जाता तितलें पयस पयण करचें बरें . तांकां पयणा वेळार थोडें खांवक 
तयार कर - थोडो दुडूय दियां . हे , तुंवे सांगल्ले ते तयार आसात ? " 

" व्हय , पातेर ... ' 
“ हे , जीव गेल्यारय , घुट ते सांबाळतले ? " 
“ तशें हांवें तांकां समजायला पातेर ... " 
“ तर , भायर सरोंदीत . देव तांकां सांबाळतलो . " 

“ हें , माफ करूंक जाय , ” म्हणालो क्रियादो , चुरूक जावन , “ गजाल कसली ? तुमी 
सांगचे ' ते ' म्हळ्यार कोण ? " 
" हां , व्हय 

तुमी दुबावचे वाजबी . ” हासलो फ्राद लियो , “ ते म्हळ्यार , आमचे 
वोळकिचे तांडुळे . तुमी जाणांत , हांगा थावन जुवारी नंय थोडीच पयस आसा . हे वाटेन , 

कोणय तांडुळे , रातच्या वेळार होडें ( दोण ) चलयनांत . देकुनंच , आमी तुमकां रातच्या 
वेळारच नंय उतरावपाची तयाराय केल्या . फाल्यां कोणय हांगा सोधनेक येतीत तर , तुमी 
रातच्या वेळार नंय उतरोन गेल्यात म्हण तांकां बिलकुल दुबाव मारीसोना . पलतडी पांत , 
भाव पात्रीस तुमकां पावन पाटी येतलो . आनी , अशें रातच्या वेळार पयणाऱ्यांक पलतडी 
उतरायल्लो अनुभव , पात्रीसाक होच पयलो न्हय . ” 

सिञोर जुवांवक आनी क्रियादोक , फ्राद लियोचो फावो त्या थरान उपकर भावडूंक 
उतरां मेळ्ळींनांत . पाटल्या सबार वोरांच्या आकांतां आनी घडबडे उपरांत , कंगाल जावन 

पुण मागणे करून - ते इगरजेक ते पावल्ले . थंयसरय दुबाव , आकांत आनी लागी व्हड 
दुरंता देगेचो अनुभव तांकां जाल्लो . शेकी , त्या विचित्र कार्मेलीत फ्रादिच्या उतरां आनी 
वरतना वरवीं , आज्यापा वयर आज्यापाचो अनुभव तांकां जाल्लो . आनिकय स्वपणांतच 
आसात म्हण तांकां भोगतालें . 

भायर सरची तयाराय जाता - जातां , फ्राद लियो म्हणालो : “ तुमी हांगा थावन पोळापळ 
घेतात , आनी भागेवंत आफिसाच्या विरोध आमी तुमकां मजत दितांव . हे जर कळात , 
तर बोव मानाधीक इनक्विजितोर फ्राद एस्तेबान दे रुबे दे फरीया , न्हयंच आमचे लोब 
निकळायतलो , बगर , धार्मीक कोडतींत आमकां तो खिळायतलो म्हळ्ळंय खरें . देकुनच , 
तुमी पोळापोळ घेतल्यार मात्र पावना , पुण दुस्मानांच्या हातांत बिलकुल तुमी पडनाये , 
आनी एकादावेळा , कांय परामशेन तुमी सांपडल्यार - चुकोन जाल्यारय आमचें नांव 
सांगीनाकात . कित्याक म्हळ्यार , आमी सांपडल्यार व्हड न्हय , आमच्या जिवाची आमकां 

पुण हेर सबार जणांकय बचावेची वाट बंध जायत . आमकां खबर मेळल्ले 
प्रमाणे - फामिलियार पापियास दे मिरांदा आनी ताच्या थोड्या दुडवाधीक सांगात्यांनी 
' दुस्मानांक आनी हेरेतिकांक कुमक करतात म्हण दुबाव आसल्ल्या थोड्या पानिंच्या 
आनी धार्मिकांच्या नावांची पट्टी तयार केल्या खंय . ते पटेंत आमचे - म्हजें आनी ब्रदर 
पात्रीसाचें – नांव आसा खंय . देकुनच , रातीं तुमी हांगासर येवन पावताना , तुमी काय त्या 
पापिया पापियासाचे गूढचार जावनास्येतगी म्हण म्हाका थोडो दुबाव मारल्लो , पुण तक्षण 
हांवें सिञोर बुलबांव दे पेरेग्रीन दे क्रियादोची वोळक अंदाज केली 

“ हो - हो - हो ! ” सिञोर क्रियादो , वयली उतरां आयकोन , तडवूक जायनातल्लेबरी 
हासलो . “ हो - हो - हो ” ताचे सांगाता सिञोर जुवांवनय दांत सोडले . 

" आतां कितें जालें तुमकां ? ” फ्राद लियोन चिक्के विजमीत जावन सवाल केलें . ब्रदर 
पात्रीसय वयर सकयल पळेवक लागलो . 

“ विशेस कांय ना , पात्यू ! ” परत्यान हासलो क्रियादो . “ तुमी त्या पापिया पापियासाचें 
नांव काडल्ले आयकोन म्हाका हासोंक आयलें . तो मनीस आनी तुमकां धोशिसोना ! " 

“ म्हळ्यार ? ताच्या भावाक आदीं तुवें मुरडून तळ्यांत उडयल्लं व्हय - " 
“ आनी आतां , पापियासय काबार जाला ! ” 

“ कितें ! बेनेदिकतुस दोमिने ! तरय , देव ताची काकळूत करुंदी ! ” म्हणालो फ्राद लियो , 
विस्मयाचे आनी सांगाताच संतोसाचें नटन करून , “ पुण कसो ? केदळा ? " 

" तलवारिच्या मारान ह्या म्हज्या इरमांव सिञोराच्याच हातान - कालचे रातीं ! " 

" म्हणजे - ” फ्राद लियो आपलें खाड पोशेवक लागलो . “ आमकां तुमी तुमची पुरती 
गजाल सांगोंकना - आमी विचारुंकय ना म्हण्यां . तूं थोडो वेळ मत चुकोन पडल्ल्या वेळार , 
ह्या तरनाट्या सिञोरान आमकां , तुजी गजाल मात्र सांगली . आतां पुणय विचायेतगी हांवें 
- हो तरनाटो सिञोर कोण ? " 

क्रियादोन सिञोर जुवांवचे तोंड पळेलें , आनी ताकाच उलंवक सोडलो . 

“ माफ करूंक जाय , मानाधीक पातेर . ” म्हणालो सिञोर जुवांव . “ म्हाका , म्हजेच 
विश्यांत कांय सांगपाची गरज दिसोंकना - तुमी सवालय विचारुंकना . " 

“ बरेंच असल्या काळार , तसल्या विशयांची वरती चत्राय घेवपाची बरेंच . तर आतां 
“ आतां म्हणें नांव - सिमांव जुवांव दे फेरदीनांद दे नोरेञ , पूत- ” 

“ सायबा , भोगोस ! पूत , कपितान सिञोर फेरदीनांदाचो आनी डॉना मारगरेताचो ! देऊ 
ग्रात्सीयास ! ” फ्राद लियो , ल्हान भुरग्याबरी नाचोन उडलो . सिओर जुवांवक ताणे पोटलून 
धरलो आनी ताका शिंको येसर ताच्या पोल्यांचे ताणे उमे घेतले . “ देऊ ग्रात्सीयास ! 
आयलेवार आमकां संपर्क उणे जाल्लो . पुण भुरगेपणार थावन म्हाका तुज्या पायतितलो 
लागशिलो आमीग ना , आनी गोंयांत ताचे वरतो देशभक्त , शिपाय आनी मानेस्त ना ! 
ताका आनी ताच्या कुटमाक तशें कैद केल्ली खबर आयकोन आमी शिरीं चुकल्ल्यांव , 
आकांतल्ल्यांव आनी लजेल्ल्यांव पुण असहायक जावन मागणे करताल्यांव . आसों , 
आतां कितें घडलां तें आयकायां . पुणेगेल्लो पापियास कसो गेलो ? " 

परत्यान थोडो वेळ ते बसले . सिञोर जुवांवन , पाटल्या लगबग चोवीस वोरांची काणी 
मटव्यान सांगली . 
" देऊ ग्रात्सीयास ! ” म्हणालो फ्राद लियो , आखेरेक , परत्यान . 

' बापायसेटी पूत 
नांगोर घडी ' म्हणतात तशें , हांगासर ‘ बापायसरी पूत तलवार धरी ' म्हळ्ळ खंडित आनी 
यथार्थ . देवाक अाँ , येदोळ पांत देवान तुमकां विचित्र थरान राकोन हाडला . तर , फुडेंय 
वायट जांवचेना . आनी म्हाका दिसले परमाणे हांवें आयज सांगचे इतलेंच ” म्हणालो तो , 
सिञोर जुवांवच्या भुजांचेर मोगान हात दवरून आनी ताची दीष्ठ धरून : “ सिञोर क्रियादो 
तसलो ' इरमांव ' देवानच तुका फावो केला . तुमी दोगांयनी सांगाता मेळोन आनिकय व्हड 
झुज मांडूक आसतलें - म्हाका दिसता . हे झुज , आजून - तुज्या मट्टाक - आरंभ जालां 

मनीस जावन 


मात्र . मुखेलपणाची सर्व देणी देवान तुका दिल्यांत म्हळ्ळे ह्या फुडें चड आनी चड रुजू 
जांवक आसतलें , तुमच्या सर्व साहसांनी हांव तुमकां जयत आशेतां आनी मागतां . आतां 
भायर सरा . ” ताणे आशिर्वाद दिले . 

सिञोर जुवांव आनी सिञोर क्रियादो , तशे भायर सरले . ब्रदर पात्रीसय तांकां पांवक 
वचोंक आयतो रावलो . आनी ते घडये सिञोर जुवांवक आनी क्रियादोक - ते दोगय , नवे 

एका नव्या साहसाक आनी एका नव्या संसाराक भायर सरोन वेतात म्हण 
भोगलें . आनी प्रत्येक जावन , त्या फ्रादी थंय , एका विशेस , विचित्र आनी भागेवंत व्यक्तीक 
सोडून वेतात म्हण तांकां सहज दिसले . 

एकामेकाक आदेव्स मागोंक थोडी गळाय जाल्यारय बरीच म्हण तांकां भोगतालें . 
जाल्यारय , गळाय करच्यांत आपाय आसा म्हळ्ळंय तांकां सुस्ताल्ले . वेचे आदीं , फ्राद 
लियोन तांकां सांगचें हरयेक उतर , बूधबाळ आनी हितवाद एकावरनी एक चड मोलाधीक 
आनी भरवश्याभरीत जावन आसल्ली ... 

“ कित्याक म्हण हांव नोको , ” म्हणालो तो , “ तुमकां आदेव्स म्हणोंक म्हाका कष्ठ 
मारतात . जशी ही आमची भेट पयले पावट जावनासल्ली , तशीच ती निमाणे पावट जांवक 
पुरो . हांव तुमकां परत्यान ह्या संसारांत पळेवक मेळपाचो आसचोंना . पुण म्हजें बेसांव 
आनी म्हजें प्रार्थन , सदांच तुमचे सवें आसतलें ... " 

“ ग्रात्सीयास , पातेर . " 

" आसों , ही रात सकाळ जांवचे आदीं , जुवारी नंयचे पलतडचे तडीर तुमी पयण करूंक 
जाय . नंय उतरतच , तांकता ते भाशेन तुमचो वेस थोडो बदलून घेयात - त्या पासून जाय 
जाल्ली थोडी साहेत , आमचे तांडुळे तुमकां दितले . उपरांत - सांकोळे , दोरबालिमचे वाडे 
उतरोन वास्को - दा - गामा शेराक तुमी पावोंक जाय . हेर कसलोच विचार व दुसरी वाट 
चिंतूंक रावानाकात .. " 

" तशें जांव पातेर .. ” 

" कित्याक म्हळ्यार , तुमी कोणय , उदेतिची आनी दक्षिणाची वाट सांडुन पाटी 
घुवतल्यात , आनी मुख्य जावन मर्मुगोंय बंद्रालागीं वेतल्यात म्हण कोणायकी दुबाव 
मारिसोना . देकुन पयलें तुमी वास्कोक वचोन वेगीं पावोंक जाय . आनी थंयसर चत्रायेन 
बरो उगडास दवरून कपितान कॉन्सतांतीन दे सोजा कुतीञोक कशी पुणय भेट दींवक 
जाय , आनी तुमकां हांवें ताचेलागी धाडल्यात म्हण सांगोंकजाय . ” 
“ तो एकलो सरकारी हुद्देदार ! " 
आनी भागेवंत आफिसाचें नांव आयकाल्यार 

तान भुक मारून तांचे विरोध 
झुजतल्यां पयकी तो एकलो म्हळ्ळ हेर कोणायकी कळीत ना . ती काणी तशी आसों , 


- 


" व्हय , 

ताका तुमी भेटोंकजाय . तुमचे फुडले काम सलीस जातलें . उगडास दवरा ताचें नांव 

कपितान कॉन्सतांतीन दे सोजा कुतीञो . आनी तो वरतवता खास भाव , बेस्सेनचो 
गवर्नर जावनासच्या क्रिस्तोवांव दे सोजा कुतीञोचो . ते सक्कड , भितरल्या भितर एस्तेबान 
दे रुबेचेर आनी ताच्या चडावत फामिलियारांचेर खार जावन आसचे , आनी पयसापयस , 
चडावत पादिँचो द्वेश करचे ग्रायक . कारणां बरी जाव्येत , बरीं न्हय जाव्येत - ती गजाल 
दुसरी . ” 

" आनी अशें हेरय थोडे विशय ताणे सांगले . 
एकामेकाक आदेव्स तांणी मागलो . 

आनी त्या प्रायवंत फ्रादिची , तांकां आदेव्साची उतरां हीं जावनासल्ली : “ वचा , देवाच्या 
नांवान , तुमचें झुज जांवक पावतलें जैत माडतिरांचें ; तुमच्या जैतांत उरया भावाड्त 
आमच्या पुरवजांचो ; उरया अखंडताय कथोलीक पवित्र सभेची ; तसोय उरों एकवट 
लोका मधे आनी धार्मीक व्हडिलां मधे . आमेन . ” 

अध्याय 37 


तीन वरगांचे उमाळे 


सर्व नंयों दर्याक व्हाळतात 
तरय दो भरोन ना वोमतात : 
उगमाचे सुवातेक त्यो पाटी वेतात , 
आनी परत्यान व्हाळोंक लागतात . 

बोधना ग्रंथ 1 : 7 


देवान आयकोंचे म्हळ्यारय कशें ? 

तीन कडच्यान वेवेगळी तेगां , प्रप्रत्येक इराद्यां खातीर ताका उलो मारतालीं आनी 
आपापल्या सांतां - सांतिणींक आंगोण भासायताली . त्या तेकीद सर्व पट्टेदार आनी जाणार 
देव , तांचे मागणे आयकातालो नीज ! 

पयले सुवातेर , जुवाना मोनीज : 

त्या प्रत्येक , पातोळ्यांच्या फेस्ता दिसा थावन , तिच्या जीवनांत नवीं नवीं वादाळां 
उटल्ली ; नवे नवे अनुभव जिवे जाल्ले आनी नवे नवेच निर्धार करची प्रसंगां तिचे मुकार उबीं 
जाल्ली . हरयेकाकय - तिचे मतीन आनी तिच्या कोशेड्दान बोब मारून सांगल्ले प्रमाणे 
कारण एकच : तिचो ‘ खासगी सरदार , सिञोर जुवांव ! ' ह्या संसारांतली , कशी जांव , तिची 
जीण सरासर , हे सत तिच्या काळजांतलें , कोणाय वरवीं व कित्याय वरवीं पुसून उडवक 
व माजवंवक सैत जातेंना . कित्याक , रात - दीस , आनी व्हय , प्रत्येक जावन आमोरेर त्या 
बोडव्या - नमानाच्या वेळार तिच्या जिवांत जिवीं जाताली . सालमांवच्या गितांतलीं तीं उतरां 
परत आनी परत बळाधीक जावनः 

“ एक म्होर तशी तुज्या काळजार म्हाका न्हेसय , 

म्होर तशी तुज्या बावळ्यार बसय ; 
कित्याक मोग समर्थ मरणाबरी घोर 

मोगाद्रोह अनर्थ फोंडाबरी क्रूर . " 
आनी त्याच फांत्यार सिञोरिना लुविजाक आपले ताबेन , व्हड जवाबदारेन तिणे 
घेतल्ली . आनी त्याच फांत्यार सिञोर जुवांवक आनी ताच्या फिदाल पायमांयक आनी 
सिञोर क्रियादोक तिणे आदेव्स मागल्लो - तोच घडये , वयल्या उतरांचो अर्थ , भालियेन 
मारल्लेबरी तिच्या काळजांत तोपून खंचल्लो ... ' कित्याक मोग समर्थ मरणाबरी घोर ! ' 


293 


खडाप 


कितलें खरें ! .. आनी ‘ मोगाद्रोह अनर्थ फोंडाबरी क्रूर ! ' 

दिसामधे , आकांताचे आनी आपायांचे राटावळी मधेय तिका उगडास आयल्लो आनी 
भोगल्लं - अनर्थ फोंडाबरी क्रूर , व्हय ! पुण मोगाचो ' द्रोह ' तिणे करुंकनातल्लो . बगर , 
बोव वरतो ' त्याग ' तिणे केल्लो - त्याग इतलो वरतोगी , त्या खातीर आपलो जीव दींवक 
पडल्यारय वरतो आनंद तिका भोगतो ; तवळ तिच्या आतम्याकय खरीच शांती लाभती . 

पुण जीव वेचेबरी ना , आनी दिंवचेबरीय ना - सिञोरिना लुविजाक तिणे सांबाळक 
आसल्ले . त्या खातीरच तिणे आपलो जीव राकाजाय आसल्लो - सोपुथाखालय नीज ! 

आनी तितलोय त्याग कित्या पासून ? कोणापासून ? तिच्या सगळ्या जिविताचो घुटच 
त्या सवालांची जाप आटापतालो . तसो तिणे निचेव केल्लो : सिञोर जुवांवन आपलें काळीज 
आनी मोग , डॉना पेपीनाक समर्पन जाल्लो . ताणेच तशें सांगलां . स्थितीगती प्रमाणे आनी 
सामाजीक अंतस्ता प्रमाणे तें सारकेंच ... डॉना पेपीना मात्र , ताका फावो जाल्ली चली ! व्हय 
व न्हय म्हळ्ळे सवाल वेगळेच . 

जाल्यारय जुवाना मोनीजाक असूया भोगोंकना . फकत सिञोर जुवांवन सुरक्षित आनी 
संतोसान आसचेंच तिका जाय आसल्लें . तोच तिचे जिणयेचो शेवोट जावन आसल्लो . त्याच 
पासून तिणे त्याग करून जाल्लो . 

आनी त्यागय कसलो ? 
फेरदीनांद कुटमाक शाबीतायेन सुरक्षितायेक पावयल्यार कास्मिरियोक आपली इष्ठागत 
ती ' ताचें चेडू ' म्हण समजोंक - तिणे भास दिल्ली . तितलेंच . ती भास तिणे पाळूक 

कितले कष्ठ जाल्यारय तिणे पाळूक जाय फकत , थोड्या तेंपा उपरांत पुणय 
ताचेकडे कायद्या प्रकार लग्न जावन तिणे पाळूक जाय , ती पाळतली . चड अभिलाषा करून 
कितें फायदो ? फावो नातल्ल्या सुर्याक आशेवन कितें फायदो ? दुरबळकायेंत वाडल्ली 
एकली चली ती , चालीन आनी मतीन कितली एकीन जाल्यारय , एक न्हय तर एक दीस 
तिणे काजार जावन , ताच्या ( आनी आपल्या ) भुरग्यांची आवय जांवकजाय ; सोभाय उबोन 
केस पिकोन म्हातारी जांवक जाय - जिण्येचे नियम तशें .. हेर न्हय जाल्यार , कास्मिरियो 
गोमेजच जायत , परवा ना .. सिञोर जुवांवच्या घोड्यार एक पावटीं पुणय सवारी केल्ली , 
आनी शेकीं फेरदीनांद कुटमान बचाव जांवक म्हिनत घेवन जयत वेल्ली गजालच , तिची 
जिणी सरासर अभिमानाचो कुरोव जावन उरतली ... 

पुण सद्याक , कास्मिरियो गोमेजान पाटी येवकजाय फकत , तो - फेरदीनांद 
कुटम , सुरक्षितायेन गोंय देशा भायर पावल्ली खबर तिका जाय आसल्ली . न्हय तर , ताणें 
पाटी येनातल्यारय व्हड न्हय आसल्लं . पुण - गेल्ल्यांची खबर मेळासर तिचे मतीक सुख 
आसचेना . देकुन - सरशी भरशी चिंतनांनी म्हळ्ळेबरी देवाक ती उलो दिताली . 


जाय 

तरय - 


जाल्यारय 


दुसरे सुवातेर , डॉना पेपीनाः 

डॉन माकूस आवरेल दे सोजागेली गजाल वेगळीच , घरच्या यजमान्याक आलमारीत 
चेपून दवरल्ली गजाल , आनी डॉना पेपीनाक बलात्कारान व्हरन उपरांत तशीच पाटी हाडल्ली 
गजालच पयली हुन हुन आसल्ली . पुण त्या दुसरे सकाळी रावेळेरा थावन आयल्ली खबर 
आयकोन , हेर सर्व गजाली निंवोन गार जाल्यो . फावोती खबर – हेर अप्राध्यांकय कुडावन 

सिञोर पापियास येतलो म्हण अपेक्षा धरून आसल्ल्या वेळार 
“ आलुज्युबेच्या आवरांत सिञोर पापियास मरोन पडला ! कैदी जुवांव फेरदीनांदान 
ताका तोपून मारला ! " 
खबर आयकोन , डॉन मारकूस एक पावटींच्याक सिरी सुकोन बसल्लेकडेंच रूक जाल्लो . 

' पापियास मेला तो गेला व्हय , पुण त्या कारणान आतां , खंडित , फेरदीनांद 
आनी ताचे कुटम भायर येवचेंना - धुवेक दुसरीच बरी सयरीक लागतली ' म्हळ्ळी 
चिंतनांय ताच्या नाजूक मेंदवांतल्यान पाशार जाल्या शिवाय रावलींनांत . तशें आसतां , 
वयली खबर तितल्यारच रावलीना 

“ कैदी जुवांव फेरदीनांद , कैदी कपितान फेरदीनांद , कैदी मारगरेत बायल आनी कैदी 
लुवीजा चेडू - सकडांय बंधेतली नपयंच जाल्यांत परारी जाल्यांत ! " 

वरदी आयकोन , डॉन मारकूस पुरतो आकांतलो . 

वरदी आयकोन , डॉना पेपीनाक आनी दुयेन्ना रोजाक , सांगाताच तकली धुंवोळ सुरू 
जाली ; दोगांय उस्मडोन , रडोंक आयती जालीं . 

तांची किताफत व सुखदुख विचारूंक डॉन मारकूस रावलोना . पुरासण वा भारकण 
ताणे लेकलीना . न्हेसल्ल्या साध्या नेसणारच तो भायर सरलो . सारोट बांधुंक ताणें 
फरमायलें . आकांतोन धडबडच्या चाकरांक राकानासताना सारोटार तो उडोन बसलो 
आनी उटाउटी रावळेराची वाट धरून धांवलो . 

तो गेल्या उपरांत , वादाळ रावल्ले बरिशें , घरांत चिक्के शांत जालें . तकली धुंवोळ सुरू 
जाल्ल्यांकय थोडे समाधान जालें . चाकरांक आयकानातल्लेबरी डॉना पेपीनान आनी दुयेन्ना 
रोजान थोड्यो खासगी गजाली करून , अभिप्रायो अदलबदल केल्यो . 

“ देवान करचें सक्कडय बऱ्याकच , डॉना .. ” दुयेन्ना रोजान भुजावण दिली , आनी घुटान : 
“ तो पापियास गेल्लो बरें जालें - तुका फुलां घालचे आदीं , म्हजेकडेय ताणें जायते आवतार 
केल्ले , भियेनाकाय . तुका जायतितले दुरुंते रायकुंवर हांव दाकयतली . " 

" ग्रात्सीयास , दुयेन्ना . आनी - हांवें त्या सिझोर जुवांवक लेस दिल्ली खबर , बिलकुल 
फोडीनाकाय- " 

" कितें उलयताय - गो बाय ! हांव कितें तितलीय पिशी म्हण समजाताय ? चल , येवचे 

आदीं तुजो डॉन पाय , आमी काळी विस्तुदां न्हेसोन रावोंक जाय पापियासा खातिर - गो 
बाय , दोळ्यांक उदीक लाय ! ” 

ती दोगांय हासली आनी सुडसुडीत जालीं . 

फुडल्या थोड्या वेळान , डॉन मारकुस पाटीं आयलो . वेताना आसल्ले प्रास चिक्के 
खुशाली तो दिसतालो , लेगूण थोडें हासतालो ! 

" आतां म्हाका थोडें चिंतूंक जाय . ” म्हणालो तो “ लुवीजा , बाळा , आमकां आयज 
थोडें धादोशी जेवण करूंक जाय . तेदना हांव तुका एक संतोसाची खबर दिवपाचो आसां ! ” 
म्हणोन तो सुडसुडायेन आपल्या कुडाभितर गेलो , आनी बोल सांगाता घेवन , चिंतूंक 
बसलो . 

डॉन मारकूस , चिंतुन काम करपाचो मनीस . थोड्या व्हड मनशांबरी थोडी निघंट 
सूत्रां तो पाळतालो . देकुन , जीवनाच्या दर्यांत , ल्हारां तेकीद उप्येवक तो सकतालो . तशें 
जाल्ल्यान , कसल्या वेळार जाल्यारय वयर आसल्ले व्यक्तीक तशें जिकल्ले पाडतीक 
ताचो पुरतो सहकार ! 

चिंतलें ताणे . भोगलें ताका : 

हेर कोण जाल्यार , फेरदीनांद कुटम परारी जालां म्हण संतोस पावते आनी तांकां 
बरें मागते . पुण आमचो डॉनसायब तसलो मनीस न्हय . तो आपवंत मनीस , शीदा मनीस , 
निती खातीर जीव दिवचो मनीस - धारमीक व्हडिलांचो आपुट सेवक ! देकुन , कपितान 
फेरदीनांदा तसल्या जांट्या मनशान , भागेवंत आफिसाचे खोडींक उंडी जाल्लं पळेवन तो 
मेचवोंकनातल्लो , आनी आतां , त्याच फेरदीनांदान - बऱ्या नागरिकाबरी , आनी खऱ्या 
क्रिस्तांवाबरी , भागेवंत आफिसाच्या तिरपाक खालतीमान घालचे बदलेक - केलें कितें ? 
हा , अधिकाराचो धिक्कार केलो , उपराट केलो ! कटा , कटा ! 

तशें , देवभिरांतिच्या त्या मानेस्त डॉन सायबान , दुकराची फोड खातां - खातां , आपल्या 
एकीनपणा विश्यांत आनी देवाचे निती विश्यांत आपले धुवेक आनी दुयेन्नाक गंभीर लिसांव 
दिलें . फेरदीनांदागेल्यांनी आधारल्ल्या अक्रमाची भिरांकुळाय , ताणे तांकां सुसतायली . 

" आनी ह्या सर्व अनिष्ठ वायटां मधे एक संतोसाची आनी जयताची खबर आसा - " 
आन्येक वोबाची फोड गिळून ताणे सांगले : “ त्या - त्या अनिष्ठ फेरदीनांद चेड्यांच्या विश्वास 

आमचो डॉन पापियास दे मिरांदा - मरोंकना ! देओ ग्रात्सीयास ! " 
“ मरोंकना .. म- " डॉना पेपीनाचे तोंड उगते रावलें . 

मरोंकना ! ” दुयेन्नान उसवास मात्र सोडलो . 
“ ना , मरोंकना . देवाचे कुरपेन , तलवारिचो धोमोस , बोरयेर निसरोन 
अनकिटेक लागनासताना पाशार जावन धरणींत रिगलो , होय , रगत जायतें व्हांवलां आनी 


घातान , 


" म 


काळजाक व 


296 


सायबा भोगोस 


तो क्षीण मात्र जाला . मतीर आयला जिवाक बाधक ना म्हण दोतोरान - दोतोर डॉन 
लिगोरी दे कोरेयान - सारकें तपासून आमकां भास दिल्या . ” 

“ विश्वास घात .. डॉन पाय .. ” डॉना पेपीनान , एक घोट उदक पियेवन विचारले , 
“ कसलो विश्वास घात ? " 

“ विश्वास घात - बोव काळकिरो आनी पोळकुरो ! ” सांगलागलो डॉन मारकूस : “ डॉन 
पापियास , हांव जाणां , बोवच दयाळ आनी भक्तिवंत मनीस . फुडली मोडत आनी तोरमेंत 
निवारचे खातीर , हळताचें कुमसार जा म्हण विचारूंक तो त्या अप्राधी चेड्याच्या कुडाक 
गेल्लो खंय क्रिस्ताव मायामोगान एक दयाळ करनी आधारूंक . आनी त्या वेळार त्या 
चेड्यान ताच्या आंगार उडोन तलवार तोपली खंय . कोण जाणा तलवार कशी भितर 
आयल्ली म्हण ! पुण व्हड ना - भुंयपंदाक गेल्यारय त्या चेड्याक आनी त्याच्या बापायक 
आनी आवयक आनी त्या चेडवाकय ! भागेवंत दे रुबेन तशें फरमाण दिलां आनी सोपूत 


घालून जाला . ” 


“ सांता मरीया ! ” म्हणाली डॉना पेपीना . आनी त्या वेळार तिचे मतींत पयले पावटी 
उदेलें , वरत्या आकांताचें एक सवाल : सायबा भोगोस ! ... ते काय ताका धरतीत आनी 
ताच्या आंगार सोधना करतीत तर , तिणे दिल्लो रेंदाचो लेस ताच्या आंगार काय 
मेळळ्यार .. सायबा भोगोस ! “ सांता मरीया ! " 

“ होय ! सांता मरियाचे मजतीन तांकां धरल्या शिवाय रावशेनांत . पोळ्न धांवोंक ती 
सकचींनांत - इनक्विजिसांवाचे हात लांब आसात , दावल्यो तीक आसात .. आतां तांची 
गजाल तितल्यार आसोंदी . तुजी खबर उलयां , म्हज्या बाळा .. " 

“ म्हजी खबर , डॉन पाय .. ? " 

" होय ! बऱ्या कामाक नाका गळाय . थोड्या दिसांनी डॉन पापियास , फोडत जावन 
भायर येतलो . आनी तेदना काय दुबाव नासताना जांवकजाय - तुमचें काजार ! " 

डॉना पेपीनान तकली बागायली . जी , धुवेची कबलात म्हण मोगाळ बापायक दिसली . 
पुण निजायकय , डॉना पेपीनाचे मतींत गेलेंना सवाल काजाराचे , बगर , ती चिंताली आपले 
सिञोर जुवांवक दिल्ल्या लेसाचें ... “ सायबा , तो सिञोर मेळळ्यार एक दीस , कोणायकय 
मेळोंक दीवनाका म्हजो लेस ! ” मतींत तिणे मागोंक धरल्लें . 

आनी तिसरे सुवातेर , सिञोर जुवांव . 

“ कसल्या काळार जाल्यारय , देवाचे मणयारी सगळे दुसमान न्हय , तांचे पयकी खरीच 
क्रिस्ताक साक्स दिवचे भागेवंत बरे गोवळी आराात ! ” म्हळ्ळो दृढ विश्वास आनी नवो 
स्वंत अनुभव घेवन , सिञोर जुवांव आनी सिञोर क्रियादो , फ्राद लियो फेरांवचे आशिरवाद 
घेवन भायर सरल्ले . 

विशेव घेवक रावानासताना , रातींच तांणी भायर सरोन , ब्रदर पात्रिसा सांगाता , जुवारी 
नंयचे तडीक येवन काळोकांतच पलतडी पावल्लं बरें जालें . कित्याक , उजवाडतां 
उजवाडतां , भागेवंत आफिसाचे तेग सवार येवन फ्राद लियोचे इगरजेक पावल्ले . ते येवन 
हेणेतेणे तपासण करताना , फ्राद लियो फेरांव , सदांचेबरी एक मीस भेटयतालो , आनी 
सदांचेबरीच , ब्रदर पात्रीस , मीस अजितार करतालो . सवारांक दुबाव मारलोना . क्रिस्तांव 
चाल चमकणेत देखीभरीत जावनासल्ले ते काळे सवारय , सहज जावन , मीस आयकोंक 
रावले . मरणाचें मीस तें . मिसाचे आखेरेक सकडांनी ' लिबेरा मे दोमिने ' कांतार केलें . 
( फ्राद लियोक आनी ब्रदर पात्रीसाक , तें गायान हरशेंचे प्रास चड अर्थाभरीत जावनासल्लें 
म्हण वेगळे सांगपाची गरज ना ! ) . उपरांत ते सवार नास्टो करूंक रावले . आदल्या दिसा 
जाल्ली किताफत - कैदी परारी जाल्ली खबर इत्यादी तांणी सांगली : 

“ अगापुरालांगीं लडाय जावन तांणी फासाळल्ली रीत पळेल्यार , तांकां निजायकय 
देवचारांची कुमक आसाशी स्पष्ठ जाता ” म्हणालो एकलो सवार . “ हिंगा थावन एक देड 
मैला पयस एक घोडो मरोन पडला . दुसरो एक घोडो खाली धांवला . अप्राधी वाऱ्यांत कशें 
नपयंच जाल्यात ! " 

“ तर , ते काय , जुवारी नंयत पडोन मेल्यात जाव्येत ? " फ्राद लियोन , अभिप्रायेचें 
सवाल केलें . 

“ ना . हे वाटेन कोणय आयल्लेबरी दिसनांत . ” सवारान आपली बुधवंतकाय उचारली . 
“ खंय रानांत , फातरांच्या इड्यांत पुणय लिपल्यात आसतले दिसा उजवाडें आज तांकां 
धरल्या शिवाय रावपाचें ना ! " 

“ तशें जाव . भागेवंत आफिसाच्या हातांत देंवचार जिकासोना खंडित ” म्हणालो फ्राद 
लियो . आनी उपरांत ताणे , देवचाराच्या कारबारां विश्यांत तांकां एक लांब सेरमांव सांगोंक 
धरल्लो पळेवन , सरदार उटले आनी आयल्ले वाटेन पाटी गेले . फ्राद लियो आनी भाव पात्रीस 
हासले , आनी देवाक अर्गां दींवक लागले . “ हांगा थावन गेल्ले आमचे दोग भाव , देवा , जाता 
तितले वेगीं , चड आनी चड पयस पावोंदीत ! ” तांणी मागणें केलें . 

तांच्या मागण्याक , सरशी भरशी – पुण फळ मेळल्लो . 

थोड्या मट्टाक आपलो वेस बदलून पयण तांणी केल्लें . दोनपार जाताना वास्को शेराच्या 
सरहद्दाक ते पावल्ले . थंयसर , वाजबी कारणां खातीर , खंयचेय खानावळीक तांणी वेचेबरी 
नातल्लें . देकून एका नाख्यार ते वेगळे जाले . सिञोर जुवांव एकलोच एका खाणावळीक 
गेलो . थंयसर ल्हान जेवण करून तो बसलो . पुण , कपितान कॉन्सतांतीनाच्या घराची वाट 
विचारूंक फावोतें नीब , व फावोतो जण ताका मेळोंकनातल्ल्यान तो पाटी आयलो . पुण 
त्याच वेळार सिञोर क्रियादो , दुसरे वाटेन वचोन , वाटे देगेर बसल्ल्या एका केल्शाकडे 

उलवन , कपितानाच्या घराचो पत्तो विचारन आयल्लो . 

उपरांतलें थोडें काम , तांणी चिंतल्ले प्रास चड सुलभायेन जालें म्हण्येत . कपितानाच्या 
घराक जायतो लोक येतालो , वेतालो . ते गडदेंत हेय घुसले , आनी क्रमेण , कपितान 
कॉन्सतांतीनाच्या कुडाक पावले . ताणे हांचे नांव विचारचे आदींच हांणी फ्राद लियो फेरांवचें 
नांव सांगतच , तो फिदाल मानाय चुरूक जालो . 

“ हांगासर , तसलीं नांवां , आवाज करून सांगनांत . आसों , हे पावटी कोणाक धाडल्यात 
त्या म्हाताऱ्यान ? " 

" आमकां धाडल्यात . ” क्रियादोन जाप दिली . 
“ तें म्हाका दिसता . कांय चीट पुणय दिल्या ? " 
“ ना , दीवक ना , कपितान . ” सिञोर जुवांवन जाप दिली . 

कपितान आनिकय चिक्के चुरूक जालो . तरनाट्यान ताका ‘ कपितान ' म्हण उल्लेख 
केल्लो आनी उल्लेख केल्ली रीत ताका मेचवाली . 

“ तर , ” म्हणालो तो , “ तुमची नांवां सांगा - नीज नांवां - तुमी चिंतल्ली , ठक्की नांवां 


नाका ! " 


सिञोर जुवांव आनी क्रियादो हे आयकोन चिक्के कावजेले . एक पावटी एकामेकाच्यो 
दिष्ठी आदळोन चिक्के हाल्ल्यो . जाल्यारय , क्रियादोन थोडें धैर घेतलें आनी जाप दिली . 

" बुलबांव पेरेग्रीन , हांव " 
“ हांव , म्हळ्ळं आलकुंज , गोंयांत ना . तर ? " 
" क्रियादो .. ” 
“ आनी तुजें ? " कपितानान जुवांवक पळेलें . 
“ जुवांव फेरदीनांद . ” 
“ फेरदी – फेरदीनांद नोरेञ पुणय ? " 
" व्हय - सिमांव जुवांव फेरदीनांद दे नोरेञ .. " 

“ सायबा भोगोस ! ” कपितान कॉन्सतांतीन बसल्लेकडचो एक पावटी उटलो , परत्यान 
बसलो आनी व्हडल्यान हासोंकलागलो . उपरांत - 

“ तर , तुंच तो - नांवाडदीक पूत , नांवाडदीक बापायचो ! आनी कपितान फेरदीनांदाचें 
नांव आयकोन , गोंयांत तशें पुडतुगलांत मान बागायनातल्लो हिदाल्लो - फिदाल्लो कोण 
आसा ? " 

“ भागेवंत आफीस आसा . ” म्हणालो क्रियादो . 

“ फट ! भागेवंत आफिसाक आमी दुरसानाये , बगर तांतूं राज चलंवच्या थोड्या ठक्की 
सन्यासींक दुरसोंक जाय . क्रिस्ताक एकल्या जुदासान विक्रीत केलो म्हणोन सक्कड 

आपोस्तलांक घातकी म्हणोंक तर जातावे ? जायना ! तें आसों . तुमची काणी आयकायां ! " 

तांणी काणी सांगली . 

“ बरें आसा , तुमी हांगा आयल्लं , ” म्हणालो कपितान , हांची काणी आयकाल्या उपरांत . 
" अरध्याच वोरा आदीं , मारमुगोंय थावन हुकूम आयल्या ' कैदी परारी जाल्यात , तांकां 
सर्व रस्ते आनी बंद्रां बंध करूंक जाय आनी पळेवक मेळ्ळ्यार धरून दीवक जाय आनी 
भागेवंत आफिसा थावन इनाम घेवक जाय ! ' व्हा ! " 

तशें जाल्ल्यान , सिञोर जुवांवक आनी क्रियादोक ' शिपाय ' करुनय तारवार चडंवक 
साध्य नातल्लं . पुण कपितानाचें साहस चिल्लर न्हय ; केनराक सैनां व्हरच्या तारवार , 
नाळिंच्यो आनी हातेरांच्यो दोन व्हडल्यो पेटो चडयल्यो . ते रातीं तारूं सुटतच , त्यो पेटो 
उगत्यो केल्यो , तांतले हे आमचे दोग ' शिपाय ' भायर आयले . 

गोंयची तड , पाटी सरोक लागली . तारूं “ स्तेल्ला मारीस ” दक्षिणाक पयण करूंक 
लागले . फुडार देवाच्या हातांत . 

ते पाटले सांजेर आमोरेच्या वेळा , सिञोर जुवांव , वास्कोंत , कपितानाच्या घरापाटल्या 
हितलांत आसल्लो . आमोरेची घांट व्हाजताना , ताका जुवाना मोनिजाचो उगडास आयल्लो . 
तो उगडास दुसरो - कृतज्ञतेचो . 

पुण आतां ‘ स्तेल्ला मारीस ' तारवाच्या दोख्यार रावोन तारां मेजताना ताका आयलो 
उगडास डॉना पेपीनाचो ! कितेंय जांव , ताका त्या पातोळ्यांच्या फेस्ता दिसा , देवानच 
दाकयल्ली फिदाल्कीण चली ती ! तवळय आपल्या आंगार कातीक लागोन आसल्ली तीच 
लेसाची घडी ताणे भायर काडली . घामाच्या मिटान आनी रगतान भाणशिरें ती जाल्ली 
जाल्यारय , ताच्या नाकाक ती लायताना ताचे मतींत , जस्मिंच्या परमळाचो धुंवोर चरलो . 
आंग शिरशिरलें . 

“ देवा , ती मागता आसतली , राकता आसतली , हांव जयतेवंत आनी मुक्तीवंत जावन 
पाटीं वचशें , राक आमकां समेस्तांक .. ” मागले ताणे . 

तारूं “ स्तेल्ला मारीस , ” मूळपीठ गोंय सांडून पयण करतालें . 

' खडाप ' , लिखणेनांवान साहित्य रचून आसल्ले वि.जे.पी. सल्डान्हा 
( 1925 - 2002 ) मंगळूर लागसारच्या ओमजूर गावांत जल्मले . 
विशेत जुवांव पेद्रू - तांचे संपूर्ण नांव . ' बावनातल्लो गुलोब ' नाटकाद्वारी 
1942 वरसा ताणी साहित्य शेताक पांय तेंकल्लो . नाटककार , लेखक , भाषणकार , 
शिकोवपी , संगीतकार , कलाकार , निर्देशक आनी पत्रिकोद्यमी म्हणोन तांणी नांव 
जोडलं . प्रकृती चिकित्सेचो वयज म्हणोनय तांणी वावर केला . 
50 वयर विविध पुस्तकां - कादंबरी आनी भाषांतरां ; 70 वयर ल्हान - व्हड - 
सामाजीक , धार्मीक आनी संगीत नाटकां ; 1500 वयर श्लोक - कवनां , कवितां , 
गितां , पदां , चुटकुला - तांची पर्गट जाल्यांत . 
' तांबडी पितूळ ( 1951 ) ताची पयली कादंबरी . त्या उपरांत ' पेट आनी 
पाळणे ' , ' मोगा म्हाका शिकय ' , ' बचावेची चावी ' , ' रुजवात तसल्यो फामाद 
कादंबरी ताणे बरयल्यो . ताच्यो ‘ देवाचे कुरपेन ' , ' बेल्तंगडिचो बाल्ताजार ' , 
" सरदाराची सिन्होल ' , ' इफेर्नाची दारां ' , ' सरदाराचे सन्निधान ' , ' बंधडेंत 
बलिदान ' आनी ' मोगाची महिमा ' - कादंबरी शिंकळ टिप्पू सुल्तानाच्या 
राजवटके काळार केनरा क्रिस्तावांनी भोगल्ले कष्ट - बोळवळे सांगतात . गोंयच्या 
इनक्विजिसांव विशयाचेर ताणे ' सायबा भोगोस ' , ' पुर्वज पर्देशांत ' , ' वांजेलाचे 
वाटेर ' , ' जिवो व मेल्लो ' आनी ‘ या तरी मंगळापुरी ' कादंबरी सरणी लिखल्या . 
' पयणारी ' ( 1950 ) कोंकणी नेमाळ्याचो आनी ' कन्नडवाणी ' ( 1960 ) कन्नड 
दिसाळ्याचो स्थापक संपादक म्हणोन ते वावुरल्यात . 
' सायबा भोगोस ' - इनक्विजिसांव विशयाचेर तांणी बरयल्ल्या कादंबरी 
सरणितल्या पांच भागां पयकी पयलो भाग . 

